

မမဂ္ဂိုက်၏ အတ္ထုပ္ပတ္တိ
နှင့်
ဩဝါဒစာများ

(ဒုတိယအကြိမ်)

Ellen G. White ရေးသားသော “*Life Sketches*” စာအုပ်ကို
ဦးအာသာဘတင် “မမဂ္ဂိုက်၏ အတ္ထုပ္ပတ္တိနှင့်ဩဝါဒစာများ”
အမည်ဖြင့် မြန်မာပြန်ဆိုသည်။

မမဂိုက်၏အတ္ထုပ္ပတ္တိနှင့်သြဝါဒစကားများ

ပထမပုံနှိပ်ခြင်း

မတ်လ၊ ၁၉၆၉ ခုနှစ်၊ စောင်ရေ - ၁၀၀၀

ပုံနှိပ်သူ

ဦးဒိုဟင်ပေါင် (၀၇၉၄၅)

ကင်းစောင့်ပုံနှိပ်တိုက်

၂၀၆ရွှေသစ္စာလမ်း၊ ရန်ကင်းမြို့နယ်၊ ရန်ကုန်မြို့

ထုတ်ဝေသူ

ဦးစောမဲမရီထွန်း (၀၄၄၃၂)

ဥက္ကဋ္ဌ

သတ္တမနေ့အသင်းတော်သာသနာအဖွဲ့ချုပ်၊

၆၈ဦးဝိစာရလမ်း၊ ရန်ကုန်မြို့

အုပ်ရေ - ၁၀၀၀၀

တန်ဖိုး - ၁၇၀၀.၀၀

ဒုတိယအကြိမ်

မေတ္တီကံ

၏

အတ္ထုပ္ပတ္တိအကျဉ်း

စကားချီး

မစ္စစ်အယ်လင်ဂျီဂိုက်၏ အစောပိုင်းခရစ်ယာန်အတွေ့အကြုံ ဗဟုသုတနှင့် လူများအထဲတွင်အလုပ်လုပ်ကြောင်း စာမျက်နှာသုံးရာပါအတိုင်း အရှည်ရှိစာအုပ်ကို “ကျွန်ုပ်၏ခရစ်ယာန်ဗဟုသုတ၊ အမြင်နှင့် လုပ်ငန်းများ စသည့်တတိယကောင်းကင်တမန်သတင်းစကားနှင့်ဆက်စပ်နေသည့် နိုးကြားခြင်းနှင့်ကြီးပွားတိုးတက်ခြင်း” အမည်ဖြင့် ၁၈၆၀ ခုနှစ်တွင် ပထမဆုံးပုံနှိပ်ခဲ့ပါသည်။

သူမ၏အသက်တာအတ္ထုပ္ပတ္တိအကြောင်းနှင့် ၁၈၆၀ ခုနှစ်ထိ ဆောင်ရွက်သည့်လုပ်ငန်းအပိုင်းကို သူမကိုယ်တိုင်ကိုယ်ကျ ပြည့်ပြည့်စုံစုံ သာ၍ကြီးသောအလုပ်အဖြစ် ၁၈၈၀ ခုနှစ်တွင် “ဂျိမ်း(စ်)ဂိုက်နှင့် အယ်လင်ဂျီဂိုက်တို့၏ အသက်တာအတ္ထုပ္ပတ္တိအကျဉ်း” အမည်ဖြင့် ပြန်လည် ထုတ်ဝေခဲ့ပါသည်။ ၎င်းနှင့်တကွ သူမကိုယ်တိုင်စီရင်ရေးသားပြုစုသော ကိုယ်ရေးအတ္ထုပ္ပတ္တိအကြောင်းကို ကာလအတန်ကြာမပုံနှိပ်ဘဲရှိနေသည်။

လက်ရှိစာအုပ်တွင် သူမကိုယ်ပိုင်ရေးထုံးရေးနည်းစကားဖြင့် သူမ၏ ငယ်ရွယ်စဉ်နေ့များအကျဉ်း၊ သူမပြောင်းလဲခြင်းအကြောင်းနှင့်တကွ သူမ၏ အစောပိုင်းခရစ်ယာန်ဗဟုသုတများနှင့် ၁၈၄၀ ခုနှစ်မှ ၁၈၄၄ ခုနှစ်များ အတွင်း ကြီးစွာသောမျှော်လင့်ခြင်းလှုပ်ရှားမှုအကြောင်းများ ဖော်ပြတွေ့ရှိနိုင်ပါသည်။ ၎င်းပြင် တစ်ဆက်တည်းသူမ၏ပျိုရွယ်စဉ်အမှုတော်ဆောင်သော နှစ်များ၌ ဝမ်းနည်းခြင်းများ၊ ပျော်ရွှင်ခြင်းများကိုလည်း ကွက်ကွက်ကွင်းကွင်း ဖော်ပြပြောဆိုပါသည်။ စုံစမ်းခြင်းများ၊ ရုန်းကန်အားထုတ်မှုများနှင့် အောင်မြင်ခြင်းများဖြင့်လုပ်ဆောင်ရာ၌ စိတ်အားထက်သန်လျက်ရှိသော ဝိညာဉ်များတချို့အသင်းတော်များ၌လုပ်ဆောင်ခြင်းအားဖြင့် နောင်သော အခါတွင် ပေါင်းစည်းနိုင်သောသတ္တမနေ့မြော်လင့်ခြင်းအဖွဲ့ကိုဖွဲ့စည်းခဲ့ပါသည်။

သူမ၏ခင်ပွန်းဖြစ်သူ ဂျိမ်း(စ်)ဂိုက်နှင့်လက်ထပ်ထိမ်းမြားမင်္ဂလာ ဆောင်နှင်းသည့် ၁၈၄၆ ခုနှစ်မှ ယောက်ျားသေဆုံးသွားချိန် ၁၈၈၁ ခုနှစ်အထိ ခင်ပွန်းနှင့်အတူတကွ ပို၍ခရီးသွားလာခြင်းဖြင့် အလုပ်လုပ်သည့် အကြောင်းကို အတိုချုံး၍ဖော်ပြထားပါသည်။

သူမ၏အသက်တာရာဇဝင်ပုံကြမ်းကို သားဖြစ်သူ W.C.White (ဒဗလျူစီဂိုက်)နှင့် D.E.Robinson (ဒီးအီးရော်ဘင်စန်) တို့၏ကူညီမှုဖြင့် C.C.Crisler (စီစီခရစ္စလယ်) ကဆက်လက်၍ပြည့်စုံစွာပြုစုခဲ့ပါသည်။

အဆုံးသတ်အခန်းများ၌ များစွာသောစိတ်ဝင်စားဖွယ်အဖြစ်ပျက်များဆိုင်ရာ ခရီးသွားလာခြင်းများနှင့်အလုပ်လုပ်ကိုင်ခြင်းတို့ကို တိုတောင်းစွာကျော်လွန် ခဲ့ပြီးသောနေရာတွေကိုလည်း တချို့သူမ၏မှတ်သားလောက်အောင် အာရုံ ခံစားစေသည့် ခရစ်ယာန်ဗဟုသုတပြုစုပျိုးထောင်ခြင်းဆိုင်ရာနှုတ်မြွက်ခြင်း များနှင့် ခရစ်တော်နောက်လိုက်သူတိုင်း လောကကိုကယ်တင်ခြင်းပေးဖို့ရန် မိမိ၏အသက်ကိုပေးခဲ့သည့် ခရစ်တော်နောက်လိုက်စစ်မှန်သောတပည့်များ ဖြစ်သည်ဆိုသော ကိုးကားချက်များ၌တွေ့ရပါသည်။ နောက်ဆုံးပိတ် စာမျက်နှာများတွင် သူမ၏ဖျားနာခြင်းနှင့်သဂြိုဟ်ခြင်းဈာပနကိစ္စဆောင်ရွက် ခြင်းများတို့ဖြစ်သည်။

မမဂိုက်သည် ကျွန်ုပ်တို့အတွက် လုံးလုံးလျားလျားစိတ်ချစွာသက်သေ ခံချက်ပေးသည်မှာ “သူမလုပ်နိုင်သောအရာ၊ သူမကောင်းစွာပြီးစီးအောင် ဆောင်ရွက်ခဲ့သည်” ဟူသောအချက်ဖြစ်သည်။ ဝိညာဉ်ကယ်တင်ခြင်း လုပ်ငန်းနှင့်ထိတွေ့ပါဝင်သူအားလုံးအတွက် သူမအသက်တာသည် သန့်ရှင်း သောဝိညာဉ်နှင့်ပြည့်ဝသောအသက်တာဖြစ်သည်။

ထုတ်ဝေသူများ

မာတိကာ

အခန်း

အကြောင်းအရာ

စာမျက်နှာ

မမပိုက်၏ အတ္ထုပ္ပတ္တိနှင့် သြဝါဒစကားများ (ပထမပိုင်း)

- ၁။ မိဘမျိုးရိုးနှင့်ကလေးအရွယ် ----- ၃
- ၂။ ဘုရားဝတ်၊ တရားဝတ်နှင့်သက်ဆိုင်၍ထကြွနိုးကြား
လှုပ်ရှားခြင်း ----- ၉
- ၃။ ခရစ်တော်ဒုတိယအကြိမ်ကြွလာတော်မူမည်ဟူသောသတင်း
စကားကြောင့်အားရဝမ်းမြောက်လျက်နေကြခြင်း ----- ၁၈

- ၄။ သခင်ခရစ်တော်ကိုကြိုဆိုရန်ပြင်ဆင်ခြင်း ----- ၃၁
- ၅။ မြော်လင့်ခြင်းအသင်းသားတို့မိမိတို့၏ယုံကြည်ခြင်း၌
သာ၍မြဲမြံလာခြင်း ----- ၄၁
- ၆။ မြေကြီးသစ်နှင့်ဆိုင်သောရူပါရုံ ----- ၄၈
- ၇။ သန့်ရှင်းရာဌာနအကြောင်းနှင့်စပ်ဆိုင်၍သိရှိရသော
အချက်အကြောင်း ----- ၅၂
- ၈။ ဥပုသ်နေ့နှင့်ကောင်းကင်သန့်ရှင်းရာဌာန ----- ၆၉
- ၉။ ကောင်းကင်သန့်ရှင်းရာဌာနနှင့်စပ်ဆိုင်၍မြင်ရသော
အခြားရူပါရုံ ----- ၇၂
- ၁၀။ ပုရောဖက်ဉာဏ် ----- ၈၀
- ၁၁။ လူအများရှေ့တွင်အမှုတော်ဆောင်ရွက်ရန်ခေါ်တော်မူခြင်း - ၉၁
- ၁၂။ အိမ်ထောင်ပြုခြင်း၊ အတူတကွအမှုတော်ဆောင်ရွက်ခြင်း -- ၉၈
- ၁၃။ ပုံနှိပ်ဖို့ရန်အစပြုခြင်း ----- ၁၀၁
- ၁၄။ လမ်းနှစ်လမ်း ----- ၁၁၁
- ၁၅။ သရဖူနှစ်မျိုး ----- ၁၁၇

မာတိကာ

အခန်း

အကြောင်းအရာ

စာမျက်နှာ

- ၁၆။ ကျွန်ုပ်တို့ယုံကြည်ခြင်းကိုစုံစမ်းခြင်း ----- ၁၂၆
- ၁၇။ လှုပ်ရှား၍ ယိမ်းယိုင်ကျခြင်း ----- ၁၃၁
- ၁၈။ ဆုတောင်းခြင်းနှင့်ယုံကြည်ခြင်း ----- ၁၃၈
- ၁၉။ ကျဉ်းမြောင်းသောလမ်းတွင်ခရီးသွားခြင်း ----- ၁၄၂
- ၂၀။ တရားစီရင်ရာအချိန်အတွက်ပြင်ဆင်ထားခြင်း ----- ၁၄၈
- ၂၁။ စိတ်အားကြီးစွာကြိုးစားခြင်းဖြင့်ခံစားရသောဆုကျေးဇူး- ၁၅၅
- ၂၂။ ဆိုင်ပြိုင်တိုက်လှန်ခြင်းရူပါရုံ ----- ၁၆၀
- ၂၃။ ပုရောဖက်အမှန်နှင့်အမှား ----- ၁၆၇
- ၂၄။ နောက်နှစ်များတွင်အမှုတော်ဆောင်ရွက်ခြင်းအကြောင်း
အကျဉ်းချုပ် ----- ၁၈၄

မမဂ္ဂိုက်၏ အတ္ထုပ္ပတ္တိနှင့် သြဝါဒစကားများ (ဒုတိယပိုင်း)

- ၁။ မမြင်ရသောတိုက်ခိုက်ခြင်း ----- ၁၉၁
- ၂။ ခရစ်ယာန်တို့၏အကျင့်စာရိတ္တနှင့်ဝိညာဉ်ခွန်အားတိုးပွားခြင်း - ၂၁၀
- ၃။ အိမ်ထောင် ----- ၂၂၈
- ၄။ ခရစ်ယာန်ပညာသင်ကြားခြင်း ----- ၂၅၃
- ၅။ ခရစ်ယာန်အမှုဆောင်ခြင်း ----- ၂၆၄
- ၆။ ဆုကျေးဇူးတော်များ၏ဘဏ္ဍစိုးများ ----- ၂၈၂
- ၇။ နောက်ဆုံး၌ကျန်ကြွင်းသောအသင်းတော်၏အောက်မြင်ခြင်း - ၂၉၃
- ၈။ ဧဝံဂေလိအမှုဆောင်တို့အတွက်အကြံဉာဏ် ----- ၃၁၉

မေပို့ကံ၏ အတ္ထုပ္ပတ္တိနှင့် သြဝါဒစကားများ

(ပထမပိုင်း)

အခန်း ၁

မိဘမျိုးရိုးနှင့် ကလေးအရွယ်

အမေရိကပြည်၊ မိန်းနယ်တွင် ပေါ့တလန်မြို့၏အနောက်ဘက် ဆယ်မိုင်ကွာသော ဂိုဟမ်ခေါ်ရွာတစ်ရွာတွင် ရောဘတ်ဟာရ်မန်နှင့်ယူနစ် ဟာရ်မန်တို့၏အိမ်ထောင်တွင် သားသမီးရှစ်ယောက်ရှိ၏။ ၎င်းတို့အနက် အယ်လင်နှင့်သူ၏ညီမအယ်လီဇဘက်တို့သည် အငယ်ဆုံးအမြွှာညီအစ်မဖြစ် ကြလေသည်။ ဤအမြွှာကလေးများငယ်ရွယ်စဉ်အခါပင် ဟာရ်မန်၏ အိမ်ထောင်သားတစ်စုတို့သည် ပေါ့တလန်မြို့သို့ပြောင်းရွှေ့သွား၍ ဖခင်ဖြစ်သူ ရောဘတ်ဟာရ်မန်သည် ဦးထုပ်လုပ်ငန်းကို ပြုလုပ်လေ၏။

ရောဘတ်ဟာရ်မန်သည် ရိုးသားဖြောင့်မတ်၍ ဘုရားတရားကို ရိုသေကိုင်းညွတ်သောခရစ်ယာန်တစ်ယောက်ဖြစ်လေသည်။ သူ၏ခင်ပွန်း သည်လည်း ဘုရားတရားကိုရိုသေ၍ ချစ်ခင်နှစ်သက်ဖွယ်သောသဘောနှင့် ပြည့်စုံသည့်အပြင် ဆင်းရဲသောသူများ၊ ဒုက္ခရောက်သောသူများကို မစကူညီမှု ကိစ္စအဝဝတို့တွင် ခဏခဏပါဝင်ဆောင်ရွက်တတ်သောမိန်းမဖြစ်ပေသည်။ နှစ်ဦးစလုံးတို့သည် မက်သဒစ်ဂိုဏ်းအသင်းသားများဖြစ်၍ အပြစ်ရှိသူများ အား ပြောင်းလဲစေဖို့ရန်နှင့် ဘုရားသခင်အတွက် အသင်းတော်တိုးပွားရန် ထိုအသင်းတော်တွင် ထင်ထင်ရှားရှားအမှုတော်ကိုကြိုးစား၍ ဆောင်ရွက် ခဲ့သောသူများဖြစ်ကြပါသည်။ သူတို့သည် အနှစ်လေးဆယ်တိုင်တိုင် ဤအသင်းဂိုဏ်းတွင်ရှိနေကြသည်။ ထိုအခါအတွင်း၌ သူ၏သားသမီးများ အားလုံးပင် စိတ်နှလုံးပြောင်းလဲလျက် ဘုရားသခင်ကိုလက်ခံသောသူများ ဖြစ်ကြသည်ကို တွေ့မြင်ရကြလေ၏။

သူတို့သည် ဆင်းရဲကြသော်လည်း လုံ့လဝီရိယရှိလျက် ကိုယ်ဒူး ကိုယ်ချွန်သောသူများဖြစ်ကြလေသည်။ နယူးအင်္ဂလန်နယ်ရှိ ရှေးကလူများ တို့သည် ဘုရားတရားကိုရိုသေခြင်း၊ လူကြီးမိဘ၏ဩဇာကိုနာခံခြင်း အကျင့် ခလေ့များရှိကြသဖြင့် ထင်ရှားကောင်းမြတ်သောပါရမီများနှင့် ပြည့်စုံသည့်

အလျောက် လောကတွင် အမြင့်အမြတ်ဆုံးသောလူကြီးလူကောင်းများကို ဖြစ်စေသည့် လုံ့လဝီရိယရှိခြင်း၊ ဖြောင့်မတ်ရိုးသားခြင်းအကျင့်စလေ့များကို ထိုမိဘနှစ်ဦးတို့သည် ပုံသက်သေအားဖြင့်လည်းကောင်း၊ ကျင့်ဝတ်တရား များအားဖြင့်လည်းကောင်း သင်ကြားရကြလေပြီ။

မိဘနှစ်ဦးစလုံးပင် ကိုယ်ခန္ဓာကျန်းမာလျက် သန်မာခိုင်ခံ့သော ကိုယ်ကာယများရှိသူများဖြစ်ကြ၍ သားသမီးများလည်း မိဘများကဲ့သို့ ကာယ ဗလနှင့်ပြည့်စုံကြသည့်အပြင် မိခင်ကဲ့သို့အမှုကိစ္စအဝဝတို့တွင် ဖျတ်လတ် လျင်မြန်၍ ကောင်းမြတ်သောအကျင့်စာရိတ္တရှိလျက် အခြားသောအမှုကိစ္စ များတွင် ပါဝင်ဆောင်ရွက်တတ်သောသူများဖြစ်ကြ၏။

ဆိုးဝါးသောကံကြမ္မာကြီး

အယ်လင်သည် ကာယဗလ၊ ဥာဏဗလတွင် လျင်မြန်စွာတိုးတတ် ထက်မြက်လာသောသူဖြစ်ပေသည်။ သူသည် ငယ်ရွယ်စဉ်အခါကပင် စာရေး၊ စာဖတ်ဝါသနာပါသူဖြစ်၍ အလွယ်တကူနှင့်သိမှတ်တတ်ပြီးလျှင် မှတ်ဉာဏ် ကောင်းသောသူဖြစ်လေသည်။ သူသည် ရွှင်လန်း၍ အမြော်အမြင်နှင့်ပြည့်စုံ လျက် ဖော်ရွေတတ်သောမိန်းကလေးဖြစ်လေသည်။ ၎င်းပြင် ရဲရင့် တည်ကြည်၍ လုံ့လဝီရိယရှိသောသူလည်းဖြစ်လေသည်။ ထို့ကြောင့် သူ၏မိဘ များကလည်း သူ့အားအထူးဂရုစိုက်လျက် သူ့အတွက်ရှေ့အဖို့များစွာပင် မျှော်လင့်ချက်ရှိကြလေသည်။

သို့ရာတွင် ကိုးနှစ်အရွယ်သို့ရောက်သောအခါ ဝမ်းနည်းဖွယ်ရာသော အကြောင်းတစ်ခုရုတ်တရက်ဖြစ်ပေါ်လာသဖြင့် သူ့အဖို့နောင်ဘာမျှ စိတ် ပျော်ရွှင်ဖွယ်ကောင်းသောအခွင့်များမရှိတော့ချေ။ သူ၏ကျောင်းနေဘက် အဖော်တစ်ယောက်သည် သူ့အားစိတ်ဆိုးသဖြင့် ကျောက်ခဲတစ်လုံးနှင့် ပေါက်လိုက်ရာ နှာခေါင်းကိုထိမှန်သဖြင့် နှာခေါင်းရိုးကျိုးသွားလေ၏။ ထိုဝေဒနာကြောင့် ရုပ်ပျက်သွားသည်သာမက သေလောက်အောင်ပင် မမာ မကျန်းဖြစ်၍ ဤရောဂါအတွက်ကြောင့် နှစ်ပေါင်းများစွာပင် ဒုက္ခအမျိုးမျိုးကို

ခံစားလျက်နေရလေသည်။ သူသည် အိပ်ရာထဲ၌ လူသေကဲ့သို့ ကြာရှည်စွာ အိပ်နေရ၍ နောက်ဆုံး၌ ကျန်းမာလာသောအခါ သူသည် ကံကြမ္မာဆိုးဝါး သောသူတစ်ယောက်ဖြစ်ကြောင်းကိုသိရှိလာလေ၏။

အသက်တာတွင်မျှော်လင့်ချက်မရှိခြင်း

အယ်လင်သည် အသက်အရွယ်ငယ်ပင်ငယ်ငြားသော်လည်း အသက်တာတွင် ရှေ့အဖို့မျှော်လင့်စရာအကြောင်းမရှိတော့ချေဟု မိဘများ ကဲ့သို့ပင် ရိပ်မိသိရှိ၍ ဝမ်းနည်းစိတ်ပျက်လေ၏။ ဖျတ်လတ်လျင်မြန်သန်မာ၍ မိမိကိုယ်ကိုသာအားကိုးပြီးလျှင် ပျော်ရွှင်စွာနှင့်နေတတ်သောမိန်းမကလေး ဖြစ်ရမည့်အစား သူသည် အားအင်နွမ်းရိလျက် ကြောက်ရွံ့တတ်၊ ရှက်တတ်၍ ညှိုးငယ်သောမိန်းမကလေးဖြစ်သွားလေ၏။ သို့ရာတွင် သူ၏မြင့်မြတ်သော စိတ်သဘောအခြေအနေသည် ပြောင်းလဲပျက်စီးသွားသည်မဟုတ်၊ အသက်တာတွင် လူအများကဲ့သို့ ပျော်ရွှင်စရာအခွင့်များကိုခံစားဖို့ရန် မျှော်လင့်ခြင်းမရှိတော့သဖြင့် သူသည် အထက်ကောင်းကင်နှင့်သက်ဆိုင်သော ဝမ်းမြောက်ဖွယ်ရာအကြောင်းများကို အရေးဂရုပြုလာလေ၏။ မိမိသည် အလွန်ပင်အထိအခိုက်ခံလွယ်၊ စိတ်နာလွယ်သည်ကို မိမိကိုယ်တိုင်ရိပ်မိသရှိ သည်ဖြစ်၍ အသက်တာ၌ မိမိခံစားရမည့်ဒုက္ခဆင်းရဲခြင်း၊ စုံစမ်းနှောင့်ယှက် ခြင်းများကိုသည်းခံနိုင်၍ လောကတွင်သင့်လျော်စွာနေထိုင်အသက်ရှင်လျက် နောင်ကောင်းကင်နိုင်ငံအဖို့အသင့်ပြင်ဆင်နိုင်မည်အကြောင်း၊ ဘုရားသခင် ထံတော်မှ ကရုဏာကျေးဇူးတော်များကို မည်မျှလောက် မိမိ၌လိုကြောင်းကို သူသည် ဤမျှငယ်ရွယ်နုပျိုစဉ်အခါတွင်ပင် အတော်အတန်သိရှိနားလည်လေ သည်။ ခရစ်တော်ကိုလည်း စိတ်နှလုံးပါလျက် ယုံကြည်အားထားပြီးလျှင် ဘုရားတရားကိုကြည်ညို၍ ဘုရားဝတ်ပြုကိုးကွယ်ရေးတွင်လည်း များစွာ စိတ်ပါဝင်စားလာသောမိန်းမကလေးတစ်ယောက်ဖြစ်ကြောင်းကို လူအပေါင်း တို့ရှေ့တွင် ထင်ရှားကျော်စောလာလေ၏။ မိမိကိုယ်တိုင်ရေးထားသော အချက်မှာ-

တစ်သက်ပတ်လုံးကျွန်ုပ်ခံစားရမည့် ဒုက္ခကို စဉ်းစားကြည့်သော အခါ၌ အလွန်ပင်စိတ်ပျက်စရာကောင်းပါသည်။ ကျွန်ုပ်အသက်တာတွင် ဘာမျှပျော်ရွှင်စရာအကြောင်းများကိုမမြင်ရတော့ချေ။ ကျွန်ုပ်အသက်ရှင် လျက်ပင် မနေလိုတော့ပါ။ သို့သော် ပြင်ဆင်ခြင်းမရှိသေးသဖြင့် သေဖို့ရန် လည်းကြောက်ရွံ့ပါသည်။ မိတ်ဆွေများတို့သည် ကျွန်ုပ်တို့၏မိဘများထံ အလည်အပတ်လာသောအခါ ကျွန်ုပ်ကိုကြည့်ရှုလျက်သနားသောကြောင့် ကျွန်ုပ်ကိုကျောက်ခဲနှင့်ပစ်လိုက်၍ ဒုက္ခရောက်အောင်ပြုလုပ်ခဲ့သော ထိမိန်းကလေး၏ဖခင်ကိုတရားစွဲဆိုရန် အကြံပေးကြပါသည်။ သို့ရာတွင် ကျွန်ုပ်၏မိခင်သည် ငြိမ်သက်ခြင်းကိုနှစ်သက်သောသူဖြစ်ပါသည်။ သူက အကယ်၍ ဤကဲ့သို့တရားစွဲဆိုခြင်းအားဖြင့် ကျွန်ုပ်အားကျန်းမာလာစေ၍ နဂိုရုပ်ကိုဖြစ်ပေါ်လာစေနိုင်ပါက အကျိုးရှိပါသေးသည်။ သို့သော် မဖြစ်နိုင် သောအရာဖြစ်၍ ရန်သူမလုပ်ဘဲ အေးချမ်းငြိမ်သက်စွာနေခြင်းက ကောင်းပါ သည်ဟုပြောဖူးပါသည်။

သေခြင်းကိုတောင့်တခြင်း

ဤအခါ၌ ကျွန်ုပ်အားသေဖို့အခွင့်ပေးရန် ကျွန်ုပ်သည် ဘုရားသခင် အားဆုတောင်းမိပါသေးသည်။ ခရစ်ယာန်မိတ်ဆွေများတို့သည် ကျွန်ုပ်တို့ ထံသို့အလည်လာကြသောအခါ သူတို့က မိခင်အား မိခင်သည် ကျွန်ုပ်အား သေဖို့ရန်အသင့်ရှိသည်မရှိသည်ကိုမမေးဘူးလား၊ ပြောမကြည့်ဘူးလားဟူ၍ မေးကြပါသည်။ ဤစကားများကိုကြားမိရသဖြင့် ကျွန်ုပ်စိတ်ထဲ၌ များစွာပင် ထကြွလှုပ်ရှားခြင်းဖြစ်လာပါသည်။ ကျွန်ုပ်သည် ခရစ်ယာန်တစ်ယောက် ဖြစ်လို၍ ကျွန်ုပ်၏အပြစ်များကို ဖြေလွှတ်တော်မူရန် ကျွန်ုပ်စိတ်အားကြီးစွာ ဆုတောင်းပါသည်။ ဤကဲ့သို့ပြုခြင်းအားဖြင့် စိတ်ငြိမ်သက်ခြင်းအခွင့်ကို ကျွန်ုပ်ခံစားရ၍ လူတိုင်းကိုချစ်ခင်သဖြင့် ကျွန်ုပ်ကဲ့သို့အားလုံးသောလူအပေါင်း တို့သည် အပြစ်လွှတ်ခြင်းအခွင့်ကိုခံရလျက် သခင်ယေရှုကိုချစ်ခင်ကြစေရန် ကျွန်ုပ်များစွာအလိုဆန္ဒရှိလာလေသည်။

ကျွန်ုပ်သည် တဖြည်းဖြည်းခွန်အားကိုရလာပါသည်။ ကျွန်ုပ်သည် ကျွန်ုပ်၏သူငယ်ချင်းမိတ်ဆွေများနှင့် အတူတကွကစားနိုင်သောအခါ အများ သောမိတ်ဆွေသူငယ်ချင်းများတို့သည် ရုပ်ရည်အဆင်းကိုအရေးယူတတ်ကြ ကြောင်းကို ကျွန်ုပ်ကောင်းစွာသိရှိလာလေ၏။ ကျွန်ုပ်၌ဖြစ်ပျက်သောနာခေါင်း ရိုးကျိုးခြင်းတည်းဟူသော ဒုက္ခကိုခံရစဉ်အခါ၌ ကျွန်ုပ်၏ဖခင်သည် ဂျော်ဂျီယာနယ်သို့ခရီးသွားလျက်ရှိနေပါသည်။ သူပြန်လာသောအခါ ကျွန်ုပ်၏အစ်ကိုများ၊ အစ်မများကိုနှုတ်ဆက်ပြီးနောက် ကျွန်ုပ်ဘယ်မှာလဲဟု မေးလေ၏။ မိခင်သည် ပုန်းနေသောကျွန်ုပ်အားလက်ညှိုးထိုး၍ပြသဖြင့် ကျွန်ုပ်သည် ရှက်ကိုးရှက်ကန်းဖြစ်၍နေလေ၏။ ဖခင်လည်း ကျွန်ုပ်ကိုပင် မမှတ်မိတော့ချေ။ လအနည်းငယ်ကြာက သူထွက်သွားစဉ်အခါ ကျွန်ုပ်သည် ကျန်းမာရွှင်လန်းလျက်နေသောကလေးသူငယ်ဖြစ်သော်လည်း ယခုမှာရုပ်ရည် တစ်မျိုးပြောင်းလဲနေသဖြင့် သူသည် ကျွန်ုပ်အား မိမိ၏သမီးကလေးအယ်လင် ဖြစ်သည်ဟု ထင်မှတ်ဖို့ရန်ခဲယဉ်းလေ၏။ ဤအတွက်အကြောင့် ကျွန်ုပ်သည် အလွန်ပင်စိတ်ပျက်သော်လည်း မျက်နှာ၌ကားရွှင်ပျသောလက္ခဏာကိုပြဖို့ရန် ကြိုးစားပါသည်။

ကျောင်းနေရန်ကြံစည်ခြင်း

အယ်လင်သည် နှစ်နှစ်ပတ်လုံး မစွမ်းမသန်အားအင်နည်းပါးလျက် နေလေ၏။ သူသည် နာခေါင်းဖြင့်အသက်မရှူနိုင်ချေ။ သို့ရာတွင် သူသည် စာသင်ဖို့ရန်စိတ်ပါသဖြင့် ကျောင်းနေရန်ခဏခဏကြံစည်လေ၏။ သို့သော် သူ၏အကြောအခြင်များကို များစွာပင်ထိခိုက်သောကြောင့် သူသည် စာများကို ကောင်းစွာလေ့ကျက်ဖို့ အလွန်ပင်ခဲယဉ်း၍ သင်ကြားပြီးသောစာများကိုလည်း မမှတ်မိနိုင်ဘဲရှိလေ၏။ ထိုကြောင့် သူ၏ကျောင်းဆရာများနှင့်မိဘများက သူ့အား ကျောင်းမှာဆက်လက်၍ထားလျှင်အကျိုးမရှိကြောင်းကို သိရှိကြ၍ သူကောင်းစွာကျန်းမာလာသည်တိုင်အောင် သူ့အားကျောင်းမှထွက်နေ စေလိုကြ၏။ ထိုနောက်တစ်ဖန်လည်း ကျောင်းနေရန်ကြိုးစားပြန်လေ၏။

သို့ရာတွင် ကျောင်းမှာနေလျှင် သူ၏အသက်ကိုပင်ထိခိုက်မည်ကို စိုးရိမ်စရာ အကြောင်း ထင်ရှားလာသဖြင့် ကျောင်းနေဖို့ရန် လုံးလုံးစိတ်လျှော့လိုက်ရ လေ၏။ ဆယ့်နှစ်နှစ်အရွယ်ရောက်သည့်တိုင်အောင် ကျောင်းမနေရတော့ချေ။ ဤကဲ့သို့ပညာသင်ကြားခွင့်မရခြင်းသည် သူခံစားရသောဒုက္ခများတွင် အကြီးဆုံးပင်ဖြစ်သည်ဟူ၍ သူသည်ထင်မှတ်နေလေ၏။ ဤအကြောင်းနှင့် စပ်ဆိုင်၍ ဖော်ပြထားသည်မှာ-

ကျွန်ုပ်သည် ကျောင်းမနေရတော့ဘဲ ပညာသင်ကြားဖို့ မျှော်လင့်စရာ မရှိကြောင်းကိုသိရှိရသောအခါ ကျွန်ုပ်သည် အလွန်ပင်စိတ်ပျက်ပါသည်။ ကျွန်ုပ်မှာကား ပညာသင်ကြားဖို့အလွန်ပင်စိတ်အားကြီးပါသည်။ သို့ရာတွင် ဤကဲ့သို့စိတ်လုံးလုံးပျက်စရာအချက်များကိုတွေ့ရ၍ တစ်သက်ပတ်လုံး မသန်စွမ်း၊ ခွန်အားနည်းလျက်နေရမည့်အဖြစ်ကိုတွေးမိသောအခါ၌လည်း အလွန်ပင်စိတ်ဆင်းရဲခြင်းဖြစ်မိပါသည်။ ဘုရားသခင်သည် ကျွန်ုပ်အား အဘယ်ကြောင့် ဤကဲ့သို့ဒုက္ခများရောက်စေပါသလဲဟု တစ်ခါတစ်ရံညည်းညူ မိပါသေးသည်။ မကျန်းမမာစဉ်အခါက ခရစ်တော်ကိုယုံကြည်အားထားခဲ့ သောစိတ်များသည်လည်း ပျောက်ကွယ်သွားလေ၏။ လောကမှာ ကျွန်ုပ်အဖို့ ဘာမျှပျော်ရွှင်စရာအကြောင်းကိုမမြင်တော့ချေ။ ၎င်းပြင် ကောင်းကင်ချမ်းသာ ကိုလည်း ကျွန်ုပ်သည် ခံစားရတော့မည်မဟုတ်ဟု ထင်မြင်မိပါသည်။

x x x x x

အခန်း ၂

ဘုရားဝတ်၊ တရားဝတ်နှင့် သက်ဆိုင်၍
ထကြွနိုးကြားလှုပ်ရှားခြင်း

နယူယောက်နယ်၊ လိုဟမ်တန်မြို့တွင်နေထိုင်သော ဝီလျံမီးလား
ဆိုသူတစ်ယောက်သည် အနာဂတ္တိကျမ်းများကိုလေ့ကျက်ဖတ်ရှုခြင်းအားဖြင့်
ယေရှုခရစ်သည် မိမိ၏ကတိတော်(ယော၊ ၁၄:၁-၃) အတိုင်း၊ ၁၈၄၄ ခုနှစ်
လောက်တွင် ဤမြေကြီးပေါ်သို့တစ်ဖန်ကြွလာတော်မူလိမ့်မည်ဟု ယုံကြည်
လျက် အများသောသူတို့အားဟောပြောလေ၏။ မီးလားသည် အဘယ်ကြောင့်
ဤကဲ့သို့ယုံကြည်ကြောင်း ဤစအုပ်တွင်တွေ့ရှိရကြပါလိမ့်မည်။

၁၈၄၀ ပြည့်နှစ်၊ မတ်လတွင် ဝီလျံမီးလားသည် အမေရိကပြည်၊
မိန်းနယ်၊ ပေါ့တလန်မြို့သို့အလည်အပတ်ရောက်လာ၍ ခရစ်တော်ဒုတိယ
အကြိမ်ကြွလာတော်မူမည်အကြောင်းကို ရက်အနည်းငယ်ကြာနေ့စဉ်မရပ်
မနားဟောပြောလေ၏။ ဤတရားဟောချက်များကို လူများတို့သည်
အလွန်ပင်နှစ်သက်သဘောကျကြသဖြင့် တရားဟောပြောသောတရားဇရပ်
မှာလည်း နေ့ညဉ့်မပြတ်လူများနှင့်ပြည့်ကျပ်လျက်ရှိလေ၏။ ကြားရသော
သူတို့၏စိတ်နှလုံး၌ များစွာပင်ထိခိုက်ခြင်းဖြစ်၍ အားလုံးတို့သည် ကြည်ညို
သောစိတ်နှင့် နားထောင်ကြလေ၏။ မြို့ထဲတွင်ရှိသောသူများသာမက အနီး
အနားရှိရွာများမှပင် လူများတို့သည် နေ့ညဉ့်မပြတ်လာရောက်နားထောင်
ကြလေသည်။ သူတို့သည် စားစရာများကိုပါတစ်ခါတည်းယူဆောင်လာ၍
မနက်ကစ၍ ညနေတိုင်အောင် တစ်နေ့လုံးလာရောက်နေကြလေ၏။

ကျွန်ုပ်လည်း ကျွန်ုပ်၏မိတ်ဆွေများနှင့်အတူ ဤစည်းဝေးများသို့
သွားရောက်၍တရားဟောချက်များကိုနားထောင်ပါသည်။ မစ္စတာမီးလား
သည် အနာဂတ္တိစကားများကိုသေသေချာချာအနက်အဓိပ္ပာယ်ဖွင့်ပြသဖြင့်
ကြားနာရသောသူတို့သည် မယုံကြည်ဘဲမနေနိုင်ကြချေ။ သူသည် အနာဂတ္တိ
စကားနှင့်စပ်ဆိုင်သောအချိန်ကာလများကို သက်သေသာဓကနှင့်တကွ

သေချာစွာ ရှင်းလင်းဖော်ပြလေသည်။ ထိုနောက် အသင့်ပြင်ဆင်ခြင်းမရှိသော သူတို့အား တိုက်တွန်းနှိုးဆော်ဆုံးမစကားများကို တည်ကြည်စွာဟောပြော သဖြင့် လူပရိသတ်တို့မှာ များစွာပင်အံ့အားသင့်လျက်နေကြလေ၏။

အပြစ်ရှိသောသူများတို့သည် ကယ်တင်ရှင်ကိုလက်ခံဖို့ရန် အခွင့်ရရှိ များမကြာမီဖြစ်ပျက်လိမ့်မည်ဖြစ်သော ကြောက်စရာကောင်းသည့်အချိန် ကာလကြီးအတွက် အသင့်ပြင်ဆင်ခွင့်ရနိုင်ရန် ဤလူများအတွက် အထူး စည်းဝေးများကိုလည်း ပြုလုပ်သေးသည်။ တစ်မြို့လုံးဤတရားစကားများကို ကြားရ၍ ယုံကြည်လျက် ကြောက်ရွံ့တုန်လှုပ်ကြလေ၏။ ခရစ်တော်ကြွလာ တော်မူမည့်အချိန်သည် နီးကပ်လျက်ရှိပြီဟူသော တရားဟောချက်အားဖြင့် စိတ်နှလုံးထဲ၌ ထိခိုက်ခြင်းဖြစ်ကြသောကြောင့် ဆုတောင်းစည်းဝေးများကို ပြုလုပ်ကြလျက် ဘာသာတရားနှင့်စပ်ဆိုင်၍ လူအသီးအသီးအမျိုးမျိုးတို့သည် နိုးကြားလာကြလေ၏။

အပြစ်ရှိသောသူများတို့အား ရှေ့ထိုင်ခုံများသို့လာရောက်ရန်ခေါ် သောအခါ လူပေါင်းရာကျော်မက လာရောက်ကြလေ၏။ ကျွန်ုပ်လည်း ကျန်ရစ်ခဲ့သောပရိသတ်အထဲမှထ၍ သူတို့နှင့်အတူသွားရောက်၍ထိုင်နေလေ ၏။ သို့သော် ကျွန်ုပ်၏စိတ်ထဲ၌ ကျွန်ုပ်သည် ဘုရားသခင်၏သမီးဟု ဘယ်တော့မျှအခေါ်မခံထိုက်ဟု အောက်မေ့မိပါသည်။ ကျွန်ုပ်သည် ခရစ်တော်၌ရှိသောငြိမ်သက်ခြင်းကိုရဖို့ရန် ခဏခဏကြိုးစား၍ရှာဖွေခဲ့သော် လည်း ကျွန်ုပ်အလိုရှိသည့်အတိုင်း အပြစ်တရားမှကင်းလွတ်ခြင်းချမ်းသာကို ရပြီဟုကျွန်ုပ်မထင်ပါ။ ကျွန်ုပ်၏စိတ်ထဲ၌ အလွန်တရာပင်ဝမ်းနည်းခြင်းဖြစ် လျက်ရှိနေပါသည်။ ကျွန်ုပ်အား အဘယ်အရာကဝမ်းနည်းအောင်ပြုလုပ်နေ သည်ကိုလည်း ကျွန်ုပ်စဉ်းစား၍မရနိုင်ပါ။ သို့သော်လည်း ကျွန်ုပ်သည် ကောင်းကင်နိုင်ငံတော်ထဲသို့ဝင်ဖို့ရန်မထိုက်၊ ကျွန်ုပ်၌လည်းဝင်ဖို့ရန် အကြောင်းအလျင်းမရှိဟုထင်မှတ်ပါသည်။

ကျွန်ုပ်ကိုယ်ကိုကျွန်ုပ်မယုံကြည်စိတ်မချသည့်အပြင် ကျွန်ုပ်၏စိတ်ထဲ ၌ရှိသောအရာကို မည်သူမျှသိနားလည်လိမ့်မည်မဟုတ်ဟု ကျွန်ုပ်ထင်မှတ်

လျက်ရှိနေသဖြင့် ကျွန်ုပ်သည် ကျွန်ုပ်၏ခရစ်ယာန်မိတ်ဆွေများအား ဘာမျှ မတိုင်ပင်၊ သူတို့ထံမှလည်းအကြံဉာဏ်ကိုမတောင်းပါ။ ထိုကဲ့သို့ပင် ကျွန်ုပ် သည် မှောင်မိုက်ထဲတွင် တဝဲလည်လည်ရှိနေသောသူကဲ့သို့ ဘာမျှမသိ နားမလည်ဘဲ စိတ်ပျက်လျက်ရှိနေလေ၏။ ကျွန်ုပ်၏မိတ်ဆွေများလည်း ကျွန်ုပ်၏အတွင်းစိတ်သဘောကိုမသိနိုင်ကြသောကြောင့် ကျွန်ုပ်၏စိတ်ထဲ၌ မည်ကဲ့သို့ဖြစ်ပျက်နေသည်ကို အနည်းငယ်မျှမရိပ်မိကြတော့ချေ။

ယုံကြည်ခြင်းအားဖြင့် ဖြောင့်မတ်ရာသို့ရောက်နိုင်ကြောင်း

နွေဥတုရောက်သောအခါ ကျွန်ုပ်၏မိဘများသည် ကျွန်ုပ်ကို ခေါ်လျက် မိန်းနယ်၊ ဘတ်(ကစ)တန်မြို့၌ ပြုလုပ်သောမက်သဒစ်ဂိုဏ်း၏ အစည်းအဝေးကြီးတစ်ခုသို့သွားရောက်ကြလေ၏။ ၎င်းအစည်းအဝေးကို ရွက်ထည်ဖြင့်ပြုလုပ်သောယာယီတဲကြီးတစ်ခုတွင်ပြုလုပ်လေ၏။ ကျွန်ုပ်သည် ထိုနေရာသို့ရောက်လျှင် ထာဝရဘုရားကိုကြိုးစား၍ရှာပြီးလျှင် ကျွန်ုပ်၏အပြစ် များကိုလွှတ်တော်မူရန် ဘုရားသခင်အားတောင်းလျှောက်မည်ဟု လုံးလုံး စိတ်ပြဋ္ဌာန်းလေ၏။ ကျွန်ုပ်သည် ခရစ်ယာန်တို့မျှော်လင့်သောအရာနှင့် ယုံကြည်ခြင်းအားဖြင့် ရရှိနိုင်သောငြိမ်သက်ခြင်းကို အလွန်ပင်တောင့်တလျက် ရှိပါသည်။

“ရှင်ဘုရင်ထံသို့ဝင်မည်၊ သေလျှင်အသေခံပါမည်” (ဧသတာ၊ ၄:၁၅) ဟူသောတရားဟောချက်ကိုကြားရသောအခါ ကျွန်ုပ်သည် များစွာပင် အားတက်လာလေ၏။ ထိုကျမ်းချက်ကိုအမှီပြု၍ တရားဟောသောသူသည် အပြစ်လွှတ်ခြင်းအခွင့်ကိုခံရ၍ ခရစ်တော်၏ချစ်ခြင်းမေတ္တာတော်ကိုလက်ခံရန် မျှော်လင့်လျက်ရှိသောသူတို့အကြောင်းကို ရည်ဆောင်၍သတိပေးနှိုးဆော်လေ၏။ ဤကဲ့သို့သောသူတို့အား မိမိကိုယ်ကိုဘုရားသခင်၏လက်တော်ထံသို့ လုံးလုံး အပ်နှံ၍ နှောင့်နှေးခြင်းမရှိဘဲ ဘုရားသခင်၏မဟာကရုဏာတော်ကို လက်ခံရန် သူကအကြံပေးလေ၏။ ရှင်ဘုရင်အာရွေရသည် ဧသတာအား

မျက်နှာသာပေးသကဲ့သို့ ကရုဏာတော်နှင့်ပြည့်စုံတော်မူသောကယ်တင်ရှင်သည်လည်း သူတို့အား ကရုဏာတော်လုံတံကို ကမ်းလှမ်းတော်မူလိမ့်မည်။ အပြစ်ရှိသော သူတို့ပြုအပ်သောအမှုမှာကား ဘုရားသခင်၏ရှေ့တော်၌ တုန်လှုပ်လျက်၊ ယုံကြည်ခြင်းရှိလျက် လက်ကိုဆန့်၍ ကရုဏာတော်လုံတံကို ထိကိုင်ဖို့ရန်ပင်ဖြစ်သည်။ ဤကဲ့သို့ထိကိုင်ခြင်းဖြင့် အပြစ်လွတ်ခြင်းအခွင့်ကို အမှန်ရ၍ ငြိမ်သက်ခြင်းချမ်းသာကိုမှချခံစားရလိမ့်မည်။

ဘုရားသခင်မိန့်တော်မူသောကတိတော်များကိုမခံယူသေးဘဲ ဘုရားသခင်ထံတော်၌မျက်နှာရဖို့ရန်စောင့်ဆိုင်း၍ ကုသိုလ်ရဖို့ကြိုးစားလျက် နေသောသူတို့သည် အသက်ဆုံးရှုံးစေလောက်သောအမှားကြီးကိုပြုနေကြသည်သာတည်း။ ယေရှုတစ်ပါးတည်းသော အပြစ်များနှင့်ကင်းစင်တော်မူသည်ဖြစ်၍ ကိုယ်တော်သာလျှင် ကျွန်ုပ်တို့၏အပြစ်များကိုဖြေလွှတ်နိုင်တော်မူပါသည်။ ကိုယ်တော်ထံသို့ ယုံကြည်ခြင်းနှင့်လာသောသူတို့၏ဆုတောင်းခြင်းကို နားညောင်းတော်မူ၍ တောင်းလျှောက်သည့်အတိုင်း အခွင့်ပြုတော်မူမည်ဟု ကိုယ်တော်သည် ကတိထားတော်မူပါသည်။ အများသောသူတို့က မိမိတို့သည် ဘုရားသခင်ရှေ့တော်၌မျက်နှာရရန် ထူးခြားသောကုသိုလ်ကောင်းမှုများ ကိုယ်ကျင့်တရားများကိုပြုကျင့်သင့်သည်ဟူ၍ မှားသောအယူဝါဒအထင်အမြင်ရှိကြသည်။ သို့ရာတွင် မိမိကိုယ်ကိုသာအားကိုးအားထားပြုခြင်းသည် အချည်နှိုးသက်သက်အကျိုးမရှိသောအရာဖြစ်ပေသည်။ ယုံကြည်ခြင်းအားဖြင့် ခရစ်တော်နှင့်ဆက်ဆံမှသာ အပြစ်ရှိသောသူသည် ဘုရားသခင်၏ သားသမီးဖြစ်လာ၍ ယုံကြည်ခြင်း၊ မျှော်လင့်ခြင်းနှင့်ပြည့်စုံသောသူဖြစ်လာလေ၏။

ဤစကားများအားဖြင့် ကျွန်ုပ်သည် စိတ်သက်သာခြင်းကိုရ၍ ကျွန်ုပ်သည် ကယ်တင်ခြင်းကိုရရန် မည်ကဲ့သို့ပြုလုပ်ရမည်ကို ထင်ရှားစွာ သိမြင်လာလေ၏။

ယခုမှကျွန်ုပ်သည် သာ၍ကောင်းမွန်ရှင်းလင်းစွာကျွန်ုပ်၏အကြောင်းကိုသိမြင်လာ၍ ကျွန်ုပ်၏ယုံမှားခြင်းတည်းဟူသော မှောင်မိုက်သည်

ကွယ်ပျောက်သွားလေပြီ။ ကျွန်ုပ်၏အပြစ်သံလွှတ်ဖို့ရန် ကျွန်ုပ်သည် စိတ်ပါစွာနှင့် ထာဝရဘုရားကိုရှာဖွေ၍ ကျွန်ုပ်ကိုယ်ကိုကျွန်ုပ်ဘုရားသခင်၏လက်တော်ထဲသို့ လုံးလုံးအပ်နှံရန်ကြိုးစားပါသည်။ ဘုရားသခင်သည် ကျွန်ုပ်ကိုလက်ခံ တော်မူလျှင် ကျွန်ုပ်၏စိတ်နှလုံးသည် ဝမ်းမြောက်ခြင်းနှင့်ပြည့်စုံရလိမ့်မည်ဟု ထင်မြင်သည်အတိုင်း ကျွန်ုပ်သည် ဝမ်းမြောက်ခြင်းအခွင့်ကိုမရသေးသော ကြောင့် ကျွန်ုပ်၏စိတ်နှလုံးထဲ၌ ကြီးစွာဒုက္ခဆင်းရဲခြင်းရောက်လျက်ရှိပါသေး သည်။ ၎င်းပြင် ထိုကဲ့သို့ဝမ်းမြောက်ခြင်းမရနိုင်လျှင် ကျွန်ုပ်သည် လုံးလုံး စိတ်ပြောင်းလဲသောသူဖြစ်သည်ဟု ကျွန်ုပ်သည်မယုံကြည်ဝံ့ပါ။ ကျွန်ုပ်သည် ယုံကြည်ခြင်းအကြောင်းကို ကောင်းစွာနားလည်ဖို့ရန် များစွာလိုသေးသည် မဟုတ်ပါလား။

ဝန်ပေါ့သွားခြင်း

ထာဝရဘုရားကို ဆုတောင်းနေသောသူတို့နှင့်အတူ ကျွန်ုပ်သည် ဒူးထောက်လျက်နေစဉ် ကျွန်ုပ်၏စိတ်ထဲ၌ရှိသမျှသောအရာကိုဖော်ပြလျက် “ကျွန်ုပ်ကိုကယ်မတော်မူပါ၊ သခင်ယေရှု၊ သို့မဟုတ်လျှင် ကျွန်ုပ်သည် ပျက်စီး ပါလိမ့်မည်။ ကျွန်ုပ်၏ဆုတောင်းခြင်းကိုနားမညောင်း၊ ကျွန်ုပ်၏အပြစ်များကို ဖြေလွှတ်တော်မမူဘဲနေတော်မူသမျှကာလပတ်လုံး ကျွန်ုပ်သည်မရပ်မနား ကိုယ်တော်ကိုဆုတောင်းလျက်နေပါမည်” ဟုဆုတောင်းလေ၏။ ကျွန်ုပ်သည် အားနည်း၍ မစခြင်းကိုလိုလျက်နေကြောင်းကို အထက်ထက်ကထက်ယခု သာ၍သိရှိလာလေ၏။

ကျွန်ုပ်သည်ဒူးထောက်၍ဆုတောင်းနေစဉ်အခါ ကျွန်ုပ်အပေါ်၌ရှိနေ သောဝန်ထုပ်သည်ကျသွား၍ ကျွန်ုပ်၏စိတ်နှလုံးသည် ပေါ့သွားလေ၏။ ထိုနောက် ပထမဦးစွာကျွန်ုပ်အထဲ၌ ကြောက်စိတ်အနည်းငယ်ပေါ်လာ၍ ဒုက္ခ ဆင်းရဲခြင်းတည်းဟူသောဝန်ထုပ်ကိုပြန်၍ယူတင်ရန် ကျွန်ုပ်သည်ကြံစည်မိ၏။ ကျွန်ုပ်၌ဝမ်းမြောက်ရွှင်မြူးခြင်းအခွင့်မခံမယူထိုက်၊ မရှိနိုင်ဟု ကျွန်ုပ်ထင်မြင် မိ၏။ သို့ရာတွင် ယေရှုသည် ကျွန်ုပ်အနီး၌ရှိတော်မူသည်ဟုထင်မြင်ရ၍

ကိုယ်တော်သည် လောက၌ရှိစဉ်အခါ ဒုက္ခရောက်သောသူတို့သည် သက်သာ ခွင့်ရရန် ကိုယ်တော်ထံသို့လာကြသကဲ့သို့ ကျွန်ုပ်သည်လည်း စိတ်ဆင်းရဲခြင်း၊ ဒုက္ခဆင်းရဲခြင်း၊ စုံစမ်းခြင်းရှိသမျှနှင့် ကိုယ်တော်ထံသို့လာရောက်ဖို့ရန် အခွင့် ရသည်ကိုသိရှိရလေ၏။ ကိုယ်တော်သည် ကျွန်ုပ်၏ထူးခြားသောဒုက္ခဆင်းရဲ၊ စုံစမ်းနှောင့်ယှက်ခြင်းတို့ကို သိမြင်နားလည်တော်မူ၍ ကျွန်ုပ်အားထောက်စား စာနာတော်မူသည်ဟု ကျွန်ုပ်သည် စိတ်နှလုံးအကြွင်းမဲ့ယုံကြည်လာလေ၏။ ဂရုမစိုက်အမှုမထားလောက်သောကျွန်ုပ်ကိုပင် ယေရှုသည် သနားကြင်နာ သောသဘောနှင့်ဧကန်အမှန်ကြည့်ရှုတော်မူသည်ကို ကျွန်ုပ်သည် ထိုအခါက မည်မျှလောက်စိတ်နှလုံးအကြွင်းမဲ့လုံးလုံးယုံကြည်စွဲလမ်းကြောင်းကို ကျွန်ုပ် သည် ဘယ်သောအခါမျှမမေ့နိုင်တော့ချေ။ ထိုသူတို့နှင့်ဆုတောင်းနေစဉ်အခါ ဘာမျှမကြာသောထိုခေတ္တခဏအချိန်အတွင်း ခရစ်တော်၏သဘောတော် အကြောင်းကို အထက်ထက်ကထက်သာ၍ သိနားလည်လာလေ၏။

ဣသရေလအမျိုးမိခင်တစ်ဦးသည် ကျွန်ုပ်ထံသို့လာကူ၍ “မိန်းကလေး၊ သင်သည် ယေရှုကိုတွေ့ပြီလား” ဟုမေးပါသည်။ ကျွန်ုပ်က ဟုတ်ကဲ့ဟု ဖြေဆိုမည်ကြံနေဆဲ၊ သူက “ဟုတ်တယ်၊ သင်သည် အမှန်ပင်ကိုယ်တော်ကို တွေ့ပြီ၊ ကိုယ်တော်၏ငြိမ်သက်ခြင်းသည် သင်နှင့်အတူရှိသည်။ ထိုငြိမ်သက် ခြင်းကို သင့်မျက်နှာတွင်တွေ့ရပြီ” ဟုအော်ဟစ်ပြောဆိုလေ၏။

ကျွန်ုပ်သည် ထပ်ခါထပ်ခါ ‘ဤအရာသည် ခရစ်ယာန်ဖြစ်ခြင်း၊ ဖြောင့်မတ်ခြင်းသို့ရောက်ခြင်းဟုဆိုနိုင်ပါမည်လား။ ငါသည်မှားမနေဖူးလား’ ဟုကျွန်ုပ်ကိုယ်ကိုပြောဆိုလျက်နေ၏။ ကျွန်ုပ်သည် ထိုအကြောင်းကို အခိုင် အမာပြောဆိုပါက လွန်ရာမကျပေဖူးလား။ ကျွန်ုပ်သည်လည်း အလွန်ပင် ချီးမြှောက်ခြင်းခံရသည်အနေသို့ကျရောက်နေသည်ဟုထင်ရလေ၏။ ကျွန်ုပ် သည် ထိုအကြောင်းကို ပွင့်ပွင့်လင်းလင်းဝန်ခံဖို့ရန် အလွန်ပင်ရှက်ကြောက် သော်လည်း၊ ကယ်တင်ရှင်သခင်သည် ကျွန်ုပ်အားကောင်းချီးပေး၍ ကျွန်ုပ်၏ အပြစ်များကိုလွှတ်တော်မူပြီဟု ကျွန်ုပ်အောက်မေ့မိပါသည်။

အသစ်ပြောင်းလဲခြင်း

ဤအစည်းအဝေးပွဲပြီးသည်နှင့်တစ်ပြိုင်နက် ကျွန်ုပ်တို့သည် အိမ်သို့ ပြန်သွားကြလေ၏။ ကျွန်ုပ်သည် တရားဟောချက်များ၊ သတိပေးနှိုးဆော်ချက်များနှင့် ကြားခဲ့ရသော ဆုတောင်းချက်များကို အလုံးစုံမှတ်မိသတိရလျက် ရှိပါသည်။ လောက၏အခြေအနေမှာလည်း ပြောင်းလဲသွားသည်ဟု ထင်မြင်ရလေ၏။ စည်းဝေးပွဲကိုကျင်းပနေစဉ် မိုးမှောင်ကျ၍ အတော်ကြာပင် မိုးရွာသွန်းလျက်ရှိပါသည်။ ထိုနည်းတူ ကျွန်ုပ်၏စိတ်သဘောအခြေအနေမှာလည်း ရာသီဥတုနှင့်တူလျက် စိတ်ရှုပ်ထွေးလျက်နေ၏။ ယခုမှာမူကား ကောင်းကင်သည်ကြည်လင်၍ နေရောင်ခြည်တောက်ပစွာထွန်းလင်းလျက် ရှိသဖြင့် ကမ္ဘာမြေကြီးသည်လင်း၍ပူနွေးလာလေ၏။ သစ်ပင်များနှင့်မြက်ပင်များသည် သာ၍စိမ်းလန်းလျက်ရှိ၍ ကောင်းကင်မျက်နှာကြက်သည်လည်း သာ၍ရင့်သောအပြာရောင်အဆင်းကိုဆောင်လေ၏။ ထိုအခိုက်တွင် ဖြောင့်မတ်ခြင်းတရားနေမင်းတည်းဟူသော သခင်ခရစ်တော်ထံမှ ရောင်ခြည်အလင်းသည် ကျွန်ုပ်၏စိတ်တွင်ရှိမိုးတိမ်နှင့် မှောင်မိုက်ကဲ့သို့သောယုံမှားခြင်းနှင့် စိတ်ဆင်းရဲခြင်းတို့ကိုထိုဖောက်၍ စိတ်ညှိုးငယ်ခြင်းတည်းဟူသော အမိုက်မှောင်ကိုပယ်ရှားလေ၏။

လူတိုင်းသည် ဘုရားသခင်နှင့်အတူ မိတ်သဟာယဖွဲ့ခြင်းအခွင့်ကို ရလျက်၊ ကိုယ်တော်၏ဝိညာဉ်တော်အားဖြင့် ထကြွလှုပ်ရှားလျက်ရှိကြသည်ဟု ကျွန်ုပ်ထင်မြင်ရပါသည်။ ကျွန်ုပ်မြင်သောအရာရှိသမျှသည် ပြောင်းလဲသွားသည်ဟုထင်မြင်ရလေသည်။ သစ်ပင်များသည် ရှေးကထက်သာ၍လှပပြီးလျှင် ငှက်များသည်လည်း သီချင်းများကိုသာ၍သီဆိုကျူးအေးခြင်းအားဖြင့် ၎င်းတို့သည် ထာဝရဘုရားအားချီးမွမ်းလျက်ရှိကြသည်ဟုထင်မြင်ရပါသည်။ ကျွန်ုပ်ယခုခံစားရသောဝမ်းမြောက်ခြင်းသည် ပျောက်ကွယ်သွား၍ ယေရှုသည် ကျွန်ုပ်အားချစ်တော်မူကြောင်း ပြတော်မူသောအဖိုးထိုက်တန်သည့်လက္ခဏာ သက်သေကို ကျွန်ုပ်သည်ဆုံးရှုံးသွားမည်ကို စိုးရိမ်ကြောက်ရွံ့သဖြင့် မည်သူကိုမျှ ကျွန်ုပ်သည်စကားမပြောဝံ့သေးပါ။

ကျွန်ုပ်တို့ထူးခြားစွာပြောင်းလဲခြင်းဖြစ်ပေါ်လာပြီဟု ကျွန်ုပ်တို့သည် ထင်မြင်ရပါသည်။ ငယ်ရွယ်စဉ်အခါ ကျွန်ုပ်တို့၏စိတ်ကို ညှိုးငယ်စေသော ဒုက္ခဆင်းရဲခြင်းသည် ကျွန်ုပ်အားကောင်းစေဖို့ဖြစ်ရသောအကြောင်းတစ်ခုကဲ့သို့ ထင်မှတ်ရလေပြီ။ အဘယ်ကြောင့်ဆိုသော် ၎င်းဒုက္ခဆင်းရဲခြင်းအားဖြင့် ကျွန်ုပ်တို့သည် မရောင့်ရဲစေနိုင်သောလောကီပျော်မွေ့ခြင်းကို မက်မောခြင်း မရှိတော့ဘဲ ကောင်းကင်ချမ်းသာနှင့်စပ်ဆိုင်သောအရာများ၌သာ စိတ်စွဲလမ်းလာလေ၏။ ထို့ကြောင့် ကျွန်ုပ်တို့သည် ထိုဒုက္ခဆင်းရဲခြင်းအားဖြင့် ကရုဏာတော်ကိုခံရ၍ စိတ်ပြောင်းလဲလာပေသည်ဟု ထင်မြင်ရလေ၏။

မက်သဒစ်အသင်းတော်နှင့် ဆက်ဆံခြင်း

ကျွန်ုပ်တို့သည် စည်းဝေးမှပြန်လာပြီး မကြာမီအခြားသောလူများနှင့်အတူ ကျွန်ုပ်တို့ကို မက်သဒစ်အသင်းတော်က ခေတ္တအစမ်းအသင်းတော်သား၊ အသင်းတော်သမီးအဖြစ်နှင့်လက်ခံလေ၏။ ကျွန်ုပ်တို့သည် နှစ်ခြင်းမင်္ဂလာအကြောင်းနှင့်စပ်ဆိုင်၍ များစွာစိတ်ရှုပ်ထွေးလျက်ရှိ၏။ ကျွန်ုပ်တို့သည်ငယ်သော်လည်း ကျမ်းစာက နှစ်ခြင်းမင်္ဂလာတစ်မျိုးတည်းကိုသာဖော်ပြထားကြောင်းကိုသိပါသည်။ ၎င်းနည်းမှာလည်း ရေထဲတွင်နှစ်ခြင်းကိုဆိုလိုပေသည်။ မက်သဒစ်အသင်းသမီးများက ကျမ်းစာအတိုင်းဖြစ်သောနှစ်ခြင်းမင်္ဂလာမှာ ရေဖျန်းခြင်းပင်ဖြစ်သည်ဟု ကျွန်ုပ်အားပြောကြားသော်လည်း အချည်းနှီးသက်သက်ဖြစ်ပေ၏။ မက်သဒစ်အသင်းအုပ်ဆရာက ရေတွင်နှစ်ခြင်းကိုသဘောကျသောသူသည် မိမိသဘောအတိုင်း ရေနှစ်မင်္ဂလာခံယူနိုင်ကြသည်ဟုပြောဆိုသဘောတူသော်လည်း ဘုရားသခင်သည် ရေဖျန်းခြင်းမင်္ဂလာကိုခံယူသောသူတို့ကိုလည်း အတူတကွလက်ခံတော်မူလိမ့်မည်ဟုပြောပြသေးသည်။

နောက်ဆုံး၌ ကျွန်ုပ်တို့နှစ်ခြင်းမင်္ဂလာခံယူကြရန် နေ့ရက်အချိန်ကို ကန့်သတ်ထားလိုက်လေ၏။ ကျွန်ုပ်တို့လူနှစ်ဆယ်လောက် ပင်လယ်ထဲသို့ ဆင်း၍ နှစ်ခြင်းမင်္ဂလာခံသောနေ့သည် အလွန်လေတိုက်သောနေ့တစ်နေ့

ဖြစ်လေ၏။ ပင်လယ်လှိုင်းများသည် အတော်မြင့်၍ ပင်လယ်ကမ်းကိုရိုက်ခတ် လျက်ရှိ၏။ သို့သော်ကျွန်ုပ်သည် ဤလေးသောလက်ဝါးကပ်တိုင်တည်း ဟူသော နှစ်ခြင်းကိုခံယူသောအခါ ကျွန်ုပ်၏ငြိမ်သက်ခြင်းသည် မြစ်ရေကဲ့သို့ ဖြစ်လေ၏။ ကျွန်ုပ်သည် ရေထဲမှထလာသောအခါ ကျွန်ုပ်အပေါ်၌ ဘုရား သခင်၏ဝိညာဉ်တန်ခိုးတော်သက်ရောက်တော်မူသဖြင့် ကျွန်ုပ်သည် အားပြတ် လုမတတ်ဖြစ်သွားလေ၏။ ထိုအခါမှစ၍ ကျွန်ုပ်သည် ဤကမ္ဘာနှင့်မသက်ဆိုင် တော့ဘဲ ရေတည်းစူသောသင်္ချိုင်းထဲမှထမြောက်လာလျက်၊ အသစ်သော အသက်တာ၌ အသက်ရှင်လျက်နေရသကဲ့သို့ထင်မြင်ရလေသည်။

၎င်းနေ့ညနေတွင်စည်းဝေး၌ သင်းအုပ်ဆရာသည် ကျွန်ုပ်အား မက်သဒစ်အသင်းတော်သမီးအဖြစ်နှင့်လက်ခံလေ၏။

နောက်များမကြာမီ ၁၈၄၃ ခုနှစ်တွင် ကျွန်ုပ်တို့သည် ခရစ်တော် ဒုတိယကြွလာခြင်းကိုမျှော်လင့်သောသူများဖြစ်လာကြသဖြင့် ကျွန်ုပ်အဖေ၏ အိမ်ထောင်သားတစ်စုတို့သည် မက်သဒစ်အသင်းတော်ဘောင်မှထွက်ကြ လေ၏။

x x x x x

အခန်း ၃

ခရစ်တော်ဒုတိယအကြိမ်ကြွလာတော်မူမည်ဟူသော
သတင်းစကားကြောင့် အားရဝမ်းမြောက်လျက်နေကြခြင်း

၁၈၄၂ ခုနှစ်၊ ဇွန်လတွင် မစ္စတာမီးလားသည် ဒုတိယအကြိမ် ပေါ့တလန်မြို့တွင် တရားဟောပြန်လေ၏။ ကျွန်ုပ်သည် ဤတရားဟော စည်းဝေးများသို့ သွားရောက်နားထောင်ရ၍ အခွင့်ထူးကြီးတစ်ခုကိုရရှိသည်ဟု ထင်ရပါသည်။ အဘယ်ကြောင့်ဆိုသော် ကျွန်ုပ်သည် စိတ်ပျက်ခြင်းကိုခံခဲ့ရ၍ ကယ်တင်ရှင်ကိုတွေ့ဆုံရန်ပြင်ဆင်ခြင်းမရှိဟုထင်မြင်မိပြန်လေပြီ။ ဤမြို့တွင် ပထမအကြိမ်ထက် ဒုတိယအကြိမ်တွင်လာရောက်ဟောပြောသော ဤတရားဟောချက်များကြောင့် လူများတို့သည် သာ၍ပင်ထိတ်လန့်အံ့ဩလျက်ရှိကြလေသည်။ သူ၏တရားဟောစည်းဝေးသို့လာရောက်နားထောင်သော သူများမှာ အလွန်ပင်များပြားသဖြင့် အိမ်သည်ပြည့်ကျပ်လျက်ရှိသည့်အပြင် များစွာသောသူတို့သည် အပြင်ဘက်၌ရပ်လျက်နားထောင်ရလေ၏။ သို့သော် လာရောက်သောပရိသတ်လူစုကြီးမှာ ထူးထူးခြားခြားငြိမ်သက်၍ ဂရုစိုက်လျက် နားထောင်သောလူများဖြစ်ကြလေ၏။

ကျွန်ုပ်သည် စည်းဝေးမားသို့ခဏခဏသွားရောက်ပါသည်။ ၎င်းပြင် ယေရှုသည် မကြာမီမိုးတိမ်နှင့်တကွကြွလာတော်မူမည်ဟု ကျွန်ုပ်ယုံကြည်ပါသည်။ သို့သော် ကိုယ်တော်ကိုတွေ့ဆုံရန်ပြင်ဆင်ဖို့ရန် အရေးအတွက် ကျွန်ုပ်သည် များစွာပင်စိုရိမ်ကြောင့်ကြလျက်ရှိပါသည်။ ကျွန်ုပ်သည် အစဉ်သဖြင့်စိတ်နှလုံးသန့်ရှင်းစင်ကြယ်ဖို့အကြောင်းကိုသာစိတ်ကူးလျက်ရှိပါသည်။ ကျွန်ုပ်သည် အခြားသောအရာများထက် စိတ်နှလုံးသန့်ရှင်းစင်ကြယ်စေခြင်းကောင်းချီးမင်္ဂလာကိုခံရသဖြင့် ဘုရားသခင်၏စိတ်တော်နှင့်လုံးလုံးတွေ့ဖို့ရန် သာ၍တောင့်တလိုချင်သောဆန္ဒရှိပါသည်။

ပြုသင့်သောဝတ္တရားကိုဖယ်ထားခြင်း

ကျွန်ုပ်သည် ထိုအချိန်အခါတိုင်အောင် အစည်းအဝေး၌ လူအများ နှင့်အတူတစ်ခါမျှဆုတောင်းဖူးသေးပါ။ ဆုတောင်းစည်းဝေးများတွင် ရှက်ကြောက်စွာထ၍တိုက်တွန်းနှိုးဆော်လျက် စကားအနည်းငယ်ကိုသာ ပြောဖူးပါသည်။ ယခုမှာကား ဆုတောင်းစည်းဝေး၊ သက်သေခံစည်းဝေးများ ထဲတွင် ဘုရားသခင်ကိုရှာဖွေလျက်ဆုတောင်းရန် ကျွန်ုပ်တို့တာဝန်ရှိကြောင်းကို သိရှိလာလေ၏။ သို့သော် စကားများရှုပ်ထွေးလျက် ကျွန်ုပ်၏စိတ်ထဲ၌ ရှိသည့်အတိုင်း ထုတ်ဖော်တောင်းလျှောက်နိုင်မည်မဟုတ်ဟု စိုးရိမ်ကြောင့် ကြသဖြင့် ကျွန်ုပ်သည် ဤအမှုကိုမပြုဝံ့ချေ။ သို့ရာတွင် ကျွန်ုပ်၏စိတ်ထဲတွင် ဤဝတ္တရားကိုမပြုဘဲမနေသင့်ဟု ထင်မြင်သောကြောင့် ကျွန်ုပ်သည် စိတ်ထဲ၌သာ တိတ်တဆိတ်ဆုတောင်းရန်ကြံစည်သောအခါ ဘုရားသခင်၏အလို တော်ကိုမလိုက်သဖြင့် ဘုရားသခင်သည် ကျွန်ုပ်အားပြောင်လှောင်နေသည်ဟု ထင်မြင်ရလေ၏။ ထိုအခါ ကျွန်ုပ်သည် စိတ်ပျက်၊ စိတ်ညှိုးငယ်လာပြန်၍ ရက်သတ္တသုံးပတ်လုံးလုံး ကျွန်ုပ်၏ပတ်လည်တွင်ရှိသောအမှောင်ကို ထိုးဖောက်၍လာနိုင်သောအလင်းကို မရရှိဘဲနေလေ၏။

ကျွန်ုပ်သည် အလွန်ပြင်းထန်သောစိတ်ဆင်းရဲခြင်းကိုခံနေရပြန် လေ၏။ တစ်ခါတစ်ရံတစ်ည၌လုံးပင် မျက်စိကိုမှိတ်မရဘဲနေသဖြင့် ကျွန်ုပ်၏ အမြွှာညီမအိပ်ပျော်သည့်တိုင်အောင်စောင့်နေပြီးမှ ကျွန်ုပ်၏အိပ်ရာမှ တိတ်ဆိတ်စွာထလာ၍ ကြမ်းပေါ်တွင်ဒူးထောက်ပြီးလျှင် မပြောပြနိုင်လောက် အောင်ခံရသောပူဆွေးခြင်းနှင့်အသံထွက်ဘဲဆုတောင်းလေ၏။ ကျွန်ုပ်သည် အစဉ်ထာဝရမီးလောင်လျက်နေသောငရဲ၏ဘေးကိုတွေးတော၍ ကြောက်လန့် ပူဆွေးလျက်ရှိပါသည်။ ကျွန်ုပ်သည် ခဏခဏတစ်ည၌လုံးလိုပင်မပြောနိုင် လောက်အောင် ပူဆွေး၍ ဘယ်အရာကိုမျှမျှော်လင့်ခြင်းမရှိတော့ဘဲ ကြောက်ရွံ့တုန်လှုပ်ပြီးလျှင် ညည်းညူလျက် ဒူးထောက်၍ဆုတောင်းနေပါ သည်။ “သခင်ဘုရား၊ ကျွန်ုပ်အပေါ်၌သနားခြင်းကရုဏာရှိတော်မူပါ” ဟု ဆုတောင်း၍ ကျွန်ုပ်သည် အထက်ကောင်းကင်သို့မျှော်မကြည့်ဝံ့ဘဲ

အောက်သို့ သာသနာ့လျက်နေလေ၏။ ကျွန်ုပ်သည် အလွန်ပင်အားနည်း၍ ပိန်ကြံ့
လာသော်လည်း ကျွန်ုပ်ခံနေရသောဒုက္ခဆင်းရဲခြင်းနှင့် ပူဆွေးစိတ်ဒုက္ခရောက်
ခြင်းကိုကား မည်သူမျှမပြောဘဲနေလေ၏။

ဗိမာန်တော်နှင့် သိုးသငယ်အကြောင်းအိပ်မက်မြင်ခြင်း

ဤကဲ့သို့ စိတ်ပျက်စိတ်ညှိုးငယ်နေသောအခါတွင် ကျွန်ုပ်သည်
ဘယ်အခါမျှမမေ့နိုင်သောအိပ်မက်တစ်ခုကိုမြင်မက်ပါသည်။ ဗိမာန်တော်
တစ်ခုအနီးတွင် လူအများစုရုံးလျက်နေသည်ကိုမြင်မက်ပါသည်။ ကာလအချိန်
ကုန်ဆုံးသောအခါ ထိုဗိမာန်တော်အထဲ၌ ခိုလှုံသောသူတို့သာလျှင် ကယ်တင်
ခြင်းကိုခံရ၍ အပြင်ဘက်၌ နေရစ်ခဲ့သောသူရှိသမျှတို့သည် ထာဝရပျက်စီး
ခြင်းသို့ရောက်ကြလိမ့်မည်။ လမ်းအမျိုးမျိုးတို့တွင် သွားလာလျက် အပြင်ဘက်
တွင်နေသောလူစုများက ဗိမာန်တော်ထဲသို့ ဝင်နေသောသူတို့အား ကဲ့ရဲ့ပြစ်တင်
ပြောင်လှောင်ကြ၍ ဘေးရန်ကင်းလျက် လုံခြုံစေရန် ဟူ၍ ပြုလုပ်ထားသည့်
ဤဗိမာန်တော်ကြီးမှာလည်း လှည့်ဖြားခြင်းဖြင့် ပြုလုပ်ထားသော
ထောင်ချောက်သဖွယ်ဖြစ်သည်။ ၎င်းပြင်ရှောင်ရှား၍ ပင်နေလျှင်လည်း
မည်သည့်ဘေးရန်တစ်စုံတစ်ခုမျှမရှိဟု ပြောဆိုကြလေ၏။ သူတို့သည် ဗိမာန်
တော်တန်တိုင်းအတွင်းသို့ ဝင်ဖို့ရန် အလျင်အမြန် သွားနေသောသူတို့ကိုပင်
တားဆီးထားကြပါသေးသည်။

ကျွန်ုပ်သည် ပြက်ရယ်ပြုခြင်းခံရမည်ကို စိုးရိမ်သဖြင့် ပရိသတ်များ
ရှင်းလင်းသွားသည်တိုင်အောင်၊ သို့မဟုတ် သူတို့မမြင်ဘဲ ဝင်သွားခွင့်ရသည်
တိုင်အောင် စောင့်နေလျှင် ကောင်းမည်ဟု စိတ်ထဲ၌ အောက်မေ့၏။ သို့ရာတွင်
လူစုသည် လျော့၍ သွားမည့်အစား တိုး၍ ပင်များပြားလာသဖြင့် နောက်ကျ
နေမည်ကို စိုးရိမ်သောကြောင့် ကျွန်ုပ်သည် အိမ်မှလျင်မြန်စွာ ထွက်ခွာလာ၍
လူအစုအဝေးထဲသို့ တိုးဝင်သွားလေ၏။ ကျွန်ုပ်သည် ဗိမာန်တော်ထဲသို့
တော်တော်နှင့် မရောက်မည်ကို စိုးရိမ်သဖြင့် ကျွန်ုပ်၏ ပတ်လည်၌ ရှိသော
လူအစုအဝေးကိုပင် ဂရုမစိုက်၊ မကြည့်ရှုနိုင်တော့ချေ။

အဆောက်အဦထဲသို့ဝင်ရောက်ရှိသောအခါ ကျယ်ဝန်းသော
 ဗိမာန်တော်ကြီးတွင် အလွန်ကြီးကျယ်သောတိုင်ကြီးတစ်ခုသာရှိ၍
 ၎င်းတိုင်ကြီးတွင် တစ်ကိုယ်လုံးစုတ်ပြတ်ရှုနလျက် သွေးများထွက်နေသော
 သိုးသငယ်တစ်ကောင်ကိုချည်နှောင်ထားလျက်ရှိသည်ကိုတွေ့ရလေ၏။
 ဤသိုးသငယ်သည် ကျွန်ုပ်တို့အတွက်သတ်ဖြတ်ခြင်း၊ ရိုက်နှက်ခြင်းကိုခံရ
 ကြောင်း ဗိမာန်တော်အတွင်း၌ရှိသောကျွန်ုပ်တို့အားလုံးသိရှိကြသည်။ ဗိမာန်
 တော်ထဲသို့ဝင်သောလူအပေါင်းတို့သည် သိုးသငယ်ရှေ့သို့လာရောက်၍
 မိမိတို့၏အပြစ်များကိုဖော်ပြဝန်ချကြမည်။ သိုးသငယ်၏ရှေ့နားတွင် မြင့်
 သောထိုင်ခုံများရှိ၍ ၎င်းတို့အပေါ်တွင်ထိုင်လျက်နေသောလူတစ်စုသည်
 ဝမ်းမြောက်သောလက္ခဏာနှင့်ပြည့်စုံလျက်ရှိကြသည်။ ကောင်းကင်မှအလင်း
 အား ချီးမွမ်းနေကြ၍ ကောင်းကင်တမန်များကြွေးကြော်သီချင်းဆိုသံနှင့်
 တူသော ကျေးဇူးတော်ချီးမွမ်းခြင်းသီချင်းကို ဝမ်းမြောက်စွာဆိုလျက်နေကြ၏။
 ဤလူများကား သိုးသငယ်၏ရှေ့လာရောက်ပြီးလျှင် မိမိတို့၏အပြစ်ကို
 ဖော်ပြတောင်းပန်သဖြင့် အပြစ်လွတ်ခြင်းအခွင့်ကိုရကြလျက် ယခုဝမ်းမြောက်
 ရွှင်မြူးဖွယ်ရာအကြောင်းတစ်ခုခုကို ဝမ်းသာအားရစွာနှင့် မျှော်လင့်လျက်
 စောင့်နေကြသောသူများဖြစ်ကြလေ၏။

ကျွန်ုပ်သည် ဗိမာန်တော်အတွင်းသို့ဝင်ပြီးသောအခါ၌ပင်
 ကြောက်ရွံ့၍ ဤလူများတို့၏မျက်မှောက်တွင် ကျွန်ုပ်ကိုယ်ကိုကျွန်ုပ်နိမ့်ချရ
 မည်ကိုရှက်ပါသည်။ သို့ရာတွင် ရှေ့သို့တိုး၍သွားရန် ကျွန်ုပ်၏စိတ်က
 တိုက်တွန်းသဖြင့် သိုးသငယ်နှင့်မျက်နှာချင်းဆိုင်တွေ့မြင်ရန် ကျွန်ုပ်သည်
 ဗိမာန်တော်တိုင်ကြီးကိုလှည့်ပတ်၍ သွားလေ၏။ ထိုခဏချင်းတွင် တံပိုးမှုတ်၍
 ဗိမာန်တော်သည် တုန်လှုပ်သွားလေ၏။ စုရုံးလျက်ရှိသောသန့်ရှင်းသူများ
 တို့ထံမှဝမ်းမြောက်ခြင်းနှင့်ကြွေးကြော်သံကိုကြားရ၍ဗိမာန်တော်တစ်ခုလုံး
 သည် အလွန်တောက်ပတောက်ပသောရောင်ခြည်နှင့်ထွန်းလင်းလာပြီးမှ တစ်ဖန်
 အလွန်ပင်ထူထပ်သောမှောင်မိုက်ဖြင့်ဖုံးလွှမ်းသွားပြန်လေ၏။ ဝမ်းမြောက်

ရွှင်မြူးလျက်ရှိနေကြသောလူများတို့သည် တောက်ပသောအလင်း
ရောင်ခြည်နှင့် အတူတကွပျောက်ကွယ်သွား၍ ကျွန်ုပ်တစ်ယောက်တည်းသော
တိတ်ဆိတ်သောညဉ့်မှောင်မိုက်ထဲတွင်ကျန်ရစ်ခဲ့လေ၏။

ကျွန်ုပ်သည် စိတ်လေးလံစွာနှင့် အိပ်ရာမှနိုးလာ၍ အိပ်မက်နေသည်
ဟူ၍ပင် ကျွန်ုပ်သည်မယုံကြည်နိုင်ပါ။ ထာဝရဘုရား၏ဝိညာဉ်တော်သည်
ကျွန်ုပ်ထံမှထွက်သွား၍ ဘယ်အခါမျှပြန်မလာရတော့ချေဟု ကျွန်ုပ်အတွက်
စီရင်ဆုံးဖြတ်လိုက်လေပြီဟုထင်မြင်ရလေ၏။

ယေရှုကိုမြင်ရကြောင်းအိပ်မက်

ဤအိပ်မက်ကိုမြင်ပြီးနောက် များမကြာမီ အခြားသောအိပ်မက်
တစ်ခုကိုကျွန်ုပ်မြင်မက်ပါသည်။ ကျွန်ုပ်သည် ကျွန်ုပ်၏မျက်နှာကို လက်ဝါး
များနှင့်အုပ်လျက် ဝမ်းနည်းပူပန်ခြင်းနှင့်ထိုင်နေပြီးလျှင် ယေရှုသည် အကယ်၍
မြေကြီးပေါ်မှာသာရှိလျှင် ကျွန်ုပ်သည် ကိုယ်တော်ထံသို့သွားပြီး ခြေတော်ရင်း၌
ဦးချလျက် ကျွန်ုပ်၏ဒုက္ခဆင်းရဲခြင်းရှိသမျှကိုထုတ်ဖော်၍ ပြောမည်။
ကိုယ်တော်သည် ကျွန်ုပ်ထံမှမျက်နှာလွှဲ၍ နေတော်မူမည်မဟုတ်။ ကိုယ်တော်
သည် ကျွန်ုပ်ကိုသနားတော်မူလိမ့်မည်။ ကျွန်ုပ်လည်း ကိုယ်တော်ကိုချစ်၍
အစဉ်သဖြင့် ကိုယ်တော်၏အမှုတော်ကိုဆောင်ရွက်ပါမည်ဟု မိမိကိုယ်ကို
မိမိပြောဆိုလျက်နေပါသည်။

ထိုခဏချင်းတွင် တံခါးဖွင့်သွားပြီး လှပတင့်တယ်သောကိုယ်အင်္ဂါ
လက္ခဏာ၊ လှပသောမျက်နှာနှင့်ပြည့်စုံသောပုဂ္ဂိုလ်တစ်ဦးသည် ဝင်လာလေ
၏။ သူသည် ကျွန်ုပ်အား ကြင်နာစွာကြည့်ရှုလျက် “သင်သည် ယေရှုကို
တွေ့မြင်လိုသလား။ ကိုယ်တော်သည် ဤနေရာမှာရှိပါသည်။ သင်သည်
ကိုယ်တော်ကိုတွေ့မြင်လိုလျှင် သင်၌ရှိသမျှကိုယူလျက် ငါနောက်သို့လိုက်ခဲ့
လော့” ဟုပြောဆိုလေ၏။

ကျွန်ုပ်သည် ဤစကားကိုကြားသောအခါ မပြောနိုင်လောက်
အောင် အားရဝမ်းမြောက်လျက် ကျွန်ုပ်၌ရှိသမျှအနည်းငယ်မျှလောက် အဖိုး

ထိုက်တန်သောအရာအားလုံးကို ဝမ်းသာစွာနှင့်စုသိမ်းပြီးလျှင် ကျွန်ုပ်အား လမ်းပြသူနောက်သို့လိုက်သွားလေ၏။ သူသည် ကျွန်ုပ်အား စောက်၍ အထင်အားဖြင့်မခိုင်ခံ့သောလှေကားတစ်ခုပေါ်သို့ခေါ်ဆောင်သွားလေ၏။ ကျွန်ုပ်သည် လှေကားကိုတက်နေစဉ် သူက ကျွန်ုပ်သည် မူးမေ့၍လိမ့်မကျ ရအောင် အပေါ်သို့သာစိုက်ကြည့်နေဖို့ ကျွန်ုပ်အားသတိပေးပါသည်။ အခြား သောသူများတို့သည် တက်သွားနေကြစဉ် အထက်သို့မရောက်မီလိမ့်မကျကြ လေ၏။

နောက်ဆုံး၌ ကျွန်ုပ်တို့သည် နောက်ဆုံးလှေကားထစ်သို့ရောက်၍ တံခါးတစ်ခုအရှေ့တွင်ရပ်နေကြလေ၏။ ကျွန်ုပ်အားလမ်းပြသောသူက ဤနေရာတွင် ကျွန်ုပ်ယူဆောင်လာသမျှသောအရာအားလုံးကိုချထားခဲ့ရန် သတိပေးလေ၏။ ကျွန်ုပ်သည် ဝမ်းမြောက်စွာ ၎င်းတို့ကိုချထားလေ၏။ ထိုနောက် သူသည် တံခါးကိုဖွင့်၍ ကျွန်ုပ်အားဝင်ခွင့်ပြုလေ၏။ ထိုခဏချင်း တွင် ကျွန်ုပ်သည် ယေရှု၏ရှေ့တော်သို့ရောက်လာလေ၏။ လှပတင့်တယ်၍ သနားခြင်းကရုဏာနှင့်ပြည့်စုံပြီးလျှင် ဘုန်းတန်ခိုးနှင့်ပြည့်စုံသော ထိုမျက်နှာ တော်သည် သခင်ယေရှုအပြင် အခြားမည်သူ၌မျှမရှိကြောင်းကို အမှန်သိရှိ ရလေ၏။ ကိုယ်တော်သည် ကျွန်ုပ်၏အသက်တာတွင် ဖြစ်ပျက်သမျှသော အကြောင်းအရာများနှင့် ကျွန်ုပ်၏အတွင်း၌ရှိသောစိတ်သဘောအခြေအနေ ကိုသိရှိတော်မူကြောင်း ကျွန်ုပ်သည် ချက်ချင်းသိမြင်လာပါသည်။

ကျွန်ုပ်သည် အလုံးစုံကိုရှာဖွေစူးစမ်းသိရှိနိုင်တော်မူသော ကိုယ်တော် ၏မျက်စိတော်များ၏တန်ခိုးကို မခံမရပ်နိုင်သောကြောင့် ကိုယ်တော်မြင်တော် မမူရန် ကာကွယ်ပုန်းရှောင်ဖို့ရန်ကြံစည်လေ၏။ သို့ရာတွင် ကိုယ်တော်သည် ပြီးရွှင်သောမျက်နှာနှင့် ကျွန်ုပ်အနီးသို့ချဉ်းကပ်ပြီးလျှင် ကျွန်ုပ်အပေါ်၌ လက်တော်ကိုတင်တော်မူလျက် မကြောက်ရွံ့၊ မစိုးရိမ်နှင့်ဟုမိန့်တော်မူလေ၏။ ကျွန်ုပ်သည် ကိုယ်တော်၏ချိုသာသောစကားသံတော်ကိုကြားရသောအခါ အထက်ထက်က တစ်ခါမျှမကြုံကြိုက်ဖူးသောရွှင်မြူးဝမ်းမြောက်ခြင်းသုခကို ကျွန်ုပ်သည် ခံစားရလေ၏။ ကျွန်ုပ်သည် အလွန်ပင်ဝမ်းမြောက်လွန်းသဖြင့်

ဘာမျှမပြောတတ်ဘဲရှိလေ၏။ ၎င်းနောက် အလွန်ပင်စိတ်ထဲ၌ထကြွလှုပ်ရှားခြင်းဖြစ်လာပြီးလျှင် ကိုယ်တော်၏ခြေတော်ရင်း၌မှောက်လှဲလျက် မေ့မြောနေလေ၏။ ထိုနေရာ၌ ကျွန်ုပ်သည်အားနည်းလျက်လဲနေစဉ် အလွန်လှပတင့်တယ်၍ ဘုန်းတန်ခိုးနှင့်ပြည့်စုံသောအခြင်းအရာများကိုတွေ့မြင်ရ၍၊ ကျွန်ုပ်သည် ဘေးကင်းရာနေရာဖြစ်၍ ငြိမ်သက်ခြင်းနှင့်ယှဉ်သောကောင်းကင်သုခဘုံသို့ရောက်နေလျက်ရှိသည်ဟုထင်မြင်ရလေ၏။

နောက်ဆုံး၌ ကျွန်ုပ်သည် ခွန်အားကိုပြန်ရ၍ နေရာမှထလေ၏။ ယေရှုသည် ကျွန်ုပ်ကိုချစ်ခြင်းမေတ္တာတော်နှင့်ကြည့်ရှုလျက်ရှိနေသေး၍ ကိုယ်တော်၏ရွှင်မြူးသောမျက်နှာတော်ကိုမြင်ရသဖြင့် ကျွန်ုပ်၏ဝိညာဉ်သည် အားရဝမ်းမြောက်ခြင်းနှင့်ပြည့်စုံလျက်ရှိလေ၏။ ကိုယ်တော်ကိုမြင်သဖြင့် ကျွန်ုပ်၏အထဲ၌ ကိုယ်တော်ကိုရိုသေကိုင်းညွတ်၍ မဖော်ပြနိုင်သောချစ်ခြင်းမေတ္တာနှင့်ပြည့်စုံသောစိတ်များဖြစ်ပေါ်လာလေ၏။

လွယ်ကူသောယုံကြည်ခြင်း

ကျွန်ုပ်ကိုလမ်းပြသောသူသည် ယခုတံခါးကိုဖွင့်ပေးသဖြင့် ကျွန်ုပ်တို့နှစ်ဦးစလုံးအပြင်ဘက်သို့ထွက်လာကြလေ၏။ သူသည် ကျွန်ုပ်အား ကျွန်ုပ်ချထားခဲ့သောအရာရှိသမျှကိုပြန်၍ကောက်ယူရန်ကြားပြောလေ၏။ ကျွန်ုပ်လည်း သူပြောသည်အတိုင်းပြုလုပ်ပြီးသောအခါ သူသည် ကျွန်ုပ်အား ကျစ်လစ်စွာခွေထားသောကြိုးအစိမ်းကလေးတစ်ခုကိုပေးလေ၏။ သူက ကျွန်ုပ်သည် ၎င်းကို ကျွန်ုပ်၏နှလုံးနှင့်နီးကပ်စွာထားရမည်။ ၎င်းပြင် ကျွန်ုပ်သည် ယေရှုကိုတွေ့မြင်လိုသောအခါ ၎င်းကို ကျွန်ုပ်၏ရင်ခွင်မှထုတ်ယူ၍ ၎င်းကြိုးကိုအဆုံးတိုင်အောင်ဆန့်တန်းလိုက်ရမည်ဟု ပြောပြလေ၏။ ၎င်းသည် ရှုပ်ထွေးသွား၍ ၎င်းကိုဆန့်တန်းဖို့ရန် ခဲယဉ်းခြင်းမဖြစ်စေရန်၊ ၎င်းကြိုးကို အခွေလိုက်ကြာရှည်စွာမထားရန် သူကသတိပေးပါသေးသည်။ ကျွန်ုပ်သည် ဤကြိုးအခွေကို ကျွန်ုပ်၏နှလုံးအနီး၌ပိုက်ပွေထားလျက် ဝမ်းမြောက်စွာ ကျဉ်းမြောင်းသောလှေကားမှဆင်းလာရာတွင် ထာဝရဘုရားကိုချီးမွမ်းလျက်

တွေ့သမျှသောသူတို့အား မည်သည့်အရပ်၌ ယေရှုကိုတွေ့မြင်နိုင်ကြောင်း ကျွန်ုပ်ကပြောပြလေ၏။

ဤအိက်မက်အားဖြင့် ကျွန်ုပ်၌မျှော်လင့်ခြင်းရှိလာလေ၏။ ကြိုးအစိမ်းသည် ကျွန်ုပ်၏စိတ်နှလုံးတွင်ရှိရမည်ဖြစ်သော ယုံကြည်ခြင်းကိုဆိုလိုသည်။ ၎င်းပြင် ကျွန်ုပ်သည် ဘုရားသခင်ကိုယုံကြည်ဖို့ရန်လွယ်ကူကြောင်း၊ ထိုကဲ့သို့ ယုံကြည်ခြင်းအားဖြင့် အားရဝမ်းမြောက်ဖွယ်ဖြစ်ကြောင်းကို ထိုအခါမှစ၍ သိနားလည်စပြုလာလေ၏။

ထောက်ထားစာနာခြင်းနှင့်သတိပေးခြင်း

ယခုကျွန်ုပ်သည် ကျွန်ုပ်၏ဝမ်းနည်းဖွယ်အကြောင်းအရာရှိသမျှနှင့် ရှုပ်ထွေးသောအရာရှိသမျှကို ကျွန်ုပ်၏မိခင်အားဖော်ပြလေ၏။ သူသည် ကျွန်ုပ်အား ကြင်နာစွာထောက်ထားစာနာလျက် အားပေးမစ၍ ထိုအခါ၌ ပေါ့တလန်မြို့တွင် ခရစ်တော်ဒုတိယကြွလာခြင်းအကြောင်းနှင့်ဆိုင်သော တရားကို ဟောပြောလျက်ရှိနေသောဓမ္မဆရာကြီးစတော့ကမန်အား ကျွန်ုပ် သွားရောက်တိုင်ပင်ရန် အကြံပေးပါသည်။ ထိုဆရာကြီးသည် ဘုရားတရားကို ကြည်ညိုသောစိတ်နှင့် ယေရှု၏အမှုတော်ကိုဆောင်ရွက်သောသူဖြစ်၍ ကျွန်ုပ်သည် သူ့အားယုံကြည်အားကိုးပါသည်။ ဤဆရာကြီးက ဘုရားသခင်သည် ပြစ်မှားသောမိမိ၏သားသမီးများကို ချစ်တော်မူ၍ ပျက်စီးစေခြင်းငှါ အလိုတော်မရှိဘဲ ရိုးရိုးနှင့်ကိုယ်တော်ကိုယုံကြည်အားကိုးစေဖို့ရန် သူတို့အား ကိုယ်တော်ထံစုသိမ်းဆွဲယူခြင်းငှါသာ အလိုတော်ရှိတော်မူကြောင်းကို ကျွန်ုပ်အားပြောပြလေ၏။ ခရစ်တော်၏မဟာမေတ္တာတော်နှင့် သတ္တဝါတို့အား ကယ်တင်ရန်စီမံတော်မူသောအကြံအစည်တော်အကြောင်းကိုလည်း သူက ပြောပြပါသည်။ ထိုနောက်သူသည် ကျွန်ုပ်အဖို့ကြိုးစား၍ စိတ်ပါစွာနှင့် ဆုတောင်းပါသည်။ နိမ့်ချခြင်းနှင့်ကျွန်ုပ်တောင်းလျှောက်သောအသံကိုပင် မကြားရသော်လည်း ဘုရားသခင်သည် ဧကန်အမှန် မိမိ၏သန့်ရှင်းသူ ဆုတောင်းသောအချက်ကို အရေးယူတော်မူသည်ဟု ထင်မြင်ရပါသည်။

ကျွန်ုပ်သည် စိတ်သက်သာခြင်းအခွင့်ကိုရ၍ ထိုဆရာကြီးက ကြင်နာစွာ ဉာဏ်ပညာနှင့်ပြည့်စုံသောစကားများဖြင့် ဆုံးမသတိပေးသည်ကို ကြားသိရသောအခါ ကျွန်ုပ်၏စိတ်ထဲတွင် ညဉ့်ဆဲအုပ်စိုးလျက်ရှိသော ယုံမှားခြင်းနှင့် စိုးရိမ်ခြင်းရှိသမျှတို့သည် ပျောက်ကွယ်သွားကြလေ၏။ ကျွန်ုပ်သည်လည်း စိတ်သက်သာလာ၍ ခွန်အားတိုးတက်လာလျက် သူ့ထံမှထွက်လာခဲ့လေ၏။

လက်ဝါးကပ်တိုင်ကိုပင့်ယူခြင်း

ကျွန်ုပ်သည် အိမ်သို့ပြန်သွားပြီးလျှင် ထာဝရဘုရား၏ရှေ့တော်၌ ဒူးထောက်လျက် သခင်ယေရှု၏ပြုံးရွှင်သောမျက်နှာတော်အားဖြင့် ကျွန်ုပ်၏ စိတ်နှလုံးသည် ဝမ်းမြောက်ရွှင်မြူးခြင်းအခွင့်ကိုသာရရှိခဲ့ပါလျှင် ကိုယ်တော်အလိုတော်ရှိတော်မူ သမျှသောအမှုအရာရှိသမျှကို ကျွန်ုပ်သည် လုပ်ကိုင်ဆောင်ရွက်၍ ဒုက္ခဆင်းရဲခြင်းကိုပင်ခံပါမည်ဟုကတိထားလျက်ဆုတောင်းပါသည်။ အထက်က ကျွန်ုပ်အား စိတ်ရှုပ်ထွေးစေသောအလုပ်ဝတ္တရားမျိုးကိုပင် ကျွန်ုပ်အားထပ်မံ၍ပေးတော်မူပြန်၏။ ထိုဝတ္တရားကား ဘုရားသခင်၏ရှေ့တော်တွင် စုရုံးနေသောသူတို့အထဲတွင် ကျွန်ုပ်သည် ကျွန်ုပ်၏လက်ဝါးကပ်တိုင်ကိုထမ်းဆောင်ရန်အလုပ်ပင်ဖြစ်သည်။ ထိုအလုပ်ကိုဆောင်ရွက်ရန်အခွင့်ကိုကြာမြင့်စွာစောင့်ဆိုင်းနေရသည်မဟုတ်ပါ။ ၎င်းနေ့ညနေ၌ပင် ကျွန်ုပ်၏ဦးလေးအိမ်၌ ဆုတောင်းစည်းဝေးတစ်ခုကိုပြုလုပ်သဖြင့် ကျွန်ုပ်လည်း သွားရောက်ပါသည်။

အခြားသောသူများတို့သည် ဆုတောင်းရန် ဒူးထောက်ကြသောအခါ ကျွန်ုပ်လည်းကြောက်ရွံ့တုန်လှုပ်ခြင်းနှင့် ဒူးထောက်လေ၏။ လူအနည်းငယ်ဆုတောင်းပြီးသောအခါ ကျွန်ုပ်သည်ဘာမျှမသိဘဲ ကျွန်ုပ်၏နှုတ်မှဆုတောင်းသောအသံသည် ထွက်လာလေ၏။ ထိုခဏချင်းတွင် ဘုရားသခင်၏ကတိတော်များကို အဖိုးမပေးဘဲ တောင်းလျှောက်ရုံမျှနှင့် ခံစားရနိုင်သောပုလဲရတနာကြီးများကဲ့သို့ ကျွန်ုပ်မှတ်ထင်ရလေ၏။ ကျွန်ုပ်ဆုတောင်းနေစဉ် ကြာမြင့်စွာခံစားလျက်နေခဲ့ရသောစိတ်ဝိညာဉ်ဆင်းရဲခြင်း၊ ပူပန်ခြင်း၊ လေးလံခြင်းရှိသမျှတို့သည် ကျွန်ုပ်ထံမှကွယ်ပျောက်သွား၍ ဘုရားသခင်၏ကောင်းချီး

မင်္ဂလာတော်သည် ကျွန်ုပ်အပေါ်သို့ နူးညံ့သောမိုးပွင့်ကဲ့သို့သက်ရောက်လေ၏။ ကျွန်ုပ်သည် စိတ်ပါစွာနှင့် ထာဝရဘုရားကိုချီးမွမ်းလေ၏။ ယေရှုနှင့် ကိုယ်တော်၏ဘုန်းတော်အပြင် ကျွန်ုပ်သည် ဘယ်အရာကိုမျှမမြင်ရသည့်အပြင် ကျွန်ုပ်အနားပတ်လည်၌ ဖြစ်ပျက်နေသောအရာများကိုပင် ကျွန်ုပ်သည် ဘာမျှမသိနားမလည်တော့ချေ။

ထာဝရဘုရား၏ဝိညာဉ်တော်သည် ကျွန်ုပ်အပေါ်၌ ကြီးစွာသော တန်ခိုးဖြင့်ဆင်းသက်တော်မူသောကြောင့် ထိုည၌ ကျွန်ုပ်သည် အိမ်သို့မပြန်နိုင်တော့ချေ။ ကျွန်ုပ်သည် သတိရလာသောအခါ ကျွန်ုပ်တို့ဆုတောင်းစည်းဝေးကိုပြုလုပ်သော ကျွန်ုပ်ဦးလေး၏အိမ်၌ ကျွန်ုပ်အားကောင်းစွာစောင့်ရှောက်ပြုစုလျက်ရှိသည်ကိုတွေ့မြင်ရလေ၏။ နောက်တစ်နေ့ကျွန်ုပ်သည် အိမ်သို့ပြန်သွားသောအခါ ကျွန်ုပ်၏စိတ်နှလုံးသည် များစွာပင်ပြောင်းလဲလျက်ရှိကြောင်းကိုသိရလေ၏။ ကျွန်ုပ်သည်လွန်ခဲ့သောညနေက ကျွန်ုပ်ဖခင်၏အိမ်မှထွက်လာသောအချိန်ကနှင့်မတူတော့ဟုထင်မြင်ရလေ၏။ ထာဝရဘုရားသည် ငါ၏သိုးထိန်းဖြစ်တော်မူ၏။ ငါသည်ဆင်းရဲမခံရ။ (ဆာ၊ ၂၃:၁) ဟူသောကျမ်းချက်ကို ကျွန်ုပ်၏စိတ်ထဲ၌ အစဉ်စွဲလမ်းလျက်ရှိပါသည်။ ကျွန်ုပ်သည် ဤစကားများကိုဖြည်းညင်းစွာရွတ်ဆိုသောအခါ ကျွန်ုပ်၏စိတ်သည် အလွန်ပင်ဝမ်းမြောက်ရွှင်မြူးခြင်းနှင့်ပြည့်ဝလျက်ရှိလေ၏။

ခမည်းတော်၏ချစ်ခြင်းမေတ္တာ

ယခုကျွန်ုပ်၏နှလုံးထဲ၌ ယုံကြည်ခြင်းစိတ်တိုးပွားလာလေ၏။ ဘုရားသခင်ကို ကျွန်ုပ်အလွန်ပင်ချစ်၍ ကျွန်ုပ်၏အပြစ်များကိုလည်း ဖြေလွှတ်တော်မူကြောင်း ဝိညာဉ်တော်အားဖြင့် ထင်ရှားလျက်ရှိပါသည်။ ကျွန်ုပ်သည် အဖခမည်းတော်အားအထင်လွဲခဲ့သမျှတို့သည် ပြောင်းလဲသွားလေ၏။ ကျွန်ုပ်သည် ယေရှုခရစ်၏ချစ်ခြင်းမေတ္တာတော်အကြောင်းကို အလွန်တရာပင်ပြောပြချင်ပါသည်။ သို့သော် လူအများနှင့်စကားစမြည်ပြောဆိုဖို့ရန် အနည်းငယ်မျှမနှစ်သက်၊ အလိုမရှိပါ။ လူ့ဉာဏ်ဖြင့်မမီနိုင်သော ငြိမ်သက်ခြင်းနှင့်ပြည့်စုံလျက် ထာဝရဘုရားအား စိတ်နှလုံးပါလျက်ချစ်သောကြောင့်

ကျွန်ုပ်သည် ဆုတောင်း၍ တရားတော်ကိုဆင်ခြင်အောက်မေ့ဖို့သာနှစ်သက် ပါသည်။

ပျိုရွယ်သူတို့အတွက် အမှုဆောင်ခြင်း

ကျွန်ုပ်၏အဖြစ်အပျက်များကိုပြောပြစဉ်အခါ ကျွန်ုပ်၏စိတ်နှလုံးကို ထူးဆန်းစွာပြောင်းလဲစေတော်မူသော၊ ဘုရားသခင်၏အပြစ်လွတ်တတ်သော မေတ္တာသဘောတော်အကြောင်းကို မည်သူမျှမငြင်းဆန်နိုင်ဟု ကျွန်ုပ်ထင်ပါ သည်။ မှန်ကန်သောပြောင်းလဲခြင်းအခွင့် ကျွန်ုပ်သည် ဧကန်အမှန်ခံစား ရကြောင်း ထင်ရှားသဖြင့် ကျွန်ုပ်သည် ကျွန်ုပ်၏ပျိုရွယ်သူမိတ်ဆွေများအား အလင်းတရားထဲသို့ရောက်ရှိစေရန် အခွင့်ရသည့်အခါတိုင်း မစကူညီလျက် ဤအလုပ်ကိုပြုလုပ်ရန် ကြိုးစားခဲ့လေပြီ။

ကျွန်ုပ်သည် စည်းဝေးများကိုပြုလုပ်ရန် ကျွန်ုပ်၏ပျိုရွယ်သူမိတ်ဆွေ များနှင့်တိုင်ပင်စီမံလေ၏။ အချို့သောသူများသည် ကျွန်ုပ်ထက်အနည်းငယ် အသက်ကြီးရင့်သောသူများဖြစ်သည်။ အချို့တို့မှာလည်း အိမ်ထောင်ကျပြီး သောသူများဖြစ်ကြသည်။ အများသောသူတို့သည် စဉ်းစားဆင်ခြင်တတ် သောသဘောမရှိဘဲ ဝတ်ပြုကိုးကွယ်ခြင်းအမှုတွင် အချည်းနှီးကိုးကွယ်သော သူများဖြစ်ကြ၍ ကျွန်ုပ်ပြောပြသော ကျွန်ုပ်၏အဖြစ်အပျက်များကို သူတို့သည် ပျင်းစရာကောင်းသောဝတ္ထုကဲ့သို့ထင်မှတ်လျက် ကျွန်ုပ်နှိုးဆော်တောင်းပန် သောအရာများကို ဂရုမစိုက်ကြချေ။ သို့ရာတွင် ကျွန်ုပ်အထူးစိတ်ပါစွာ ဂရုစိုက်လျက်ရှိသော ဤဝိညာဉ်များသည် ထာဝရဘုရားအား မိမိတို့ကိုယ်ကို မအပ်သမျှကာလပတ်လုံး၊ ကျွန်ုပ်သည် မရပ်မနားဘဲ သူတို့အတွက်ကြိုးစား၍ တိုက်တွန်းနှိုးဆော်လျက် အမှုဆောင်ရွက်မည်ဟု စိတ်ပြဋ္ဌာန်းလေ၏။ သူတို့ အတွက် ကျွန်ုပ်သည် တစ်ညလုံးကြိုးစား၍ဆုတောင်းပါသည်။

ဤလူများတွင် အချို့သောသူတို့သည် ကျွန်ုပ်ဘာကိုပြောမည်ကို သိရှိရန်သာလာရောက်တွေ့ဆုံကြသောသူများဖြစ်ကြ၏။ အချို့သောသူတို့ ကား၊ မိမိတို့ကိုယ်ကိုမိမိတို့ဂရုမစိုက်ကြောင်းကို ကျွန်ုပ်သိသဖြင့် မရပ်မနားဘဲ သူတို့အတွက်ကျွန်ုပ်အထူးကြိုးစားပြီး တိုး၍ဆုတောင်းလျက် အမှုဆောင်ရွက်

ဟောပြောနေသေးသည်ကို ထောက်ရှုသဖြင့် ကျွန်ုပ်သည် သတိချွတ်ယွင်း လျက်ရှိနေသည်ဟု ထင်ကြလေ၏။ သို့ရာတွင် ကျွန်ုပ်တို့သည် စည်းဝေး ကလေးကိုပြုလုပ်သောအခါတိုင်း အသီးသီးတို့သည် တစ်ယောက်စီ မိမိတို့ ကိုယ်ကိုယေရှုလက်တော်ထံသို့အပ်နှံ၍ ကိုယ်တော်၏အပြစ်လွတ်တတ်သော မေတ္တာတော်၏အကျိုးကျေးဇူးအကြောင်းကိုဝန်ခံသည့်တိုင်အောင် အသီးသီး တို့အဖို့ ခွဲခြား၍တိုက်တွန်းနှိုးဆော်လျက် ဆုတောင်းလေ၏။ သူတို့တွင် လူတိုင်းပင် ဘုရားသခင်ဘက်သို့ပြောင်းလဲလေ၏။

တစ်ညဉ့်ပြီးတစ်ညဉ့် အိပ်မက်ထဲ၌ ကျွန်ုပ်သည် ဝိညာဉ်များကို ကယ်တင်ဖို့ရန်ကြိုးစား၍ အမှုဆောင်လျက်နေသည်ဟု မြင်မက်လေ၏။ ဤကဲ့သို့အိပ်မက်နေစဉ်အခါများတွင် ကျွန်ုပ်သည် တစ်စုံတစ်ယောက် အကြောင်းကိုထင်ရှားစွာမြင်မက်လေ၏။ ကျွန်ုပ်သည်လည်း ၎င်းတို့ကိုရှာဖွေ လျက်ကြိုးစား၍ သူတို့နှင့်အတူဆုတောင်းလေ၏။ ဤကဲ့သို့အိပ်မက်တွင် မြင်မက်သောသူတို့အတွက်ဆုတောင်းသောအခါတိုင်း ၎င်းလူများတို့တွင် တစ်ယောက်တည်းသာ ကိုယ်တော်ကိုငြင်းပယ်၍ကျန်သူအားလုံးတို့သည် မိမိကိုယ်ကို မိမိဘုရားသခင်၏လက်တော်သို့အပ်နှံကြလေ၏။ ဘုရားဝတ်၌ မွေ့လျော်ယောင်ဆောင်သောခရစ်ယာန်အချို့တို့က ကျွန်ုပ်သည် ဝိညာဉ်များ ကိုစိတ်ပြောင်းလဲဖို့ရန်အရေးအတွက် စိတ်အားအနည်းငယ်လောက်သာ ရှိသဖြင့် ထာဝရအသက်တည်းဟူသောသုခချမ်းသာကိုမျှော်လင့်လျက် ခရစ်တော်မကြာမီကြွလာမည်ကိုမျှော်လင့်စောင့်ဆိုင်းနေသောသူတို့သည် အပြစ်မှောင်မိုက်တွင်ရှိနေသေးလျက် ပျက်စီးခြင်းသို့ရောက်လုနီးသောသူတို့ အတွက် မခြားမလပ်၊ ရပ်နားခြင်းမရှိဘဲ အမှုတော်ကိုကြိုးစား၍ လုပ်ဆောင် သင့်ကြသည်ဟု ကျွန်ုပ်ထင်မြင်ရလေ၏။

ဘုရားသခင်နှစ်သက်တော်မူသောအမှုကိုပြုရန်စိတ်ပြဋ္ဌာန်းခြင်း
ကျွန်ုပ်သည် အသက်အရွယ်ငယ်သော်လည်း ကျွန်ုပ်၏စိတ်ထဲ၌ ကယ်တင်ခြင်းအကြံအစည်အကြောင်းကို ကောင်းစွာသိနားလည်သည်

သာမက ကျွန်ုပ်ကိုယ်တိုင်ကြိုကြိုက်ရသော အဖြစ်အပျက်များမှာလည်း အလွန်ပင်မှတ်သားအံ့သြဖွယ်ရာကောင်းသဖြင့် စဉ်းစားဆင်ခြင်ကြည့်သော အခါ၌ အဖိုးထိုက်တန်သောဝိညာဉ်များကိုကယ်တင်ဖို့ရန် ကျွန်ုပ်ကြံစည် လျက်ရှိသော အလုပ်များကို ဆက်လက်ပြုလုပ်၍ အခွင့်ကြုံသောအခါတိုင်း ဆုတောင်းခြင်းဖြင့်လည်းကောင်း၊ ခရစ်တော်ကိုဝန်ခံ၍ သက်သေခံခြင်းဖြင့် လည်းကောင်း အမှုတော်ကိုဆောင်ရွက်ရန် ကျွန်ုပ်၏တာဝန်ဖြစ်ကြောင်းကို သိရှိပါသည်။ ကျွန်ုပ်သည် သခင်ခရစ်တော်၏အမှုတော်ကိုဆောင်ရွက်ရန် ကျွန်ုပ်ကိုယ်ကိုတစ်ခါတည်းအပ်နှံထားပါသည်။ မည်ကဲ့သို့သောအခြေအနေ သို့ပင်ရောက်စေကာမူ ကျွန်ုပ်သည် ဘုရားသခင်နှစ်သက်တော်မူသောအမှုကို ပြုလုပ်၍ ကယ်တင်ရှင်သည် မကြာမီပြန်လာတော်မူ၍ သစ္စာရှိသောသူအား အကျိုးကျေးဇူးကိုဆပ်ပေးတော်မူလိမ့်မည်ဟု မျှော်လင့်လျက်နေသောသူကဲ့သို့ နေထိုင်ပြုမူရန် သန္နိဋ္ဌာန်ချထားပါသည်။ ဖခင်ထံသို့လာသောကလေး သူငယ်ကဲ့သို့ ကျွန်ုပ်သည် ဘုရားသခင်ထံသို့သွား၍ မည်ကဲ့သို့သောအလုပ်ကို ကိုယ်တော်သည် ကျွန်ုပ်အားပြုစေလိုတော်မူသနည်းဟု မေးလျှောက်လေ၏။ ထိုအခါဘုရားသခင်သည် ကျွန်ုပ်၏အလုပ်ဝတ္တရားအကြောင်းကိုပြောပြ တော်မူသောအခါ ကျွန်ုပ်သည် ဤအလုပ်ကိုပြုလုပ်ဆောင်ရွက်ရန် အလွန် တရာပင်အားရနှစ်သက်ပါသည်။ တစ်ခါတစ်ရံကျွန်ုပ်သည် ထူးခြားသော စုံစမ်းနှောင့်ယှက်ခြင်းကိုခံရပါသည်။ ကျွန်ုပ်ထက်ဗဟုသုတများသော လူကြီးများက ကျွန်ုပ်အားတားမြစ်၍ ကျွန်ုပ်၏စိတ်အားကြီးသောယုံကြည် ခြင်းကိုလျော့စေခြင်းငှါ ကြိုးစားကြသော်လည်း ယေရှု၏ပြုံးရွှင်သောမျက်နှာ တော်၏ရောင်ခြည်သည် ကျွန်ုပ်၏အသက်တာ၌ တောက်ပထွန်းလင်းလျက် ရှိ၍ ကျွန်ုပ်၏စိတ်နှလုံးထဲတွင် ဘုရားသခင်၏ ချစ်ခြင်းမေတ္တာတော်သည် တည်ရှိလျက်နေသောကြောင့် ကျွန်ုပ်ပြုလုပ်ရမည့်အလုပ်ဝတ္တရားကို ကျွန်ုပ်သည်ဝမ်းမြောက်သောစိတ်နှင့်ဆက်လက်လုပ်ကိုင်လျက်ရှိပါသည်။

x x x x x

အခန်း ၄
သခင်ခရစ်တော်ကိုကြိုဆိုရန်ပြင်ဆင်ခြင်း

ကျွန်ုပ်တို့သည် ကြောက်ရွံ့တုန်လှုပ်လျက် သတိဝီရိယနှင့်တကွ ကယ်တင်ရှင်သခင်ကြွလာတော်မူလိမ့်မည်ဟု ထင်မှတ်လျက်နေကြသော အချိန်ကို စောင့်ဆိုင်းလျက်ရှိနေကြသည်။

ဤအခါ၌ဝီလျံမီးလားနှင့် သူ၏အပေါင်းအဖော်များက သခင် ခရစ်တော်သည် ၁၈၄၄ ခုနှစ်တွင် အစပြုသောရဟူဒီနှစ်အတွင်းလောက်တွင် ကြွလာတော်မူလိမ့်မည်ဟုမျှော်လင့်ကြသည်။ ရဟူဒီပြက္ခဒိန်နှင့်ရိုးရိုးအသုံးပြု နေကျပြက္ခဒိန်သည် ခြားနားသဖြင့် ထိုရဟူဒီနှစ်သည် ၁၈၄၄ ခုနှစ်၊ မတ်လ လောက်တွင်အဆုံးသတ်၏။

ကိုယ်တော်ကြွလာတော်မူသောအခါ ကိုယ်တော်ကိုကြိုဆိုရန် အသင့် ရှိစေခြင်းငှါ မျှော်လင့်ခြင်းလူစုဖြစ်သော ကျွန်ုပ်တို့သည် မိမိတို့ကိုယ်ကို သန့်ရှင်းစင်ကြယ်စေခြင်းငှါ ကြည်ညိုသောစိတ်နှင့် စိတ်ပါကိုယ်ရောက် ကြိုးစားကြလေ၏။ မြို့ထဲ၌ ကျွန်ုပ်တို့နေရာအိမ်အသီးသီးတို့တွင် စည်းဝေး များကိုပြုလုပ်ကြသေးသည်။ များစွာအကျိုးဖြစ်ထွန်းသည်ကိုလည်း တွေ့ရှိရ သည်။ ယုံကြည်သောသူတို့အား မိမိတို့၏မိတ်ဆွေများနှင့်ဆွေမျိုးများအတွက် အမှုတော်ကိုဆောင်ရွက်စေခြင်းငှါ နှိုးဆော်တိုက်တွန်းသဖြင့် စိတ်နှလုံး ပြောင်းလဲသောသူများတို့သည် တစ်နေ့ထက်တစ်နေ့များပြားလာကြလေ၏။

သင်းအုပ်ဆရာများနှင့် အသင်းတော်သားများကတားမြစ်ကြသော် လည်း ပေါ့တလန်မြို့တွင်ရှိသော ဘီသိုဗင်အမည်ရှိသောစည်းဝေးကျောင်း အခန်းကြီးသည် ညဉ့်တိုင်းစည်းဝေးသို့လာရောက်ကြသောသူတို့နှင့်ပြည့်ကျပ် လျက်ရှိလေ၏။ အထူးသဖြင့် တနင်္ဂနွေနေ့တွင် လူအမြောက်အမြား လာရောက်ကြလေသည်။ ခရစ်တော်ဒုတိယကြွလာတော်မူခြင်းအကြောင်းကို ကြားနာလိုကြသဖြင့် လာရောက်ကြသောသူများမှာ သူဌေးနှင့်သူဆင်းရဲ၊ ဂုဏ်အသရေရှိလူကြီးနှင့် ဂုဏ်သိမ်သောလူ၊ သင်းအုပ်ဆရာကြီးများနှင့်

သာမညအသင်းတော်သားများမှစ၍ အလုပ်အကိုင်အမျိုးမျိုးလုပ်ကိုင်နေကြ သောလူများဖြစ်ကြသည်။ လူအများတို့သည် မတ်တတ်ရပ်၍ နားထောင် ဖို့ရန်နေရာပင်မရှိသဖြင့် စိတ်ပျက်လျက်ပြန်သွားရကြလေ၏။

စည်းဝေးများ၏အစီအစဉ်များမှာ ထူးထူးခြားခြားမဟုတ်ဘဲ ရိုးရိုး မျှသာဖြစ်၏။ အများအားဖြင့်တို့၍ အချက်ကျသောတရားဟောချက်များကို ဟောပြောပြီးနောက် အသီးသီးနိုးဆော်တိုက်တွန်းလိုက နိုးဆော် တိုက်တွန်းဖို့အခွင့်ပြုပါသေးသည်။ ဤမျှလောက်ကြီးသောပရိသတ်ကြီးဖြစ် သော်လည်း အများအားဖြင့် အစည်းအဝေးတစ်ခုလုံးသည် အလွန်ပင် ငြိမ်သက်လေသည်။ သခင်ဘုရားသခင်၏အမှုတော်ဆောင်များတို့သည် မိမိတို့ ယုံကြည်သောအချက်များအကြောင်းကို ဖော်ပြနေစဉ် သခင်ဘုရားသည် ငြင်းဆန်တတ်သောသဘောရှိသူတို့ကို တားမြစ်ထားတော်မူပါသည်။ တစ်ခါ တစ်ရံဟောပြောသောသူသည် အားနည်းသော်လည်း ဘုရားသခင်၏ ဝိညာဉ်တော်သည် ကိုယ်တော်၏သမ္မာတရားတော်ကို ထင်ရှားစေရာ၌ အစွမ်းသတ္တိနှင့်ခွန်အားကိုချပေးတော်မူပါသည်။ စည်းဝေးရာအရပ်တွင် သန့်ရှင်းသောကောင်းကင်တမန်များပင်လာရောက်သည်ဟုထင်မြင်ရပါသည်။ ယုံကြည်သောလူစုအနည်းငယ်ကလေးသည် နေ့စဉ်တိုးပွားလျက် အသင်းသား များတိုး၍များပြားလာလေ၏။

ဝမ်းမြောက်စွာမျှော်လင့်ခြင်း

ယေရှုကို စိတ်နှလုံးအကြွင်းမဲ့ချစ်ခင်သောသူတို့သည် ကယ်တင်ရှင် သခင်ကြွလာတော်မူမည်ကို စိတ်အားကြီးစွာနှင့် မျှော်လင့်စောင့်စားနေသော သဘောကျကြလိမ့်မည်။ ကိုယ်တော်ကိုကြိုဆိုဖို့ရန် ကျွန်ုပ်တို့မျှော်လင့်လျက် နေသောအချိန်သည် ရောက်လုနီးလေပြီ။ ကျွန်ုပ်တို့သည် ထိုအချိန်ကို ကြည်ညိုသောစိတ်နှင့် ငြိမ်သက်တည်ကြည်စွာစောင့်ဆိုင်းလျက်ရှိနေကြသည်။ ဧကန်အမှန်ယုံကြည်သောသူတို့သည် ဘုရားသခင်နှင့်အတူမိတ်သဟာယ

ဖွဲ့လျက် ငြိမ်သက်စွာစောင့်နေကြ၏။ ၎င်းငြိမ်သက်ခြင်းမှာ နောင်ဘုန်းတော် ထွန်းလင်းသောအချိန်ကာလတွင် ခံစားရမည်ဖြစ်သော ငြိမ်သက်ခြင်းချမ်းသာ ကို အမှန်ခံစားစံစားရမည်ဟူသောမျှော်လင့်ခြင်း၏ခံစားရန်ဖြစ်ပေ၏။ ဤကဲ့သို့မျှော်လင့်ခြင်း၊ ယုံကြည်ခြင်းရှိသောသူတို့သည် မျှော်လင့်စောင့်ဆိုင်း နေရသောထိုအချိန်ကာလများကို ဘယ်အခါမျှမမေ့နိုင်ချေ။

ရက်သတ္တအနည်းငယ်လောက် လောကနှင့်ပတ်သက်သောအလုပ် အကိုင်များကို အများအားဖြင့် ပယ်ရှားထားကြပါသည်။ ကျွန်ုပ်တို့သည် သေခါနီးအိပ်ရာပေါ်တွင် လောက၏ဇာတ်စခန်းကို တစ်ခါတည်းသိမ်းဖို့ရန် အချိန်အနည်းငယ်သာရှိသည့်အခါ၌ကဲ့သို့ ကျွန်ုပ်တို့စိတ်နှလုံး၏သဘော အခြေအနေကို သေသေချာချာစစ်ဆေးကြ၏။ ကယ်တင်ရှင်၏အသွေးတော် အားဖြင့် အပြစ်ကိုဆေးကြောတော်မူခြင်းကိုခံရသဖြင့် သန့်ရှင်းစင်ကြယ်သော အကျင့်စာရိတ္တနှင့်ပြည့်စုံသောသဘောအသစ်ကို ကျွန်ုပ်တို့၌လိုနေကြောင်းကို သိရှိကြပါသည်။

စိတ်ပျက်ခြင်း

သို့ရာတွင် ကျွန်ုပ်တို့မျှော်လင့်လျက်နေကြသောအချိန်သည် လွန်လျက်သွားလေပြီ။ ယေရှုသည် မိုးတိမ်နှင့်တကွ ပေါ်လာတော်မူမည်ဟု ယုံကြည်လျက် မျှော်လင့်နေကြသောသူတို့ပထမဦးစွာတွေ့ကြုံရသောစုံစမ်း ခြင်းကြီးမှာ ထိုအချိန်လွန်သွား၍ မျှော်လင့်ခြင်း၊ ပျက်ကွက်ခြင်းဖြစ်သတည်း။ မျှော်လင့်စောင့်ဆိုင်းနေသော ဘုရားသခင်၏လူများတို့သည် ကြီးစွာမျှော်လင့် ချက်ပျက်ကွက်ခြင်းစိတ်ဒုက္ခသို့ရောက်ကြ၏။ ကဲ့ရဲ့ပြစ်တင်ပြက်ရယ်ပြုကြ သောသူတို့ကား အားရဝမ်းမြောက်ကြ၍ ယုံကြည်အားနည်းပြီးလျှင် ကြောက်ရွံ့သောသူတို့သည် သူတို့ဘက်သို့အပါအဝင်ဖြစ်သွားကြလေ၏။ အမှန်ပင်ယုံကြည်သောသူများဟုထင်မြင်ရသောသူအချို့တို့သည်လည်း စိုးရိမ်ကြောင့်ကြခြင်းကြောင့်သာလျှင် ကျွန်ုပ်တို့လူစုထဲသို့ ဝင်လာခဲ့ကြောင်း ထင်ရှားလေ၏။ ယခုသူတို့မျှော်လင့်လျက်နေကြသောအချိန်သည် ကုန်လွန်

သွားသောအခါ တစ်ခါတည်းစိတ်ပျက်အားလျော့၍ ပြက်ရယ်ပြုသောသူတို့နှင့် ရဲရင့်စွာပေါင်းသင်းကြလျက် ဘာသာတရား၌ဖောက်ပြန်သူအရူးဖြစ်သော မီးလား၏တရားများကိုယုံကြည်ရမည်အကြောင်း သူတို့သည် ဘယ်အခါမျှ သွေးဆောင်ဖြားယောင်းခြင်းခံခဲ့ရသောလူများမဟုတ်ဟု ငြင်းပယ်ပြောဆို ကြလေ၏။ အခြားသောသူများတို့သည် အလိုအလျောက်မိမိတို့၏စိတ်အလို သို့လိုက်၍ ခရစ်တော်ကြွလာတော်မူခြင်းတရားကို တဖြည်းဖြည်းစွန့်ပယ်ကြ လေ၏။

ကျွန်ုပ်တို့လည်း အလွန်ပင်စိတ်ရှုပ်ထွေး၍ စိတ်ပျက်ကြသော်လည်း ကျွန်ုပ်တို့ယုံကြည်သောတရားကိုမစွန့်ပယ်ကြသေးပါ။ ယေရှုကြွလာတော်မူ မည့်အချိန်သည် နီးကပ်လျက်ရှိပြီဟု အများသောသူတို့သည် မျှော်လင့်လျက် ရှိနေကြသေးသည်။ သခင်ဘုရားမိန့်တော်မူသောစကားသည် ဧကန်အမှန် ဖြစ်၍ မမှားနိုင်ချေ။ ကျွန်ုပ်တို့သည် ကျွန်ုပ်၏တာဝန်ကိုဆောင်ရွက်ခဲ့ကြပြီဟု ထင်မြင်ရပါသည်။ ကျွန်ုပ်တို့၏မြင်မြတ်အဖိုးထိုက်တန်သော ယုံကြည်ခြင်း တရားကိုလက်မလွှတ်ကြသေးပါ။ ကျွန်ုပ်တို့သည် မျှော်လင့်ချက်ပျက်ကွက် ခြင်းသို့ရောက်ကြသော်လည်း စိတ်အားမလျော့ကြသေးပါ။ အရာခပ်သိမ်း တို့၏အဆုံးသည် ရောက်လုနီးပြီဖြစ်ကြောင်း ကပ်ကာလနှင့်ဆိုင်သော နိမိတ်လက္ခဏာများအားဖြင့် ထင်ရှားလျက်ရှိ၏။ ဘယ်အချိန်မဆို သခင် ခရစ်တော်ကြွလာတော်မူသောအခါ၌ ကြိုဆိုဖို့ရန် ကျွန်ုပ်တို့သည် အသင့် ပြင်ဆင်လျက်စောင့်စားနေကြမည်။ ကျွန်ုပ်တို့သည် ယုံကြည်ခြင်းနှင့် မျှော်လင့်ခြင်းရှိလျက် စောင့်စားနေကြမည်။ အပြစ်မှောင်မိုက်နှင့်ဖုံးလွှမ်း လျက်ရှိသောလောကကြီးတွင် ကျွန်ုပ်တို့၏အလင်းတရားကိုထွန်းတောက်စေ ခြင်းငှါ ဆုံးမဩဝါဒပေးခြင်း၊ အားပေးတိုက်တွန်းနှိုးဆော်ခြင်းနှင့် စိတ်သက်သာစေခြင်းအမှုတို့ကိုပြုလုပ်ရန် ကျွန်ုပ်တို့အသီးသီးအတူတကွ စုဝေးဝတ်ပြုကြဖို့ မေ့လျော့၍မနေသင့်ကြချေ။

မျှော်လင့်ချက်ပျက်ကွက်ခြင်းသို့ရောက်သော်လည်း ထိုသူတို့သည် မှောင်မိုက်ထဲမှာကဲ့သို့ ဘာမျှမသိနားမလည်ရကြဘဲ ကြာမြင့်စွာနေကြသည်

မဟုတ်။ စိတ်ပါစွာဆုတောင်းလျက် ပုရောဖက်တို့၏အနာဂတ္တိကျမ်းနှင့် သက်ဆိုင်သောအချိန်ကာလများတို့ကို သေချာစွာစစ်ဆေးရှာဖွေစမ်းခြင်းဖြင့် မိမိတို့၏အမှားကိုတွေ့မြင်ကြလေသည်။ ထိုကဲ့သို့ရှာဖွေရာ စောင့်ဆိုင်းနေရသောအချိန်ကာလအကြောင်းကို အနာဂတ်ကာလများတွင်တွေ့ရှိရသည်။ ခရစ်တော်ကြွလာမည်အကြောင်းကို ကြားရ၍ မျှော်လင့်နေကြရာ အလွန်ဝမ်းသာအားရလျက်နေကြသဖြင့် ထိုဆိုင်းလင့်စောင့်ဆိုင်းနေရသောအချိန်အကြောင်းကို သတိမထားမိကြချေ။ ထို့ကြောင့် ဤကဲ့သို့အကြံပျက်ခြင်းနှင့် အံ့ဩခြင်းသို့ရောက်ရကြလေ၏။ သို့သော် သမ္မာတရား၌ယုံကြည်သောသူများတို့အား ခွန်အားတိုးပွားလျက် စိတ်အားထက်သန်သောသူများဖြစ်စေရန် ဤကဲ့သို့စုံစမ်းခြင်းမျိုးကိုပင်လိုပေသည်။

အသစ်သောမျှော်လင့်ခြင်း

သခင်ခရစ်တော်သည် ၁၈၄၄ ခုနှစ်တွင်ကြွလာတော်မူလိမ့်မည်ဟု ကျွန်ုပ်တို့ယခုမျှော်လင့်နေကြပါသည်။

မှတ်ချက်။ ၁၈၄၄ ခုနှစ်တွင် သခင်ခရစ်တော်ကြွလာတော်မူလိမ့်မည်ဟု မြော်လင့်ခြင်းအသင်းသားများအယုံရှိကြသောအချက်မှာ ဒံယေလအနာဂတ္တိကျမ်း ၈:၁၄ တွင် ရေးထားခဲ့သောအနာဂတ္တိစကားတွင်တွေ့ရှိရသည်။ ရက်ပေါင်းနှစ်ထောင်သုံးတိုင်တိုင်တည်လိမ့်မည်။ ထိုနောက် သန့်ရှင်းရာဌာနကို တစ်ဖန်ဆေးကြောသုတ်သင်လိမ့်မည်ဟူသောအချက်ပင်ဖြစ်သည်။ အနာဂတ်ကာလနှင့်ဆိုင်ရောနေ့ရက်များသည် နှစ်များ၏အစားဖြစ်သည်ဟု သူတို့ယုံကြည်ကြ၏။ ၎င်းပြင် ထိုကာလအချိန်သည် ဒံယေလအနာဂတ္တိကျမ်း ၉:၂၄ တွင် ဖော်ပြထားသောသတင်းခုနစ်ဆယ်နှင့်သက်ဆိုင်၍ ယေရုရှလင်မြို့ကို တစ်ဖန်တည်ထောင်ပြုစုစေခြင်းငှါ အမိန့်တော်ရှိသည်နေ့မှ အစပြုသည်ဟု သူတို့အယုံရှိကြ၏။ ဤအမိန့်တော်ထုတ်ပြန်ခြင်းအကြောင်းကို ဧဇရမှတ်စာအခန်းကြီးခုနစ်တွင်ရေးမှတ်ထား၍ အမိန့်ထုတ်ပြန်တော်မူသော နှစ်သည် ပေရသိမင်းကြီးအာတဇေရစ်နန်းစံခုနစ်နှစ် (ဧဇရ ၇:၈)

တည်းဟူသော ခါရှု၊ ၄၅၇ တွင်အစပြုသည်။ ခရစ်တော်မပေါ်ထွန်းမီ ရှေ့တွင် ရှိသောနှစ် ၄၅၇ ကိုနှစ်ပေါင်း ၂၃၀၀ ထဲမှနုတ်လိုက်သောအခါ ခရစ်တော် ပေါ်ထွန်းတော်မူပြီးနောက် နှစ်ပေါင်း ၁၈၄၃ ကိုရရှိလေ၏။ ဤနှစ်ကာလ လွန်သောအခါသူတို့သည် စိတ်ပျက်ကြလေ၏။ သို့ရာတွင် အမိန့်ထုတ်တော်မူ သောအချိန်သည် နှစ်အစတွင်မဟုတ် နှစ်အလယ်တွင်ဖြစ်၍ ၄၅၇ အစား ၄၅၆ နှစ်ခွဲနှင့်နုတ်ရမည်။ ဤအမှားကိုပြင်ဆင်၍ တွက်ချက်ကြည့်သောအခါ ကျန်သော ၁၈၄၃ ခုနှစ်မဟုတ်ဘဲ ၁၈၄၄ ခုနှစ်အလယ်တွင် အဆုံးသို့ ရောက်လေသည်။ ဤအချက်ကိုထောက်ရှုခြင်းဖြင့် ထိုနှစ်တွင် သူတို့၌ အသစ်သောမျှော်လင့်ချက်ရှိလာကြပြန်လေ၏။

ထိုအချိန်ကာလသည် ကောင်းကင်အလယ်၌ ပျံဝဲလျက် ဗာဗုလုန် မြို့ကြီးပြုလဲပြီ၊ ပြုလဲပြီဟူသောသတင်းစကားကို ဒုတိယကောင်းကင်တမန်က ကြားပြောသောအချိန်ကာလလည်းဖြစ်သည်။ ဗျာ၊ ၁၄း၈။ ၁၈၄၄ ခုနှစ် နွေကာလတွင် ထာဝရဘုရားသခင်၏အမှုဆောင်ကျွန်များတို့သည် ပထမ ဦးစွာထိုသတင်းစကားကိုကြွေးကြော်ကြလေသည်။ ထိုသတင်းစကားကြောင့် များစွာသောသတို့သည် ဖောက်ပြန်လျက်ရှိသောအသင်းတော်များမှ နုတ်ထွက် ကြလေ၏။ ဤသတင်းစကားနှင့်စပ်ဆိုင်၍ ‘ကြည့်ရှုလော့၊ မင်္ဂလာဆောင် လုလင်သည်ရောက်လာပြီ၊ တွေ့ဆုံရန်ထွက်သွားလော့’ ဟူသောညွှန်ဦးယံ ကြွေးကြော်သံ (မ၊ ၂၅း၁-၁၃)ကိုလည်း ဟစ်ကြော်ကြလေ၏။ အရပ်ရပ် တိုင်း၌ သတင်းစကားအကြောင်းနှင့်စပ်ဆိုင်၍ အလင်းတရားကိုကြားပြော ကြသဖြင့် ထောင်သောင်းမကသောသူတို့သည် ကြွေးကြော်ကြလေ၏။ ပညာ ရှိသောသူများနှင့် ဂုဏ်ရှိသောသူများသာမက ပညာမဲ့သောသူများနှင့် ဆင်းရဲ သောသူများပင် ထိုသတင်းစကားကိုကြားရကြ၏။

ကျွန်ုပ်သည် တစ်သက်တွင် ထိုနှစ်၌အပျော်ဆုံးပါပဲ။ ကျွန်ုပ်၏စိတ် ထဲ၌ အလွန်ပင်အားရဝမ်းမြောက်ခြင်းနှင့် မျှော်လင့်ခြင်းရှိပါသည်။ သို့ရာတွင် စိတ်ပျက်လျက် ယေရှု၌မျှော်လင့်ခြင်းမရှိကြသောသူများတို့အတွက် သနား၍

စိုးရိမ်ပါသည်။ ကျွန်ုပ်တို့သည် ခရစ်ယာန်စစ်များ၊ ဘုရားသခင်၏သားသမီး စစ်များဖြစ်နိုင်မည်အကြောင်းကိုလည်းကောင်း၊ ဘုရားသခင်သည် ကျွန်ုပ်တို့ကို ဧကန်အမှန်လက်ခံတော်မူကြောင်း မမှားနိုင်သောသက်သေများကိုရရှိနိုင်ကြ မည်အကြောင်းကိုလည်းကောင်း၊ မြော်လင့်ခြင်းအသင်းသားတစ်စုဖြစ်သော ကျွန်ုပ်တို့သည် စိတ်ပါစွာနှင့်ကြိုးစား၍ ဆုတောင်းပတ္တနာပြုကြပါသည်။

နာရီတိုင်း၊ မိနစ်တိုင်းတို့သည် ကျွန်ုပ်အတွက် အလွန်အရေးကြီးသော အချိန်များဖြစ်သည်ဟုထင်မြင်ရပါသည်။ ကျွန်ုပ်တို့သည် ထာဝရကာလ အတွက် အမှုတော်ကိုဆောင်ရွက်လျက်နေကြ၍ အမှုမဲ့အမှတ်မဲ့နေလျက် အလုပ်တွင်စိတ်မပါသောသူများတို့အား ကြီးစွာသောဘေးဒုက္ခသို့ရောက်ကြ လိမ့်မည်ဟု ကျွန်ုပ်ထင်ပါသည်။ ကျွန်ုပ်၏ယုံကြည်ခြင်းကို ဘာမျှဖုံးကွယ်လျက် ရှိသည်မဟုတ်။ ၎င်းပြင် ယေရှု၏အဖိုးထိုက်သောကတိတော်များကို ကျွန်ုပ် သည် ကိုယ်တိုင်ခံစားရတော့မည်ဟု ထင်မှတ်အောက်မေ့ပါသည်။

ကိုယ်တော်က တပည့်တော်တို့အား တောင်းကြလော့၊ တောင်းလျှင်ရမည်ဟု မိန့်တော်မူပြီ။ နောက်ဆုံး၌ ကျွန်ုပ်သည် ဘုရားသခင်အလိုတော်နှင့်အညီ ဘယ်အရာမဆိုတောင်းလျှောက်လျှင် ဧကန်အမှန်ပင်ရပါသည်။ ထိုကြောင့် ကျွန်ုပ်သည် ကိုယ်တော်၏အလိုတော်နှင့်အညီ နိမ့်ချခြင်းနှင့်ယေရှု၏ ခြေတော်ရင်း၌ဦးချလျက်နေလေ၏။

ကျွန်ုပ်တို့သည် မျှော်လင့်လျက်နေကြသောအချိန်သို့ကျရောက်သည် တိုင်အောင် ကျွန်ုပ်တို့၏စိတ်နှလုံးကိုကြိုးစား၍ စစ်ဆေးရှာဖွေပြီးလျှင် ကျွန်ုပ်တို့၏အပြစ်များကိုဖော်ပြဝန်ချတောင်းပန်လျက် ဆုတောင်း၍ စောင့်နေ ကြပါသည်။ မနက်တိုင်းကျွန်ုပ်တို့၏အပြုအမူအနေအထိုင်တို့သည် ဘုရား သခင်၏ရှေ့တော်၌မှန်မှန်စစ်ဆေးရန်အလုပ်သည် ပထမဦးဆုံးသော အလုပ် ဝတ္တရားဖြစ်ပါသည်။ ကျွန်ုပ်တို့သည် ရှင်းလင်းခြင်းမရှိလျှင် ဧကန်အမှန်ပင် ရှေ့သို့တိုးတက်ခြင်းမရှိဘဲ နောက်သို့သာဆုတ်လျက်ရှိကြလိမ့်မည်ဟု ယုံကြည် ကြပါသည်။ ကျွန်ုပ်တို့သည် အသီးသီးတစ်ယောက်ကိုတစ်ယောက် ချစ်ခြင်း မေတ္တာနှင့်ဂရုစိုက်လျက် အသီးသီးတို့အဖို့ကြိုးစား၍ဆုတောင်းကြပါသည်။

ကျွန်ုပ်တို့သည် ဥယျာဉ်များအတွင်း၌လည်းကောင်း၊ သစ်ပင်ရိပ်များအောက်၌ လည်းကောင်း စုဝေးလျက် ထာဝရဘုရားနှင့်မိတ်သဟာယဖွဲ့၍ မိမိတို့၌ လိုအပ်သောအချက်များကို ကိုယ်တော်အားတောင်းလျှောက်ကြလေ၏။ ကိုယ်တော်ဖန်ဆင်းထားတော်မူသောအရာများဝန်းရံလျက်ရှိသဖြင့် ကျွန်ုပ်တို့သည် ကိုယ်တော်နှင့်အတူရှိသည်ဟု လုံးလုံးယုံကြည်ကြပါသည်။ ကျွန်ုပ်တို့သည် ကယ်တင်ခြင်းအားဖြင့် ခံစားရမည့်ဝမ်းမြောက်ခြင်းကို ကျွန်ုပ်တို့၏ အစားအစာများထက် သာ၍နှစ်သက်လိုလားကြပါသည်။ ကျွန်ုပ်တို့၏ စိတ်နှလုံးသည် မှောင်မိုက်နှင့်ဖုံးနေပါက ဘုရားသခင်သည် ကျွန်ုပ်တို့ကို လက်ခံတော်မူကြောင်းကိုမသိရသေးသမျှကာလပတ်လုံး ကျွန်ုပ်တို့သည် မအိပ်ဝံ့ကြပါ။

အချိန်လွန်သွားခြင်း

ကယ်တင်ရှင်ကြွလာတော်မူခြင်းအားဖြင့် မိမိတို့သည် ဝမ်းမြောက်ခြင်းရှိကြလိမ့်မည်ဟု မျှော်လင့်လျက်နေသောအချိန်သို့ စောင့်ဆိုင်းနေသော ဘုရားသခင်၏လူများတို့သည် ရောက်လာကြလေ၏။ သို့ရာတွင် ယေရှုသည် ကြွလာတော်မမူဘဲ အချိန်သည် ထူးခြားခြင်းမရှိ ကုန်လွန်သွားလေ၏။ ယုံကြည်ခြင်း၊ မျှော်လင့်ခြင်းနှင့် စိတ်အားကြီးသော ဤလူစုကလေးသည် ကြီးစွာစိတ်ပျက်ခြင်းသို့ရောက်ရကြပြန်လေ၏။ သို့သော် ကျွန်ုပ်တို့သည် သခင်ဘုရားနှင့်ကောင်းစွာမိတ်ကျွမ်းဝင်ခွင့်ရ၍ ကိုယ်တော်၏အစွမ်းသတ္တိနှင့် ကျေးဇူးကရုဏာတော်အားဖြင့် ကျွန်ုပ်တို့သည် အားပေးမစခြင်းကိုခံရသဖြင့် ကျွန်ုပ်တို့သည် အံ့ဩလျက်ရှိနေကြပါသည်။

ကျွန်ုပ်တို့၏မျှော်လင့်ချက်ပျက်ကွက်ခြင်းသို့ရောက်ကြသော်လည်း စိတ်အားမလျှော့ကြပါ။ မီးထဲတွင် ရွှေကိုအချေးမှချွတ်သကဲ့သို့ သခင်ဘုရားသည် ကျွန်ုပ်တို့ကိုသန့်ရှင်းစေခြင်းငှါ စုံစမ်းတော်မူသောအခါ ကျွန်ုပ်တို့သည် သည်းညူခြင်းမပြုရန် စိတ်ပြဋ္ဌာန်းကြပါသည်။ ၎င်းပြင် ကျွန်ုပ်တို့နှင့်တော်လျော်

သောစုံစမ်းခြင်းနည်းကို စိတ်ရှည်စွာနှင့်ခံရာတွင်ပင် သစ္စာရှိသောသူများကို ကယ်ဆယ်ရန် လာတော်မူမည့်ကယ်တင်ရှင်ကို မညည်းညူဘဲမျှော်လင့် စောင့်စားနေကြရန်လည်း စိတ်ပြဋ္ဌာန်းကြပါသည်။

သေသေချာချာသတ်မှတ်ထားသောအချိန်ကို ဟောပြောခြင်းအလုပ် သည် ဘုရားသခင်နှင့်သက်ဆိုင်သောအလုပ်ဖြစ်သည်ဟု ကျွန်ုပ်တို့လုံးလုံး ယုံကြည်ကြပါသည်။ ထိုသို့ယုံကြည်သောကြောင့် ကျွန်ုပ်တို့သည် ကျမ်းစာကို တစ်ဖန်သေချာစွာကြိုးစားလျက်ရှာဖွေကြည့်ရှုပြန်လေသည်။ ထိုကြောင့် ထိုသို့ လေ့ကျက်ဖတ်ရှုခြင်းအားဖြင့် အထက်ထက်ကမတွေ့မမြင်ဖူးသေးသော အကြောင်းအရာများကို ထင်ရှားစွာသိမြင်ရကြလေပြီ။ လောကီသားတို့က ကျွန်ုပ်တို့မျှော်လင့်သောအချက်များမှာ အချည်းနှီးသောအရာများဖြစ်၍ မျှော်လင့်ချက်ပျက်ကွက်ခြင်းသို့ရောက်ရခြင်းမှာလည်း ထိုအချက်ကိုလိုက်နာ ခြင်းကြောင့်ပင်ဖြစ်သည်။ သို့ရာတွင် ထိုအချိန်တွင် ဖြစ်ပျက်မည့်အကြောင်း အရာနှင့်စပ်ဆိုင်၍ ကျွန်ုပ်တို့သည် မှားနေကြသော်လည်း နှောင့်နှေးသည်ဟု ထင်မြင်ရသောထိုအနာဂတ်အချိန်သည် အမှန်အားဖြင့်မနှောင့်နှေးမပျက်စီး ပါ။

ခရစ်တော်ကြွလာတော်မူခြင်းကို မျှော်လင့်လျက်နေခဲ့ကြသောသူတို့ သည် စိတ်ပျက်ခြင်းသို့အစဉ်ရောက်ရကြသည်မဟုတ်။ အကျိုးကျေးဇူးမခံစား ရဘဲနေရကြသည်မဟုတ်။ သူတို့သည် ကျမ်းစာတော်မြတ်ကိုရှာဖွေစစ်ဆေး ကြည့်ရှုခြင်းအားဖြင့် အဖိုးထိုက်တန်သောအကြောင်းအရာများကို သိမြင် နားလည်ခွင့်ရ၍ ဗဟုသုတများကိုဆည်းဖူးရကြလေ၏။ သူတို့သည် ကယ်တင် ခြင်းနှင့်စပ်ဆိုင်သောအကြံအစည်တော်အကြောင်းကို ကောင်းစွာနားလည် လာကြလေ၏။ ၎င်းပြင် ကျမ်းချက်တစ်ခုကို အခြားသောကျမ်းချက်အားဖြင့် အဓိပ္ပါယ်ဖော်ပြလျက် အချည်းနှီးသက်သက်ရေးထားသောစကားများမပါရှိ ကျမ်းစာတစ်အုပ်လုံးသည် အံ့ဩလောက်အောင် ညီညွတ်စွာရေးသားဖော်ပြ ထားကြောင်းကိုလည်းတွေ့ရှိရကြသည်။

သန့်ရှင်းရာဌာနကားအဘယ်အရာနည်း

မစ္စတာမီးလားနှင့်တကွ သူ၏အပေါင်းအဖော်များက ဒံယေလ ၈:၁၄ တွင်ဖော်ပြထားသည့်အတိုင်း ဗိမာန်တော်ကို ဆေးကြောသုတ်သင်ခြင်းသည် သန့်ရှင်းသူများနေဖို့ရန် ကမ္ဘာမြေကြီးကို မီးနှင့်သုတ်သင်သန့်ရှင်းစေခြင်းကို ဆိုလိုသည်ဟု ထင်မြင်ကြ၏။ ဤအဖြစ်အပျက်သည် ခရစ်တော်ဒုတိယ အကြိမ်ကြွလာတော်မူသောအခါ ဖြစ်ပျက်လိမ့်မည်။ ထိုကြောင့် ကျွန်ုပ်တို့သည် ရက်ပေါင်း (သို့မဟုတ်) နှစ်ပေါင်း ၂၃၀၀ အဆုံးတွင် ထိုအဖြစ်အပျက်နှင့် တွေ့ဆုံလိမ့်မည်ဟု မျှော်လင့်ကြပါသည်။ သို့ရာတွင် ကျွန်ုပ်တို့သည် စိတ်ပျက်ခြင်းသို့ရောက်ကြပြီးနောက် ကြိုးစား၍ဆုတောင်းပြီးလျှင် ကောင်းစွာစဉ်းစား ဆင်ခြင်လျက် ကျမ်းစာများကို သေချာစွာဖတ်ရှုကြပါသည်။ အချိန်ကာလ အနည်းငယ်ကြသောအခါ ကျွန်ုပ်တို့သည် အလင်းတရားကိုရ၍ ယုံမှားခြင်း နှင့်ကင်းလျက် မှန်သောအချက်ကိုနားလည်လာကြပါသည်။

ဒံယေလ ၈:၁၄ တွင်ပါရှိသောကျမ်းချက်သည် ကမ္ဘာမြေကြီးကို ဆေးကြောသုတ်သင်ကြောင်းကို မဖော်မပြဘဲ ကောင်းကင်ဘုံရှိသန့်ရှင်းရာ ဌာနတော်တွင် ကျွန်ုပ်တို့၏ရှေ့ဆောင်ယဇ်ပုရောဟိတ်ဖြစ်သော ခရစ်တော်သည် အပြစ်ဖြေရာယဇ်ပုရော်ခြင်းအလုပ်တည်းဟူသော မိမိ၏အမှုကိုပြီးစီး စေတော်မူခြင်းနှင့် ကိုယ်တော်ကြွလာတော်မူသောအခါ ကယ်တင်ခြင်းကို ရဖို့ရန် မိမိ၏လူများအဖို့ ပြင်ဆင်တော်မူခြင်းအကြောင်းကို ဖော်ပြကြောင်း သေချာစွာထင်ထင်ရှားရှားသိရပါသည်။

x x x x x

အခန်း ၅
မြော်လင့်ခြင်းအသင်းသားတို့မိမိတို့၏ယုံကြည်ခြင်း၌
သာ၍မြဲမြံလာခြင်း

ကျွန်ုပ်၏ပထမရူပါရုံ

၁၈၄၄ ခုနှစ်တွင် ခရစ်တော်ကြွလာတော်မူမည်ဟု ကျွန်ုပ်တို့မျှော်လင့် လျက်နေကြသောနေ့ရက်သည် လွန်သွား၍ ရက်အနည်းငယ်မျှကြာသောအခါ ကျွန်ုပ်သည် ပထမရူပါရုံကိုမြင်ရပါသည်။ ထိုအခါ၌ ကျွန်ုပ်သည် ကျွန်ုပ်နှင့် အလွန်ချစ်ခင်သောအသင်းသားချင်းမိန်းမတစ်ယောက်ဖြစ်သူ၊ ပေါ့တလန မြို့ရှိ မစ္စစ်ဟိန်း(စ)ထံသို့အလည်အပတ်သွားရောက်ပြီး နေထိုင်လျက်ရှိပါ သည်။ ကျွန်ုပ်တို့ငါးယောက်မှာ မိန်းမချည်းသာဖြစ်ကြ၍ ဆုတောင်းစည်းဝေး ပြုလုပ်ရာတွင် ဆုတောင်းလျက်နေကြပါသည်။ ကျွန်ုပ်တို့ဆုတောင်းနေစဉ် ဘုရားသခင်၏တန်ခိုးတော်သည် ကျွန်ုပ်အပေါ်၌ အလင်းရောင်စဖူး သက်ရောက်လာလေ၏။ ကျွန်ုပ်၏ပတ်လည်၌ အလင်းရောင်ခြည် ထွန်းတောက်၍ ကျွန်ုပ်သည် မှောင်မိုက်သောလောကကြီးမှတဖြည်းဖြည်း အထက်သို့တက်လျက်ရှိသည်ဟုထင်ရလေသည်။

ထိုအခါ ကျွန်ုပ်သည် လောကကြီးတွင် မြော်လင့်ခြင်းအသင်းသား များကိုကြည့်လိုက်သောအခါ သူတို့ကိုကျွန်ုပ်မတွေ့နိုင်ဘဲရှိနေစဉ် ထပ်မံ၍ ကြည့်ပါဦး၊ အထက်သို့အနည်းငယ်မျှော်ကြည့်ပါဟူ၍ ကျွန်ုပ်အားပြောဆို နေသောစကားသံတစ်ချက်ကိုကြားရလေ၏။ ဤစကားသံအတိုင်း ကျွန်ုပ်သည် အထက်သို့မျှော်ကြည့်သောအခါ ကမ္ဘာမြေကြီးမှအတော်မြင့်သော နေရာ၌ သူတို့ရှိနေကြ၍ ဖြောင့်တန်းသေးသွယ်ကျဉ်းမြောင်းသော လမ်းကလေးတစ်ခုကိုမြင်ရလေ၏။ ဤလမ်းပေါ်တွင် မြော်လင့်ခြင်းအသင်း သားတို့သည် လမ်းအဆုံး၌ရှိသောမြို့တစ်မြို့သို့ခရီးသွားလျက်ရှိနေကြသည်။ သူတို့၏နောက်၌ လမ်းအစတွင် တောက်ပသောအလင်းရောင်ခြည်တစ်ခု

ထွန်းလင်းလျက်ရှိ၏။ ၎င်းအလင်းမှာကား သန်းခေါင်ယံအချိန်၌ မင်္ဂလာဆောင်သတို့သားနှင့်သတို့သမီးကို ခရီးဦးကြိုပြုရန် မီးခွက်များကို ကိုင်လျက် ကြွေးကြော်သောသူတို့အသံနှင့် သက်ဆိုင်သောပုံပမာပင်ဖြစ် သည်ဟု ကောင်းကင်တမန်ကပြောကြားလေ၏။ ဤအလင်းရောင်ခြည်သည် လမ်းတစ်လျှောက်လုံးထွန်းလင်း၍ သူတို့အားမထိခိုက်နိုင်စေခြင်းငှါ သူတို့ သွားရာလမ်းခရီးကိုလင်းစေ၏။

သူတို့၏ရှေ့တွင်ရှိ၍ မြို့တော်သို့သွားရာလမ်းခရီးကိုညွှန်ပြလျက် နေတော်မူသောသခင်ယေရှုကို သူတို့သည် စိုက်၍ကြည့်ရှုလျက်နေလျှင် သူတို့၌ဘာမျှဒုက္ခမရောက်ချေ။ သို့ရာတွင် များမကြာမီ အချို့သောသူတို့သည် မောပန်းခြင်းသို့ရောက်ကြ၍ မြို့ကတော်သည် အလွန်ဝေးလျက်ရှိသေးသည်။ စောစောကပင်ရောက်ဖို့ မျှော်လင့်လျက်နေပြီဟုပြောဆိုကြလေ၏။ ထိုအခါ ယေရှုသည် ဘုန်းတန်ခိုးတော်နှင့်ပြည့်စုံသောမိမိ၏လက်ယာလက်ရုံးတော်ကို ပင့်လျက် သူတို့ကိုအားပေးမစတော်မူ၍ ကိုယ်တော်၏လက်ရုံးတော်မှအလင်း ရောင်ခြည်တော်ထွက်လျက်ရှိနေသဖြင့် သူတို့က “ဟာလေလုယ” ဟု ကြွေးကြော်ကြလေ၏။ အချို့သောသူတို့သည် မိမိတို့၏နောက်တွင် ထွန်းတောက်လျက်ရှိသောအလင်းတော်ကိုငြင်းပယ်ကြ၍ သူတို့အား ဤမျှလောက်ဝေးသောခရီးကိုလမ်းပြနေသူမှာ ဘုရားသခင်မဟုတ်ဟု ပြောဆို ကြလေ၏။ ထိုအခါ သူတို့၏နောက်၌ရှိသောအလင်းသည် ပျောက်ကွယ် သွား၍ သူတို့သည် ခလုတ်တိုက်၊ ခြေချော်ကျကြ၍ ယေရှု၏ခြေရာကိုမမြင် ရသောကြောင့် လမ်းပေါ်မှမှောင်မိုက်ဆိုးညစ်သောလောကကြီးထဲသို့ ကျရောက်သွားကြလေ၏။

များမကြာမီ သမုဒ္ဒရာအသံနှင့်တူသော ဘုရားသခင်၏စကား သံတော်ကိုကြားရ၍ ခရစ်တော်ကြွလာတော်မူမည့် နေ့ရက်အချိန်နာရီ အကြောင်းကို ကျွန်ုပ်တို့အားကြားပြောတော်မူ၏။ အသက်ရှင်လျက် ကျန်ကြွင်းနေသောသန့်ရှင်းသူတစ်သိန်းလေးသောင်းလေးထောင်တို့သည် ထိုစကားသံတော်ကိုသိရှိနားလည်ကြသည်။ ဆိုးညစ်သောသူတို့မူကား

၎င်းအသံတော်ကို မိုးချုန်းသံ၊ ငလျင်လှုပ်သံကဲ့သို့ထင်မှတ်ကြသည်။ ထာဝရ ဘုရားသည် အချိန်ကာလအကြောင်းကို မိန့်မြွက်တော်မူသောအခါ ကျွန်ုပ်တို့ အပေါ်သို့ သန့်ရှင်းသောဝိညာဉ်တော်ကိုသွန်းလောင်းတော်မူသဖြင့် မောရှေ သည် သိနာတောင်ပေါ်ကဆင်းလာသောအခါ သူ၏မျက်နှာတောက်ပ သကဲ့သို့ ကျွန်ုပ်တို့၏မျက်နှာများလည်း ဘုရားသခင်၏ဘုန်းတော်နှင့် ထွန်းတောက်စပြုလာလေ၏။

သန့်ရှင်းသူတစ်သိန်းလေးသောင်းလေးထောင်တို့မှာ တံဆိပ်ခတ်ခြင်း ကိုခံရ၍ အားလုံးတို့သည် တစ်လုံးတစ်ဝတည်းရှိကြလေ၏။ သူတို့၏နဖူး ပေါ်တွင် “ဘုရားသခင်ယေရှုလင်မြို့တော်သစ်” ဟူ၍ အက္ခရာတင်လျက် ရှိသည်။ ၎င်းပြင် သူတို့၌ ယေရှုခရစ်၏အသစ်သောနာမတော်ပါရှိသည့် အလွန်ပင်လှပတောက်ထွန်းသောကြယ်တစ်လုံးစီရှိကြသည်။ ကျွန်ုပ်တို့၏ သန့်ရှင်း၍ ပျော်ရွှင်သောအခြေအနေကို ဆိုးညစ်သောသူတို့သည် မြင်ရကြ သောအခါ အမျက်ဒေါသထွက်သဖြင့် ကျွန်ုပ်တို့ကိုထောင်ထဲသို့ချပစ်ရန် ကိုင်ဖမ်းဖို့ အလျင်အမြန်ပြေးလာကြသောအခါ ကျွန်ုပ်တို့သည် သခင်ဘုရား၏ နာမတော်ကိုအမှီပြု၍ ကျွန်ုပ်တို့၏လက်များကိုဆန့်တန်းလိုက်သော် သူတို့ သည် ဘာမျှမတတ်နိုင်ဘဲ မြေကြီးပေါ်သို့ကျသွားကြလေ၏။ အချင်းချင်း တစ်ယောက်ကိုတစ်ယောက် သန့်ရှင်းသောနမ်းခြင်းဖြင့် နှုတ်ဆက်ကြသော ကျွန်ုပ်တို့ကို ဘုရားသခင်သည် ချစ်ခင်တော်မူကြောင်းကို ထိုအခါ၌ စာတန်၏ အပေါင်းအသင်းတို့သည် သိမြင်ကြ၍ ကျွန်ုပ်တို့၏ခြေရင်း၌ ပျပ်ဝပ်ကိုးကွယ် လျက်နေကြလေ၏။

လူသား၏နိမိတ်လက္ခဏာ

လူ၏လက်ဝါးထက်ဝက်ခန့်လောက်ရှိသည့် ထူထပ်သောမိုးတိမ် တစ်ခုသည် များမကြာမီအရှေ့ဘက်၌ပေါ်လာသဖြင့် ကျွန်ုပ်တို့သည် ၎င်းဘက်သို့လှည့်လျက်ကြည့်နေကြ၏။ ၎င်းမိုးတိမ်သည် လူသား၏လက္ခဏာ ဖြစ်သည်ကို ကျွန်ုပ်တို့အားလုံးသိရှိကြသည်။ ကျွန်ုပ်တို့အားလုံးသည် ထိုနီးကပ်

လာနေသောမိုးတိမ်ကို တိတ်ဆိတ်စွာနှင့်ကြည့်ရှုနေကြစဉ် ၎င်းသည် သာ၍ တောက်ပထွန်းလင်းလျက် သာ၍ပင်ဘုန်းတော်နှင့်ထွန်းလင်းလာပြီးလျှင် ၎င်းသည် အလွန်ကြီးသောမိုးတိမ်အဖြူကြီးတစ်ခုဖြစ်သည်ကိုတွေ့မြင်ရလေ၏။ ၎င်း၏ပတ်လည်၌ ထောင်သောင်းမကများစွာသောကောင်းကင်တမန်များခြံရံလျက် အသာယာဆုံးသောသီချင်းကိုဆိုလျက်နေကြ၍ မိုးတိမ်ပေါ်တွင် လူသားသည် ထိုင်လျက်နေတော်မူ၏။ ကိုယ်တော်၏ဆံပင်တော်သည် ဖြူဖွေး၍ လိမ်ခွေလျက်ပခုံးပေါ်တွင်ကျလျက်ရှိသည်။ ကိုယ်တော်၏ဦးခေါင်းတော်ပေါ်တွင် သရဖူအများဆောင်းလျက်ရှိသည်။ ကိုယ်တော်၏ခြေတော်သည် မီးတောက်သဏ္ဍာန်ရှိ၏။ ကိုယ်တော်၏လက်ယာလက်တော်တွင် ထက်သောတံစဉ်ရှိ၍ လက်ဝဲလက်တော်တွင်ငွေဖြင့်ပြီးသောတံပိုးခရာရှိ၏။ ကိုယ်တော်၏မျက်စိတော်များသည် မီးလျှံကဲ့သို့တောက်ပ၍ မိမိသားသမီးတို့၏အတွင်းစိတ်သဘောတိုင်အောင် ကြည့်ရှုစစ်ဆေးလျက်နေတော်မူ၏။ ထိုအခါ အားလုံးသောသူတို့၏မျက်နှာများသည် ညှိုးငယ်လာ၍ အရောင်မှိန်သွားလေ၏။ ၎င်းပြင် ဘုရားသခင်ငြင်းပယ်တော်မူသောသူတို့၏မျက်နှာများတို့မူကား မှောင်မိုက်သွားလေ၏။ ထိုအခါ ကျွန်ုပ်တို့အားလုံးက မည်သူသည် ခံရပ်နိုင်လိမ့်မည်နည်း။ ငါ၏ဝတ်လုံမှာ အစွန်းအကွက်နှင့်ကင်းစင်ပါ၏။ လောဟု အသီးသီးကြွေးကြော်ကြလေ၏။ ထိုအခါ ကောင်းကင်တန်များတို့သည် သီချင်းကိုမဆိုဘဲ ရပ်စဲ၍နေကြလေ၏။ ထိုနောက် အလွန်တိတ်ဆိတ်လျက်နေစဉ်အခါတွင် သခင်ယေရှုက သန့်ရှင်းသောလက်နှင့် ဖြူစင်သောနှလုံးရှိသူတို့သည် ရပ်နေနိုင်လိမ့်မည်။ ငါ့ကျေးဇူးသည် သင့်အဖို့လောက်ပေ၏ဟုမိန့်တော်မူလေ၏။ ထိုစကားသံတော်ကိုကြားရပြီးနောက် ကျွန်ုပ်တို့၏မျက်နှာများသည် တောက်ပထွန်းလင်းလာ၍ ကျွန်ုပ်တို့၏စိတ်နှလုံးအသီးသီးတွင် ဝမ်းမြောက်ခြင်းနှင့်ပြည့်လျက်ရှိပါသည်။ ၎င်းပြင် ကောင်းကင်တမန်များသည် သာ၍သာယာဖွယ်ကောင်းသောအသံနှင့် သီချင်းကိုဆိုကြပြန်စဉ်တွင် မိုးတိမ်သည် ကမ္ဘာမြေကြီးနှင့်သာ၍နီးကပ်လာလေ၏။

သေလွန်သောသူများထမြောက်ခြင်း

ထိုနောက် သခင်ယေရှုသည် မီးလျှံနှင့်လွှမ်းမိုးလျက် မိုးတိမ်ကိုစီး၍ ဆင်းသက်တော်မူစဉ် ငွေတံပိုးခရာကိုမူတ်တော်မူလေ၏။ ကိုယ်တော်သည် အိပ်ပျော်နေသောသန့်ရှင်းသူတို့၏သင်္ချိုင်းများပေါ်သို့ စိုက်ကြည့်တော်မူ၍ ကောင်းကင်သို့မျှော်ကြည့်ပြီးလျှင် လက်တော်တို့ကိုမြှောက်လျက် ထကြ၊ ထကြ၊ ထကြ၊ မြေမှုန့်တွင်အိပ်ပျော်နေသောသူတို့နိုးကြလော့ဟု ကြွေးကြော်တော်မူလေ၏။ ထိုနောက်ကြီးစွာသောမြေလှုပ်ခြင်းဖြစ်လေ၏။ သင်္ချိုင်းများတို့သည် ပွင့်လျက် လူသေတို့သည် မပုပ်မပျက်မသေနိုင်သောကိုယ်ကာယမျိုးနှင့် ထမြောက်လာကြလေ၏။ သေခြင်းကြောင့် ခွဲခွာ၍နေခဲ့ရသောမိမိတို့၏ မိတ်ဆွေများတို့ကို သန့်ရှင်းသူတစ်သိန်းလေးသောင်းလေးထောင်တို့သည် မြင်ရကြသောအခါ ဟာလေလုယဟုကြွေးကြော်ကြလေ၏။ ထိုခဏချင်းတွင် ကျွန်ုပ်တို့သည် ပြောင်းလဲခြင်းသို့ရောက်၍ အာကာသကောင်းကင်တွင် သခင်ဘုရားနှင့်တွေ့ဆုံခြင်းငှါ ကောင်းကင်သို့ယူဆောင်ခြင်းကိုခံရလေ၏။

သန့်ရှင်းသူတို့ကောင်းကင်သို့တက်သွားခြင်း

ကျွန်ုပ်တို့အားလုံးအတူတကွမိုးတိမ်ထဲသို့ပင်ရောက်သွားကြ၍ ခုနစ်ရက်တိုင်တိုင် အထက်သို့တက်သွားပြီးမှ ဖန်ရေကန်သို့ရောက်နေကြလေသည်။ ထိုနေရာသို့ရောက်သောအခါ ယေရှုသည် သရဖူများကိုယူဆောင်ခဲ့တော်မူ၍ ကိုယ်တော်၏လက်ယာတော်နှင့်ပင် သရဖူများကို ကျွန်ုပ်တို့၏ခေါင်းများပေါ်သို့ ဆောင်းပေးတော်မူ၏။ ကိုယ်တော်သည် ကျွန်ုပ်တို့အား ရွှေစောင်းများနှင့် အောင်မြင်ခြင်း၏လက္ခဏာဖြစ်သော သံလွင်ခက်များကို ပေးတော်မူ၏။ ဤဖန်ရေကန်ဘေးတွင် သန့်ရှင်းသူသိန်းလေးသောင်းလေးထောင်တို့သည် စတုရန်းလေးထောင့်ပုံသဏ္ဍာန်ကဲ့သို့ရပ်လျက်နေကြလေ၏။ အချို့သော သရဖူများသည် ကြယ်များနှင့်ပြည့်လျက်လေး၍နေ၏။ အချို့သောသူတို့မှာ အလွန်တောက်ပသောသရဖူများရှိ၏။ အခြားသောသူတို့၌ကား ထိုမျှလောက် မတောက်ပချေ။ အခြားသောသရဖူများ၌ကား ကြယ်အနည်းငယ်သာရှိ၏။

သို့ရာတွင် ထိုသူအပေါင်းတို့သည် မိမိတို့ပအသီးသီးရရှိကြသော သရဖူများနှင့်ပင် စိတ်ကျေနပ်လျက်ရှိကြသည်။ ၎င်းပြင် ထိုသူအပေါင်းတို့သည် ပခုံမှခြေဖဝါး ထိသည်တိုင်အောင် ဘုန်းတန်ခိုးနှင့်တောက်ပဖြူစင်သောဝတ်လုံကို ဝတ်ဆင် လျက်ရှိကြသည်။ ကျွန်ုပ်တို့သည် ဖန်ရေကန်မှ မြို့တော်တံခါးသို့ ခရီးသွား လျက်နေကြစဉ် ကောင်းကင်တမန်များသည် ကျွန်ုပ်တို့၏ပတ်လည်၌ ဝိုင်းလျက်ရှိကြလေသည်။ ယေရှုသည် ဘုန်းတော်နှင့်ပြည့်စုံ၍ စွမ်းအားရှိသော လက်တော်ဖြင့် ရွှေဖြင့်ပြီးသောပတ္တာများဖြင့်ပြုလုပ်ထားသောမြို့တံခါးကို ကိုင်ဖွင့်တော်မူ၍ သင်တို့သည် ငါ၏အသွေး၌ သင်တို့၏ဝတ်လုံများကိုလျှော်၍ ငါ၏သမ္မာတရားဘက်၌ တည်ကြည်မြဲမြံကြပြီး တံခါးအတွင်းသို့ဝင်ကြလော့ဟု ကျွန်ုပ်တို့အားမိန့်တော်မူလေ၏။ ကျွန်ုပ်တို့အားလုံး မြို့တံခါးအတွင်းသို့ ဝင်ရောက်ကြ၍ ဝင်ခွင့်လုံးလုံးခံထိုက်သည်ဟူ၍လည်း ကိုယ်ကိုကိုယ် အောက်မေ့လျက်ရှိကြလေ၏။

အသက်ပင်

ဤနေရာ၌ ကျွန်ုပ်တို့သည် အသက်ပင်နှင့် ဘုရားသခင်၏ပလ္လင် တော်ကိုတွေ့မြင်ရလေသည်။ ပလ္လင်တော်အောက်မှ သန့်ရှင်းသောအသက် စမ်းရေမြစ်သည်စီးဆင်းလျက်ရှိ၏။ ၎င်းမြစ်တစ်ဖက်တစ်ချက်တွင် အသက်ပင်ရှိ၏။ မြစ်တစ်ဖက်တွင် သစ်ပင်၏ပင်စည်တစ်ခုပေါက်လျက်ရှိ၍ မြစ်၏အခြားကမ်းဖက်တွင် ပင်စည်တစ်ခုရှိသေးသည်။ ၎င်းတို့သည် ရွှေစင် ဖြင့်ပြီးသောပင်စည်များဖြစ်ကြသည်။ ပထမဦးစွာသစ်ပင်နှစ်ပင်ကိုမြင်ရ သည်ဟု ကျွန်ုပ်ထင်ပါသည်။ ကျွန်ုပ်သည် သေချာစွာထပ်မံ၍ကြည့်ရှုသော အခါ ၎င်းတို့အထက်၌ အရွက်များအကိုင်းများမှာ ဆက်လျက် တစ်ခုတည်း ဖြစ်နေသည်ကိုမြင်ရလေ၏။ ထိုကြောင့် မြစ်နှစ်ဖက်၌ အသက်ပင် (အပင် များမဟုတ်တစ်ခုတည်း)ရှိ၏ဟူသောကျမ်းချက် (ဗျာ၊ ၂၂:၂) လာရှိသည် အတိုင်းပင်မှန်ပေ၏။ ကျွန်ုပ်တို့ရပ်လျက်နေသောနေရာတွင် အကိုင်းများသည်

ကိုင်းညွတ်လျက်ရှိ၍ သစ်သီးများမှာ ဘုန်းရောင်ခြည်နှင့်တောက်ပလျက်ရှိ၏။ ၎င်းတို့သည် ငွေနှင့်ရောနှောထားသောရွှေများနှင့်သဏ္ဍာန်တူကြသည်။

ကျွန်ုပ်တို့အားလုံး ထိုသစ်ပင်အောက်သို့သွား၍ ၎င်းနေရာ၏ ဘုန်းတော်များကိုကြည့်ရှုရန်ထိုင်နေကြစဉ် ကောင်းကင်နိုင်ငံတော်နှင့်ဆိုင်သည့် ဧဝံဂေလိတရားတော်ကိုဟောပြောခဲ့ကြ၍ ဘုရားသခင်သည် ကယ်ဆယ်တော်မူရန် သင်္ချိုင်းတွင်း၌ အိပ်နေစေတော်မူသောဆရာကြီး ဖစ်(ချ)နှင့်စတော့(က)မင်တို့သည် ကျွန်ုပ်တို့ထံသို့လာရောက်၍ သူတို့အိပ်ပျော်နေစဉ်အခါ ကျွန်ုပ်တို့သည် မည်သည့်အဖြစ်အပျက်များနှင့်တွေ့ကြုံရကြသနည်းဟုမေးမြန်းကြပါသည်။ ကျွန်ုပ်တို့သည် ကျွန်ုပ်တို့ခံခဲ့ရသောဒုက္ခဆင်းရဲခြင်းအကြီးဆုံးတို့အကြောင်းကိုပြောဆိုရန် ပြန်၍စဉ်းစားလိုက်သောအခါ ကျွန်ုပ်တို့၏ပတ်လည်၌ရှိမပြောနိုင်လောက်အောင် ကြီးကျယ်သော ဘုန်းအသရေတော်ကိုခံစားနေရသဖြင့် ထိုအကြောင်းအရာများကိုသတိမရဘဲ မပြောပြနိုင်ကြတော့ချေ။ ၎င်းပြင် ကျွန်ုပ်တို့ပအားလုံးက ဟာလေလုယကောင်းကင်သို့ရောက်ဖို့ရန် ပေးရသောအဖိုးအခသည် မများပါတကားဟု ကြွေးကြော်ကြ၍ ဘုန်းတော်နှင့်တောက်ပသောစောင်းများကိုကိုင်လျက် ကောင်းကင်ဘဝဂ်ဝယ်တုန်လှုပ်သွားသည်တိုင်အောင် သီချင်းကျူးအေးလျက် ကြွေးကြော်ကြလေ၏။

ကျွန်ုပ်တို့ထံမှ ထိုရူပါရုံသည် ပျောက်ကွယ်သွားသောအခါ ရှိသမျှတို့သည် ပြောင်းလဲသွားသည်ကိုမြင်ရလေ၏။ ကျွန်ုပ်သည် ဘာမျှမမြင်ရဘဲ မှောင်မိုက်အတိထဲ၌နေသကဲ့သို့ထင်ရ၏။ ဤကမ္ဘာမြေကြီးသည် အဘယ်မျှလောက်မှောင်မိုက်လျက်နေသည်ကို ကျွန်ုပ်သည်တွေ့မြင်ရလေပြီတကား။ ကျွန်ုပ်သည် ဤနေရာ၌ရှိနေသေးသည်ကိုတွေ့မြင်ရလေပြီတကား။ ကျမိလျက် ကျွန်ုပ်၏အိမ်တော်နေရာဖြစ်မည့် ထိုကောင်းကင်ဌာနသို့ပြန်လိုသောစိတ်ဖြစ်ပေါ်လာလေ၏။ ကျွန်ုပ်သည်သာ၍ကောင်းသောကမ္ဘာကိုတွေ့မြင်ခဲ့ရလေပြီ။ ဤအရာကိုတွေ့ရခြင်းဖြင့် ကျွန်ုပ်တို့နေသောကမ္ဘာကြီးသည် မကောင်းတော့ဟု ကျွန်ုပ်ထင်မြင်ရလေသည်။

x x x x x

အခန်း ၆
မြေကြီးသစ်နှင့်ဆိုင်သောရူပါရုံ

မှတ်ချက်။ ပထမရူပါရုံကိုမြင်ပြီး နောက်တစ်နှစ်ကြာသောအခါ မစ္စစ်ဟိန်(စ)၏နေအိမ်သို့ နောက်တစ်ကြိမ်သွားရောက်လည်ပတ်ရာတွင် မစ္စစ်ဟာရ်မွန်အား အောက်တွင်ဖော်ပြထားသည်အတိုင်း ခရစ်တော်ဒုတိယ အကြိမ်ကြွလာတော်မူပြီးသည်နောက် အနှစ်တစ်ထောင်ကြာသောအခါ မြေကြီးသစ်ကိုဖြစ်စေ၍ သန့်ရှင်းသောမြို့တော်ဆင်းသက်လာခြင်းနှင့်ဆိုင် သောရူပါရုံကိုဖော်ပြပြန်လေသည်။ ဗျာ၊ ၂၀:၂၂။ ဇာ၊ ၁၄:၄။

ခရစ်တော်သည် ကျွန်ုပ်တို့၏ရှေ့တွင် လမ်းပြလျက် ကျွန်ုပ်တို့သည် မြို့တော်ကြီးမှ ဤမြေကြီးပေါ်တွင်ရှိအလွန်ကြီးမြင့်ခိုင်ခံ့သောတောင်ကြီး တစ်တောင်ပေါ်တွင်ဆင်းသက်လာကြသောအခါ ၎င်းတောင်ကြီးသည် သခင် ယေရှုကိုမခံမရပ်နိုင်ရကား ၎င်းသည်ကွဲသွား၍ ကျိုးပဲ့သွားပြီးလျှင် အလွန် ကျယ်သောလွင်ပြင်ကြီးတစ်ခုပေါ်လာလေ၏။ ထိုနောက် ကျွန်ုပ်တို့သည် အထက်သို့မျှော်ကြည့်ကြသောအခါ တိုက်မြစ်ဆယ့်နှစ်ထပ်ရှိ၍ တံခါး ဆယ့်နှစ်ပေါက်ရှိသောမြို့တော်ကြီးကိုမြင်ရလေ၏။ တံခါးများသည် မြို့ရိုး လေးဖက်၌ တစ်ဖက်တစ်ဖက်တွင်သုံးခုစီရှိလေသည်။ ထိုအခါ ကျွန်ုပ်တို့က မြို့တော်ကြီး၊ ကြီးကျယ်သောမြို့တော်ကြီး၊ ကောင်းကင်ဘုံဘုရားသခင်ထံမှ ဆင်းသက်လာပြီ။ ဆင်းသက်လာပြီဟု ကြွေးကြော်ကြစဉ် မြို့တော်ကြီးသည် ဆင်းသက်လာ၍ ကျွန်ုပ်တို့ရပ်နေသောနေရာ၌တည်လေ၏။ ထိုနောက် ကျွန်ုပ်တို့သည် မြို့တော်အပြင်ဖက်တွင်ရှိသောဘုန်းတော်နှင့်ပြည့်စုံသည့် အရာများကိုလိုက်၍ကြည့်ရှုကြလေ၏။ ပုလဲများနှင့်စီထား၍ ကြည့်ရှုဖွယ် ကောင်းလောက်အောင်လှပတင့်တယ်သောတိုင်လေးတိုင်ဖြင့်ဆောက်လုပ် ထားလျက် ငွေရောင်အဆင်းရှိ၍ အလွန်လှပတင့်တယ်သောအိမ်များကို ကျွန်ုပ်မြင်ရလေ၏။ ဤအိမ်များကား သန့်ရှင်းသူတို့နေဖို့ဖြစ်လေသည်။ အိမ် အသီးသီးတို့တွင် ရွှေဖြင့်ပြီးသောအဆင့်တစ်ခုစီရှိလေ၏။ သန့်ရှင်းသော

သူများစွာတို့သည် ဤအိမ်များအတွင်းသို့ဝင်သွား၍ သူတို့၏တောက်ပသော သရဖူများကိုချွတ်ပြီးလျှင် အဆင့်တစ်ခုစီပေါ်တွင်တင်ထားကြလေ၏။ ထိုနောက် အိမ်များနှင့်ကပ်လျက်ရှိသောဥယျာဉ်၊ ယာခင်းတို့၌ တစ်စုံတစ်ခု သောအလုပ်ကိုလုပ်ကိုင်ရန် ထွက်သွားကြလေ၏။ သို့သော် သူတို့သည် ကျွန်ုပ်တို့အလုပ်လုပ်သကဲ့သို့မဟုတ်။ သူတို့၏ဦးခေါင်းပတ်လည်တွင် ဘုန်းရောင်ခြည်ထွန်းတောက်လျက် သူတို့သည် ဘုရားသခင်၏ဂုဏ်တော် ကျေးဇူးတော်ကိုချီးမွမ်းမြှောက်ဆိုလျက်။ အစဉ်သဖြင့် ကြွေးကြော်လျက်ရှိကြသည်။

ပန်းအမျိုးပေါင်းစုံသော အခြားဥယျာဉ်တစ်ခုကို ကျွန်ုပ်မြင်ပြန်၏။ ၎င်းပြင် ကျွန်ုပ်သည် ၎င်းပန်းများကိုဆွတ်ခူးနေစဉ် ကျွန်ုပ်က ဤပန်းများသည် ဘယ်တော့မျှမညှိုးနွမ်းဟုပြောဆိုလျက်ရှိ၏။ ထိုနောက် ကြည့်ရှုဖွယ်ကောင်း လောက်အောင် လှပတင့်တယ်၍ ရှည်သောမြက်ခင်းများရှိသည့် ယာခင်း တစ်ခုကိုမြင်ပြန်လေ၏။ ၎င်းမြက်များသည် အစဉ်စိမ်းလန်းလျက် ယေရှု ဘုရင်၏ဘုန်းတော်ကို ချီးမွမ်းသောသဘောနှင့် ရွှင်မြူးစွာလှုပ်ရှားနေစဉ် ရွှေရောင်ငွေရောင်တောက်ပလျက်ရှိသော ကွင်းပြင်တစ်ခုထဲသို့ရောက်လာကြ လေ၏။ ခြင်္သေ့၊ သိုး၊ သငယ်၊ ကျားသစ်၊ ဝံပုလွေမှစ၍ တိရစ္ဆာန်အပေါင်း တို့သည် အသင့်အတင့်အတူတကွရှိနေကြလေသည်။ ကျွန်ုပ်တို့သည် ၎င်းတို့ အထဲသို့ဖြတ်သွားသောအခါ ၎င်းတို့သည် ငြိမ်သက်စွာကျွန်ုပ်တို့နောက်၌ လိုက်လာကြလေ၏။ ထိုနောက် ကျွန်ုပ်တို့သည် တောတစ်ခုထဲသို့ဝင်သွား ကြရာ ထိုတောသည် ကျွန်ုပ်တို့မြေကြီးဟောင်းတွင်ရှိသောတောကြီးများနှင့် အနည်းငယ်မျှမတူချေ။ ၎င်းတွင် အလင်းရောင်ခြည်ထွန်းလင်းလျက် တစ်တောလုံးအလွန်ပင်လှပတင့်တယ်ရှုချင်စဖွယ်ကောင်းလေသည်။ သစ်ကိုင်းများသည် ထိုမှဤမှလှုပ်ရှားလျက်ရှိကြသည်။ ကျွန်ုပ်တို့အားလုံးက ကျွန်ုပ်တို့သည် တောထဲတွင်လုံခြုံစွာနေ၍ တောထဲ၌ပင်အိပ်လျက်နေကြ မည်ဟု ကြွေးကြော်ကြလေသည်။ ကျွန်ုပ်တို့သည် ဇိအုန်တောင်ထိပ်သို့ခရီးသွား လျက်ရှိနေကြသဖြင့် ဤတောများကိုဖြတ်လျက်သွားရကြ၏။

ကျွန်ုပ်တို့သည် ခရီးသွားလျက်နေကြစဉ် အခြားတစ်စုတွင်ပါရှိသော သူတို့သည်လည်း ဘုန်းတော်နှင့်ပြည့်စုံသောနေရာများတို့ကိုကြည့်ရှုလျက် နေကြသည်ကိုတွေ့ရကြပါသည်။ သူတို့၏အကျိုးများ၏အကွပ်တွင် သွေးကဲ့သို့ နီသောအရာကိုမြင်ရသည်။ သူတို့၏သရဖူများသည် အလွန်တောက်ပလျက် ရှိ၍ သူတို့၏ဝတ်လုံများမှာလည်း သန့်ရှင်းဖြူစင်လျက်ရှိလေသည်။ ကျွန်ုပ်တို့သည် သူတို့နှင့်နှုတ်ဆက်နေကြစဉ် ကျွန်ုပ်က သခင်ယေရှုအား သူတို့သည် မည်သူများဖြစ်ကြသနည်းဟုမေး၏။ ကိုယ်တော်က သူတို့သည် ကိုယ်တော်အတွက် အပြစ်မရှိဘဲ အသေသတ်ခြင်းကိုခံရကြသောသန့်ရှင်းသူများဖြစ်ကြသည်ဟု မိန့်တော်မူ၏။ ထိုသူတို့နှင့်အတူမရေမတွက်နိုင်အောင်များပြားသော ကလေးသူငယ်များလည်းရှိ၏။ သူတို့၌လည်း နီသောအကွပ်ပါရှိသည့်အကျိုးများကိုဝတ်ဆင်ထားကြ၏။ ဇိအုန်တောင်သည် ကျွန်ုပ်တို့၏ရှေ့တွင်ရှိ၏။ ၎င်းတောင်ထိပ်ပေါ်တွင် တင့်တယ်လှပသောဗိမာန်တော်တစ်ဆောင်ရှိ၏။ ၎င်းတောင်၏ပတ်လည်တွင် အခြားသောတောင်ခုနစ်လုံးရှိ၍ ၎င်းတောင်များပေါ်တွင် နှင်းဆီပန်းနှင့်နှင်းပန်းများပေါက်လျက်ရှိ၏။ ကလေးသူငယ်များတို့သည် ခြေလျင် (သို့မဟုတ်) အလိုရှိကြသောအခါ မိမိတို့၏အတောင်ကလေးများကိုအသုံးပြုကြလျက် တောင်ထိပ်ပေါ်သို့တက်ကြ၍ ဘယ်အခါမျှ ညှိုးနွမ်းခြင်းမရှိသောပန်းများကိုခူးကြလေ၏။ ဗိမာန်တော်၏အနားပတ်လည်တွင် လှပအောင် သစ်ပင်အမျိုးမျိုးစိုက်ထားလျက်ရှိကြလေသည်။ ထင်ရှားပင်၊ သံလွင်ပင်၊ သလဲပင်နှင့် အချိန်အလျောက်သီးလျက်နေသောအသီးများနှင့်လေးလျက်ရှိသောသဖန်ပင်မှစသော သစ်ပင်အမျိုးမျိုးရှိ၍ ၎င်းနေရာတစ်ခုလုံးသည် လှပတင့်တယ်ရှုချင်စဖွယ်ကောင်းပေ၏။ ကျွန်ုပ်တို့သည် သန့်ရှင်းသောဗိမာန်တော်ထဲသို့ဝင်မည်ပြုနေစဉ် ယေရှုသည် မိမိ၏ချိုသာသောအသံနှင့် သန့်ရှင်းသူတစ်သိန်းလေးသောင်းလေးထောင်တို့သာ ဤနေရာထဲသို့ဝင်ခွင့်ရှိသည်ကို မိန့်တော်မူ၏။ ထိုအခါ ကျွန်ုပ်တို့က ဟာလေလုယဟု ကြွေးကြော်ကြလေ၏။

ဤဗိမာန်တော်ကို ရွှေဖြင့်မွမ်းမံလျက် လှပတင့်တယ်သောပုလဲများနှင့်စီထားသောတိုင်ခုနစ်တိုင်ဖြင့် ဆောက်လုပ်ထားလေသည်။ ထိုနေရာတွင် ကျွန်ုပ်မြင်ရသည့်ထူးဆန်းအံ့ဩဖွယ်ရာများကို ကျွန်ုပ်သည် ပြောပြခြင်းငှါ

မတတ်နိုင်ပါ။ သာ၍ကောင်းသောကမ္ဘာသစ်၏ ဘုန်းစည်းစိမ်များအကြောင်း ကိုပြောနိုင်ရန် ကျွန်ုပ်သည် ခါနာန်အမျိုးသား(ကောင်းကင်သား)တို့၏ ဘာသာစကားကိုပြောတတ်ချင်လှပါသည်။ သန့်ရှင်းသူတစ်သိန်းလေးသောင်း လေးထောင်တို့၏အမည်နာမများကို ရွှေစာလုံးများဖြင့်အက္ခရာတင်ထားသော ကျောက်ပြားများကို ထိုနေရာတွင်တွေ့ရှိရပါသည်။ ကျွန်ုပ်တို့သည် ဗိမာန် တော်၏ဘုန်းတော်ကိုမြင်ရကြပြီးသည်နောက် ဗိမာန်တော်ထဲကထွက်လာကြ ပါသည်။ ထိုနောက် ယေရှုသည် ကျွန်ုပ်တို့ကိုထားခဲ့ပြီးမှ မြို့တော်ကြီးသို့ ထွက်ကြွတော်မူ၏။ နောက်များမကြာမီ ကိုယ်တော်သည် ချိုသာသောအသံ နှင့် လာကြ၊ ငါ၏လူမျိုးတို့ သင်တို့သည် ကြီးစွာသောဒုက္ခဆင်းရဲခြင်းထဲက ထွက်လာရကြ၍ ငါ၏အလိုတော်ကိုဆောင်ရွက်ကြပြီ။ ငါ့အတွက်ဒုက္ခဆင်းရဲ ခြင်းကိုခံခဲ့ရကြပြီ။ လာ၍စားသောက်ကြလော့။ ငါသည် ကိုယ်တိုင်ခါးပန်ကို စည်းလျက် သင်တို့ကိုလုပ်ကျွေးပြုစုမည်ဟူ၍ ပြောဆိုလျက် နေတော်မူသည်ကို ကျွန်ုပ်တို့ကြားရကြ၏။ ထိုအခါ ကျွန်ုပ်က ဟာလေလုယဘုန်းတန်ခိုးတော် ကြီးမြတ်လှပါ၏တကားဟု ကြွေးကြော်ကြလျက် မြို့တော်ထဲသို့ဝင်ကြ၏။ ထိုနောက် ငွေအစစ်ဖြင့်ပြုလုပ်ထားသောစားပွဲကြီးတစ်ခုကိုမြင်ရလေ၏။ ၎င်းသည် မိုင်ပေါင်းအတော်ရှည်လျားသော်လည်း ကျွန်ုပ်တို့သည် ၎င်း၏ အဆုံးတိုင်အောင်မြင်နိုင်ကြသည်။ ၎င်းစားပွဲပေါ်တွင် အသက်ပင်၏အသီး၊ မန္တမုန့်၊ ဗာဒံသီး၊ သဖန်းသီး၊ သလဲသီး၊ စပျစ်သီးမှစ၍ အခြားသောစပျစ်သီး မျိုးစုံကိုတွေ့မြင်ရလေ၏။ ထိုအခါ ကျွန်ုပ်ကသစ်သီးများကိုစားဖို့အခွင့်ပြုရန် ယေရှုထံအခွင့်တောင်းလေ၏။ ကိုယ်တော်က၊ ယခုမစားရသေးဘူး။ ဤကမ္ဘာသစ်က သစ်သီးများကိုစားသောက်သောသူသည် မြေကြီးဟောင်းသို့ ဘယ်တော့မျှပြန်မသွားရချေ။ သို့ရာတွင် သင်သည် သစ္စာရှိလျှင် များမကြာမီ အသက်ပင်၏အသီးကိုသာမက အသက်စမ်းရေကိုပင် သုံးဆောင်ရလိမ့်မည် ဟုမိန့်တော်မူလေ၏။ ထိုအပြင် ကိုယ်တော်က သင်သည် မြေကြီးပေါ်သို့ တစ်ဖန်ပြန်သွား၍ သင့်အားငါဖော်ပြသောအရာများကို အခြားသူတို့အား ဖော်ပြလော့ဟုမိန့်တော်မူပြန်၏။ ထိုနောက် ကောင်းကင်တမန်သည် ကျွန်ုပ်ကို ဖြည်းညင်းစွာ ဤမှောင်မိုက်သောလောကကြီးသို့ယူဆောင်လာလေ၏။

x x x x x

အခန်း ၇
သန့်ရှင်းရာဌာနအကြောင်းနှင့် စပ်ဆိုင်၍
သိရှိရသောအချက်အကြောင်း

၁၈၄၄ ခုနှစ်တွင် မြော်လင့်ခြင်းအသင်းသားတို့သည် ကြီးစွာသော စိတ်ပျက်ခြင်းကိုတွေ့ရပြီးနောက် အတော်ကြာသတင်းတရားကိုယုံကြည်သော သူများတို့သည် စိတ်ရှုပ်ထွေး၍ ယောင်မှားခြင်းဖြစ်လျက်နေကြလေ၏။ အများသောသူတို့သည် အရင်ကတွက်ချက်ထားသောအနာဂတ္တိကာလအချိန် တို့ကိုဖယ်ရှား၍၊ ဤအချက်နှင့်စပ်ဆိုင်၍ လှုပ်ရှားထကြွခြင်းအမှုကိုကိစ္စသည် မဟုတ်မမှန်နိုင်ဟု ငြင်းပယ်ကြလေ၏။ သို့ရာတွင် အနည်းငယ်သောသူတို့ မှာကား နှုတ်ကပတ်တော်အားဖြင့် ၎င်းဘုရားသခင်၏ဝိညာဉ်တော်၏ထူးခြား သောသက်သေခံချက်အားဖြင့်လည်းကောင်း ထင်ရှားသောယုံကြည်ခြင်း တရားများနှင့် အဖြစ်အပျက်အကြောင်းအရာများကိုမစွန့်ပယ်နိုင်ကြချေ။ ထိုလူအနည်းငယ်တွင် မမဂ္ဂိုက်လည်းပါဝင်ပါသည်။ ဤကဲ့သို့စုံစမ်းခြင်းခံရ၍ ခက်ခဲသောကာလတွင် မိမိကိုယ်တိုင်တွေ့ကြုံရသောအဖြစ်အပျက်နှင့် မိမိနှင့် အတူကျမ်းစာကိုလေ့ကျက်ဖတ်ရှုသောသူတို့၏အဖြစ်အပျက်အကြောင်းအရာ များတို့ကို မမဂ္ဂိုက်သည် အောက်ပါအတိုင်းရေးသားဖော်ပြလေ၏။

ကျွန်ုပ်တို့၏ယုံကြည်ခြင်းသည် မည်မျှလောက်မြဲမြံတည်ကြည်လျက် ရှိသည်ကို ကျွန်ုပ်တို့နှင့်ရှိကြသောလူအများတို့သည် မသိရှိမရိပ်မိကြသေးပါ။ ကျွန်ုပ်၏ယောက်ျားဖြစ်သူဆရာကြီးဂျိမ်းဂိုက်၊ ဆရာကြီးဂျိုးဇက်ဘိတ်(စ)၊ ဆရာကြီးပီယား(စ)၊ ဆရာကြီးအက်(ဒ)ဆန်နှင့် ဘုရားတရားဘက်၌ စိတ်အားထက်သန်၍ စိတ်သဘောမြင့်မြတ်ပြီးလျှင် သစ္စရှိကြသောအခြား သူများတို့သည် ၁၈၄၄ ခုနှစ်တွင် စိတ်ပျက်ဖွယ်ရာကောင်းသောအချိန်ကာလ ကြီးလွန်သည့်အခါ ဝှက်ထားသောဘဏ္ဍာကိုရှာဖွေသကဲ့သို့ ကျမ်းစာကိုစေ့စေ့ ရှာဖွေကြသောသူတို့တွင် အပါအဝင်ဖြစ်ကြလေသည်။ ကျွန်ုပ်သည် သူတို့နှင့် စည်းဝေး၍ ကျွန်ုပ်တို့သည် စိတ်အားကြီးစွာ ကျမ်းစာကိုလေ့ကျက်ဖတ်ရှုလျက်

ဆုတောင်းပစ္စနာပြုခြင်းဝတ်ကိုလည်း ပြုလုပ်ကြလေသည်။ ခဏခဏ ကျွန်ုပ်တို့သည် ညဉ့်နက်သည့်တိုင်အောင် အတူရှိကြလျက် တစ်ခါတစ်ရံ တစ်ညလုံးပင် အလင်းတရားကိုရဖို့ရန် ဆုတောင်း၍ ကျမ်းစာတော်မြတ်ကို လေ့ကျက်ဖတ်ရှုကြပါသည်။ ကျမ်းစာ၏အဓိပ္ပါယ်များကိုသိရှိ၍ တန်ခိုးပါလျက် ၎င်းကိုသင်ကြားဟောပြောနိုင်စေခြင်းငှါ ပြင်ဆင်ခြင်းရှိကြမည့်အကြောင်း ကျမ်းစာတော်မြတ်ကိုလေ့ကျက်ဖတ်ရှုရန် ညီအစ်ကိုများတို့သည် ခဏခဏ ထပ်ခါထပ်ခါစုရုံးကြလေ၏။ သူတို့သည် လေ့ကျင့်လျက် ဖတ်ရှုနေကြရာတွင် “ကျွန်ုပ်တို့မတတ်နိုင်တော့ဘူး” ဟူ၍ ပြောဆိုရသောအချက်သို့ရောက်လာ သောအခါ သခင်ဘုရား၏ဝိညာဉ်တော်သည် ကျွန်ုပ်အပေါ်၌သက်ရောက်၍ ကျွန်ုပ်သည် ရူပါရုံကိုမြင်ရပြီးလျှင် ကျွန်ုပ်တို့လေ့ကျက်လျက်နေသော ကျမ်းချက်၏အနက်အဓိပ္ပါယ်ကို ရှင်းလင်းစွာသိရှိနားလည်ကြသည့်အပြင် အကျိုးဖြစ်ထွန်းအောင် မည်ကဲ့သို့အမှုတော်ဆောင်ရွက်လျက် တရားတော် မြတ်ကိုသွန်သင်ဟောပြောရမည်အကြောင်း နည်းနာများကိုနာခံရကြလေ၏။ ထိုကဲ့သို့နည်းအားဖြင့် ခရစ်တော်အကြောင်း၊ ခရစ်တော်၏အမှုဆောင်ရွက် ခြင်းအကြောင်းနှင့် ခရစ်တော်သည် ယဇ်ပုရောဟိတ်အဖြစ်နှင့် လုပ်ကိုင် ဆောင်ရွက်တော်မူခြင်းအကြောင်းများနှင့်စပ်ဆိုင်သောကျမ်းချက်များကို ကျွန်ုပ်တို့သည် နားလည်ပါမည့်အကြောင်း အလင်းတရားကိုရရှိပါသည်။ ခရစ်တော်ဆောင်ရွက်တော်မူသောထိုအချိန်မှစ၍ ဘုရားသခင်၏မြို့တော် ထဲသို့ဝင်ရမည့်အချိန်ကာလအထိ ကြာရှည်သောကာလနှင့်စပ်ဆိုင်သည့် အကြောင်းကို ကျွန်ုပ်အား ဝိညာဉ်တော်သည် ရှင်းလင်းစွာဖော်ပြ၍ ကျွန်ုပ် သည်လည်း သခင်ဘုရားဖော်ပြတော်မူသောအချက်ရှိသမျှကို အခြားသော သူတို့အားဖော်ပြပါသည်။

ထိုအချိန်တွင် ကျွန်ုပ်သည် ၎င်းညီအစ်ကိုတို့ပြောဆိုဆွေးနွေးနေ သောအချက်များကို တစ်ခုမျှနားမလည်နိုင်ပါ။ ကျွန်ုပ်သည် ဘာမျှမစဉ်းစား တတ်တော့ချေ။ ကျွန်ုပ်တို့လေ့ကျက်သင်ကြားနေသောကျမ်းစာများ၏အနက် အဓိပ္ပါယ်များကိုလည်း ကျွန်ုပ်သည်နားမလည်နိုင်ပါ။ ကျွန်ုပ်၏အသက်တာ

တွင် ဤအရာသည် အလွန်ဝမ်းနည်းဖွယ်ရာကောင်းသောအချက်ဖြစ်ပါသည်။ ကျွန်ုပ်တို့ယုံကြည်ကြသောအချက်များသည် ဘုရားသခင်၏နှုတ်ကပတ်တော်နှင့်ညီညွတ်စွာရှင်းလင်းမသိကြသမျှကာလပတ်လုံး ကျွန်ုပ်သည် ဤကဲ့သို့သောအခြေအနေ၌ရှိနေလေသည်။ ကျွန်ုပ်သည် ရူပါရုံကိုမမြင်ရလျှင် ဤအကြောင်းအရာများကိုနားမလည်နိုင်ဟု အခြားသောဆရာကြီးများက သိရှိကြ၍ ကျွန်ုပ်အားချပေးသောရူပါရုံတို့ကို သူတို့သည် ကောင်းကင်မှ တိုက်ရိုက်ခံယူရရှိသောအလင်းဟူ၍ သဘောပိုက်လျက် ၎င်းအလင်းတရားကို မိမိတို့ကိုယ်တိုင်ခံယူကြသည်။

တစ်ကြိမ်လျှင် ဤအချက်တစ်ခုလောက်သာဆွေးနွေးတိုင်ပင်၍ ရှာဖွေစစ်ဆေးကြသည်။ ဤကဲ့သို့ရှာဖွေစူးစမ်းရန် စည်းဝေးလုပ်သောအခါ အထူးသဖြင့် ကြည်ညိုသောသဘောဖြင့်ပြုလုပ်ကြသည်။ ရိုသေကိုင်းညွတ်ကြောက်ရွံ့သောသဘောဖြင့် ကျမ်းစာကိုဖတ်ကြသည်။ သမ္မာတရားကို ကောင်းစွာနားလည်နိုင်သောအခွင့်ရရှိရန် ခဏခဏကျွန်ုပ်တို့သည် အစာရှောင်ကြသည်။ စိတ်ပါစွာဆုတောင်းပြီးနောက် နားမလည်နိုင်သောအချက်များရှိလျှင် ၎င်းတို့ကိုဆွေးနွေးကြပြီးနောက် အသီးသီးတို့သည် မိမိတို့၏ ထင်မြင်ချက်တို့ကိုဖော်ပြကြပြီးလျှင် ကျွန်ုပ်တို့သည် တစ်ဖန်ဒူးထောက်၍ ဆုတောင်းကြပြန်သည်။ ခရစ်တော်နှင့်ခမည်းတော်သည် တစ်လုံးတစ်ဝတည်းဖြစ်သကဲ့သို့ ကျွန်ုပ်တို့လည်း ဘုရားသခင်နှင့်တစ်လုံးတစ်ဝတည်းဖြစ်၍ ဘုရားသခင်ကို ကောင်းစွာမြင်နိုင်မည်အကြောင်း မစတော်မူရန် စိတ်ပါလျက် ဆုတောင်းကြပါသည်။

သန့်ရှင်းရာဌာနတော်အကြောင်းနှင့် ဣသရေလလူတို့ကျင့်အပ်သော သန့်ရှင်းရာဌာန၏ဝတ်များအကြောင်းကိုလည်းကောင်း၊ ဓမ္မသစ်ကျမ်းတွင် ဖော်ပြသည့်အတိုင်း ထိုသန့်ရှင်းရာဌာနသည် ကောင်းကင်ဘုံ၌ ယဇ်ပုရောဟိတ်ကဲ့သို့ ခရစ်တော်အမှုဆောင်ရွက်လျက်ရှိနေသောသန့်ရှင်းရာဌာန၏ ပုံပမာအရိပ်မျှသာဖြစ်ကြောင်းကိုလည်းကောင်း ဖတ်ရှုသင်ကြားရသဖြင့် ဒံယေလ ၈:၁၄ တွင်ရေးထားသောစကားတို့ကို အထက်ကမိမိတို့အဓိပ္ပါယ်

ကောက်ချက်သည် မှားယွင်းကြောင်း ကျမ်းစာကိုလေ့လာသောသူတို့သည် ကောင်းစွာသိနားလည်လာကြလေသည်။ ထိုကြောင့် သန့်ရှင်းရာဌာနတော် အကြောင်းကို လေ့ကျက်ဖတ်ရှုခြင်းအားဖြင့် သမ္မာတရားနှင့်ညီညွတ်သော အချက်များကို သူတို့သည် သိရှိနားလည်လာကြလေသည်။ ဤကဲ့သို့ လေ့ကျက်ရာတွင်လည်းကောင်း၊ နောက်ဆုံးတွင်ထင်ရှားသိရှိလာရသော အချက်များတွင်လည်းကောင်း သန့်ရှင်းသောဝိညာဉ်တော်သည် လမ်းပြလျက် ရှိသည်ကို အမှန်ယုံကြည်ကြောင်း မမဂ္ဂိုက်သည် ထပ်ခါထပ်ခါဖော်ပြပါသည်။

မမဂ္ဂိုက်နှင့်အတူကျမ်းစာကိုလေ့ကျက်သောသူများတို့နှင့် မမဂ္ဂိုက်တို့ သဘောတူညီကြသည့်အတိုင်း သန့်ရှင်းရာဌာနနှင့် ၎င်းဝတ္တရားနှင့်စပ်ဆိုင်၍ အရေးကြီးသောအချက်ကြီးများကို မမဂ္ဂိုက်သည် အချုပ်အားဖြင့် ကိုယ်တိုင် အောက်တွင်ဖော်ပြထားပါသည်။

မြော်လင့်ခြင်းအသင်းသားတို့ယုံကြည်ကြသောအချက်များတွင် အခြေအမြစ်ဖြစ်၍ အရေးကြီးသောကျမ်းစာချက်ကား “ရက်ပေါင်းနှစ်ထောင် သုံးရာတိုင်တိုင်တည်လိမ့်မည်။ ထိုနောက် တစ်ဖန်သန့်ရှင်းရာဌာနကို ဆေးကြောသုတ်သင်လိမ့်မည်” ဟူသောအချက်ကြီးဖြစ်သတည်း။ ကမ္ဘာပေါ် တွင်ရှိအခြားသောခရစ်ယာန်များနှင့်အတူတကွ မြော်လင့်ခြင်းအသင်းသား တို့က၊ ကမ္ဘာမြေကြီးတစ်ခုလုံး (သို့မဟုတ်) ၎င်း၏အစိတ်အပိုင်းတစ်ခုသည် သန့်ရှင်းရာဌာနဖြစ်၍ သန့်ရှင်းရာဌာနကိုဆေးကြောသုတ်သင်ခြင်း၏ အဓိပ္ပာယ်မှာ ကမ္ဘာမြေကြီးကို နောက်ဆုံးသောနေ့ကြီး၌ မီးဖြင့်ဆေးကြော သုတ်သင်သန့်ရှင်းစေခြင်းကိုဆိုသည်ဟု ယုံကြည်ကြသည်။ ဤအဖြစ်အပျက် သည် ခရစ်တော်ဒုတိယအကြိမ်ကြွလာတော်မူသောအခါ၌ ဖြစ်လိမ့်မည်ဟု သူတို့သည် ထင်မှတ်လျက်နေကြသည်။ ထိုကြောင့် ခရစ်တော်သည် မြေကြီး ပေါ်သို့ ၁၈၄၄ ခုနှစ်တွင် ကြွလာတော်မူလိမ့်မည်ဟု သဘောတူညီဆုံးဖြတ် ကြသည်။

ဘုရားသခင်မိန့်မှာတော်မူသည်အတိုင်း တောင်ပေါ်တွင် ဖော်ပြ သောပုံစံနမူနာနှင့်အညီ မောရှေဆောက်လုပ်ရသောမြေကြီးပေါ်ရှိသန့်ရှင်းရာ ဌာနတော်သည် “ပူဇော်သကာနှင့်ယဇ်များကို ပူဇော်သောကာလတည်း

ဟူသော မျက်မှောက်ကာလပတ်လုံးပုံပမာဖြစ်” သည်ကိုလည်းကောင်း၊
 ၎င်းဌာန၏ သန့်ရှင်းသောအခန်းနှစ်ခုမှာလည်း ကောင်းကင်ဘုံ၌ရှိသောအရာ
 တို့၏ပုံများဖြစ်သည်ကိုလည်းကောင်း ကျွန်ုပ်တို့၏ရှေ့ဆောင်ယဇ်ပုရောဟိတ်
 ကြီးဖြစ်သော ခရစ်တော်သည်လည်း “လူမဆောက်ဘဲ ထာဝရဘုရားသခင်
 ဆောက်တော်မူသောတဲတော်စစ်တည်းဟူသော သန့်ရှင်းရာဌာန၌ ဘုရား
 ဝတ်ကိုပြုသောသူဖြစ်တော်မူ” သည်ကိုလည်းကောင်း၊ ထိုမှတစ်ပါး “လူတို့
 လက်ဖြင့်လုပ်သော သန့်ရှင်းရာဌာနထဲသို့ ခရစ်တော်သည်မဝင်ဘဲ ငါတို့
 အတွက်ကြောင့် ယခုဘုရားသခင်ရှေ့တော်၌ကိုယ်ကိုပြခြင်းငှါ ကောင်းကင်
 ကိုယ်ထဲသို့ဝင်တော်မူပြီ” ဖြစ်ကြောင်းကိုလည်းကောင်း သူတို့သည် စစ်ဆေး
 ရှာဖွေကြည့်ရှုကြရာတွင် သိရှိနားလည်ကြ၏။ (ဟေဗြဲ၊ ၉:၉-၂၃။ ၈:၂။
 ၉:၂၄)။

မြေကြီးပေါ်တွင်ရှိသော သန့်ရှင်းရာဌာန၌ ဟဂျာ (ခေါ်) သန့်ရှင်း
 သောပထမအခန်းနှင့် ဟဂျာဟဂျန် (ခေါ်) အသန့်ရှင်းဆုံးသောဒုတိယအခန်း
 ဟူ၍ နှစ်ခန်းရှိသည့်နည်းတူ ကောင်းကင်တွင်ရှိသန့်ရှင်းရာဌာန၌လည်း
 သန့်ရှင်းသောအခန်းနှစ်ခန်းရှိလေသည်။ မြေကြီးပေါ်တွင်ရှိသော သန့်ရှင်းရာ
 ဌာနတွင် ဘုရားသခင်၏ပညတ်တော်ထည့်ထားသောပဋိညာဉ်သေတ္တာတော်၊
 နံ့သာပေါင်းကိုမီးရှို့ရာယဇ်ပလ္လင်မှစ၍ ဝတ်ပြုရာတွင်သုံးဆောင်ရသော
 တန်ဆာများရှိသည့်နည်းတူ ကောင်းကင်သန့်ရှင်းရာဌာနတွင်လည်း ဤအရာ
 များနှင့်ထပ်တူထပ်မျှတူညီသောတန်ဆာများရှိသည်။ သန့်ရှင်းသောရူပါရုံ၌
 တမန်တော်ရှင်ယောဟ်သည် ကောင်းကင်ထဲသို့ဝင်ခွင့်ရ၍ ထိုနေရာတွင်
 သူသည် ဆီမီးခုံနှင့်နံ့သာပေါင်းကိုမီးရှို့ရာယဇ်ပလ္လင်ကိုမြင်ရသည့်အပြင်
 ဘုရားသခင်၏ဗိမာန်တော်ကိုဖွင့်သောအခါ သူသည် ပဋိညာဉ်သေတ္တာတော်
 ကိုလည်း မြင်ရလေ၏။ (ဗျာ၊ ၁:၁၉)။

သမ္မတရားကိုစေ့စေ့ရှာဖွေစူးစမ်းကြသောသူတို့သည် ကောင်းကင်
 ဘုံ၌ သန့်ရှင်းရာဌာနရှိတော်မူသည်ဟူ၍ မငြင်းဆန်နိုင်သောအချက်ကို
 တွေ့ရှိကြသည်။ မောရှေသည် သူ့အားပြသောပုံစံနမူနာအတိုင်း မြေကြီးပေါ်
 တွင် သန့်ရှင်းရာဌာနကို ဆောက်လုပ်လေ၏။ ရှင်ပေါလုက ထိုပုံစံနမူနာ

မှာလည်း ကောင်းကင်တွင်ရှိသော သန့်ရှင်းရာဌာနအစစ်ဖြစ်၏ဟုဖော်ပြပါသည်။ ယောဟန်ကလည်း ၎င်းသန့်ရှင်းရာဌာနကို ကောင်းကင်တွင်သူကိုယ်တိုင်မြင်ရ၏ဟုသက်သေခံပါသည်။

ဘုရားသခင်၏ပလ္လင်တော်

ဘုရားသခင်ကိန်းဝပ်တော်မူရာကောင်းကင်တွင်ရှိမိမိမာန်တော်ထဲတွင်တည်ရှိသော ဘုရားသခင်၏ပလ္လင်တော်သည် ဖြောင့်မတ်ခြင်း၊ တရားစီရင်ပိုင်ခြင်းနှင့်တည်၏။ ဟဂျာဟဂျုန်ခေါ် အသန့်ရှင်းဆုံးအခန်းတွင်လူအပေါင်းတို့ကိုစုံစမ်းဖို့ရန် အကြီးဆုံးသောဥပဒေဖြစ်သည့် ထာဝရဘုရား၏ပညတ်တရားတော်ရှိ၏။ ပညတ်တော်ကိုရေးထားသောကျောက်ပြားများထည့်ထားသောပဋိညာဉ်သေတ္တာတော်အပေါ်တွင် ကရုဏာတော်ပလ္လင်ဖြင့်ဖုံးအုပ်ထား၏။ ထိုပလ္လင်ရှေ့တော်၌ ခရစ်တော်သည် အပြစ်ရှိသောသူတို့အတွက် မိမိ၏အသွေးတော်နှင့်အပြစ်ဖြေရာဝတ်ပြုလျက်နေတော်မူ၏။ ထိုကြောင့် လူသတ္တဝါတို့ကိုကယ်တင်ရန် စီမံတော်မူသောအကြံအစည်တော်၌ ဖြောင့်မှန်ခြင်းတရားနှင့် ကရုဏာတော်တရားပူပေါင်းလျက်ရှိကြောင်းထင်ရှားလေသည်။ ဤကဲ့သို့သောအကြံတော်ကို အနန္တဉာဏ်တော်နှင့်ပြည့်စုံတော်မူသောသူသာ စီမံနိုင်တော်မူ၍ အနန္တတန်ခိုးတော်နှင့်ပြည့်စုံသောသူသာလျှင် ဤအကြံအစည်တော်ကိုပြီးမြောက်စေနိုင်သည်။ ကောင်းကင်တစ်ဝန်းလုံးတွင်ရှိသောကောင်းကင်သားများတို့သည် ထိုအကြံတော်ကိုအံ့ဩလျက် ကြည်ညိုရိုသေကြလေသည်။

မြေကြီးပေါ်တွင်ရှိသန့်ရှင်းရာဌာနထဲ၌ ကရုဏာတော်ပလ္လင်ပေါ်သို့ ငုံ့ကြည့်နေသောခေရုဗိမ်အရုပ်မှာ ကောင်းကင်သားများတို့သည် လူသတ္တဝါတို့ကို ကယ်ဆယ်ရန် အလုပ်ကိုစိတ်ပါစွာနှင့်အာရုံပြုလျက် စဉ်းစားဆင်ခြင်နေကြသည်ကို ပုံပမာပြလေသည်။ ကောင်းကင်တမန်များတို့သည် ကရုဏာတော်၏နက်နဲရာအကြောင်းများကို ကြည့်ရှုသိနားလည်လိုကြသည်။ ထိုနက်နဲရာကား အပြစ်ရှိသော်လည်း နောင်တရသောသူအား ဖြောင့်မတ်ရာ၌ တည်စေတော်မူ၍ ပြစ်မှားသောလူများတို့နှင့် ပြန်၍မိတ်သဟာယဖွဲ့တော်မူ

သည်ဖြစ်၍ ဘုရားသခင်သည် တရားတော်မူသောအရှင်ဖြစ်နိုင်ကြောင်း ခရစ်တော်သည် မရေမတွက်နိုင်သောလူမျိုးအပေါင်းတို့ကိုပျက်စီးခြင်းထဲက ကယ်နှုတ်တော်မူ၍ သူတို့သည် အဘယ်အခါမျှမပြစ်မှားခဲ့ဖူးသော ကောင်းကင်တမန်များနှင့်အတူတကွ ပေါင်းသင်းလျက် ဘုရားသခင်၏ ရှေ့တော်၌ အစဉ်ထာဝရအသက်ရှင်လျက်နေနိုင်မည့်အကြောင်း ကိုယ်တော် သည် သူတို့အား မိမိ၏ဖြောင့်မတ်ခြင်းတည်းဟူသောစွန်းကွက်ခြင်းကင်းလျက် ဖြူစင်သန့်ရှင်းသောဝတ်လုံနှင့်ခြုံပေးနိုင်တော်မူကြောင်းတည်းဟူသော အချက်များဖြစ်သည်။

သန့်ရှင်းရာဌာနကိုဆေးကြောသုတ်သင်ခြင်း

သန့်ရှင်းရာဌာနသည် မြေကြီးပေါ်၌မရှိဘဲနေသည်မှာ နှစ်ပေါင်း များစွာကြာလှပြီဖြစ်သောကြောင့် ရက်ပေါင်း ၂၃၀၀ ကာလ၏အဆုံးတည်း ဟူသော ၁၈၄၄ ခုနှစ်တွင် အဘယ်သန့်ရှင်းရာဌာနမျှ မြေကြီးပေါ်၌မရှိ တော့ချေ။ ထိုကြောင့် နှစ်ပေါင်းနှစ်ထောင်သုံးရာတိုင်တိုင်တည်လိမ့်မည်။ ထိုနောက် သန့်ရှင်းရာဌာနကို တစ်ဖန်ဆေးကြောသုတ်သင်ကြလိမ့်မည် ဟူသောအချက်၌ ကောင်းကင်သန့်ရှင်းရာဌာနတစ်ခုကိုသာအမှီပြုကြောင်းကို သိရှိနိုင်သည်။ သို့ရာတွင် ကောင်းကင်၌ သန့်ရှင်းရာဌာနကို မည်ကဲ့သို့ ဆေးကြောသုတ်သင်နိုင်မည်နည်း။

ကျမ်းစာများကိုပြန်၍ကြည့်ရှုပြန်သောအခါ ဆေးကြောသုတ်သင် ခြင်းအမှုသည် အရာဝတ္ထုနှင့်ဆိုင်သောအညစ်အကြေးများကိုပယ်ရှင်းခြင်း မဟုတ်၊ အကြောင်းမူကား အသွေးအားဖြင့် ဆေးကြောခြင်း၊ သုတ်သင်ခြင်း အမှုကိုမြောက်စေရမည်ဖြစ်သောကြောင့် အပြစ်မှဆေးကြောခြင်းအမှုကိစ္စ သာလျှင်ဖြစ်ကြောင်းကို အနာဂတ္တိစကားများကိုလေ့ကျက်ဖတ်ရှုကြသောသူတို့ သိနားလည်လာကြ၏။ တမန်တော်ရှင်ပေါလုကလည်း “ထိုကြောင့် ကောင်းကင်ဘုံ၌ရှိသောအရာတို့၏ပုံများကို ထိုသို့သောယဇ်ပူဇော်ခြင်း (တိရစ္ဆာန်များ၏အသွေး)အားဖြင့် စင်ကြယ်စေရသည်ဖြစ်၍ ကောင်းကင်

အရာတို့ကို သာ၍မြတ်သောယဇ်ပူဇော်ခြင်း(ခရစ်တော်၏အဖိုးထိုက်သော အသွေးတော်မြတ်) အားဖြင့် စင်ကြယ်စေရ၏။” ဟေဗြဲ၊ ၉:၂၃။

အနာဂတ္တိစကားအားဖြင့် ဖော်ပြထားသောဆေးကြောသုတ်သင်ခြင်းအကြောင်းတို့ကို တိုး၍သိနားလည်လိုလျှင် ကောင်းကင်သန့်ရှင်းရာဌာနနှင့်ဆိုင်သောဝတ်အကြောင်းကို နားလည်ဖို့လိုပေသည်။ ဤအကြောင်းကိုလည်း မြေကြီးပေါ်ရှိသန့်ရှင်းရာဌာန၏ဝတ်အကြောင်းအားဖြင့်သာ သိနားလည်နိုင်သည်။ အကြောင်းမူကား ပေါလုက ထိုနေရာတွင် ခေတ္တခဏအမှုဆောင်ရွက်လျက်ရှိသော ယဇ်ပုရောဟိတ်များတို့သည် “ကောင်းကင်အရာတို့၏ပုံပမာအရိပ်နှင့်သာဆိုင်လျက် ဝတ်ကိုပြုနေကြ၏” ဟုဖော်ပြပါသည်။

နေ့စဉ်ပြုရသောဝတ်

မြေကြီးပေါ်တွင်ရှိသန့်ရှင်းရာဌာနနှင့်ဆိုင်သော ဝတ်နှစ်မျိုးရှိသည်။ ယဇ်ပုရောဟိတ်များသည် ဟဂျာခေါ်သန့်ရှင်းရာအခန်းတွင် နေ့စဉ်ဝတ်ပြုကြသည်။ တစ်နှစ်လျှင်တစ်ကြိမ်သာ ယဇ်ပုရောဟိတ်မင်းသည် သန့်ရှင်းရာဌာနကိုဆေးကြောသုတ်သင်ခြင်းအလို့ငှါ ဟဂျာဟဂျုန်ခေါ် အသန့်ရှင်းဆုံးသော အခန်းတွင် အပြစ်ဖြေခြင်းနှင့်ဆိုင်သောဝတ်ကို အထူးသဖြင့်ပြုလုပ်ရသည်။ တစ်နေ့ပြီးတစ်နေ့ အပြစ်ရှိ၍ နောင်တရသောသူသည် တဲတော်တံခါးရှေ့သို့ ပူဇော်ရာယဇ်ကောင်ကိုယူဆောင်လာ၍ တိရစ္ဆာန်၏ခေါင်းပေါ်တွင် မိမိ၏လက်များကိုတင်လျက် အပြစ်များကိုဖော်ပြရလေ၏။ ထိုနည်းအားဖြင့် မိမိ၏အပြစ်များကို အပြစ်ကင်းသောယဇ်ကောင်ပေါ်သို့ ပြောင်းလွှဲကြောင်း ပုံပမာဖြစ်လေ၏။

ထိုနောက်တိရစ္ဆာန်ကိုသတ်၍ အသွေး (သို့မဟုတ်) အသားကို ယဇ်ပုရောဟိတ်သည် သန့်ရှင်းရာဟဂျာအရပ်ထဲသို့ယူသွားလေ၏။ ထိုနည်းအားဖြင့် အပြစ်ကိုသန့်ရှင်းရာဌာနထဲသို့ ပြောင်းလွှဲလိုက်ကြောင်း ပုံပမာဖြစ်လေ၏။

ထိုကဲ့သို့သောဝတ်ကို တစ်နှစ်လုံးဆောင်ရွက်ရ၏။ ထပ်ခါထပ်ခါ သန့်ရှင်းရာဌာနထဲအပြစ်ကိုယူဆောင်ပြောင်းလွှဲရသဖြင့် ၎င်းအပြစ်များကို ပယ်ရှားဖို့ရန် အခြားသောဝတ်တစ်ခုကိုထပ်မံပြုလုပ်ဖို့လိုသေး၏။ သတ္တမလ၊ ဆယ်ရက်မြောက်သောနေ့၌ အခြားသောအချိန်အခါများတွင်ဝင်လျှင် အသေခံရမည်ဖြစ်သော ဟဂျာဟဂျုန်ခေါ် အသန့်ရှင်းဆုံးဖြစ်သည့်အတွင်း ခန်းထဲသို့ ယဇ်ပုရောဟိတ်သည် ဝင်ရလေ၏။ ထိုအခါ တစ်နှစ်လုံးပြုရသော နေ့စဉ်ဝတ်များ၏အဆုံးသတ်ဖြစ်သော သန့်ရှင်းရာဌာနကိုဆေးကြော သုတ်သင်ခြင်းဝတ်ကိုပြုလုပ်ရလေ၏။

နှစ်စဉ်ပြုရသောဝတ်

အပြစ်ဖြေရာနေ့ကြီးရောက်လာသောအခါ ဆိတ်သငယ်နှစ်ကောင် ကို တဲတော်တံခါးရှေ့သို့ယူဆောင်လာ၍ ထာဝရဘုရားအဖို့ စာရေးတံတစ်တံ၊ လွတ်လပ်လဟာအဖို့တစ်တံ၊ ၎င်းတို့အပေါ်၌ စာရေးတံချလေ၏။ ထာဝရ ဘုရားအဖို့စာရေးတံကျသောဆိတ်သည် လူများအတွက် အပြစ်ဖြေရာ ယဇ်ကောင်းအဖြစ်နှင့် သတ်ဖို့ရာဖြစ်သည်။ ထိုနောက်ယဇ်ပုရောဟိတ်သည် ၎င်း၏အသွေးကို ကန့်လန့်ကာအတွင်းသို့ယူဆောင်လာ၍ ကရုဏာတော် ပလ္လင်ပေါ်၌လည်းကောင်း၊ ကရုဏာတော်ပလ္လင်ရှေ့၌လည်းကောင်း ဖျန်းရ လေ၏။

“ဣသရေလအမျိုးသားတို့၏မစင်ကြယ်သောအပြစ်ကြောင့်လည်း ကောင်း၊ ပြစ်မှားသောအပြစ်အမျိုးမျိုးတို့ကြောင့်လည်းကောင်း၊ သန့်ရှင်းရာ ဌာနတော်အဖို့ အပြစ်ဖြေခြင်းကိုပြုရမည်။ ထိုသို့ဣသရေလအမျိုးသားတို့၏ မစင်ကြယ်သောအပြစ်ထဲမှာနေရသော ပရိသတ်စည်းဝေးရာတဲတော်အဖို့ ပြုလုပ်ရမည်။” (ဝတ်၊ ၁၆:၁၆)။

အပြစ်ဖြေရာနေ့တွင် ပြုရသောဝတ်များသည် သန့်ရှင်းရာဌာနတော် ကိုဆေးကြောသုတ်သင်ခြင်းနှင့်သက်ဆိုင်သည်ဟူ၍ သဘောရကြောင်းကို

ဖော်ပြသောအခြားကျမ်းချက်များကိုသိလိုလျှင် ဝတ်ပြုရာ ၁၆:၉၊၂၀ ကို ကြည့်ပါ။

“အာရန်သည် အသက်ရှင်သောဆိတ်ခေါင်းပေါ်မှာ လက်နှစ်ဖက် ကိုတင်လျက် ဣသရေလအမျိုးသားတို့၏ဒုစရိုက်မှစ၍ ပြစ်မှားသောအပြစ် အမျိုးမျိုးရှိသမျှကိုဖော်ပြ၍ ဆိတ်၏ခေါင်းပေါ်မှာတင်ထားပြီးလျှင် တော်လျော် သောလူတစ်ဦး၏လက်တွင်တောသို့စေလွှတ်ရမည်။ သူတို့အပြစ်ရှိသမျှကို လူမနေသောအရပ်သို့ဆောင်သွားသောထိုဆိတ်ကို တော၌လွှတ်လိုက်မရမည်။” (ဝတ်၊ ၁၆:၂၁၊၂၂)။

လွတ်လပ်လဟာသို့လွှတ်လိုက်သောဆိတ်သည် ဣသရေလတပ် ထဲသို့ ဘယ်တော့မျှပြန်မလာစေရ။ ၎င်းပြင် ထိုဆိတ်ကို တောသို့ယူဆောင် သွားရသောသူသည်လည်း တပ်ထဲသို့ပြန်၍မဝင်မီ မိမိကိုယ်ကိုရေချိုး၍ အဝတ်များကိုလျှော်ရမည်။

ဘုရားသခင်သည် သန့်ရှင်းတော်မူ၍ အပြစ်ကိုစက်ဆုပ်ရွံရှာတော်မူ ကြောင်းကိုလည်းကောင်း၊ ညစ်ညူးခြင်းမရှိဘဲ အပြစ်နှင့်မဆက်ဆံနိုင်ကြောင်း ကိုလည်းကောင်း၊ ဣသရေလအမျိုးသားတို့သည် စွဲလမ်းမှတ်သားစေရန်၊ ဤကဲ့သို့အပြစ်ဖြေခြင်းဝတ်အားလုံးကိုပြုလုပ်စေရန် စီမံထားတော်မူ၏။ ဤကဲ့သို့အပြစ်ဖြေခြင်းဝတ်ကိုပြုလုပ်စဉ်အခါ လူတိုင်းမိမိတို့၏စိတ်ကိုဆုံးမ လျက်နေရကြသည်။ လောကီမှုရေးနှင့်ပတ်သက်သောအလုပ်အကိုင်ရှိသမျှ တို့ကိုပယ်ထား၍ ဣသရေလအမျိုးသားပရိသတ်တစ်ခုလုံးသည်ဆုတောင်း လျက်၊ အစာရှောင်လျက်၊ ဘုရားသခင်၏ရှေ့တော်တွင် ရိုသေကိုင်းညွတ် သောသဘောနှင့်နိမ့်ချလျက် နေ့ကိုကုန်လွန်စေရမည်။

ပုံပမာဖြစ်သည့်ဝတ်ပြုကိုးကွယ်ခြင်းမှသိရှိရသောတရားများ

ပုံပမာဖြစ်သည့်ဝတ်ပြုကိုးကွယ်ခြင်းအကြောင်းများမှ အပြစ်ဖြေခြင်း နှင့်စပ်ဆိုင်၍ အရေးကြီးသောတရားများကိုသိရှိနားလည်နိုင်ပါသည်။ အပြစ် ရှိသောသူ၏နေရာတွင် အခြားသောသတ္တဝါတစ်ကောင်ကို အစားထားရ

လေသည်။ သို့သော် ယဇ်ကောင်၏အသွေးကိုသွန်းခြင်းအားဖြင့် အပြစ်ကို ပယ်ရှားစေသည်မဟုတ်။ ထိုကြောင့် ၎င်းကိုသန့်ရှင်းရာဌာနအတွင်းသို့ ယူဆောင်သွားဖို့ရန် နည်းတစ်မျိုးကိုပေးထားလေသည်။

အသွေးကို ယဇ်ပူဇော်ခြင်းအားဖြင့် အပြစ်ရှိသောသူသည် ပညတ် တရားတော်ဟုတ်မှန်ကြောင်းကိုဝန်ခံ၍ ပညတ်တရားတော်ကိုလွန်ကျူးခြင်း ဖြင့် မိမိ၌အပြစ်ရှိကြောင်းကို ဖော်ပြဝန်ချလျက် ပေါ်ထွန်းတော်မူမည့် ကယ်တင်ရှင်ကို ယုံကြည်ခြင်းအားဖြင့် မိမိ၏အပြစ်များလွတ်စေဖို့အလိုရှိ ကြောင်းကိုဖော်ပြလေသည်။ သို့ရာတွင် သူသည် ပညတ်တရား၏စီရင်ခြင်းမှ လုံးလုံးလွတ်ကင်းသေးသည်မဟုတ်။

အပြစ်ဖြေရာနေ့ကြီးရောက်လာသောအခါ ယဇ်ပုရောဟိတ်မင်းသည် ပရိသတ်တို့အထဲမှ ယဇ်ပူဇော်စရာယဇ်ကောင်ကိုယူပြီးမှ အသန့်ရှင်းဆုံး အရပ်ဖြစ်သည့် ဟဂျာဟဂျန်အရပ်ထဲသို့ဝင်သွား၍ လူအပေါင်းတို့အတွက် ဖြစ်သော ဤယဇ်ကောင်၏အသွေးကို ပညတ်တော်၏အပေါ်၌ တည့်တည့် တည့်ရှိသောကရုဏာပလ္လင်တော်ပေါ်တွင်ဖျန်းဆွတ်လေ၏။ ထိုနည်းအားဖြင့် ပညတ်တရား၏တောင်းဆိုချက်ကို ပြည့်စုံစေလေ၏။ ထိုနောက်သူသည် သူတစ်ပါးအတွက် တာဝန်ခံသောအမှုဆောင်အဖြစ်နှင့် အပြစ်များကို မိမိ အပေါ်၌တင်၍ သန့်ရှင်းရာဌာနအတွင်းမှ ယူဆောင်လာလေ၏။ လွတ်လပ် လဟာသို့စာရေးတံကျသောဆိတ်၏ခေါင်းပေါ်တွင် မိမိ၏လက်ကိုတင်လျက် သူသည် ဤအပြစ်ရှိသမျှအားလုံးတို့ကို ၎င်းအပေါ်၌ဖော်ပြဝန်ချလေ၏။ ထိုနည်းအားဖြင့် သူ၏အပေါ်၌ရှိသောအပြစ်များကို ဆိတ်အပေါ်သို့ ပြောင်းလွှဲလိုက်ကြောင်းသိရှိရလေ၏။ ထိုနောက်ဆိတ်သည် ၎င်းအပြစ်များကို အဝေးသို့ယူဆောင်သွားသဖြင့် ၎င်းအပြစ်များသည် လူအပေါင်းတို့နှင့် ဘယ်တော့မျှမသက်ဆိုင်၊ မဆက်စပ်ဟူ၍ သဘောထားရ၏။

ထိုနည်းအားဖြင့် “ကောင်းကင်အရာတို့၏ပုံပမာအရိပ်” တို့နှင့် သက်ဆိုင်သောဝတ်များကိုပြုရကြ၏။ ပုံပမာအားဖြင့် မြေကြီးပေါ်တွင်ပြုရ သောဝတ်များအတိုင်း ကောင်းကင်သန့်ရှင်းရာဌာနစစ်တွင် မှန်ကန်သော

ဝတ်ကိုပြုရလေ၏။ ကျွန်ုပ်တို့၏ကယ်တင်ရှင်သည် ကောင်းကင်သို့တက်ကြွ သွားတော်မူပြီးနောက် ကျွန်ုပ်တို့၏ရှေ့ဆောင်ယဇ်ပုရောဟိတ်မင်းအဖြစ်နှင့် မိမိ၏အမှုတော်ကိုအစပြု၍ ဆောင်ရွက်တော်မူပါသည်။

ရှင်ပေါလုက “မှန်သောသန့်ရှင်းရာဌာန၏ပုံဖြစ်သော၊ လူတို့၏လက် ဖြင့်လုပ်သောသန့်ရှင်းရာဌာနထဲသို့ ခရစ်တော်သည် မဝင်ဘဲ ငါတို့အတွက် ကြောင့် ယခုဘုရားသခင်၏ရှေ့တော်၌ ကိုယ်ကိုပြခြင်းငှါ ကောင်းကင် ကိုယ်ထဲသို့ဝင်တော်မူပြီ” ဟုဖော်ပြပါသည်။ (ဟေဗြဲ၊ ၉:၂၄)။

ပုံမာဖြစ်သောဝတ်များနှင့်ညီညွတ်စွာ ကိုယ်တော်သည် သန့်ရှင်းရာ ဌာနတော်တွင် မိမိ၏အမှုတော်များကို ဆောင်ရွက်စပြုတော်မူ၍ ပုရောဖက် ဒံယေလဟောထားသည့်အတိုင်း အနာဂတ္တိစကားနှင့်ဆိုင်သော ရက်များ၏ အဆုံးဖြစ်သည့် ၁၈၄၄ ခုနှစ်တွင် ကိုယ်တော်သည် မိမိ၏နောက်ဆုံးအမှု ဖြစ်သည့် သန့်ရှင်းရာဌာနကိုဆေးကြောသုတ်သင်ခြင်းအမှုကို ဆောင်ရွက် တော်မူရန် အသန့်ရှင်းဆုံးအရပ်ဖြစ်သည့် ဒုတိယအခန်းထဲသို့ဝင်တော်မူသည်။

တရားစီရင်ခြင်းအလုပ်

ပုံမာအတိုင်း ရှေးကလူများတို့၏အပြစ်များကို အပြစ်ဖြေရာ ယဇ်ကောင်၏အသွေးအားဖြင့် မြေကြီးပေါ်ရှိသန့်ရှင်းရာဌာနအတွင်းသို့ ပြောင်းလွှဲဆောင်သွားရသည့်နည်းတူ ကျွန်ုပ်တို့၏အပြစ်များကို ကောင်းကင် သန့်ရှင်းရာဌာနထဲသို့ ခရစ်တော်၏အသွေးတော်အားဖြင့် ပြောင်းလွှဲယူဆောင် သွားရလေ၏။ ပုံမာအတိုင်း မြေကြီးပေါ်တွင်ရှိသောသန့်ရှင်းရာဌာနကို ဆေးကြောသုတ်သင်ရာတွင် ၎င်းကိုညစ်ညူးစေသောအပြစ်များကို ပယ်ရှား ခြင်းအားဖြင့် ပြီးမြောက်စေသည်နည်းတူ အကယ်စင်စစ် ကောင်းကင် သန့်ရှင်းရာဌာနကို ဆေးကြောသုတ်သင်ရာတွင်လည်း ရေးမှတ်ထားသော အပြစ်များကို ဖျက်ပယ်ခြင်းအားဖြင့် ပြီးမြောက်စေရာသည်။ ထိုကြောင့် ကိုယ်တော်သည် အပြစ်ဖြေခြင်းဝတ်ကိုပြုရာ၌ မိမိတို့၏အပြစ်ကို နောင်တ ရ၍ ခရစ်တော်ကိုယုံကြည်ခြင်းအားဖြင့် မည်သူတို့သည် အကျိုးကျေးဇူးကို

ခံစားထိုက်ကြောင်းသိရှိရန် ရေးမှတ်ထားသောစာစောင်တို့ကို ကြည့်ရှုစစ်ဆေးဖို့လိုပေသည်။

ထိုကြောင့် သန့်ရှင်းရာဌာနကို ဆေးကြောသုတ်သင်ခြင်းအမှုတွင် တရားစီရင်ဖို့ရန် စစ်ဆေးဖို့အလုပ်တစ်ခုပါဝင်လေသည်။ ခရစ်တော်သည် မိမိ၏လူများကိုရွေးနှုတ်ဖို့ရန် ကြွလာတော်မမူမီ ဤအလုပ်ကိုပြုလုပ်ရမည်။ အဘယ်ကြောင့်ဆိုသော် ကိုယ်တော်ကြွလာတော်မူသောအခါ “လူအသီးသီးတို့အား မိမိတို့အကျင့်အတိုင်းဆပ်ပေး” ရန် အကျိုးအပြစ်ကိုဆောင်ယူခဲ့တော်မူမည်။ (ဗျာ၊ ၂၂:၁၂)။

ဤအချက်တို့ကိုထောက်ရှုခြင်းအားဖြင့် ခရစ်တော်သည် ရက်ပေါင်း ၂၃၀၀ ၏အဆုံးဖြစ်သော ၁၈၄၄ ခုနှစ်တွင် မြေကြီးပေါ်သို့ကြွလာတော်မမူဘဲ မိမိကြွလာတော်မမူမီ အပြစ်ဖြေခြင်းအမှုတော်ကိုပြီးစီးအောင် ဆောင်ရွက်ဖို့ရန် ဘုရားသခင်၏ရှေ့တော်၊ ကောင်းကင်သန့်ရှင်းရာဌာန၏အသန့်ရှင်းဆုံးသောဟဂျာဟဂျန်အရပ်ထဲသို့ဝင်တော်မူလေသည်ဟု အနာဂတ္တိစကားများကို ဖတ်ရှုစစ်ဆေးရှာဖွေခြင်းအားဖြင့် အလင်းတရားကိုတိုး၍ရရှိသောသူများတို့သည် သိမြင်ရကြလေ၏။

ယခုကာလတိုင်အောင် ရဟူဒီလူမျိုးတို့သည် ရှေးကစောင့်ရှောက်ခဲ့ကြသောအပြစ်ဖြေရာနေ့ကို “ယုမ်ကစ်ပါ” ဟူသောအမည်နာမဖြင့် စောင့်ရှောက်လျက်ရှိကြသေးသည်။ ၎င်းနေ့သည် သူတို့အဖို့တစ်နှစ်လုံးတွင် အရေးကြီးကြည်ညိုဖွယ်ရာအကောင်းဆုံးနေ့ဖြစ်၍ နောက်ဆုံးတရားစီရင်ရာနေ့၏ပုံပမာလည်းဖြစ်ပေသည်။

သမ္မာတရားနှင့် စပ်ဆိုင်သောအချက်များကိုထင်ရှားစေသောအဖွင့်

သန့်ရှင်းရာဌာနနှင့်စပ်ဆိုင်သောအချက်အားဖြင့် ၁၈၄၄ ခုနှစ်တွင် စိတ်ပျက်ခြင်းကိုဖြစ်စေသည့် နက်နဲသောအရာကိုထင်ရှားစွာသိရှိရသဖြင့် ၎င်းသည် သေခွင့်တူပေသည်။ သမ္မာတရားနှင့်စပ်ဆိုင်၍ တစ်ခုနှင့်တစ်ခု ညီညွတ်ဆက်စပ်လျက်ရှိသည့်အချက်များကိုလည်း ထင်ရှားစွာဖွင့်ပြလေသည်။

၎င်းပြင် မြော်လင့်ခြင်းအသင်းသားတို့၏အလုပ်ကြီးတွင် ဘုရားသခင်၏ လက်တော်သည် ညွှန်ပြထောက်မလျက်ရှိကြောင်းကိုလည်း ဖော်ပြသည့် အပြင် မိမိလူများတို့၏အလုပ်အကိုင်၊ အခြေအနေအကြောင်းကိုလည်း ထင်ရှားစေသည်။ ယေရှု၏တပည့်တော်များတို့သည် အလွန်စိတ်ပျက်၍ ကြီးစွာဒုက္ခရောက်လျက်နေကြသည့်ညဉ့်အချိန်လွန်ပြီးမှ နောက်တစ်နေ့ ကိုယ်တော်ကိုတွေ့မြင်ရကြသောအခါ ဝမ်းမြောက်ကြသည်နည်းတူ ကိုယ်တော်ဒုတိယအကြိမ်ကြွလာတော်မူမည်ကို မျှော်လင့်ပြီးနေသောသူတို့ သည်လည်း ယခုဝမ်းမြောက်ကြလေ၏။ မိမိ၏ကျွန်များအား ဆုကျေးဇူးများကို ဆပ်ပေးရန် ကိုယ်တော်သည် ဘုန်းတန်ခိုးနှင့်တကွ ကြွလာတော်မူမည်ဟု သူတို့သည် မျှော်လင့်လျက်နေခဲ့ကြပြီ။ သို့သော်သူတို့၏မျှော်လင့်ခြင်းပျက်ကွက် သွားသောအခါ သူတို့သည် ယေရှုကိုမမြင်ဘဲရှိနေကြ၏။ ယခုကိုယ်တော် သည် အသန့်ရှင်းဆုံးအရပ်ဖြစ်သည့် ဟဂျာဟဂျုန်အရပ်တွင် ကရုဏာနှင့် ပြည့်စုံသောယဇ်ပုရောဟိတ်ကဲ့သို့ အမှုဆောင်ရွက်လျက် မကြာမီ မိမိတို့၏ ရှင်ဘုရင်ကဲ့သို့လည်းကောင်း၊ ကယ်တင်ရှင်ကဲ့သို့လည်းကောင်း ကြွလာ တော်မူရန်ပြင်ဆင်လျက်ရှိသည်ကို သူတို့မြင်ရကြပြန်လေ၏။

သန့်ရှင်းရာဌာနတော်နှင့်ပတ်သက်သောအကြောင်းအရာအားဖြင့် အတိတ်၊ ပစ္စုပ္ပန်၊ အနာဂတ်ကာလတို့၏အကြောင်းအရာများကို ထင်ရှားစွာ သိမြင်ရလေ၏။ ဘုရားသခင်သည် သူတို့အားမမှားမယွင်းစေခြင်းငှါ အစဉ် ကြည့်ရှုစောင့်မလျက်ရှိသည်ကို သူတို့သိရှိကြသည်။ ရှေးကတမန်တော်များ ကဲ့သို့ သူတို့သည် မိမိတို့ယူဆောင်ရသောသတင်းစကားအကြောင်းကို နားမလည်ကြသော်လည်း ၎င်းသတင်းစကားမှာမူကား အလုံးစုံမှန်ကန်ပေ သည်။ သူတို့သည် ထိုသတင်းစကားကိုကြားပြောခြင်းအားဖြင့် ဘုရားသခင်၏ အကြံတော်ကို ပြည့်စုံစေ၍ မိမိတို့ဆောင်ရွက်ကြသောအလုပ်သည် သခင် ဘုရား၌ အချည်းနှီးအကျိုးမဲ့သောအရာမဟုတ်ချေ။ “အသက်ရှင်ခြင်းနှင့် စပ်ဆိုင်သောမျှော်လင့်ခြင်းအားဖြင့် တစ်ဖန်ဖြစ်ပွားစေတော်မူ” ၍ သူတို့သည်

ဘုန်းအသရေနှင့်စပ်ဆိုင်သော ပြော၍မမိနိုင်သောရွှင်လန်းခြင်းစိတ်နှင့် ဝမ်းမြောက်ကြ” လေ၏။ (၁ပေ၊ ၁:၃၂၈)။

“ရက်ပေါင်းနှစ်ထောင့်သုံးရာတိုင်တိုင်တည်လိမ့်မည်။ ထိုနောက် သန့်ရှင်းရာဌာနကို တစ်ဖန်ဆေးကြောသုတ်သင်ကြလိမ့်မည်” ဟူ၍ ဒံယေလ ၈:၁၄ တွင်ပါရှိသောအနာဂတ္တိစကားနှင့် “ဘုရားသခင်ကိုကြောက်ရွံ့၍ ချီးမွမ်းကြလော့။ တရားစီရင်တော်မူသောအချိန်ရောက်လာပြီ” (ဗျာ ၁၄:၆) ဟူသော အနာဂတ္တိစကားနှစ်ခုစလုံးသည် အသန့်ရှင်းဆုံးအရပ်တွင် ခရစ်တော် အမှုတော်ဆောင်ရွက်ခြင်းအကြောင်းနှင့် တရားစီရင်ဆုံးဖြတ်ရန် စစ်ဆေးနေခြင်းအကြောင်းကိုသာ ညွှန်ပြသည်ဖြစ်၍ မိမိလူများကိုကယ်တင်ရန် လည်းကောင်း၊ မတရားသော သူတို့ကိုဖျက်ဆီးရန်လည်းကောင်း ခရစ်တော် ကြွလာတော်မူမည်အကြောင်း ဖော်ပြညွှန်ပြသောအချက်မဟုတ်ပေ။

ပုရောဖက်အနာဂတ္တိစကားနှင့်စပ်ဆိုင်သောနေ့ရက်ကာလကို ရေတွက်ရာတွင်မှားယွင်းကြသည်မဟုတ်။ ရက်ပေါင်း ၂၃၀၀ အဆုံးတွင် ဖြစ်ပျက်သောအကြောင်းအရာနှင့်စပ်ဆိုင်၍ မှားယွင်းလျက်ရှိကြသည်။ ဤအချက်၌မှားယွင်းနေကြသဖြင့် ယုံကြည်သောသူတို့သည် စိတ်ပျက်ခြင်းသို့ ရောက်ရကြသည်။ သို့သော် အနာဂတ္တိစကားအားဖြင့် ဖော်ပြသောအချက် ရှိသမျှနှင့်ကျမ်းစာကအာမခံသည့်အတိုင်း သူတို့မျှော်လင့်လျက်ရှိသောအရာ ရှိသမျှတို့သည် ပြီးမြောက်လျက်ရှိလေပြီ။

ဘုရားသခင်၏ နှုတ်ကပတ်တော်သည် ပျက်ကွက်ခြင်းမရှိ

မိမိတို့မျှော်လင့်သည့်အချိန်တွင် ယေရှုသည် ကြွလာတော်မူသဖြင့် လူများတို့သည်ကြီးစွာစိတ်ပျက်ခြင်းသို့ရောက်ကြမည့်အကြောင်း ကျွန်ုပ်တို့သည် ရူပါရုံတွင်မြင်ရပါသည်။ အနာဂတ္တိစကားနှင့်စပ်ဆိုင်သောကာလသည် အဆုံးသို့မရောက်သေးကြောင်း သက်သေခံသောအချက်များကို သူတို့သည် မတွေ့မမြင်နိုင်ကြသဖြင့် သူတို့၏ကယ်တင်ရှင်သည် အဘယ်ကြောင့်ကြွလာ တော်မူကြောင်းကို သူတို့မသိမမြင်နိုင်ကြပါ။ ကောင်းကင်တမန်က

ပြောသည်မှာ အောက်ပါအတိုင်းဖြစ်၏။ “ဘုရားသခင်၏စကားတော်သည် ပျက်ကွက်ခြင်းရှိခဲ့သလား။ ဘုရားသခင်သည် မိမိ၏ကတိတော်အတိုင်း မပြုလုပ်ဘဲနေတော်မူခဲ့ပြီလား။ မဟုတ်ပါ။ ကိုယ်တော်သည် ကတိထားတော်မူ သမျှအတိုင်းပြုတော်မူပြီ။ ယေရှုသည် တက်ကြွတော်မူ၍ သန့်ရှင်းရာအရပ် တည်းဟူသော ဟဂျာအရပ်၏တံခါးကိုပိတ်တော်မူပြီးလျှင် အသန့်ရှင်းဆုံး အရပ်ဖြစ်သည့် ဟဂျာဟဂျန်အရပ်၏တံခါးကိုဖွင့်လျက် သန့်ရှင်းရာဌာနကို ဆေးကြောသုတ်သင်ရန် ထိုနေရာထဲသို့ဝင်တော်မူပြီ။ သည်းခံလျက်စောင့်နေ သောသူရှိသမျှတို့သည် နက်နဲသည့်အရာကိုနားလည်ကြလိမ့်မည်။ လူသည် မှားခဲ့ပြီ။ သို့သော် ဘုရားသခင်သည် မှားတော်မမူ။ ဘုရားသခင်ကတိထား တော်မူသောအရာရှိသမျှသည် ပြီးမြောက်ခြင်းသို့ရောက်လေ၏။ သို့ရာတွင် အနာဂတ္တိကာလ၏အဆုံးတွင် ဆေးကြောသုတ်သင်မည်ဖြစ်သော သန့်ရှင်းရာ ဌာနသည် ကမ္ဘာမြေကြီးဖြစ်သည်ဟု လူသည်ယုံကြည်သဖြင့် မှားယွင်းလေပြီ။ ဘုရားသခင်၏ကတိတော်သည် မှားယွင်းသည်မဟုတ်။ လူ၏မျှော်လင့်ခြင်း အချက်သည် မှားယွင်းခဲ့လေပြီ။

သန့်ရှင်းရာဌာနအကြောင်းကိုဆင်ခြင်စဉ်းစားစေခြင်း

ကိုယ်တော်သည် သန့်ရှင်းရာဌာနကိုဆေးကြောသုတ်သင်၍ ဣသရေလလူများတို့အတွက် ထူးခြားသောအပြစ်ဖြေခြင်းဝတ်ကိုပြုရန် ဝင်တော်မူသောဟဂျာဟဂျန်အရပ်တည်းဟူသောအသန့်ရှင်းဆုံးအရပ် အကြောင်းကို စိတ်ပျက်လျက်နေသောသူတို့သည် ဆင်ခြင်စဉ်းစားစေခြင်းငှါ သူတို့စိတ်ကိုပြုပြင်ရန် ယေရှုသည်ကောင်းကင်တမန်များကိုလွှတ်တော်မူ၏။ ကိုယ်တော်ကိုတွေ့သောသူတို့သည် ကိုယ်တော်ဆောင်ရွက်ရမည့်အမှု အကြောင်းကို နားလည်ကြလိမ့်မည်ဟု ယေရှုက ကောင်းကင်တမန်များအား မိန့်တော်မူ၏။

ယေရှုသည် ကရာနီကုန်းတော်ပေါ်၌အသက်ကိုစွန့်တော်မူစဉ် “အမှု ပြီးပြီ” ဟုမိန့်တော်မူ၏။ “ထိုအခါ ဗိမာန်တော်၏ကန့်လန့်ကာသည် အထက်

စွန်းမှအောက်စွန်းတိုင်အောင် စုတ်ကွဲလေ၏။” ဤအကြောင်းအရာအားဖြင့် မြေကြီးပေါ်တွင်ရှိသန့်ရှင်းရာဌာနနှင့်ဆိုင်သောဝတ်များသည် တစ်ခါတည်း ပြီးဆုံးသွား၍ ဘုရားသခင်သည် ယဇ်ပူဇော်ခြင်းကိုလက်ခံရန် ယဇ်ပူရောဟိတ် များနှင့် မြေကြီးပေါ်ရှိသန့်ရှင်းရာဌာနတွင် ဘယ်တော့မျှမတွေ့ဆုံလိုတော့ ကြောင်းကို ထင်ရှားစွာသိရှိရလေ၏။ ထိုအခါ၌ မိမိကိုယ်တော်တိုင် ကောင်းကင်သန့်ရှင်းရာဌာနတော်တွင် ဆက်ကပ်ပူဇော်ရမည်ဖြစ်သော မိမိ၏ အသွေးတော်ကို ယေရှုသည် သွန်းတော်မူရလေ၏။

တစ်နှစ်တစ်ကြိမ်ယဇ်ပူရောဟိတ်သည် သန့်ရှင်းရာဌာနကို ဆေးကြောသုတ်သင်ရန် အသန့်ရှင်းဆုံးအရပ်တည်းဟူသော ဟဂျာဟဂျုန် အရပ်ထဲသို့ဝင်ရသည့်နည်းတူ ဒိယေလအနာဂတ္တိကျမ်း ၈ တွင်ပါရှိသော ရက်ပေါင်း ၂၃၀၀ ၏အဆုံးဖြစ်သော ၁၈၄၄ ခုနှစ်တွင် ကိုယ်တော်ကို လက်ခံသောသူအပေါင်းတို့အတွက် နောက်ဆုံးအကြိမ်အပြစ်ဖြေခြင်းဝတ်ကို ပြုလျက် သန့်ရှင်းရာဌာနကို ဆေးကြောသုတ်သင်ရန် ယေရှုခရစ်သည် ကောင်းကင်သန့်ရှင်းရာဌာန၏အသန့်ရှင်းဆုံးအရပ်ဖြစ်သော ဟဂျာဟဂျုန် အရပ်ထဲသို့ဝင်တော်မူ၏။

x x x x x

အခန်း ၈
ဥပုသ်နေ့နှင့် ကောင်းကင်သန့်ရှင်းရာဌာန

၁၈၄၆ ခုနှစ်တွင် ကျွန်ုပ်သည် မတ်စလျူစက်နယ်နယူးဘက်ဖေါ့(ဒ) မြို့သို့သွားရောက်လည်ပတ်နေစဉ် ဆရာကြီးဂျိုစက်(ဖ)ဘိတ်(စ)နှင့် မိတ်ကျွမ်းဝင်လာပါသည်။ သူသည် စောစောကပင် ခရစ်တော်ဒုတိယအကြိမ်ကြွလာတော်မူမည်ဟူသောသတင်းတရားကိုယုံကြည်စွဲလမ်းသောသူဖြစ်၍ ဤတရားတော်အတွက် အမှုတော်ကိုကြိုးစား၍ ဆောင်ရွက်နေပါသည်။ သူသည် ယဉ်ကျေး၍ စိတ်သဘောကောင်းပြီးလျှင် မှန်ကန်တည်ကြည်သောခရစ်ယာန်လူကြီးလူကောင်းတစ်ယောက်ဖြစ်ပါသည်။

ကျွန်ုပ်ပြောဆိုသောစကားများကို ပထမဦးစွာသူသည်ကြားရသောအခါ များစွာစိတ်ပါဝင်စားကြောင်းကိုပြပါသည်။ ကျွန်ုပ်စကားပြောဆိုပြီးသောအခါ သူသည် မတ်တတ်ရပ်လျက် “ကျွန်ုပ်သည် ယုံမှားနေသော(သောမ)ဖြစ်နေပါသည်။ ကျွန်ုပ်သည် ဗျာဒိတ်ရူပါရုံများကိုမယုံကြည်ပါ။ သို့ရာတွင် ယနေ့ညဉ့်ဤညီမဖော်ပြနေသောသက်သေခံချက်များသည် ဧကန်အမှန်ပင် ကျွန်ုပ်တို့အဖို့ ဘုရားသခင်မိန့်တော်မူသောစကားတော်ဖြစ်ကြောင်းကို ကျွန်ုပ်သည် ယုံကြည်နိုင်မည်ဆိုလျှင် ကျွန်ုပ်သည် စိတ်အပျော်ရွှင်ဆုံးလူတစ်ယောက်ဖြစ်လိမ့်မည်။ ကျွန်ုပ်၏စိတ်သည် များစွာလှုပ်ရှားလျက်ရှိပါသည်။ သူသည် စိတ်ပါစွာနှင့်ပြောဆိုသော်လည်း သူ့အားဖော်ပြ၍ ကျွန်ုပ်တို့အား သူကတစ်ဖန်ပြောပြနေသည့်အံ့ဩဖွယ်ရာအကြောင်းအရာများအကြောင်းကို သူသည်ကောင်းစွာရှင်းလင်းမပြနိုင်ဟု ကျွန်ုပ်ထင်ပါသည်” ဟုပြောလေ၏။

ဆရာကြီးဘိတ်(စ)သည် သတ္တမနေ့ဖြစ်သော စနေနေ့ကို အထူးစိတ်စွဲလမ်းလျက်ရှိ၍ ၎င်းသည် မှန်သောဥပုသ်နေ့ဖြစ်သောကြောင့် ၎င်းနေ့ကို သတိပြုရမည်အကြောင်း ကျွန်ုပ်တို့အား တိုက်တွန်းနှိုးဆော်လျက်နေပါသည်။

၎င်းနေ့သည် အရေးကြီးလှဟု ကျွန်ုပ်တို့ထင်မှတ်၍ သူသည် အခြားသော ပညတ်ကိုးပါးထက် စာတုတ္ထပညတ်ကိုသာအမှီပြုနေသဖြင့် မှားနေသည်ဟု ထင်ပါသေးသည်။

သို့ရာတွင် သခင်ဘုရားသည် ကျွန်ုပ်အား ကောင်းကင်သန့်ရှင်းရာ ဌာန၏ရူပါရုံကိုပြတော်မူပါသည်။ ကောင်းကင်တွင် ဘုရားသခင်၏ဗိမာန် တော်သည် ပွင့်လာ၍ ကရုဏာပလ္လင်နှင့်ဖုံးအုပ်လျက်ရှိသော ဘုရားသခင်၏ ပဋိညာဉ်သေတ္တာတော်ကို ကျွန်ုပ်တို့အားပြတော်မူ၏။ ကောင်းကင်တမန် နှစ်ပါးသည် ပဋိညာဉ်သေတ္တာတော်၏တစ်ဖက်တစ်ချက်၌ မတ်တတ်ရပ်လျက် ကရုဏာပလ္လင်ပေါ်တွင် မိမိတို့ပ၏အတောင်များကိုဖြန့်ပြီးလျှင် ကရုဏာပလ္လင် ပေါ်သို့ ငုံ့ကြည့်လျက်နေပါသည်။ ကျွန်ုပ်နှင့်အတူရှိသောကောင်းကင်တမန်က ကောင်းကင်သားအပေါင်းတို့သည် ဘုရားသခင်၏လက်ညှိုးတော်နှင့်ရေး တော်မူသောဘုရားသခင်၏ပညတ်တော်ကို ရိုသေကြောက်ရွံ့သောသဘော နှင့်ကြည့်ရှုလျက်နေကြကြောင်း ဤအရာသည် ပုံပမာဖြစ်သည်ဟု ကျွန်ုပ်အား ပြောပြသည်။

ယေရှုသည် ပဋိညာဉ်သေတ္တာတော်၏အဖုံးကို ဖွင့်လိုက်တော်မူသော အခါ ကျွန်ုပ်သည် ပညတ်တော်ဆယ်ပါးကိုရေးထားသောကျောက်ပြားများကို မြင်ရပါသည်။ စတုတ္ထပညတ်သည် ပညတ်တော်ဆယ်ပါး၏အလယ် တည့်တည့်တွင်တည်ရှိ၍ ၎င်း၏ပတ်လည်၌ ဘုန်းရောင်ခြည်ထွန်းလင်းလျက် ရှိသည်ကိုမြင်ရသောအခါ ကျွန်ုပ်သည် အံ့အားသင့်သွားပါသည်။ ထိုကောင်းကင်တမန်က “ပညတ်တော်ဆယ်ပါးတွင် ဤစတုတ္ထပညတ်တစ်ပါး တည်းကသာ ကောင်းကင်မြေကြီးနှင့် ၎င်းတို့တွင်ရှိသမျှသောအရာခပ်သိမ်း တို့ကိုဖန်ဆင်းတော်မူ၍ အသက်ရှင်တော်မူသောဘုရားသခင်၏ အကြောင်း ကိုဖော်ပြပေသည်” ဟုပြောပြလေသည်။

ကမ္ဘာမြေကြီး၏တိုက်မြစ်ကို ချတော်မူသောအခါ၌ပင် ဥပုသ်နေ့ကို လည်း စီမံထားတော်မူပါသည်။ အကယ်၍မှန်သောဥပုသ်ကို လူအပေါင်း တို့သည်စောင့်ရှောက်ခဲ့ကြမူ ဘယ်အခါမျှ ဘုရားတရားကိုမယုံကြည်သော

သူရှိလိမ့်မည်မဟုတ်ဟု ကျွန်ုပ်အားဖော်ပြပါသည်။ ဥပုသ်နေ့ကိုစောင့်ရှောက်ကြလျှင် မြေကြီးပေါ်တွင် ရုပ်တုဆင်းတုကိုကိုးကွယ်ခြင်းအမှုရှိလိမ့်မည်မဟုတ်။

စတုတ္ထပညတ်တော်သည် ချိုးဖွဲ့၊ ချေနှင်းခြင်းကိုခံရလျက်ရှိ၍ ပညတ်တရားတော်တွင် ပြုပျက်သောနောက်ပြုပြင်၍ ရှုတ်ချခြင်းခံရသောဥပုသ်နေ့အတွက် တောင်းပန်ရန် ကျွန်ုပ်တို့ကိုခေါ်လျက်နေတော်မူသည်။ မိမိကိုယ်ကို ဘုရားသခင်ထက်ချီးမြှောက်၍ ပညတ်တရားနှင့်အချိန်ကာလကိုပြောင်းလဲရန် ကြံစည်သောဒုစရိုက်သားသည် ဥပုသ်နေ့ကို ရက်သတ္တအပတ်တွင် သတ္တမနေ့မှပထမနေ့သို့ပြောင်းလဲစေပြီ။ ဤကဲ့သို့ပြုခြင်းဖြင့် သူသည် ပညတ်တရားတော်တွင် ပြုပျက်ခြင်းကိုဖြစ်စေ၏။ ဘုရားသခင်၏ကြီးမြတ်သောနေ့ကြီးမရောက်မီ အန္တိခရစ်ကဖျက်ဆီးချိုးဖွဲ့သောပညတ်တရားတော်ကို စောင့်ရှောက်ရုံသေစေခြင်းငှါ လူများတို့အားပြန်လာဖို့ရန် သတင်းစကားတော်ကို ကြားပြောလျက်ရှိသည်။ စောင့်ရှောက်၍ ပုံသက်သေပြခြင်းအားဖြင့် ပညတ်တရားတော်၌ ပြုပျက်သောအရာတို့ကိုပြုပြင်ရန် သတိပြုရကြမည်။

ဟေရှာယ ၅၈:၁၂-၁၄ တွင်ပါရှိသည့် အဖိုးထိုက်သောကတိတော်များသည် မှန်သောဥပုသ်ကိုပြန်၍တည်မြဲတည်စေခြင်းငှါ ကြိုးစားလျက် အမှုဆောင်သောသူတို့နှင့်သက်ဆိုင်ကြောင်းကို ကျွန်ုပ်အားဖော်ပြတော်မူပါသည်။ ဘုရားသခင်၏ပညတ်တော်နှင့် ယေရှုခရစ်၏သက်သေခံချက်၊ ဗျာဒိတ် ၁၄:၉-၁၂ အကြောင်းကို ကြွေးကြော်သောကောင်းကင်တမန်ကား၊ ဤသတင်းတရားကိုလက်ခံ၍ ကမ္ဘာပေါ်ရှိလူများတို့အား ဘုရားသခင်၏ပညတ်တရားတော်ကိုစောင့်ရှောက်စေလျက်၊ သခင်ဘုရား၏ဥပုသ်နေ့ကိုလက်ခံစေခြင်းငှါ နှိုးဆော်တိုက်တွန်းလျက်နေကြသောလူများ၏ပုံပမာဖြစ်ကြောင်းကို ကျွန်ုပ်အားဖော်ပြပါသေးသည်။

x x x x x

အခန်း ၉
ကောင်းကင်သန့်ရှင်းရာဌာနနှင့်စပ်ဆိုင်၍
မြင်ရသောအခြားရူပါရုံ

၁၈၄၇ ခုနှစ်၊ ဧပြီလ ၃ ရက်နေ့ဖြစ်သော ဥပုသ်နေ့၌ ကျွန်ုပ်တို့သည် အစ်ကိုစတော့(က)ဘရစ်(ဂျီ)ဟောင်လန်၏အိမ်၌ ဓမ္မစည်းဝေးတစ်ခုပြုလုပ် ရာတွင် ကျွန်ုပ်တို့၏စိတ်ထဲ၌ ထူးခြားစွာဆုတောင်းလိုသောဆန္ဒဖြစ်ပေါ်လာ ကြလေသည်။ ကျွန်ုပ်တို့သည် ဆုတောင်းလျက်နေစဉ် သန့်ရှင်းသောဝိညာဉ် တော်သည် ကျွန်ုပ်တို့အပေါ်သို့ သက်ရောက်တော်မူပါသည်။ ထိုအခါ ကျွန်ုပ်တို့သည် အလွန်ပင်အားရဝမ်းမြောက်ကြပါသည်။ များမကြာမီ ကျွန်ုပ် သည် လောကနှင့်ဆိုင်သောအရာများကို ဘာမျှသတိမရတော့ဘဲ ဘုရား သခင်၏ဘုန်းတော်နှင့်ပြည့်ဝလျက်ရှိသောရူပါရုံကိုသာမြင်ရလျက်ရှိနေလေ၏။

ကောင်းကင်တမန်တစ်ပါးသည် အလျင်အမြန်ကျွန်ုပ်ထံသို့ပျံဝဲလာ သည်ကို ကျွန်ုပ်မြင်ရပါသည်။ သူသည် ကျွန်ုပ်ကို မြေကြီးပေါ်မှ သန့်ရှင်း သောမြို့တော်သို့လျင်မြန်စွာယူဆောင်သွားပါသည်။ မြို့တော်ထဲတွင် ဗိမာန် တော်တစ်ခုကို ကျွန်ုပ်မြင်ရ၍ ၎င်းအထဲသို့ ကျွန်ုပ်သည်ဝင်သွားရပါသည်။ ပထမကန့်လန့်ကာအနီးသို့မရောက်မီ ကျွန်ုပ်သည် တံခါးတစ်ခုအတွင်းသို့ ဝင်သွားရပါသည်။ ဤကန့်လန့်ကာကိုတင်လိုက်ပြီးနောက် ကျွန်ုပ်သည် သန့်ရှင်းရာအရပ်ထဲသို့ရောက်လာပါသည်။ ဤနေရာ၌ နံ့သာပေါင်းကို မီးရှို့ ရာပလ္လင်၊ မီးခွက်ခုနစ်လုံးရှိသောမီးခုံနှင့် ရှေ့တော်မုန့်ကိုတင်ထားသော စားပွဲကို ကျွန်ုပ်သည်မြင်ရပါသည်။ သန့်ရှင်းသောအရပ်၏ဘုန်းတော်ကို မြင်ရပြီးသည်နောက် ယေရှုသည် ဒုတိယကန့်လန့်ကာကိုတင်လိုက်ပြန်တော်မူ သောအခါ ကျွန်ုပ်သည် အသန့်ရှင်းဆုံးအခန်းထဲသို့ရောက်လာပါသည်။

အသန့်ရှင်းဆုံးအရပ်တွင် ကျွန်ုပ်သည် ပဋိညာဉ်သေတ္တတော်ကို မြင်ရပါသည်။ ၎င်း၏အဖုံးနှင့်အနားလေးဖက်သည် ရွှေစင်နှင့်မွမ်းမံထား

လေသည်။ ပဋိညာဉ်သေတ္တာတော်၏အလျားတစ်ဖက်တစ်ချက်၌ ၎င်းအပေါ်တွင် အတောင်များကိုဖြန့်မိုးလျက်နေသည့် မြတ်နိုးဖွယ်ကောင်းသော ခေရုဗိမ်နှစ်ပါးရှိ၏။ ၎င်းတို့သည် မျက်နှာချင်းဆိုင်လျက် အောက်သို့လျက်နေကြလေ၏။ ကောင်းကင်တမန်များ၏အကြားတွင် နံ့သာပေါင်းကိုမီးရှို့ရသော ရွှေလင်ပန်းတစ်ခုရှိ၏။ ပဋိညာဉ်သေတ္တာပေါ်၌ ကောင်းကင်တမန်များရပ်လျက်နေသောနေရာတွင် အလွန်ပင်တောက်ပထွန်းလင်းသောဘုန်းတော်ထင်ရှားလေ၏။ ၎င်းသည် ဘုရားသခင်ကိန်းဝပ်တော်မူသောပလ္လင်တော်နှင့်တူပါသည်။ ယေရှုသည် ပဋိညာဉ်သေတ္တာတော်အနီး၌ရပ်လျက်နေတော်မူ၍ သန့်ရှင်းသူတို့၏ဆုတောင်းသောအချက်များသည် ကိုယ်တော်ထံသို့ ရောက်လာသောအခါ ရွှေလင်ပန်းတွင်ရှိသောနံ့သာပေါင်းမှ မီးခိုးထွက်လျက် ကိုယ်တော်သည် သူတို့၏ဆုတောင်းချက်များကို နံ့သာပေါင်း၏အခိုးအငွေ့နှင့်အတူတကွ ခမည်းတော်အား ဆက်သပူဇော်တော်မူလိမ့်မည်။

ပဋိညာဉ်သေတ္တာတော်ထဲတွင် မန္တကိုထည့်ထားသောရွှေအိုး၊ အပွင့်ပွင့်သောအာရုန်၏လှံတံနှင့်စာအုပ်ကဲ့သို့ခေါက်ထားသောကျောက်ပြားနှစ်ပြားရှိ၏။ ယေရှုသည် ၎င်းတို့ကိုဖွင့်လိုက်သောအခါ ၎င်းတို့အပေါ်တွင် ဘုရားသခင်၏လက်ညှိုးတော်ဖြင့်ရေးထားတော်မူသောပညတ်တော်ဆယ်ပါးကို ကျွန်ုပ်မြင်ရပါသည်။ ကျောက်ပြားတစ်ခုပေါ်တွင် ပညတ်တော်လေးပါး၊ အခြားတစ်ခုပေါ်တွင် ခြောက်ပါးရေးထားတော်မူသည်။ သို့ရာတွင် ဥပုသ်နေ့နှင့်စပ်ဆိုင်သောစတုတ္ထပညတ်တော်သည် အားလုံးသောပညတ်တို့ထက်သာ၍ထွန်းလင်းတောက်ပလေ၏။ အကြောင်းမူကား ဘုရားသခင်၏ သန့်ရှင်းသောနာမတော်ကိုရိုသေခြင်းငှါ စောင့်ရှောက်ဖို့ရန် ဥပုသ်နေ့ကိုခန့်ထားတော်မူပြီ။ သန့်ရှင်းသောဥပုသ်သည် ဘုန်းတော်နှင့်ပြည့်ဝလျက်ရှိသည်ကို မြင်ရသည်။ ၎င်း၏ပတ်လည်တွင် ဘုန်းရောင်ခြည်ထွန်းတောက်လျက်ရှိသည်။ ဥပုသ်နေ့နှင့်စပ်ဆိုင်သောပညတ်တော်ကို လက်ဝါးကပ်တိုင်တွင် ရိုက်မထားသည်ကို ကျွန်ုပ်မြင်ပါသည်။ ၎င်းသည် လက်ဝါးကပ်တိုင်၌ ရိုက်ထားခြင်းခံရလျှင် အခြားသောပညတ်ကိုးပါးသည်လည်း ထိုနည်းတူဖြစ်ရလိမ့်မည်။

၎င်းပြင် ကျွန်ုပ်တို့သည် စတုတ္ထပညတ်ကို ဖျက်ပယ်သကဲ့သို့ အခြားပညတ် တော်အားလုံးကိုလည်း ဖျက်ပယ်နိုင်ခွင့်ရှိလိမ့်မည်။ ဘုရားသခင်သည် ဥပုသ်နေ့ကိုမပြောင်းလဲစေတော်မူသည်ကို ကျွန်ုပ်မြင်ရပါသည်။ အဘယ်ကြောင့်ဆိုသော် ကိုယ်တော်သည် ဘယ်အခါမျှပြောင်းလဲခြင်းရှိတော်မမူ။ သို့ရာတွင် ပါပရဟန်းမင်းကြီးသည် ၎င်းဥပုသ်နေ့ကို သတ္တမနေ့ရက်မှ ပထမနေ့ရက်သို့ပြောင်းလဲလိုက်လေ၏။ အဘယ်ကြောင့်ဆိုသော် သူသည် ကာလအချိန်နှင့်ပညတ်တော်ကိုပြောင်းလဲသောသူဖြစ်လိမ့်မည်ဟု ကျမ်းစာက ဖော်ပြထားပါသည်။

ဤကဲ့သို့ရေးသားဖော်ပြရာ၌ ပါပမင်းတစ်ပါးပါးက ဥပုသ်နေ့ကို ပြောင်းလဲသည်မဟုတ်၊ ပါပရဟန်းမင်းများအုပ်ချုပ်သော ဗရင်ဂျီအသင်းတော်ကပြောင်းလဲသည်ဟု မမဂ္ဂိုက်ကဆိုလိုပါသည်။ အခြားသောနေရာများ၌ မမဂ္ဂိုက်ဖော်ပြသည့်အချက်မှာ “ဗရင်ဂျီအသင်းသားများက မိမိတို့၏ အသင်းတော်သည် ဥပုသ်နေ့ကိုပြောင်းလဲသည်ဟု ဝန်ခံ၍ ဗရင်ဂျီအသင်းမှ ခွဲထွက်သောအသင်းသားတို့သည် တနင်္ဂနွေနေ့၌ ဥပုသ်စောင့်ခြင်းအားဖြင့် ဗရင်ဂျီအသင်းတော်၏တန်ခိုးအာဏာကို အမှတ်တရပြုကြသည်ဟု ပြောဆိုကြပါသေးသည်။” *Great Controversy, pp. 447,448.*

ဘုရားသခင်သည် သတ္တမနေ့မှ ပထမနေ့ဥပုသ်ကိုပြောင်းလဲတော်မူလျှင် ကောင်းကင်ဗိမာန်တော်၏အသန့်ရှင်းဆုံးအခန်းအရပ်တွင် ရှိသော ပဋိညာဉ်သေတ္တာအတွင်း၌ ယခုတည်ရှိနေသောကျောက်ပြားပေါ်တွင် ရေးထားတော်မူသောဥပုသ်နေ့နှင့်ဆိုင်သည့်ပညတ်တော်ကို ကိုယ်တော်သည် ပြောင်းလဲတော်မူလိမ့်မည်။ ၎င်းပြင် ပထမနေ့ရက်သည် သင်၏ဘုရားသခင် ထာဝရဘုရား၏ဥပုသ်နေ့ဖြစ်၏ဟူ၍ဖတ်ရလိမ့်မည်။

သို့ရာတွင် “သတ္တမနေ့ရက်သည် သင်၏ဘုရားသခင်ထာဝရဘုရား၏ဥပုသ်နေ့ဖြစ်၏” ဟု ကျောက်ပြားပေါ်တွင် ထာဝရဘုရား၏ လက်ညှိုးတော်နှင့်ရေးထားတော်မူပြီးသည်နောက် မောရှေအား သိနာတောင်ပေါ်၌၊ ပေးတော်မူသောအခါ၌ ဖတ်ရသကဲ့သို့ပင်ရေးထားသည်ကို

တွေ့မြင်ရပါသည်။ သန့်ရှင်းသောဥပုသ်သည် ဘုရားသခင်၏ ဣသရေလ လူတို့နှင့်မယုံကြည်သောသူတို့၏ အကြားတွင်ခြားထားသောနံရံကဲ့သို့ ယခု ကာလ၌ဖြစ်သည်သာမက နောင်ကာလ၌လည်း ထိုကဲ့သို့ပင်ဖြစ်လိမ့်မည်။ ၎င်းပြင် ဥပုသ်သည် ကိုယ်တော်ကိုစောင့်နေကြသော ဘုရားသခင်၏သန့်ရှင်း သူတို့၏စိတ်နှလုံးကို တစ်လုံးတစ်ဝတည်းဖြစ်စေသော ပြဿနာကြီးတစ်ခု လည်းဖြစ်သည်ကို ကျွန်ုပ်မြင်ရပါသည်။

ဥပုသ်နေ့အကြောင်းကို မသိမြင်သေး၍ မစောင့်ရှောက်ဘဲနေကြ သေးသော ဘုရားသခင်၏သားသမီးများရှိသေးသည်ကို ကျွန်ုပ်မြင်ရပါသည်။ သူတို့သည် ၎င်းနှင့်စပ်ဆိုင်သောအလင်းတရားကို ငြင်းပယ်ကြသည်မဟုတ်၊ ဒုက္ခဆင်းရဲခြင်း၏အစအဦး၌ ကျွန်ုပ်တို့သည် အရပ်ရပ်သို့သွား၍ ဥပုသ်နေ့ အကြောင်းကို သာ၍စုံလင်စွာဖော်ပြသောအခါ ကျွန်ုပ်တို့သည် သန့်ရှင်းသော ဝိညာဉ်တော်နှင့်ပြည့်ဝလျက်ရှိကြပါသည်။ ဤအမှုကိုပြုခြင်းအားဖြင့် အခြား သောအသင်းများသည် ဥပုသ်နေ့နှင့်စပ်ဆိုင်သောသမ္မာတရားကို ခုခံပြောဆို ခြင်းငှါ မတတ်နိုင်ကြသဖြင့် ဒေါသအမျက်ထွက်ကြပါသည်။ ဤအချိန်၌ ဘုရား သခင်၏ရွေးချယ်တော်မူခြင်းကိုခံရသောသူအပေါင်းတို့သည် မှန်သောတရား ကိုရရှိကြောင်း သေချာစွာသိရှိကြ၍ သူတို့သည် လောကထဲကထွက်လာကြ ပြီးလျှင် ကျွန်ုပ်တို့နှင့်အတူ ညှဉ်းဆဲခြင်းကိုခံကြပါသည်။

မှတ်ချက်။ ဤအချက်နှင့်စပ်ဆိုင်၍ မမဂ္ဂိုက်သည် နောက်များ မကြာမီရေးသားဖော်ပြထားသည်မှာ “ဤနေရာ၌ဖော်ပြခဲ့သော ဒုက္ခဆင်းရဲ ခြင်း၏အစအဦးသည် ဘေးဒဏ်ခုနစ်ပါးကိုအစပြု၍ ဖြစ်ပေါ်လာစေသော အချိန်ကိုမဆိုလိုပါ။ ဤဘေးဒဏ်များမကျရောက်မီ ခရစ်တော်သည် သန့်ရှင်း ရာဌာနအတွင်း၌ရှိတော်မူစဉ် အချိန်ကာလအနည်းငယ်ဆိုလိုပါသည်။ ထိုအချိန်၌ ကယ်တင်ခြင်းအမှုနှင့်စပ်ဆိုင်သောအလုပ်ကို အဆုံးသတ်နေစဉ် မြေကြီးပေါ်၌ ဒုက္ခဆင်းရဲခြင်းကျရောက်လိမ့်မည်။ ၎င်းပြင် လူအမျိုးမျိုး တို့သည် အမျက်ဒေါသထွက်ကြလိမ့်မည်။ သို့ရာတွင် တတိယကောင်းကင် တမန်၏အမှုကိုတားဆီးကန့်ကွက်ခြင်းမပြုရန် သူတို့ကိုပိတ်ပင်တားဆီးတော်မူ

လိမ့်မည်။ ထိုအခါ၌ တတိယကောင်းကင်တမန်သည် ကျယ်သောအသံနှင့် ကြွေးကြော်နိုင်ရန် ခွန်အားရရှိသည်နှင့် နောက်ဆုံးဘေးဒဏ်ခုနစ်ပါးကို သွန်းလောင်းသောအခါ၌ သန့်ရှင်းသူတို့သည် ခံရပ်နိုင်မည်အကြောင်း ပြင်ဆင်ခြင်းရှိဖို့ရန် သခင်ဘုရားထံတော်မှ နောက်မိုး (သို့မဟုတ်) ဝိညာဉ် ခွန်အားသက်ရောက်လိမ့်မည်။” Early Writings, pp. 85-86.

ဆင်းရဲဒုက္ခရောက်ရာကာလ

မြေကြီးပေါ်၌ စစ်တိုက်ခြင်း၊ အစာခေါင်းပါးခြင်း၊ ရောဂါဝေဒနာ သက်ရောက်ခြင်းနှင့် ရှုပ်ယှက်ခတ်ခြင်းဘေးအန္တရာယ်များကို ကျွန်ုပ်မြင်ရပါ သည်။ ကျွန်ုပ်တို့ကြောင့် သူတို့အပေါ်သို့ တရားစီရင်ခြင်းသက်ရောက်လေ ပြီဟု မတရားသောသူတို့သည်ထင်မှတ်ကြသည်။ ၎င်းပြင် မြေကြီးပေါ်မှ ကျွန်ုပ်တို့ကိုသုတ်သင်ဖယ်ရှင်းခြင်းအားဖြင့် ဘေးဥပုဒ်ကိုတားဆီးနိုင်လိမ့် မည်ဟု အောက်မေ့လျက် သူတို့သည် ကျွန်ုပ်တို့တစ်ဘက်၌ထကြ၍ အချင်းချင်းတိုင်ပင်စည်းဝေးကြပါသည်။

ဒုက္ခဆင်းရဲခြင်းရောက်ရာကာလတွင် ကျွန်ုပ်တို့အားလုံး မြို့ကြီးများ နှင့်မြို့ရွာများမှထွက်ပြေးကြပါသည်။ သို့ရာတွင် မတရားသောသူတို့သည် ကျွန်ုပ်တို့ကိုလိုက်လံရှာဖွေ၍ သန့်ရှင်းသူတို့၏အိမ်များအတွင်းသို့ ခါးများနှင့် ဝင်ရောက်လာကြ၏။ သူတို့သည် ကျွန်ုပ်တို့ကိုသတ်ရန် သူတို့၏ခါးများနှင့် ရွယ်သောအခါ ၎င်းခါးများသည် အသုံးမကျသောကောက်ရိုးကဲ့သို့ ကျိုးပဲ့ လျက် အောက်သို့ကျသွား၏။

ထိုနောက်ကျွန်ုပ်တို့အားလုံး ကယ်လွတ်ခြင်းရရန် နေ့ည၌မပြတ် ကြွေးကြော်ကြ၍ ဘုရားသခင်၏ရှေ့တော်သို့ ထိုကြွေးကြော်သံသည် ရောက်လေ၏။

နေသည်ထွက်လာ၍ လသည်လည်း မရွေ့ဘဲရပ်လျက်နေ၏။ မြစ်ရေ၊ ချောင်းရေတို့သည် မစီးဆင်းတော့ဘဲရပ်လျက်နေ၏။ ထူထပ်လေးလံ သောမိုးတိမ်များတက်လာ၍ ၎င်းတို့သည် အချင်းချင်းထိခိုက်ကြလေ၏။

သို့ရာတွင် ဘုန်းတော်နှင့်ပြည့်စုံ၍ ကြည်လင်သောနေရာတစ်ခုရှိ၏။ ၎င်းနေရာမှ သမုဒ္ဒရာသံကဲ့သို့သော ထာဝရဘုရား၏အသံတော်ကိုကြားရ၍ ကောင်းကင်နှင့်မြေကြီးသည် တုန်လှုပ်၏။ ကောင်းကင်သည်ပွင့်လျက် ပိတ်လျက် မငြိမ်မသက်တုန်လှုပ်ချောက်ချားလျက်ရှိ၏။ လေထဲတွင်လှုပ်နေသောကျူပင်ကဲ့သို့ တောင်များတို့သည် တုန်လှုပ်၍၊ ပတ်လည်၌ကျောက်တုံးများပွဲလျက်ကျလာလေ၏။ ပင်လယ်သည် ရေနွေးအိုးကဲ့သို့ပွက်ပွက်ဆူလျက် တုန်းပေါ်သို့ ကျောက်ခဲများကိုကျရောက်စေ၏။

ဘုရားသခင်သည် ယေရှုကြွလာတော်မူမည့်နေ့ရက်နှင့်အချိန်နာရီကိုမိန့်တော်မူ၍ မိမိ၏လူတို့အား ထာဝရပဋိညာဉ်ကိုပေးလျက် နေတော်မူသောအခါ ကိုယ်တော်သည် စကားတစ်ခွန်းမိန့်တော်မူပြီးနောက်ရပ်လျက် နေတော်မူစဉ် စကားအသံတော်သည် ကမ္ဘာတစ်ဝန်းလုံးအသံမြည်လျက် သွားလေ၏။ ဘုရားသခင်၏ဣသရေလလူတို့သည် အပေါ်သို့မျှော်ကြည့်လျက် မတ်တတ်ရပ်နေစဉ် ကမ္ဘာတစ်ဝန်းလုံးအကျယ်ဆုံးသောမိုးချုန်းသံကြီးကဲ့သို့ ထာဝရဘုရားထံတော်မှလာသော စကားသံတော်ကိုနားထောင်လျက် နေကြလေ၏။ ၎င်းသည် အလွန်ပင်ကြောက်ရွံ့ ရိုသေဖွယ်ကောင်းသောအရာ ဖြစ်ပေသည်။ စကားတစ်ခွန်းတစ်ခွန်းအဆုံးတွင် သန့်ရှင်းသူတို့က “ဟာလေလုယ၊ ဘုန်းကြီးတော်မူစေသတည်း” ဟု ကြွေးကြော်ကြလေ၏။ သူတို့၏ မျက်နှာသည် ဘုရားသခင်၏ဘုန်းရောင်ခြည်တောင်နှင့်တောက်ပထွန်းလင်းလျက်ရှိ၍ သိနာတောင်ပေါ်မှဆင်းလာသောအခါ မောရှေ၏မျက်နှာသည် တောက်ပနေသကဲ့သို့ သူတို့သည် ဘုန်းရောင်ခြည်နှင့်တောက်ပလျက်ရှိ၏။ မတရားသောသူတို့သည် ဘုန်းရောင်ခြည်တောင်ကြောင့် သူတို့ကိုမကြည့်ရှုနိုင်ကြချေ။ ၎င်းပြင် သန့်ရှင်းသောဥပုသ်တော်ကိုစောင့်ရှောက်ခြင်းအားဖြင့် ဘုရားသခင်ကိုရိုသေသောသူတို့အပေါ်သို့ ဘယ်အခါမျှမကုန်မဆုံးနိုင်သော ကောင်းချီးမင်္ဂလာများကိုချပေးတော်မူသောအခါ သားရဲနှင့်သူ၏ရုပ်တုကို အောင်မြင်၍ကြွေးကြော်သောအသံကြီးတစ်ခုကိုကြားရလေ၏။

ထိုနောက် မြေကြီးပေါ်တွင် ငြိမ်သက်ခြင်းကိုရစေမည့် ယုဘိလကာလ ရောက်စပြုလာလေ၏။ ကြည်ညိုသောကျွန်သည် အောင်မြင်ခြင်းနှင့်

ဝမ်းမြောက်စွာထလာည၍ သူ့အားချည်နှောင်ထားသောသံကြိုးများကို ချွတ်ချ သောအခါ သူ၏မတရားသောသခင်သည် ဘာမျှမတတ်နိုင်တော့ဘဲ စိတ်ရှုပ်ထွေးလျက်ရှိနေသည်ကို ကျွန်ုပ်မြင်ရပါသည်။ အကြောင်းမူကား မတရားသောသူသည် ထာဝရဘုရားသခင်၏စကားသံတော်ကို နားမလည် နိုင်ချေ။

များမကြာမီ ဖြူသောမိုးတိမ်ကြီးတစ်ခုပေါ်လာလေ၏။ ၎င်းသည် အလျင်ကထက်ကြည့်ရှုဖွယ်ကောင်း၏။ ၎င်းအပေါ်တွင် လူသားသည် ထိုင် တော်မူ၏။ ကျွန်ုပ်တို့သည် ပထမဦးစွာမိုးတိမ်ပေါ်၌ ယေရှုကိုမမြင်ကြသေး ပါ။ သို့ရာတွင် ၎င်းသည် မြေကြီးနှင့်နီးကပ်လာသောအခါ ကိုယ်တော်၏ လှပတင့်တယ်သောပုံသဏ္ဍာန်တော်ကိုမြင်ရကြလေ၏။ ကောင်းကင်တွင် ပထမဦးစွာပေါ်လာသော ဤမိုးတိမ်သည် ကောင်းကင်၌လူသား၏လက္ခဏာ ဖြစ်၏။

အိပ်ပျော်နေသောသန့်ရှင်းသူတို့သည် ဘုရားသခင်၏သားတော် ကြွေးကြော်ခြင်းအသံကိုကြားရသောအခါ မသေနိုင်သောအဖြစ်၌တည်လျက်၊ ဘုန်းတော်နှင့်ပြည့်ဝလျက် ထမြောက်လာကြလေ၏။ အသက်ရှင်လျက်ရှိနေ သောသန့်ရှင်းသူတို့သည် တစ်ခဏချင်းတွင် ပြောင်းလဲခြင်းသို့ရောက်၍ ထိုသူတို့နှင့်အတူ မိုးတိမ်ကဲ့သို့သောရထားတော်ဖြင့် ယူဆောင်ခြင်းကိုခံရလေ ၏။ ၎င်းသည် ကောင်းကင်သို့တက်သွားသောအခါ ဘုန်းတော်နှင့်ပြည့်ဝလျက် ရှိ၍ အလွန်ကြည့်ရှုဖွယ်ကောင်းလေသည်။ ရထား၏တစ်ဖက်တစ်ချက်တွင် အတောင်များရှိ၍ ၎င်း၏အောက်တွင် ဘီးများရှိ၏။ ရထားသည် တက်သွား စဉ် ဘီးများတို့က “သန့်ရှင်းတော်မူ၏” ဟုကြွေးကြော်ကြလေ၏။ အတောင် များလည်း လှုပ်ရှားလျက်နေကြစဉ် “သန့်ရှင်းတော်မူ၏” ဟု ကြွေးကြော်ကြ လေ၏။ ၎င်းပြင် မိုးတိမ်ပတ်လည်၌ ခြံရံလျက်ရှိသောကောင်းကင်တမန်များ ကလည်း “ထာဝရအရှင်ဘုရားသခင်သည် သန့်ရှင်းတော်မူ၏။ သန့်ရှင်း တော်မူ၏” ဟု ကြွေးကြော်ကြလေ၏။ မိုးတိမ်အထဲတွင်ရှိသောသန့်ရှင်းသူ များကလည်း “ဟာလေလူယ၊ ဘုန်းကြီးတော်မူစေသတည်း” ဟုကြွေးကြော်

ကြ၏။ ရထားသည် သန့်ရှင်းသောမြို့တော်သို့တက်သွားလေ၏။ သခင်ယေရှု
သည် ရွှေမြို့တော်၏တံခါးများကိုဖွင့်တော်မူ၍ ကျွန်ုပ်တို့ကို အတွင်းသို့
ခေါ်ဆောင်သွားတော်မူ၏။ ကျွန်ုပ်တို့သည် ဘုရားသခင်၏ပညတ်တော်တို့ကို
စောင့်ရှောက်သောကြောင့် ကျွန်ုပ်တို့ကို ဤနေရာတွင်လက်ခံတော်မူ၍
အသက်ပင်အသီးကိုစားဖို့ရန် အခွင့်ပေးတော်မူ၏။ ဗျာ၊ ၁၄:၁၂။ ၂၂:၁၄။

x x x x x

အခန်း ၁၀
ပုရောဖက်ဉာဏ်

အစအဦး၌ လူကိုဖန်ဆင်းတော်မူ၍ ဒေသဥယျာဉ်တွင်ထားတော်မူ စဉ်အခါက လူသည် ဖန်ဆင်းတော်မူသောအရှင်နှင့်လည်းကောင်း၊ ကောင်းကင်တမန်များနှင့်လည်းကောင်း မျက်နှာချင်းဆုံတွေ့လျက် စကား ပြောဆိုနိုင်လေသည်။ အပြစ်တရားဝင်လာသောအခါ ဤအခွင့်ကိုရုပ်သိမ်း တော်မူပါသည်။ လူသည် သေတတ်သောအဖြစ်သို့ရောက်ရှိလာ၍ ဘုရား သခင်၏ရှေ့တော်တွင်မနေနိုင်၊ ဘုရားသခင်၏အံ့ဩဖွယ်သောဘုန်းတော်ကို မကြည့်ရှုနိုင်တော့ချေ။

သို့ရာတွင် ပျက်စီးဆုံးရှုံးသောလူသတ္တဝါသည် ဘုရားသခင်နှင့် တိုက်ရိုက်စကားမပြောနိုင်သော်လည်း ချစ်ခြင်းမေတ္တာနှင့်ပြည့်စုံတော်မူသော ကောင်းကင်ဘုံရှင် ကျွန်ုပ်တို့၏အဖခမည်းတော်သည် မိမိ၏အကြံအစည် တော်တို့ကို လူသတ္တဝါတို့အားဖော်ပြရန် နည်းလမ်းတစ်ခုကိုစီမံတော်မူပါ သည်။ လူယောက်ျား၊ မိန်းမများတို့အား မကောင်းသောအမှုအရာများမှ ကာကွယ်၍ ဘုရားသခင်၏အလိုတော်နှင့်အညီ အသက်ရှင်လျက်နေစေ ခြင်းငှါ စောင့်ရှောက်ကူညီဖို့ရန် ကောင်းကင်တမန်များကို ဘုရားသခင်သည် စေလွှတ်တော်မူပါသည်။ မိမိ၏သန့်ရှင်းသောဝိညာဉ်တော်အားဖြင့် ဘုရား သခင်သည် လူ၏စိတ်နှလုံးအတွင်းမှနေလျက် နှုတ်မြွက်တော်မူ၍ အပြစ် အများဆုံးသောသူ၊ အမိုက်ဆုံးသောသူကိုပင် ထာဝရအသက်ရှင်ရာလမ်းကို တွေ့စေခြင်းငှါ တတ်စွမ်းနိုင်တော်မူ၏။

သခင်ဘုရားသည် အချို့သောလူများတို့အား ဗျာဒိတ်ရူပါရုံအားဖြင့် လည်းကောင်း၊ အိပ်မက်အားဖြင့်လည်းကောင်း မိန့်မြွက်တော်မူလျက် ထိုလူများအားဖြင့် အခြားသောသူများတို့အား မိမိအကြံအစည်တော်ကို ဖော်ပြစေတော်မူပါသည်။ ဤကဲ့သို့မိမိ၏အကြံအစည်တော်ကိုဖော်ပြရသော စေတမန်များကို ပုရောဖက်ဟူ၍ခေါ်ဝေါ်ကြသည်။ ကောင်းကင်မှသမ္မာ

တရားနှင့်ဆိုင်သောသတင်းစကားကိုခံယူ၍ လူသတ္တဝါတို့အားကြားပြော
စေဖို့ရန် ထူးခြားသောအမှုတော်အတွက် ဘုရားသခင်သည် ထိုသူတို့ကို တသီး
တခြားခွဲခန့်ထားတော်မူပါသည်။ ဘုရားသခင်က “သင်တို့တွင် ပုရောဖက်
ရှိလျှင် ငါထာဝရဘုရားသည် ထိုသူ၌ထူးဖန်းသောရူပါရုံအားဖြင့် ကိုယ်ကို
ပြမည်။ သို့မဟုတ် အိပ်မက်အားဖြင့် ဗျာဒိတ်ပေးမည်” ဟုမိန့်တော်မူပါ၏။
(တော၊ ၁၂:၆)။

သမ္မာကျမ်းစာတော်မြတ်သည် အများအားဖြင့် ပုရောဖက်များ
ရေးသားထားခဲ့သောအချက်များကို စုပေါင်းထားသောစာများဖြစ်ပေသည်။
ဤလူများတို့သည် မိမိတို့ကာလတွင်ရှိသောလူများအတွက်သာ ဘုရားသခင်
ထံတော်မှသတင်းစကားများကိုကြားပြောကြသည်မဟုတ်ပါ။ နောင်အနာဂတ်
ကာလတွင်ရှိသောအသင်းတော်များအတွက်လည်း သတိပေးစကား၊ ဆုံးမ
စကားများကိုကြားပြောပါသေးသည်။ သင်တို့အား ဧဝံဂေလိတရားကို
ဟောပြောသောသူတို့သည် ယခုသင်တို့အားကြားပြောသောအရာများကို
ပုရောဖက်များတို့အား သူတို့အဖို့မဟုတ်ဘဲ ကျွန်ုပ်တို့အဖို့ဖွင့်ပြတော်မူ၏။
(၁ပေ၊ ၁:၁၀-၁၂)။

ဘိုးဘေးတို့၏လက်ထက်ကာလ

မည်သည့်ကာလ၌ရှိသောလူမျိုးမဆို ပုရောဖက်ဉာဏ်ကိုရရှိနိုင်လေ
သည်။ ဘုရားသခင်သည် ပုရောဖက်ဉာဏ်ကို ချပေးတော်မူရန် အချိန်ကာလ
အပိုင်းအခြားကိုကန့်သတ်ထားတော်မူသည်မဟုတ်။ သမ္မာကျမ်းစာ၌
ကမ္ဘာဦးကပင် ဘုရားသခင်သည် ပုရောဖက်ဉာဏ်ကိုချပေးတော်မူကြောင်း
ရေးမှတ်ထားပါသည်။ အာဒံမှဆင်းသက်၍ ခုနစ်ဆက်မြောက်သောဧနောက်
သည် ပုရောဖက်ဖြစ်ပါသည်။ ပုရောဖက်ဉာဏ်ဖြင့် နှစ်ရာပေါင်းများစွာ
လိုသေးသောအနာဂတ်ကာလကိုကြည့်ရှုလိုက်သောအခါ သခင်ဘုရားသည်
ကြွလာတော်မူ၍ မတရားသောသူများတို့အား နောက်ဆုံးတရားစီရင်လျက်
အပြစ်ပေးတော်မူမည်အကြောင်းကို ဧနောက်သည်တွေ့မြင်ရလေ၏။ (ယု၊
၁၄၊ ၁၅)။

ထာဝရဘုရားသည် အာဗြဟံ၊ ဣဇာက်နှင့်ယာကုပ်အသီးအသီး တို့ထံသို့ အိပ်မက်တွင်ပေါ်လာတော်မူ၍ သူတို့၏သားမြေးအစဉ်အဆက်တို့ အပေါ်၌ သက်ရောက်မည့်ကောင်းချီးမင်္ဂလာများကို ကြိုတင်၍ဖော်ပြတော်မူ ပါသည်။ ဘုရားသခင်သည် သူတို့နှင့်ထပ်မံ၍ ပဋိညာဉ်ဖွဲ့တော်မူပြန်သည်။ ၎င်းပြင် သူတို့သည် ဗျာဒိတ်ရူပါရုံအားဖြင့် နောက်ဆုံးကာလတွင် သန့်ရှင်း သူတို့ခံစားရမည့်ဆုကျေးဇူးကိုမျှော်ကြည့်ကြ၍ ဘုရားသခင်တည်ထောင် ပြုလုပ်တော်မူသောကောင်းကင်ရွှေမြို့တော်၏ဘုန်းစည်းစိမ်တော်များကို မြင်ရကြလေသည်။ (ဟောမြဲ၊ ၁၁:၁၀)။

ဣသရေလလူများတို့ကို ကျွန်ခံနေရာအဲဂုတ္တုပြည်မှနှုတ်ဆောင်၍ ခါနာန်ပြည်သို့ပို့ဆောင်စေခြင်းငှါ ဘုရားသခင်ရွေးနှုတ်တော်မူခြင်းကိုခံရသော မောရှေသည် ကြီးမြတ်သောပုရောဖက်ကြီးတစ်ပါးဖြစ်ပါသည်။ ဘုရားသခင် သည် သူ့အားဖြင့် မေရှိယသခင်ကြွလာတော်မူမည့်အကြောင်းကို အနာဂတ် ရိုက်ထားတော်မူ၏။ မောရှေက “သင်၏ဘုရားသခင်ထာဝရဘုရားသည် သင်၏အမျိုးသားချင်းတို့အထဲ၌ ငါနှင့်တူသောပုရောဖက်တစ်ပါးကို သင်တို့ အဖို့ပေါ်ထွန်းစေတော်မူမည်။ ထိုပုရောဖက်၏စကားကိုနားထောင်ရမည်” ဟုဟောပြောလေ၏။ (တရား၊ ၁၈:၁၅) ဘုရားသခင်သည် ဤသစ္စာရှိသော ပုဂ္ဂိုလ်အား များစွာသောဗျာဒိတ်ရူပါရုံများကိုမြင်စေတော်မူ၏။ ၎င်းပြင် ဘုရားသခင်သည် မိမိ၏ဘုန်းတော်ကို မောရှေအားအကုန်အစင်ဖော်ပြ တော်မမူသော်လည်း ဘုရားသခင်သည် မောရှေအား မျက်နှာချင်းဆိုင်လျက် မိန့်မြွက်တော်မူကြောင်းကို နှုတ်ကပတ်ကျမ်းစာတော်မြတ်တွင် ကျွန်ုပ်တို့ ဖတ်ရကြပါသည်။ (တရား၊ ၃၄:၁၀)။

ဣသရေလလူများတို့သည် ခါနာန်ပြည်၌နေရာကျကြသောအခါ ရုပ်တု ဆင်းတုကိုးကွယ်သောသူတို့နှင့်ရောနှောနေထိုင်ကြသဖြင့် သူတို့၏စိတ်နှလုံး သည် ဖောက်ပြန်လျက် မှန်သောဘုရားသခင်ကိုးကွယ်ဘဲ နေ၊ လ၊ ကြယ် နက္ခတ်တို့နှင့်တကွ ရွှေရုပ်တု၊ ငွေရုပ်တု၊ သစ်သားရုပ်တု၊ သံရုပ်တုတို့ကိုပင် ကိုးကွယ်ကြလေ၏။ ထိုနည်းအားဖြင့် သူတို့သည် သူတို့၏ကောင်းကျိုးအလို့ငှါ

ကောင်းကင်ဘုံမှချပေးတော်မူသောပညတ်တော်များကို လွန်ကျူးကြလေ၏။ မိမိရွေးချယ်တော်မူသောလူမျိုးသည် ဖန်ဆင်းတော်မူသောအရှင်၊ သူတို့အား ကျေးဇူးပြုတော်မူသောအရှင်ထံတော်မှ လမ်းလွဲလျက် ပျက်စီးရာလမ်းသို့ လျှောက်လိုက်သွားကြသည်ကို မြင်တော်မူသောအခါ ချစ်သနားခြင်း ကရုဏာနှင့်ပြည့်စုံတော်မူသောဘုရားသခင်သည် ဝမ်းနည်းတော်မူပါသည်။

ဤကဲ့သို့ဖောက်ပြန်ကြသောလူမျိုးတွင် ထာဝရဘုရားဘက်၌ သစ္စာ ရှိသောလူအချို့ရှိကြသေးသည်။ သူတို့အထဲမှ ဘုရားသခင်သည် ပုရောဖက် များကိုရွေးကောက်၍ လူများတို့အား နောင်တရစေခြင်းငှါလည်းကောင်း၊ သူတို့၏နားမထောင်ခြင်းကြောင့် သူတို့အပေါ်၌ ရောက်လတ္တံ့သောဘေးဒဏ် မှကင်းလွတ်စိမ့်သောငှါ၊ သတိပေးခြင်းငှါ ၎င်းသတင်းစကားတော်ကို ကြားပြောစေတော်မူ၏။ “ဘိုးဘေးတို့၏ဘုရားသခင်ထာဝရဘုရားသည် မိမိ လူမျိုးနှင့် မိမိနေတော်မူရာအရပ်ကိုသနားသောကြောင့် စောစောထ၍ အထပ်ထပ်စေလွှတ်သောတမန်တို့အားမှာလိုက်တော်မူ၏။” (ဇရာ၊ ၃၆:၁၅)။

ဣသရေလလူတို့တွင် ထင်ရှားသောပုရောဖက်များကား ရှမ္မလ၊ ဧလိယ၊ ဧလိရှဲ၊ ဟေရှာယ၊ ယေရမိ၊ ယေဇကျေလနှင့် ဒံယေလတို့ဖြစ် သတည်း။ သူတို့သည် မတရားသောသူတို့အား မိမိတို့၏ဒုစရိုက်လမ်းမှ ပြန်လာဖို့ရန် စိတ်လှုပ်ရှားစေသောစကားများဖြင့် သတိပေးကြပြီ။ ထာဝရ ဘုရားသည် သူတို့ကိုကရုဏာတော်နှင့်ကြင်နာစွာလက်ခံတော်မူ၍ သူတို့ အပေါ်၌ ကောင်းချီးမင်္ဂလာကိုချပေးတော်မူလျက် သူတို့၏ဖောက်ပြန်ခြင်း သဘောကိုပယ်ရှားတော်မူမည်ဟု ထိုသူတို့သည် ထိုဖောက်ပြန်သောသူတို့အား ဝန်ခံကြလေသည်။ သူတို့၏အချို့သောအနာဂတ်စကားများသည် အလွန် ရှည်လျားသည့်အနာဂတ်ကာလများနှင့်သက်ဆိုင်လေသည်။ သူတို့သည် နောက်ဆုံးသောကာလ (သို့မဟုတ်) အမှုကုန်ရသည့်ကာလတိုင်အောင် ဖြစ်ပျက်မည့်အကြောင်းအရာများအကြောင်းကို ထပ်ခါထပ်ခါရေးသား ဖော်ပြကြပါသည်။ (ဟေရှာ ၂:၂။ ဒံ၊ ၁၂:၄)။

ခရစ်တော်ပထမအကြိမ်ကြွလာတော်မူသောအခါ၌

ဓမ္မဟောင်းကျမ်းစာတွင် ဖော်ပြထားသောပုရောဖက်များတွင် မာလခိသည် နောက်ဆုံးပုရောဖက်ဖြစ်ပေသည်။ ထိုနောက် အနှစ်လေးရာ အတွင်း ပုရောဖက်ဉာဏ်ကိုရသောသူတစ်စုံတစ်ယောက်အကြောင်းကိုမျှ ရာဇဝင်တွင်ဖော်ပြမထားချေ။ သို့ရာတွင် မေရှိယသခင်အတွက် လမ်းခရီးကို ပြင်ဆင်ခြင်းငှါ ပုရောဖက်များကိုစေလွှတ်တော်မူ၏။ နှစ်ခြင်းဆရာယောဟန် ၏အဘဇာခရီသည် “သန့်ရှင်းသောဝိညာဉ်တော်နှင့်ပြည့်ဝလျက် ပုရောဖက် ဉာဏ်နှင့်ဟောလေ၏” (လု၊ ၁:၆၇၊၇၉)။ ဖြောင့်မတ်သောသူ၊ တရားကို ရိုသေသောသူဖြစ်၍ ဣသရေလအမျိုး၏သက်သာခြင်းအကြောင်းကို မျှော်လင့်သောသူ၊ ရှုမောင်သည် ဝိညာဉ်တော်အားဖြင့် ဗိမာန်တော်သို့လာ၍ ယေရှုအကြောင်းနှင့်စပ်ဆိုင်၍ ကိုယ်တော်၏လူဣသရေလအမျိုးကိုချီးမြှောက် စေခြင်းငှါလည်းကောင်း၊ တစ်ပါးအမျိုးသားတို့ကိုလင်းစေခြင်းငှါလည်းကောင်း အလင်းတရား၏အရှင်ဖြစ်လိမ့်မည်ဟု ပုရောဖက်ပြု၍ ဟောပြောလေ၏။ အနှံ့အမည်ရှိသောပုရောဖက်မသည် ယေရုရှလင်မြို့၌ ရွေးနုတ်ခြင်းအရာကို မျှော်လင့်သူအပေါင်းတို့အား ထိုသူငယ်၏အကြောင်းကိုပြောလေ၏။ (လု၊ ၂:၂၅၊၂၂၊၂၃)။

“ဤလောက၏အပြစ်ကိုဆောင်သွားသောဘုရားသခင်၏ သိုးသငယ်” ကြွလာတော်မူမည်အကြောင်းကို ဣသရေလလူတို့အား ဟောပြောစေခြင်းငှါ ဘုရားသခင်ရွေးချယ်တော်မူခြင်းခံရသော နှစ်ခြင်းဆရာ ယောဟန်ထက်ကြီးမြတ်သောပုရောဖက် အဘယ်ပုရောဖက်မျှမပေါ်မထွန်း ဘူးချေ။ (ယော၊ ၁:၂၉)။

တမန်တော်တို့၏လက်ထက်၌

ခရစ်ယာန်ဟူ၍ ရှေးဦးစွာအခေါ်ခံရသောတမန်တော်များ၏ လက်ထက်၌ တပည့်တော်များတို့သည် သန့်ရှင်းသောဝိညာဉ်တော်ကိုခံယူ ရရှိကြ၍ အထူးထူးအပြားပြားသောဝိညာဉ်ဆုကျေးဇူးတည်းဟူသော အမှုကိစ္စ

အမျိုးမျိုးကို ပြုလုပ်နိုင်ခွင့်ရရှိကြလေသည်။ သူတို့အထူးသဖြင့်ခံစားရသော ဆုကျေးဇူးကား ပုရောဖက်ဉာဏ်နှင့်ဟောပြောနိုင်ရသောအခွင့်ပင်တည်း။ တမန်တော်ဝတ္ထု၌ ဝိညာဉ်တော်တိုက်တွန်းခြင်းကိုခံရကြသော ပေတရ၊ သတေဖန် ၎င်းပြင်ရှေးဦးစွာသောခရစ်ယာန်တို့၏အသင်းတော်နှင့်သက်ဆိုင်သောသူအချို့၊ သာသနာပြုဆရာဖိလိပ္ပ၏ပုရောဖက်ပြုသော သမီးကညာလေးယောက်၊ ၎င်းပြင် အာဂဗုတို့အကြောင်းကို ကျွန်ုပ်တို့ဖတ်ရကြပါသည်။ (တ၊ ၂၁:၉၊ ၁၀)။ တမန်တော်ပေါလုသည် များစွာသောဗျာဒိတ်ရူပါရုံများကို ခံယူရရှိဖူးပါသည်။ ၂ကော၊ ၁၂:၁-၇။ ဂလ၊ ၁:၁၁၊ ၁၂ ကိုကြည့်။ ကောရိနုထြဝါဒစာပထမစောင့်အခန်းကြီး ၁၂ တွင် ရှင်ပေါလုသည် ဝိညာဉ်ဆုကျေးဇူးများအကြောင်းနှင့်စပ်ဆိုင်၍ ဖော်ပြထားလေသည်။ တစ်ကာလအတွက် သာလျှင် ဤဆုကျေးဇူးများကို ပေးတော်မူသည်မဟုတ်၊ ငါတို့ရှိသမျှသည် ယုံကြည်ခြင်းသို့လည်းကောင်း၊ ဘုရားသခင်၏သားတော်ကိုသိကျွမ်းခြင်းသို့လည်းကောင်း၊ တညီတညွတ်တည်းရောက်၍ ခရစ်တော်၏ပြည့်စုံခြင်းပမာဏအရပ်တည်းဟူသော ကြီးရင့်သောလူ၏အဖြစ်သို့ရောက်သည်တိုင်အောင် ဤဆုကျေးဇူးများကိုလည်းချပေးတော်မူ၏။ (ဧ၊ ၄:၁၃)။ ဘုရားသခင်သည် ပထမအရာ၌ တမန်တော်တို့ကိုလည်းကောင်း၊ ဒုတိယအရာ၌ ပုရောဖက်တို့ကိုလည်းကောင်း၊ တတိယအရာ၌ဆရာတို့ကိုလည်းကောင်း၊ ထိုနောက်တန်ခိုးပြသောသူတို့ကိုလည်းကောင်း၊ ထိုနောက်အနာရောဂါကို ငြိမ်းစေနိုင်သောအခွင့်ရှိသောသူတို့ကိုလည်းကောင်း၊ သင်းထောက်တို့ကိုလည်းကောင်း၊ စီရင်အုပ်စိုးသောသူတို့ကိုလည်းကောင်း၊ အမျိုးမျိုးသော ဘာသာစကားကိုပြောနိုင်သောသူတို့ကိုလည်းကောင်း အသင်းတော်အရာ၌ ခန့်ထားတော်မူ၏။ (၁ကော၊ ၁၂:၂၈)။

ယေရှု၏တမန်တော်ဆယ့်နှစ်ပါးတွင် နောက်ဆုံးကျန်ရစ်ခဲ့သော တမန်တော်ယောဟန်သည် ပုရောဖက်ဖြစ်ပါသည်။ သူသည် ပတ်မုကျန်းသို့ ပို့ထားခြင်းခံနေစဉ်အခါ သူအားဖော်ပြတော်မူသောဗျာဒိတ်ရူပါရုံများ အကြောင်းကို သူသည် သမ္မာကျမ်းစာ၏နောက်ဆုံးကျမ်းတွင်ဖော်ပြထားခဲ့

ပေသည်။ ဤရူပါရုံများကိုရေးမှတ်ထားရာ၌ သူက ၎င်းတို့ကား ကာလမကြာ မြင့်မီ ဖြစ်ရမည့်အမှုအရာများကို ယေရှုခရစ်သည် မိမိအစေခံကျွန်တို့အား ပြစေခြင်းငှါ ဘုရားသခင်အပ်ပေးတော်မူသော ထိုသခင်၏ ဗျာဒိတ်တော် ဖြစ်သည်ဟု အတိအလင်းပြောဆိုပါသည်။ ၎င်းပြင် သခင်ခရစ်တော်သည် “မိမိကောင်းကင်တမန်တို့ကိုစေလွှတ်၍ မိမိအစေခံကျွန်ယောဟန်အား ဗျာဒိတ်တော်အရိပ်ကိုပြတော်မူ၏။ ယောဟန်သည်လည်း ဘုရားသခင်၏ နှုတ်ကပတ်တော်နှင့် ယေရှုခရစ်၏သက်သေခံတော်မူချက်ကို မြင်သမျှ အတိုင်း သက်သေခံတော်မူ၏” ဟုပြောဆိုပါသေးသည်။ ဗျာ၊ ၁:၁၂။

ကြီးစွာသောဖောက်ပြန်ခြင်း

ကျမ်းစာက ကြီးစွာသောဖောက်ပြန်ခြင်းဖြစ်မည်ဟု အနာဂတ် ဟောထားပါသည်။ တမန်တော်တို့လက်ထက်၌ပင် အသင်းတော်တွင် မမှန် သောအသင်းတော်သားအချို့တွင် ဤကဲ့သို့ဖောက်ပြန်ခြင်းအစပြု၍ ဖြစ်ပေါ် လာကြောင်းသိရှိရလေသည်။ နောက်ဆုံး၌ ဖောက်ပြန်သင်းကွဲခြင်းဖြစ်ပေါ် လာ၍ ဒုစရိုက်လူတည်းဟူသော ပျက်စီးခြင်း၏သားသည် ပေါ်လာလိမ့်မည် ဟူ၍ ရှင်ပေါလုသည် သက်သာလောနိတ်မြို့သားတို့အား စာအားဖြင့် ရေးသားလိုက်ဖူးပါသည်။ (၂သက်၊ ၂:၁-၇)။

ဤအနာဂတ်စကားသည် ပြည့်စုံခြင်းသို့ရောက်သည့်အကြောင်းကို တွေ့ရှိရပါသည်။ ယေရှုခရစ်၏တမန်တော်များတွင် နောက်ဆုံးကျန်နေသော တမန်တော်သေဆုံးပြီးသောအခါ၌ ခရစ်ယာန်အသင်းတော်သားအချို့တို့သည် ခရစ်တော်သင်ကြားပေးခဲ့တော်မူသောသမ္မာတရားရိုးရိုးမှ လမ်းလွဲစပြု၍ နောက်ဆုံး၌ ဤအသင်းတော်သားများတို့သည် မိစ္ဆာအယူဝါဒများကိုပြုကျင့် ခြင်းအားဖြင့် လောကီသားတို့နှင့်ပေါင်းသင်းဆက်ဆံကြလေ၏။

နောက်နှစ်များအတွင်းတွင် အသင်းတော်သည် တိုးပွားလာ၍ လူအပေါင်းတို့တွင်ထင်ရှားလာသောအခါ ကျမ်းစာတွင်ဖော်ပြထားသော ဩဝါဒစကားများကို သေချာစွာမလိုက်မနာမစောင့်ရှောက်ကြသောသူများ၊

များပြားလာသဖြင့် နောက်ဆုံးသခင်ခရစ်တော်ပေါ်ထွန်းပြီးနောက် သက္ကရာဇ် ၄၀၀ က ၆၀၀ တိုင်တိုင်လောက်တွင် ခရစ်ယာန်ဟုခေါ်ဝေါ်ခြင်းကိုခံယူကြ သောသူများတို့သည် အမှန်အားဖြင့် ခရစ်တော်၏ဆုံးမဩဝါဒအတိုင်း မကျင့်ကြတော့ချေ။ ထိုနောက် နှစ်ရာပေါင်းများစွာကြာသောအခါ ခရစ်ယာန် အယူဝါဒမှလမ်းလွဲလျက် ဖောက်ပြန်ခြင်းသဘောဖြစ်ပေါ်လာလေ၏။ သမ္မာ တရားကိုရှုတ်ချလျက် မိုက်မဲခြင်း အားကြီးတိုးတက်လာလေ၏။

ဤကဲ့သို့ဖောက်ပြန်သည့် ရှည်လျားသောကာလကို ရာဇဝင်တွင် “မှောင်မိုက်ကာလကြီး” ဟူ၍ ခေါ်ဆိုထားသည်မှာမှန်ကန်ပေသည်။ ဤအချိန် ကာလအတွင်း၌ ကျမ်းစာတော်မြတ်တွင်ရေးမှတ်ထားသည့် အရေးကြီးလိုအပ် သောတရားများ၊ ပညတ်များကိုပြောင်းလဲရန်သော်လည်းကောင်း၊ ပယ်ရှားရန် သော်လည်းကောင်း ကြံစည်ပြုခဲ့ကြလေပြီ။ ခရစ်တော်ပထမအကြိမ်မပေါ် ထွန်းမီ အနှစ်လေးရာအတွင်းလောက်မှာကဲ့သို့ ဝိညာဉ်ရေးနှင့်ပတ်သက်၍ မှောင်မိုက်ခြင်းတည်းဟူသော ဤကာလအတွင်းမှာလည်း ပုရောဖက်ဉာဏ်ကို ရရှိသောသူတို့၏အကြောင်းအနည်းငယ်ရေးမှတ်ထားသည်ကို ကျွန်ုပ်တို့ သိရှိရကြပေသည်။

နောက်ဆုံးသောကာလတွင်အသစ်ပြုပြင်တော်မူခြင်း

ကျမ်းစာက ဤကဲ့သို့ကြောက်စရာကောင်းသောဖောက်ပြန်ခြင်း အကြောင်းကို ကြိုတင်၍ဖော်ပြထားသော်လည်း သခင်ခရစ်တော်ဒုတိယ အကြိမ်ကြွလာတော်မူချိန်ရောက်လုနီးသောအခါ အများသောသူတို့သည် မှားသောအယူဝါဒ၊ ဖောက်ပြန်ခြင်း၊ ယုံမှားခြင်းတည်းဟူသော မှောင်မိုက်ထဲမှ ကယ်ဆယ်ခြင်းကိုခံရကြလိမ့်မည်။ တစ်ဖန်ကမ္ဘာမြေကြီးသည် ဘုရားသခင်၏ ဘုန်းတော်နှင့်ထွန်းတောက်လိမ့်မည်။ သမ္မာကျမ်းစာတွင်ပါရှိသော မှန်ကန် သန့်ရှင်းသောသမ္မာတရားတော်များသည်လည်း ထွန်းတောက်လိမ့်မည်။ နောက်ဆုံးသောကာလရောက်လုနီးကြောင်း ထင်ရှားသည့်လက္ခဏာဖြစ်သော ကောင်းကင်အလင်းကိုရရှိသည့် ဤအချိန်ကာလတွင် မှန်သောအသင်းတော်

တွင် ဝိညာဉ်ဆုကျေးဇူးအမျိုးမျိုးကိုခံစားရကြလိမ့်မည်။ “နောင်ကာလ၌ လူမျိုး တကာတို့အပေါ်သို့ ငါ၏ဝိညာဉ်တော်ကို ငါသွန်းလောင်းမည်။ သင်တို့၏ သားသမီးတို့သည် ပုရောဖက်ဉာဏ်နှင့်ဟောပြောကြလိမ့်မည်။ အသက်ငယ် သောသူတို့သည် ဗျာဒိတ်ရူပါရုံတို့ကိုမြင်ရကြလိမ့်မည်။ အသက်ကြီးသော သူတို့သည်လည်း နိမိတ်အိပ်မက်တို့ကိုမြင်မက်ရကြလိမ့်မည်။ ထိုကာလ ၌လည်း ငါ၏အမှုကိုဆောင်ရွက်သောယေကျ်ား၊ မိန်းမတို့အပေါ်၌ ငါ၏ ဝိညာဉ်တော်ကို ငါသွန်းလောင်း၍ သူတို့သည် ပုရောဖက်ဉာဏ်နှင့်ဟောပြော ကြလိမ့်မည်ဟု ဘုရားဗျာဒိတ်တော်ရှိ၏။” (တ၊ ၂:၁၇၊ ၁၈။ ယောလ၊ ၂:၂၈၊ ၂၉)။

ပုရောဖက်ယောဟန်က “ကျန်ကြွင်းသောနောက်ဆုံးအသင်းတော် သည် ဘုရားသခင်၏ပညတ်တော်ကိုကျင့်၍ ယေရုဇရစ်၏သက်သေခံတော်မူ ချက်ကိုစွဲလမ်းသောသူ” များဟူ၍ အသေအချာဖော်ပြပါသည်။ (ဗျာ၊ ၁၂:၁၇)။ ထိုပုရောဖက်ကပင် အခြားသောကျမ်းချက်၌ ယေရုဇရစ်၏သက်သေခံချက်သည် အဘယ်သို့ဆိုလိုသည်ကို သေချာစွာအဓိပ္ပါယ်ဖော်ပြပါသေးသည်။ တစ်ရံရော အခါ ယောဟန်သည် ရူပါရုံတွင်မြင်ရသော ကောင်းကင်တမန်၏ရှေ့တွင် ဦးညွှတ်ချလျက်နေစဉ် ကောင်းကင်တမန်က “မပြုပါနှင့်၊ ငါကား၊ သင်၏ လုပ်ဖော်ဆောင်ဖက်ဖြစ်၏။ ယေရုဇရစ်၏သက်သေခံတော်မူချက်ကိုဆောင်သော သင်၏ညီအစ်ကိုတို့၏လုပ်ဖော်ဆောင်ဖက်လည်းဖြစ်၏။ ဘုရားသခင်ကို ကိုးကွယ်လော့” ဟုပြောဆို၏။ (ဗျာ၊ ၁၉:၁၀)။

ဗျာဒိတ် ၁၂:၁၇ တွင် “ဘုရားသခင်၏ပညတ်တော်တို့ကိုကျင့်၍ ယေရုဇရစ်၏သက်သေခံတော်မူချက်ကို စွဲလမ်းသောသူတည်းဟူသော ကျန်ကြွင်း သောအမျိုးအနွယ်” ၏အကြောင်းနှင့်စပ်ဆိုင်၍ ဖော်ပြထားသောအချက် တစ်ချက်ရှိပေသည်။ “ယေရုဇရစ်၏သက်သေ” သည် “ပုရောဖက်ဟောသော စကားချက်သဘောဖြစ်သည်ဟု ဖော်ပြထားပါသည်။ (ဗျာ ၁၉:၁၀)။ ထိုကြောင့် ကျန်ကြွင်းသောအသင်းတော်သည် ပုရောဖက်ဟောသော စကားချက်သဘောကိုခံယူရရှိလိမ့်မည်ဟု ကျွန်ုပ်တို့သိရှိရကြပေသည်။

ယေရှု၏သက်သေခံတော်မူချက်ကိုရရှိကြသောသူတို့သည် ပုရောဖက်များဖြစ်ကြောင်းကိုလည်း ကျွန်ုပ်တို့သိရှိကြပေသေးသည်။ (ဗျာ၊ ၁၉:၁၀။ ၂၂:၉)။ ထို့ကြောင့် ကျန်ကြွင်းသောအသင်းတော်တွင် ပုရောဖက် တစ်စုံတစ်ယောက် (သို့မဟုတ်) ပုရောဖက်များကိုမျှော်လင့်ကြရမည် အကြောင်း ထင်ရှားပေသည်။

ကပ်ကမ္ဘာကုန်ဆုံးလုနီးကြောင်း၊ ထင်ရှားသောနိမိတ်လက္ခဏာများ နှင့်အဖြစ်အပျက်အကြောင်းအရာများအကြောင်းနှင့်စပ်ဆိုင်၍ သမ္မာကျမ်းစာ တော်မြတ်တွင် ကြိုတင်၍ဟောပြောထားသောအချက်များ အလျင်အမြန် ပြည့်စုံလျက်ရှိကြောင်းကိုထောက်ရှုခြင်းအားဖြင့် ကျွန်ုပ်တို့သည် ယခု နောက်ဆုံးသောကာလ၌ အသက်ရှင်လျက်ရှိနေကြကြောင်း အမှန်ထင်ရှား ပေသည်။ ဤနောက်ဆုံးသောကာလကား မြေကြီးပေါ်၌ ကျန်ကြွင်းသော အသင်းတော်တည်ရှိသောကာလပင်တည်း။ ထို့ကြောင့် ယခုအချိန်အခါကာလ တွင် ဘုရားသခင်၏ပညတ်တော်တို့ကို စောင့်ရှောက်သောခရစ်ယာန်တစ်စု ရှိပေမည်။ ၎င်းပြင် ထိုသူတို့တွင် ယေရှုခရစ်၏သက်သေခံတော်မူချက်တည်း ဟူသော ပုရောဖက်ဟောသောစကားချက်သဘောရရှိသောသူအချို့ရှိကြ မည်။

ယခုကာလတွင်ရှိများစွာသောအသင်းများနှင့် ဘာသာအယူဝါဒ အမျိုးမျိုးတွင် သိနာတောင်ပေါ်၌ပေးတော်မူသောပညတ်တော်ဆယ်ပါး အတိုင်း၊ “ဘုရားသခင်၏ပညတ်တော်တို့ကိုစောင့်ရှောက်သောသူ” အနည်းငယ်သာရှိကြသည်။ ဤပညတ်တော်များတွင် စတုတ္ထပညတ်တော်က “သတ္တမနေ့ရက်သည် ဥပုသ်နေ့ဖြစ်၏” ဟု အသေအချာဖော်ပြထားသော် လည်း လူအများတို့သည် ထိုနေ့ရက်၌ အလုပ်လုပ်ကြ၍ ဘုရားသခင်အမိန့် မရှိဘဲ မိမိတို့နားနေဖို့ရန်နှင့် ဝတ်ပြုကိုးကွယ်ဖို့ရန်အတွက် ခုနှစ်ရက်တွင် ပထမနေ့ရက်ကိုရွေးချယ်ကန့်သတ်ထားကြလေပြီ။

ထို့ကြောင့် အနည်းငယ်သောအသင်းတော်များအနက် မိမိ၏ အသင်းတော်များအား ဘုရားသခင်၏ပညတ်တော်အလုံးစုံတို့ကို ကျမ်းစာတွင်

ဖတ်ရှိရသည့်အတိုင်း စောင့်ရှောက်စေသောအသင်းတော်တစ်ခုတွင် ပုရောဖက်ဉာဏ်နှင့်ဟောပြောနိုင်သောအခွင့်တည်းဟူသော ဝိညာဉ် ဆုကျေးဇူးကိုခံစားရသည့်အကြောင်းအရာများကြားသိရသည်မှာ ထူးခြားသောအချက်ကြီးတစ်ခုဖြစ်ပေသည်။ ထိုနည်းအားဖြင့် ပုရောဖက်ယောဟန် ဖော်ပြထားသည်အတိုင်း ယုံကြည်သောဤခရစ်ယာန်တစ်စုတွင် ကျန်ကြွင်းသောအသင်းတော်နှင့်စပ်ဆိုင်သည့် ထူးခြားသောအချက်နှစ်ချက်ရှိပေသည်။ ထိုအချက်များကား “ဘုရားသခင်၏ပညတ်တော်တို့” ကိုစောင့်ရှောက်ခြင်းနှင့် ယေရှုခရစ်၏သက်သေခံတော်မူချက် (သို့မဟုတ်) ပုရောဖက်များပေါ်လာခြင်းအားဖြင့် ထင်ရှားသည့်ပုရောဖက်ဟောသောစကားချက်သဘောကိုရရှိကြခြင်းတည်း။

x x x x x

အခန်း ၁၁

လူအများရှေ့တွင် အမှုတော်ဆောင်ရွက်ရန် ခေါ်တော်မူခြင်း

ပထမအိပ်မက်ကိုမြင်မက်ပြီး ခုနစ်ရက်လောက်ကြာသောအခါ ကျွန်ုပ်မြင်မက်သောဒုတိယအိပ်မက်တွင် သခင်ဘုရားက ကျွန်ုပ်တွေ့ကြုံရမည့်စုံစမ်းခြင်းများကို ဖော်ပြတော်မူ၍ ကိုယ်တော်သည် ကျွန်ုပ်အား ဗျာဒိတ်ပေးတော်မူသောအရာများကို သူတစ်ပါးအားသွား၍ပြန်ပြောရမည်ဟု မိန့်တော်မူပါသည်။ ကျွန်ုပ်၏အလုပ်များတွင် ကျွန်ုပ်သည် များစွာသော နှောင့်ယှက်ခြင်းကိုခံရ၍ ကျွန်ုပ်သည် စိတ်နှလုံးကြေကွဲလှမတတ်စိတ်ညစ်လိမ့်မည်။ သို့သော် ကျွန်ုပ်သည် ထိုအရာအားလုံးကို ခံရပ်နိုင်ပါမည်အကြောင်း ဘုရားသခင်၏ကျေးဇူးတော်ကို လုံလောက်စွာခံစားရမည်ဟူ၍လည်း ကျွန်ုပ်အားဖော်ပြပါသေးသည်။

ကျွန်ုပ်၏အလုပ်မှာ လူများအထဲသို့သွား၍ သမ္မာတရားကိုဖော်ပြဖို့ရန်ဖြစ်သည်ဟု သိရှိရသောကြောင့် ကျွန်ုပ်သည် အိပ်မက်ကိုမြင်မက်ပြီး သောအခါ ကျွန်ုပ်၌ များစွာပင်စိတ်ဒုက္ခရောက်လျက်ရှိပါသည်။ ကျွန်ုပ်သည် အလွန်ပင်ချူချာသဖြင့် အစဉ်လိုလိုပင် ကိုယ်ခန္ဓာ၌ ဝေဒနာခံစားနေရ၍ လူအများကပင် ကျွန်ုပ်သည် ကြာရှည်စွာအသက်ရှင်လျက်နေရမည်မဟုတ်ဟု ထင်မြင်ကြပါသည်။ ကျွန်ုပ်သည် အသက်တစ်ဆယ်ခုနစ်နှစ်သာရှိသေး၍ ငယ်ရွယ်သည့်အပြင် ခွန်အားနည်းလျက် လူအများနှင့်သွားလာနေထိုင်လေ့မရှိပါ။ နဂိုကပင် ရှက်ကြောက်တတ်သဖြင့် သူစိမ်းများနှင့်တွေ့ကြုံဖို့ရန် အလွန်ကြောက်ရွံ့တတ်ပါသည်။

ရက်ပေါင်းများစွာ ညဉ့်နက်သည်တိုင်အောင် ကျွန်ုပ်ထံမှ ဤတာဝန်ကိုပယ်ရှား၍ ၎င်းကိုရွက်ဆောင်နိုင်မည့်သူတစ်စုံတစ်ယောက်အပေါ်တွင် ချထားတော်မူပါမည့်အကြောင်း ကျွန်ုပ်ဆုတောင်းပါသည်။ သို့ရာတွင် ထိုတာဝန်ကို ကျွန်ုပ်ထံမှမယူပစ်သည့်အပြင် “ငါသည် သင့်အား ဗျာဒိတ်

ပေးတော်မူသောအရာကို သူတစ်ပါးအားဖော်ပြလော့ဟူသော ကောင်းကင် တမန်၏စကားများကိုပင် ကျွန်ုပ်၏နား၌ အစဉ်ကြားလျက်နေပါသည်။

ဘုရားသခင်၏ဝိညာဉ်တော်သည် ကျွန်ုပ်အား ထိုတာဝန်ကို ဆောင်ရွက်ရန် အားပေးတိုက်တွန်းတော်မူသည့်အခါကစ၍ ကျွန်ုပ်သည် ယေရှု၏ချစ်ခြင်းမေတ္တာတော်နှင့် ကျွန်ုပ်အတွက် ကိုယ်တော်ပြုတော်မူသည့် အံ့ဩဖွယ်ကောင်းသောအလုပ်ကို ဆင်ခြင်အောက်မေ့ပြီးလျှင် ကြောက်ရွံ့ခြင်းနှင့်ရှက်ကြောက်ခြင်းအားလုံးတို့ကို မေ့လျော့ပယ်ရှားလျက် ကျွန်ုပ်၏ တာဝန်ကိုဆောင်ရွက်ရန် စိတ်အားတက်လာလေ၏။

သို့သော် ကျွန်ုပ်အားစေခိုင်းတော်မူသော ဤအလုပ်ကို လုပ်ဆောင်ဖို့ရန် ကျွန်ုပ်သည် တတ်စွမ်းနိုင်လိမ့်မည်မဟုတ်ဟု ကျွန်ုပ်ထင်ပါသည်။ ၎င်းအလုပ်သည် ပျက်ကွက်ခြင်းဖြစ်လိမ့်မည်ဟု ထင်စရာရှိပါသည်။ ထိုအလုပ်၌ ခံရမည့်စုံစမ်းခြင်းများကို ကျွန်ုပ်သည်ခံရနိုင်လိမ့်မည်မဟုတ်ဟု ထင်ရပါသည်။ အသက်ငယ်သေးသောကျွန်ုပ်သည် တစ်နေရာမှတစ်နေရာသို့ သွား၍ လူများတို့အား ဘုရားသခင်၏သန့်ရှင်းသောသမ္မာတရားတော်များကို အဘယ်သို့ဖော်ပြနိုင်ပါမည်နည်း။

ကျွန်ုပ်အပေါ်၌ကျလျက်ရှိသောတာဝန်များမှ လွတ်ကင်းအံ့သောငှါ ကျွန်ုပ်သည် သေချင်ပါသည်။ နောက်ဆုံး၌ ကျွန်ုပ်ကြာမြင့်စွာခံစားနေရသော ငြိမ်သက်ခြင်းကိုမခံစားရတော့ဘဲ ကျွန်ုပ်၌တစ်ဖန်စိတ်ပူပန်ခြင်းဖြစ်လျက်နေပါသည်။

ညီအစ်ကိုမောင်နှမများကအားပေးနှိုးဆော်ခြင်း

ပေါ့တလန်မြို့တွင်ရှိ ယုံကြည်သောလူတစ်စုတို့သည် ကျွန်ုပ်အား စိတ်ပျက်ညှိုးငယ်စေလောက်အောင် ကျွန်ုပ်၏စိတ်ထဲ၌ဖြစ်ပျက်နေသော အကြောင်းခြင်းရာများကိုဘာမျှမသိကြချေ။ သို့ရာတွင် အကြောင်းတစ်ခုခုကြောင့် ကျွန်ုပ်သည် စိတ်ပျက်ညှိုးငယ်နေသည်ဟု သူတို့သိရှိကြ၍ ဘုရားသခင်သည် ကျွန်ုပ်အားကရုဏာတော်ကိုပြုလျက် ထင်ရှားတော်မူကြောင်း

ထောက်ရှုလျက် ဤအကြောင်းအရာများကိုဝှက်ထားလျှင် ကျွန်ုပ်တို့အပြစ် ရှိသည်ဟု သူတို့ကထင်မြင်၏။ ကျွန်ုပ်ဖခင်၏အိမ်တွင် စည်းဝေးများကို ပြုလုပ်သော်လည်း ကျွန်ုပ်သည်အလွန်ပင်စိတ်ပျက်ညှိုးငယ်နေသဖြင့် အတော်ကြစည်းဝေးသို့မသွားမရောက်ချေ။ ကျွန်ုပ်တို့မခံနိုင်လောက်အောင် စိတ်ဒုက္ခဆင်းရဲခြင်းသို့ရောက်သည့်တိုင်အောင် ကျွန်ုပ်၏တာဝန်သည် တိုး၍လေးလံလာလေ၏။

နောက်ဆုံး၌ ကျွန်ုပ်၏အိမ်တွင်ပြုလုပ်သောစည်းဝေးတစ်ခုသို့ သွားရလေ၏။ အသင်းတော်သည်လည်း အထူးသဖြင့် ကျွန်ုပ်အတွက် ကြိုးစား၍ဆုတောင်းလေသည်။ အထက်ထက်က ကျွန်ုပ်တို့ဖြစ်ပျက်သောအမှု အရာများတွင် ဘုရားသခင်၏ဝိညာဉ်တော်ထင်ရှားခြင်းဖြစ်ကြောင်းကို မယုံကြည်သောအစ်ကိုကြီးပီယာဆန်က ယခုကျွန်ုပ်အတွက် စိတ်အားကြီးစွာ နှင့်ဆုတောင်းပြီးလျှင် ဘုရားသခင်၏အလိုတော်ကိုဝန်ခံ၍ မိမိကိုယ်ကို ဘုရားသခင်၏လက်တော်သို့အပ်ရန် ကျွန်ုပ်အားအကြံပေးပါသေးသည်။ သူသည် ကျွန်ုပ်အားသနားကြင်နာတတ်သော ဖခင်ကဲ့သို့အားပေး၍ စိတ်သက်သာစေပြီးလျှင် အပြစ်ရှိသောသူအပေါင်းတို့၏မိတ်ဆွေကြီးသည် ကျွန်ုပ်အားစွန့်ပစ်တော်မမူဟု ကျွန်ုပ်သည် ယုံကြည်ရမည်အကြောင်း တိုက်တွန်းနှိုးဆော်ပါသည်။

ကျွန်ုပ်သည် အလွန်ပင်အားနည်း၍ စိတ်ဒုက္ခရောက်နေသော ကြောင့် ကျွန်ုပ်အတွက် ထူးခြားသောအမှုများကိုမလုပ်နိုင်ချေ။ သို့ရာတွင် ကျွန်ုပ်၏စိတ်ထဲ၌ကား ကျွန်ုပ်၏မိတ်ဆွေများနှင့်အတူဆုတောင်းလျက် နေလေ၏။ ယခုကျွန်ုပ်သည် လောက၏တားဆီးပိတ်ပင်ခြင်းများကို အမှု မထားတော့ချေ။ ဘုရားသခင်သည် ကျွန်ုပ်အားအခွင့်ထူးကိုပြန်၍ ပေးတော်မူ လျှင် ကျွန်ုပ်သည် ဘယ်အမှုကိစ္စမဆို စွန့်စားရန် အလိုရှိလာလေ၏။

ဘုရားသခင်သည် ကျွန်ုပ်အား သတင်းစကားကိုကြားပြောနိုင်ရန် ခွန်အားနှင့်ရဲရင့်ခြင်းသတ္တိကိုချပေးသနားတော်မူပါမည်အကြောင်း ကျွန်ုပ် အတွက်ဆုတောင်းနေကြစဉ် ကျွန်ုပ်အားလွမ်းမိုးလျက်ရှိသောထူထပ်သည့်

မှောင်မိုက်သည်လွင့်သွား၍ ကျွန်ုပ်အပေါ်၌ ချက်ချင်းအလင်းရောက်လာ၏။ မီးလုံးသဏ္ဍာန်ရှိသောအရာဝတ္ထုတစ်ခုသည် ကျွန်ုပ်၏နှလုံးသားပေါ်တွင် ထိခိုက်လေ၏။ ကျွန်ုပ်သည်လည်း ခွန်အားဆုတ်လျော့သွားပြီးလျှင် ကြမ်းပြင်ပေါ်သို့လဲကျသွားလေ၏။ ကျွန်ုပ်သည် ကောင်းကင်တမန်များတို့၏အရှေ့တွင် ရောက်ရှိလျက်နေသည်ဟု ထင်မြင်ရ၏။ ထိုအခါ ၎င်းသန့်ရှင်းသောသတ္တဝါများအထဲမှ တစ်ဦးသောသူက “သင့်အား ငါဖော်ပြခဲ့ပြီးသောအရာများကို သူတစ်ပါးအားပြောပြလော့” ဟူသောစကားများကို ပြောဆိုပြန်လေ၏။

ဒူလာရောက်ကြောင့် ဒူးမထောက်နိုင်သောအစ်ကိုကြီးပီယာဆန်သည် ဤအဖြစ်အပျက်ကိုတွေ့မြင်နိုင်လေ၏။ ကျွန်ုပ်သည် မြင်နိုင်ကြားနိုင်လောက်အောင် သတိပြန်ရလာသောအခါ သူသည် ကုလားထိုင်မှထလျက် “ကျွန်ုပ်တစ်ခါမှမမြင်ဖူးသောအခြင်းအရာကို တွေ့မြင်ရပါသည်။ ကောင်းကင်မှမီးလုံးတစ်လုံးလည်း ဆင်းသက်လာ၍ အယ်လင်ဟာရ်မွန်၏ နှလုံးသားပေါ်တွင်ထိခိုက်လေသည်။ ကျွန်ုပ်မျက်စိနှင့်သေသေချာချာမြင်ရပါသည်။ ဘယ်အခါမျှကျွန်ုပ်မမေ့နိုင်ပါ။ ကျွန်ုပ်သည် လုံးလုံးပြောင်းလဲပါပြီ။ ညီမအယ်လင်၊ ထာဝရဘုရား၌ရဲရင့်ခြင်းရှိလော့။ ဤညဉ့်ကစ၍ ကျွန်ုပ်သည် ယုံမှားခြင်းရှိတော့မည်မဟုတ်။ ကျွန်ုပ်တို့သည် ခင်ဗျားကိုမစပါမည်။ စိတ်ပျက်အောင်မလုပ်ကြတော့ပါ” ဟုပြောပြလေ၏။

ကိုယ်ကိုယ်ချီးမြှောက်မိမည်ကိုစိုးရိမ်ရခြင်း

ကျွန်ုပ်သည် အမှုတော်ကိုဆောင်ရွက်ရန် ခေါ်တော်မူခြင်းကို နားထောင်၍ အမြင့်ဆုံးသောဘုရားသခင်သည် ဗျာဒိတ်ရူပါရုံများနှင့် လူများတို့အဖို့ကြားပြောရန် ဗျာဒိတ်များဖြင့် ကျွန်ုပ်အားအခွင့်ထူးကိုချပေးတော်မူကြောင်းကိုကြားပြောပါမူ ကျွန်ုပ်သည် မိမိကိုယ်ကိုချီးမြှောက်၍ မိမိနှင့်ထိုက်တန်သည့်နေရာထက်မြင့်သောနေရာကို လှမ်းလိုသောစိတ်သဘောများ ကျွန်ုပ်၌ဖြစ်ပေါ်လာကောင်းဖြစ်ပေါ်လာလိမ့်မည်။ ထိုအခါ ဘုရားသခင်သည် ကျွန်ုပ်ကိုနှစ်သက်တော်မမူဘဲ ကျွန်ုပ်၏ဝိညာဉ်သည် ဆုံးရှုံးခြင်းသို့ရောက်လိမ့်

မည်။ ဤအရာများအတွက် ကျွန်ုပ်သည် အလွန်စိုးရိမ်လျက်ရှိပေသည်။ ဤအမှုအရာမျိုးကို ကျွန်ုပ်သည် ကြားဘူး၊ တွေ့ကြုံဘူးခဲ့ပြီ။ ဤကဲ့သို့စုံစမ်း သွေးဆောင်ခြင်းကို ကျွန်ုပ်သည်မခံမရပ်နိုင်တော့ချေ။

သခင်ဘုရားပြတော်မူသောအရာများကို လူများတို့အား သွား၍ ဟောပြောရလျှင် ကျွန်ုပ်၌ ဤကဲ့သို့မသင့်လျော်သောကိုယ်ကိုယ်ချီးမြှောက် ခြင်းစိတ်သဘောများမရှိစေရန် စောင့်မတော်မူပါမည်အကြောင်း ယခု ကျွန်ုပ်သည် တောင်းပန်ရပြန်လေသည်။ ထိုအခါ ထိုကောင်းကင်တမန်က အောက်ပါအတိုင်းပြောပြသည်မှာ “သင်၏ဆုတောင်းချက်ကို ဘုရားသခင် နားညောင်းတော်မူ၍ သင့်အားကတိထားတော်မူပြီ။ သင်ကြောက်လန့်စိုးရိမ် သော ဤမကောင်းမှုဒုစရိုက်သည် သင့်၌ဖြစ်ပေါ်လာလျှင် ဘုရားသခင်၏ လက်တော်သည် သင့်ကိုကယ်တင်ရန် ဆန့်တော်မူမည်။ စိတ်ပင်ပန်းစေခြင်း၊ စိတ်ဒုက္ခရောက်စေခြင်းအားဖြင့် သင့်ကို ဘုရားသခင်သည် အထံတော်သို့ ဆွဲယူတော်မူ၍ သင့်အားနှိမ့်ချသောစိတ်သဘောကိုပေးတော်မူမည်။ သစ္စာ နှင့်တကွ သတင်းစကားကို လူများတို့အားကြားပြောလော့။ အဆုံးတိုင်အောင် တည်ကြည်လော့။ သို့ပြုလျှင် သင်သည် အသက်ပင်၏အသီးကိုစား၍ အသက်ရေကိုသောက်ရလိမ့်မည်။”

မြေကြီးနှင့်စပ်ဆိုင်သောအရာများကိုသိရှိသည်တိုင်အောင် သတိရလာသောအခါ ကျွန်ုပ်သည် မိမိကိုယ်ကို ဘုရားသခင်၏လက်တော် ထံသို့အပ်နှံ၍ အဘယ်အမှုမျိုးပင်ဖြစ်စေကာမူ သခင်ဘုရား၏အလုပ်ကို ဆောင်ရွက်ရန် အသင့်ရှိလာလေ၏။

အားနည်းခြင်းကိုအောင်မြင်ခြင်း

နောက်များမကြာမီ သခင်ဘုရားသည် ကျွန်ုပ်အားပေါ့တလန်မြို့ တွင်ရှိ ကျွန်ုပ်၏အစ်မများထံသို့ ကျွန်ုပ်၏ခဲအိုနှင့်သွားဖို့လမ်းဖွင့်ပေးတော်မူ၏။ ၎င်းနေရာသည် မိုင် ၃၀ ကွာဝေးသည်။ ထိုနေရာ၌ ကျွန်ုပ်သည် မိမိ၏ အကြောင်းကိုသက်သေခံဖို့ အခွင့်ရခဲ့ပါသည်။ ကျွန်ုပ်၏လည်ချောင်းနှင့်

အဆုတ်များသည် သုံးလလုံးလုံးရောဂါစွဲနေသဖြင့် ကျွန်ုပ်သည် အနည်းငယ်သော လေသံနှင့်စကားတိုးတိုးပြောနိုင်ပါသည်။ ဤအခါ၌ကား ကျွန်ုပ်သည် စည်းဝေးတွင်မတ်တတ်ရပ်၍ လေသံနှင့်အစပြုလျက် စကားပြောလေ၏။ ထိုကဲ့သို့ငါးမိနစ်ခန့်ကြာပြောနေပြီးနောက် နာကျင်ခြင်းနှင့်ခက်ခဲခြင်းများ ပပျောက်သွား၍ ကျွန်ုပ်၏စကားသံမှာ ကျယ်၍ထင်ထင်ရှားရှားဖြစ်လာပြီးလျှင် ကျွန်ုပ်သည်လွယ်ကူစွာနှင့် ဘာမျှခက်ခဲခြင်းမရှိဘဲ နှစ်နာရီကြာ စကားပြောဆိုနိုင်လေသည်။ ကျွန်ုပ်ပြောဆိုသောသတင်းစကားသည် ဆုံးသွားသောအခါ ကျွန်ုပ်၏စကားသံမှာ မကျယ်တော့ချေ။ တစ်ဖန်လူတိုင်း၏ ရှေ့တွင်ထလျက် စကားပြောပြန်သောအခါ အသံကျယ်စွာနှင့်ပြောနိုင်ပြန်၏။ ကျွန်ုပ်သည် ဘုရားသခင်၏အလိုတော်ကိုဆောင်ရွက်နေကြောင်း အမှန်ယုံကြည်စိတ်ချပါသည်။ ၎င်းပြင် ကျွန်ုပ်ပြုလုပ်ဆောင်ရွက်ရာတွင် ထူးခြားသောအကျိုးကိုခံစားရကြောင်း သိမြင်ရလေသည်။

မိန်းနယ်၏အရှေ့ပိုင်းကိုလည်း သွားရောက်ဖို့ရန် ဘုရားသခင်သည် ကျွန်ုပ်အားလမ်းဖွင့်ပေးတော်မူပြန်လေသည်။ အစ်ကိုဝီလျံ၊ ဂျောဒန်သည် ကိစ္စတစ်ခုအတွက် အော်ရင်တန်မြို့သို့သွားရာတွင် သူ၏နှမလည်းလိုက်သွားသဖြင့် ကျွန်ုပ်ကိုလည်း သူတို့နှင့်အတူလိုက်ရန်ခေါ်သွားကြလေ၏။ ကိုယ်တော်လမ်းဖွင့်ပေးတော်မူသည့်အတိုင်း ကျွန်ုပ်သည် လျှောက်လိုက်ပါမည်ဟု ကတိထားတော်မူသည့်အတွက် ကျွန်ုပ်သည် သူတို့ကခေါ်သည်ကို မငြင်းဆန်လိုချေ။ ထိုအရပ်၌ သတင်းစကားကိုကြားပြောရာတွင်လည်း ဘုရားသခင်၏ ဝိညာဉ်တော်သည် ကျွန်ုပ်နှင့်အတူရှိတော်မူ၏။ လူအများတို့သည် သမ္မာတရားကိုကြားရကြသောအခါ ဝမ်းမြောက်ကြ၍ စိတ်ပျက်ညှိုးငယ်နေသော သူများတို့သည်လည်း မိမိတို့၏အသစ်သောယုံကြည်ခြင်းအတွက် အားရဝမ်းမြောက်လျက် စိတ်အားတက်လာကြလေ၏။

အော်ရင်တန်မြို့၌ ကျွန်ုပ်သည် ဆရာဂျိမ်း(စ)ဂ္ဂိုက်နှင့်တွေ့ဆုံပါသည်။ သူသည် ကျွန်ုပ်၏မိတ်ဆွေများနှင့် ကောင်းစွာမိတ်ကျွမ်းဝင်ပါသည်။ သူသည်လည်း ဝိညာဉ်ကယ်တင်ခြင်းအမှုကိုဆောင်ရွက်လျက်ရှိပါသည်။

ဘုရားသခင်က ကျွန်ုပ်အားဖော်ပြတော်မူသောအရာများကို သက်သေခံ၍ အမှုတော်ကိုဆောင်ရွက်တိုင်း ဘုရားသခင်နှစ်သက်တော်မူကြောင်းကိုသိရှိရပြီး နောက်များမကြာမီ ကျွန်ုပ်သည် ပေါ့တလန်မြို့သို့ ပြန်သွားလ၏။

x x x x x

အခန်း ၁၂

အိမ်ထောင်ပြုခြင်း၊ အတူတကွအမှုတော် ဆောင်ရွက်ခြင်း

၁၈၄၆ ခုနှစ်၊ ဩဂုတ်လ ၃၀ ရက်နေ့တွင် ကျွန်ုပ်သည် ဆရာကြီး ဂျိမ်း(စ)ဂိုက်နှင့်အိမ်ထောင်ကျပါသည်။ ဆရာကြီးဂိုက်သည် ကြွလာတော်မူခြင်းကို မျှော်လင့်သောအသင်းသားတို့၏အလုပ်တွင် များစွာစိတ်ဝင်စားခဲ့သောသူဖြစ်၍ သမ္မာတရားတော်ကိုကြွေးကြော်ခြင်းအမှုများတွင် သူသည် ဘုရားသခင်ထံတော်မှ ကောင်းချီးမင်္ဂလာတော်များကိုခံစားခဲ့ရပေသည်။ ကျွန်ုပ်တို့သည် ကြီးကျယ်သောအမှုတော်ကိုဆောင်ရွက်ရာတွင် စိတ်သဘောချင်းတူမျှကြသဖြင့် အတူတကွခရီးသွားလျက် ဝိညာဉ်ကယ်တင်ရေးအတွက် အမှုဆောင်ရွက်ကြလေ၏။

ဟုတ်မှန်ကြောင်းသက်သေခံချက်

၁၈၄၆ ခုနှစ်၊ နိုဝင်ဘာလတွင် မိန်းနယ်၊တော့(ပစ)ဟမ်မြို့၌ ပြုလုပ်သောစည်းဝေးတစ်ခုသို့ ကျွန်ုပ်ခင်ပွန်းနှင့်အတူသွားရောက်ပါသည်။ ထိုအခါ ဆရာကြီးဂျိမ်းဇက်ဘိတ်လည်းရှိလေသည်။ အထက်က ကျွန်ုပ်၏ဗျာဒိတ်ရူပါရုံများတို့သည် ဘုရားသခင်ထံမှမဟုတ်ဟု သူသည် လုံးလုံးမယုံကြည်ချေ။ ထိုအစည်းအဝေးသည် အထူးသဖြင့်စိတ်ပါဝင်စားစရာကောင်းပေသည်။ ဘုရားသခင်၏ဝိညာဉ်တော်သည် ကျွန်ုပ်အပေါ်သို့ဆင်းသက်တော်မူ၍ ဘုရားသခင်၏ဘုန်းတော်နှင့်ပြည့်ဝသော ဗျာဒိတ်ရူပါရုံကို ကျွန်ုပ်သည်မြင်ရလေ၏။ ထိုအခါ၌ ပထမဦးဆုံးအခြားသောဂြိုဟ်များကိုလည်း မြင်ရပါသည်။ ကျွန်ုပ်ထံမှရူပါရုံသည် ကွယ်ပျောက်သွားသောအခါ ကျွန်ုပ်သည် မြင်ရသော အရာများအကြောင်းကို လူများတို့အားပြောပြ၏။ ထိုနောက် ဆရာကြီးဘိတ်က ကျွန်ုပ်အား နက္ခတ်တာရာအတတ်ပညာများကို သင်ဖူးသလားဟု

မေးပါသည်။ ဘယ်အခါမျှမဖတ်ဖူးကြောင်း ကျွန်ုပ်ကပြောပြပါသည်။ ထိုအခါ သူက “ဤအမှုသည် သခင်ဘုရားပြတော်မူသောအရာပင်ဖြစ်သည်” ဟု ပြောဆိုပါသည်။ သူ၏မျက်နှာသည် ကောင်းကင်အလင်းရောင်ခြည်ကြောင့် တောက်ပလျက် သူသည် အသင်းတော်အား တန်ခိုးနှင့်နှိုးဆော်တိုက်တွန်း လေ၏။

ရူပါရုံအကြောင်းနှင့်စပ်ဆိုင်၍ မိမိထင်မြင်သောအချက်များကို ဆရာကြီးဘိတ်သည် အောက်ပါအတိုင်းဖော်ပြလေသည်။

“နှုတ်ကပတ်တော်နှင့်ဆန့်ကျင်ဘက်ဖြစ်သောအရာများမဟုတ်နိုင် ကြောင်းကို ကျွန်ုပ်သိရှိသော်လည်း ကျွန်ုပ်သည် ထိတ်လန့်၍ အထူးသဖြင့် စုံစမ်းကြည့်ရပါသည်။ ၎င်းမိန်းမသည် ကြာရှည်စွာခွန်းအားဆုတ်လျော့နေ သည့်အတွက်ကြောင့် ထင်ရောင်ထင်မှားပြောဆိုမိသည်ဟု ကျွန်ုပ်ထင်မြင်ခဲ့ ပါသည်။

“ထိုကြောင့် စည်းဝေးအပြင်ဘက်၌ သူသည် ထိတ်လန့်ခြင်းကင်း၍ သတိကောင်းစွာရရှိနေစဉ်အခါ အခြားသူများရှေ့တွင် သူ့အားလည်းကောင်း၊ သူနှင့်အတူလိုက်နာသောသူ၏မိတ်ဆွေများ၊ အထူးသဖြင့် သူ၏အစ်မအား လည်းကောင်း၊ အမှန်ကိုသိရှိရန် စုံစမ်းမေးမြန်းရန်ကြိုးစားခဲ့ပါပြီ။ နယူဘက် ဖော့မြို့နှင့် ဖဲရာဟောဗင်မြို့သို့ သူသည်ရောက်ခဲ့၍ ကျွန်ုပ်တို့၏အစည်းအဝေး များကိုတက်ရောက်သောအခါ၌ သူသည် ရူပါရုံများကို ခဏခဏတွေ့ကြုံခဲ့ ကြောင်းကို ကျွန်ုပ်သိမြင်ရပါသည်။ ၎င်းပြင် မိန်းနယ်၊ တော့(ပစ)ဟမ်မြို့၌ လည်းမြင်ရပါသေးသည်။ ဤအခါများတွင် သူပြုမူသောအရာများ၊ ပြောဆို သောစကားများမှာ လိမ်လည်လှည့်ဖြားခြင်းလော၊ (သို့မဟုတ်) စိတ်ညှို့ခြင်း အတတ်နှင့်သက်ဆိုင်သလောဟုသိရှိရန် စုံစမ်းသောသဘောနှင့် သူ့အား အထူးစိတ်ပါစွာနှင့်ဂရုစိုက်လျက် သူ၏စကားအပြောအဆို၊ အပြုအမူများကို အသေအချာနားထောင်ကြည့်မှတ်ခဲ့ပါသည်။ ဤအမှုအရာများကို အခြား သောသူများရှေ့တွင် တွေ့မြင်ရသောအခွင့်များကိုရရှိသည့်အတွက် ဘုရား သခင်အားကျေးဇူးတင်ပါသည်။ ယခုကျွန်ုပ်သည် ယုံကြည်လျက်ပြောဆို

ပါသည်။ ယခုဖြစ်ပျက်သော အမှုကိစ္စတို့သည် ဘုရားသခင်၏ အလိုတော်
ကြောင့်ဖြစ်၍ ပျောက်လွင့်ပျက်စီးနေသော မိမိ၏ လူများတို့အား စိတ်သက်သာ
စေ၍ ခွန်အားနှင့် ပြည့်စုံစေခြင်းငှါ ဘုရားသခင်သည် ဤအမှုအရာများကို
ချပေးတော်မူကြောင်းကို ကျွန်ုပ်ယုံကြည်ပါသည်။

x x x x x

အခန်း ၁၃
ပုံနှိပ်ဖို့ရန်အစပြုခြင်း

မတ်စလျူစက်နယ်၊ ဒေါ်ချက်စတားမြို့၌ ၁၈၄၈ ခုနှစ်၊ နိုဝင်ဘာလ တွင်ပြုလုပ်သောစည်းဝေး၌ အခြားသောရူပါရုံတစ်ခုကိုမြင်ရပြန်လေသည်။ ထိုရူပါရုံ၌ တံဆိပ်တော်နှိပ်ခြင်းသတင်းတရား(၁)ကိုကြော်ငြာဖို့ရန်အကြောင်း နှင့် အသင်းတော်သားများတို့၌ မိမိတို့၏လမ်းခရီးတွင် ထွန်းတောက်သော အလင်းတရားအကြောင်းကိုပုံနှိပ်ထုတ်ဝေရန် တာဝန်ရှိကြောင်း ဖော်ပြပါ သည်။

ရူပါရုံကွယ်ပျောက်သွားသောအခါ ကျွန်ုပ်သည် ကျွန်ုပ်၏ခင်ပွန်းအား ပြောပြသည်မှာ “ကျွန်ုပ်မှာ ပြောစရာသတင်းစကားတစ်ခုရှိပါသည်။ သတင်းစာကလေးတစ်ခုကိုပုံနှိပ်၍ လူများတို့အားဝေငှပေးရလိမ့်မည်။ ပထမ၌ ငယ်သောစာရွက်ကလေးဖြစ်ပါစေ။ လူများတို့သည် ၎င်းကိုဖတ်ကြသော အခါ ပုံနှိပ်ဖို့ရန်အတွက် သူတို့ကငွေများပေးကြပါလိမ့်မည်။ ပထမဦးစွာကပင် ဤအမှုသည် အောင်မြင်ပါလိမ့်မည်။ ဤငယ်သောအမှုအရာကလေးက အစပြု၍ ၎င်းသည် တစ်ကမ္ဘာလုံးကိုလွှမ်းမိုးသွားသောအလင်းရောင်ခြည်

(၁) မှတ်ချက်။ ဤအချက်သည် ဗျာဒိတ်ကျမ်း ၇ တွင်ပါရှိသောအနာဂတ္တိစကား နှင့်သက်ဆိုင်ပေသည်။ ၎င်းအချက်တွင် ခရစ်တော်ဒုတိယအကြိမ်ကြွလာတော်မမူမီ ပုရောဖက်တွေ့မြင်ရသောအဖြစ်အပျက်တို့အကြောင်းနှင့်ဆိုင်သော ရူပါရုံများကို ဖော်ပြ ထားပါသည်။ စစ်တိုက်ခြင်း၊ စစ်ပြိုင်ခြင်းတည်းဟူသော လေသည် ကမ္ဘာမြေကြီးပေါ်တွင် တိုက်ခတ်မည်ပြုစဉ် ဘုရားသခင်၏ကျွန်ုပ်တို့ကို နဖူး၌တံဆိပ်မခတ်မီတိုင်အောင် လေကို မလာစေခြင်းငှါ တားမြစ်သောအသံတစ်ခုကို ကောင်းကင်ကကြားရလေသည်။ ဘုရား သခင်၏ပညတ်တော်နှင့် ဆိုင်သောတံဆိပ်သည် စတုတ္ထပညတ်တွင်တွေ့ရှိရပါသည်။ ပညတ်တော်ဆယ်ပါးတွင် ၎င်းပညတ်တော်၌သာ ပညတ်တော်ကိုပေးတော်မူသော ထာဝရ ဘုရား၏နာမတော်၊ အာဏာတော်၊ ပိုင်ဆိုင်တော်မူသောအခွင့်တန်ခိုးတော်များအကြောင်း ကို ဖော်ပြထားပါသည်။ ထို့ကြောင့် မမဂ္ဂိုက်ဖော်ပြသည့်အတိုင်း တစ်ကမ္ဘာလုံးနဲ့ပြား အောင် မှန်သောဥပုသ်တော်နှင့်ဆိုင်သော တရားတော်ကို ဟောပြောကြွေးကြော်ခြင်းသည် တံဆိပ်ခတ်ခြင်းသတင်းပင်ဖြစ်ပေသည်။

များကဲ့သို့ ကြီးကျယ်သွားလိမ့်မည်ဖြစ်ကြောင်းကို ကျွန်ုပ်သည် ရူပါရုံတွင်မြင်ရပါသည်။

၁၈၄၉ ခုနှစ်၊ နွေကာလအခါတွင် ကွန်နက်တိကတ်မြို့၌ ကျွန်ုပ်တို့ ရှိနေကြစဉ် ခေတ်ကာလနှင့်စပ်ဆိုင်သောသမ္မာတရား (Present Truth) ကို ရေးသား၍ ပုံနှိပ်ထုတ်ဝေဖို့ရန် အချိန်ကျရောက်ပြီဟု ကျွန်ုပ်၏ခင်ပွန်းသည် များစွာစိတ်စွဲလမ်းလျက်ရှိ၏။ သူသည် ဤအမှုကိုပြုလုပ်ရန် ဆုံးဖြတ်ပြီး သောအခါ သူသည် များစွာပင်စိတ်အားတက်လာ၍ ကောင်းချီးမင်္ဂလာကို ခံစားရပါသည်။ သို့ရာတွင် သူ၌ပိုက်ဆံကြေးငွေမရှိသဖြင့် တစ်ဖန်ယုံမှားခြင်း ဖြစ်လျက် စိတ်ရှုပ်ထွေးလာပါသည်။ ပိုက်ဆံကြေးငွေအတော်အတန်ရှိကြသော သူများရှိကြသော်လည်း သူတို့၌ ထောက်ပံ့လိုသောစိတ်မရှိကြချေ။ ထို့ကြောင့် နောက်ဆုံး၌ သူသည်စိတ်ပျက်ခြင်းနှင့် ထိုအကြံအစည်ကိုစွန့်လိုက်၍ မြက်များကိုရိတ်ရန် မြက်ခင်းတစ်ခုကိုလိုက်လံရှာဖွေဖို့ဆုံးဖြတ်လေ၏။

သူသည် အိမ်မှထွက်သွားသောအခါ ကျွန်ုပ်အပေါ်၌ တာဝန်တစ်ခု သည်ရောက်လာ၍ ကျွန်ုပ်သည်မေ့မြောသွားလေ၏။ ကျွန်ုပ်အတွက် ဆုတောင်းကြ၍ ကျွန်ုပ်သည် ကောင်းချီးမင်္ဂလာကိုခံစားရပြီးလျှင် ရူပါရုံ တစ်ခုကိုမြင်ရပြန်လေ၏။ သခင်ဘုရားသည် ကျွန်ုပ်၏ခင်ပွန်းအား မြက်ခင်း တွင် လွန်ခဲ့သောတစ်နှစ်အတွင်း အလုပ်လုပ်ကိုင်ဖို့ ကောင်းချီးပေးလျက် ခွန်အားကိုချပေးတော်မူခဲ့ပြီ။ ၎င်းပြင် သူသည် ဤအလုပ်အားဖြင့်ရသော အခကို နေရာတကျအသုံးချခဲ့ပြီ။ ထို့ပြင် သူသည် ဤအသက်တာ၌ အဆ တစ်ရာသောအကျိုးကိုခံစားရ၍ အဆုံးတိုင်အောင်သစ္စာစောင့်လျှင် ဘုရား သခင်၏နိုင်ငံတော်တွင် များစွာသောဆုကျေးဇူးတော်ကိုခံစားရလိမ့်မည်။ သို့ရာတွင် ယခုသူ၌ အခြားသောအလုပ်တစ်ခုလုပ်ဖို့ရန်ရှိပေသည်။ ၎င်းပြင် မြက်ခင်းထဲတွင် အလုပ်လုပ်ရန်ကြံစည်ပါလျှင် အဖျားရောဂါအားဖြင့် အသက်ဆုံးလိမ့်မည်။ သို့ရာတွင် သူသည် သမ္မာတရားများကိုရေးလျက် ရေးလျက်နေ၍ ယုံကြည်ခြင်းနှင့်လျှောက်လိုက်ရလိမ့်မည်ဟု ရူပါရုံတွင် တွေ့မြင်ရပါသည်။ ထို့ကြောင့် သူသည် ချက်ချင်းသမ္မာတရားကိုရေးစပြုလေ ၏။ ခက်ခဲသောအချက်များကို တွေ့ကြုံလာသောအခါ ကျွန်ုပ်တို့သည်

ကိုယ်တော်၏အမှုတော်နှင့်စပ်ဆိုင်သောအရာ၏အဓိပ္ပါယ်ကို မှန်ကန်စွာ သိနားလည်မည်အကြောင်း ဘုရားသခင်ထံတော်၌ အတူတကွဆုတောင်းကြလေသည်။

The Present Truth ခေါ်ခေတ်ကာလနှင့်ဆိုင်သော

သမ္မာတရားကိုဖော်ပြသောသတင်းစာ

ဇူလိုင်လတွင် တစ်နေ့သ၌ ကျွန်ုပ်၏ခင်ပွန်းသည် မစ်ဒလ်တောင်းမြို့မှ သူ၏နံပါတ်တစ်သတင်းစာစောင်ရေတစ်ထောင်ကိုယူလာလေ၏။ ဤအလုပ်အတွက်စီစဉ်နေစဉ် သူသည် ရှစ်မိုင်ဝေးသောမစ်ဒလ်တောင်းမြို့သို့ အသွားအပြန်အခေါက်ပေါင်းများစွာခြေလျင်ခရီးသွားခဲ့ရလေသည်။ သို့သော် ဤနေ့၌ သူသည် မစ္စတာဘယ်လ်ဒင်၏မြင်းရထားကိုငှားလျက် သတင်းစာများကိုတင်၍ အိမ်သို့ယူဆောင်လာလေ၏။

အဖိုးထိုက်သောပုံနှိပ်ပြီးသားစာရွက်များကို အိမ်ထဲသို့ယူဆောင်ပြီး ကြမ်းပေါ်တွင်ချထားပြီးနောက် စိတ်ပါဝင်စားသောသူအချို့တို့ကိုစုရုံးစေလျက် စာရွက်များပတ်လည်တွင်ခူးထောက်၍ သမ္မာတရားအကြောင်းကိုပုံနှိပ်ထားသည့် ဤစာရွက်များအပေါ်၌ ကောင်းချီးမင်္ဂလာတော်ကိုချပေးတော်မူပါမည် အကြောင်း နှိမ့်ချသောစိတ်သဘောနှင့် မျက်ရည်များစွာကျလျက် သခင်ဘုရားအားတောင်းလျှောက်ကြလေ၏။

ကျွန်ုပ်တို့သည် စာရွက်များကိုခေါက်၍ ကျွန်ုပ်၏ခင်ပွန်းသည် ၎င်းတို့ကို စက္ကူနှင့်ပတ်လျက် ၎င်းတို့ကိုဖတ်မည်ဟုထင်ရသောသူတို့၏ လိပ်စာများကိုရေးပြီးနောက် အိတ်တစ်ခုတွင်ထည့်လျက် မစ်ဒလ်တောင်းမြို့ရှိ စာတိုက်သို့ ခြေလျင်ယူဆောင်သွားလေ၏။

ဇူလိုင်လ၊ ဩဂုတ်လနှင့် စက်တင်ဘာလတွင် သတင်းစာနံပါတ် ၁၊ ၂၊ ၃၊ ၄ ကို မစ်ဒလ်တောင်းမြို့တွင်ပုံနှိပ်သည်။ တစ်စောင်လျှင် စာမျက်နှာရှစ်ခုရှိ၏။

စာရွက်၏အရွယ်များမှာ ကိုးလက်မခွဲနှင့်ခြောက်လက်မဖြစ်၏။

အစဉ်သဖြင့် သတင်းစာများကိုမပို့မီ ၎င်းတို့ကို သခင်ဘုရား၏ ရှေ့တွင်ချထား၍ ကိုယ်တော်၏ကောင်းချီးမင်္ဂလာသည် အသံမထွက်သော စေတမန်ဖြစ်သည့် ဤသတင်းစာများပေါ်၌ သက်ရောက်တော်မူပါမည့် အကြောင်း စိတ်ပါစွာနှင့်မျက်ရည်ကျလျက် ဆုတောင်းကြလေသည်။ နံပါတ် တစ်သတင်းစာကိုပို့ပြီးနောက်များမကြာမီ သတင်းစာများကိုဆက်လက်၍ ရိုက်နှိပ်ထုတ်ဝေဖို့ရန် ထောက်ပံ့သောငွေများနှင့်တကွ စာများကိုရရှိကြပါ သည်။ ၎င်းပြင် များစွာသောလူများတို့သည် သမ္မာတရားကိုနှစ်သက်ခံယူကြ သည်ဆိုသောသတင်းကောင်းများကိုလည်း ကျွန်ုပ်တို့ကြားရကြပါသည်။

ဤပုံနှိပ်ထုတ်ဝေခြင်းအလုပ်ကိုအစပြု၍ လုပ်သော်လည်း သမ္မာ တရားတော်ကိုဟောပြောခြင်းအလုပ်ကိုလည်း မရပ်မနားဘဲ တစ်နေရာမှ တစ်နေရာသို့ ခရီးသွားလျက် ကျွန်ုပ်တို့အားကြီးကျယ်သောအလင်းနှင့် ဝမ်းမြောက်ခြင်းအခွင့်ကိုပေးသောသမ္မာတရားကိုကြွေးကြော်၍ ယုံကြည်သော သူတို့အား တိုက်တွန်းအားပေးလျက် မှားသောအရာများကိုပြုပြင်ပြီးလျှင် အသင်းတော်၌ နေရာတကျရှိရအောင် စီမံပြုလုပ်ကြပါသေးသည်။ စာစောင် များကိုလည်း ပြတ်စဲခြင်းမရှိဘဲ ဆက်လက်ရိုက်နှိပ်လျက် အရပ်ရပ်တွင်လည်း တရားတော်ကိုဆက်လက်၍ ဟောပြောနိုင်မည်အကြောင်း သတင်းစာများကို ခဏခဏနေရာပြောင်း၍ ရိုက်နှိပ်ထုတ်ဝေရလေသည်။

The Review and Herald ခေါ်ကြွလာခြင်းနှင့်

ဥပုသ်အကြောင်းကြွေးကြော်သောသတင်းစာ

၁၈၅၀ ပြည့်နှစ်၊ နိုဝင်ဘာလတွင် ဤသတင်းစာကို မိန်းနပ်စ် ပယ်ရစ်မြို့တွင်ပုံနှိပ်လေသည်။ ဤနေရာ၌ ၎င်းသတင်းစာကို အထက်ကထက် စာမျက်နှာများလာ၍ ကြီးလာအောင် ချဲ့ထွင်ပါသည်။ ၎င်းပြင် “ကြွလာခြင်း နှင့်ဥပုသ်အကြောင်းကြွေးကြော်သောသတင်းစာ” ဟု ယခုထက်တိုင် အသုံးပြုနေသောအမည်နာမသို့ပြောင်းလိုက်လေသည်။ ကျွန်ုပ်တို့သည် အစ်ကိုတစ်ဦး၏အိမ်တွင် ထမင်းလခပေး၍နေထိုင်ခဲ့ရကြပါသည်။ သတင်း စာများကို ဆက်လက်ရိုက်နှိပ်နိုင်မည်အကြောင်း ကျွန်ုပ်တို့သည် အစား

အသောက်အနေအထိုင်တို့တွင် ချွေတာသုံးစွဲကြပါသည်။ ကျွန်ုပ်တို့ကဲ့သို့ ယုံကြည်သောမိတ်ဆွေများသည် အလွန်နည်း၍ လောကတွင်ငွေကြေးနှင့် ပတ်သက်၍ ဆင်းရဲသောသူများဖြစ်ကြသည်။ ၎င်းပြင် ကျွန်ုပ်တို့သည်လည်း ဆင်းရဲကြလျက် များစွာစိတ်ပျက်ခြင်းနှင့်တွေ့ကြုံရကြပါသည်။ ကျွန်ုပ်တို့၌ စိုးရိမ်ကြောင့်ကြခြင်းများစွာရှိသဖြင့် အတော်ညဉ့်နက်သည်တိုင်အောင် ထိုင်လျက်အလုပ်လုပ်ကြပါသည်။ တစ်ခါတစ်ရံသန်းခေါင်ကျော် နှစ်နာရီ၊ သုံးနာရီတိုင်အောင် အကြမ်းပုံနှိပ်စာရွက်များဖတ်လျက် အမှားများကိုပြင်ရ လေသည်။

အလွန်အမင်းအလုပ်လုပ်ခြင်း၊ များစွာစိုးရိမ်ကြောင့်ကြခြင်း၊ ပူပန် ခြင်း၊ သင့်လျော်၍ အာဟာရဖြစ်စေသောအစားအစာများကို လုံလောက်စွာ မသုံးဆောင်ရခြင်း၊ ဆောင်းအခါခရီးဝေးသွားရာတွင် အအေးမိခြင်းအတွက် ကျွန်ုပ်၏ခင်ပွန်းသည်မခံမရပ်နိုင်အောင် တာဝန်ကိုဆောင်ရွက်နေရသဖြင့် မမာမကျန်းဖြစ်လာလေ၏။ သူသည် အလွန်ပင်အားနည်းလာသောကြောင့် စာပုံနှိပ်တိုက်ကိုပင်မသွားနိုင်တော့ချေ။ ကျွန်ုပ်တို့သည် ယုံကြည်ခြင်းရှိမရှိ စုံစမ်းခြင်းကို အထူးပင်ခံရကြလေပြီ။ ကျွန်ုပ်တို့သည် ဆင်းရဲဒုက္ခနှင့်ပင်ပန်း သောအလုပ်များတွင် သည်းခံလျက် စိတ်ပါစွာနှင့်အမှုတော်ကိုဆောင်ရွက် ခဲ့ကြသောလည်း ကျွန်ုပ်တို့၏အကြံအစည်အလုပ်အကိုင်များကို အခြားသော သူများက တလွဲထင်မှတ်လျက် ကျွန်ုပ်တို့ကိုမယုံသင်္ကာဖြစ်ကြပြီးလျှင် မနာလို ငြူစူကြလေသည်။ အနည်းငယ်သောသူများတို့သာ ကျွန်ုပ်တို့၏အလုပ်ကို သဘောကျနှစ်သက်ကြပါသည်။

ကျွန်ုပ်တို့သည် ကောင်းစွာအိပ်ဖို့အခွင့်များစွာမရကြချေ။ ခွန်အား ရှိဖို့ရန် အိပ်ဖို့သင့်သောအချိန်များတွင် ကျွန်ုပ်တို့အား မနာလိုသောသဘော နှင့်ပြောဆိုရေးသားသောအရာများကိုဖြေဆိုရန် ရေးသားလျက်နေရကြပါ သည်။ အခြားသောလူများအိပ်ပျော်နေကြသောအချိန်တွင် ကျွန်ုပ်တို့သည် သခင်ဘုရား၏ရှေ့တော်တွင် ပူဆွေးခြင်းနှင့်မျက်ရည်ကျလျက်ဆုတောင်း နေကြပါသည်။ နောက်ဆုံး၌ ကျွန်ုပ်၏ခင်ပွန်းက “ဤအလုပ်ကိုဆက်လက် လုပ်ကိုင်ဖို့အကျိုးမရှိဘူး။ ဤအလုပ်များအတွက်ကြောင့် ငါဒုက္ခရောက်လှပြီ။

ကြာလျှင် ငါသေသွားရလိမ့်မည်။ ငါဆက်လက်ပြီးမလုပ်နိုင်တော့ဘူး။ ဤသတင်းစာကိုဆက်လက်ပြီးမရိုက်တော့ဘူးဟု စာတစ်စောင်ငါရေးထားပြီးပြီ” ဟုပြောဆိုလေ၏။ သူသည် သတင်းစာတိုက်သို့ စာကိုပေးရန် တံခါးပေါက်ဝမှထွက်သွားသောအခါ ကျွန်ုပ်သည် မေ့မြောသွားပါသည်။ သူသည် ပြန်လာ၍ ကျွန်ုပ်အတွက်ဆုတောင်းပေးပါသည်။ ဘုရားသခင်သည် သူ၏ ဆုတောင်းခြင်းကိုနားညောင်းတော်မူ၍ ကျွန်ုပ်သည်သက်ကာခွင့်ရပါသည်။

နောက်တစ်နေ့နံနက်တွင် အိမ်ထောင်ပတ္တနာစည်းဝေး၌ ကျွန်ုပ်သည် ရူပါရုံကိုမြင်ရပြန်၍ ဤအမှုကိစ္စများအကြောင်းနှင့်စပ်ဆိုင်သောအရာများကို တွေ့မြင်ရပါသည်။ ကျွန်ုပ်၏ခင်ပွန်းသည် သတင်းစာရိုက်နှိပ်ထုတ်ဝေခြင်းအလုပ်ကိုမစွန့်ပစ်ရ။ စာတန်သည် မိမိ၏ကိုယ်စားလှယ်များအားဖြင့် သူအား ဤကဲ့သို့ပြုလုပ်ဖို့ရန် သွေးဆောင်လျက်နေသည်။ ကျွန်ုပ်တို့သည် ၎င်းကို ဆက်လက်ရိုက်နှိပ်ရမည်။ ၎င်းပြင် သခင်ဘုရားသည် ကျွန်ုပ်တို့ကို စောင်မတော်မူမည်ဟု ရူပါရုံတွင်တွေ့မြင်ရလေသည်။

များမကြာမီအနယ်နယ်တွင် စည်းဝေးများပြုလုပ်ဖို့ရန် ဖိတ်ကြားစာများရရှိ၍ မက်စချူးစက်နယ်၊ ဘော့စတန်မြို့၊ ကွန်နက်တိကတ်နယ်၊ ရော့ကီးဟီးလ်မြို့၊ နယူယောက်နယ်၊ ကမ်ဒင်မြို့နှင့်ဝက်(စတ)ဗီလ်တန်မြို့များတွင် အစည်းအဝေးများသို့သွားရောက်ရန် ဆုံးဖြတ်ကြပါသည်။ ဤစည်းဝေးများ၌ အမှုတော်ဆောင်ရွက်ခဲ့ရ၍ အတော်ပင်ပန်းကြပါသည်။ သို့ရာတိုင် နံ့ပြားနေသောအသင်းတော်သားများအတွက် အလွန်အကျိုးရှိသောစည်းဝေးများဖြစ်ကြပါသည်။

နယူယောက်နယ်၊ ရိုချက်စတားမြို့၌

၁၈၅၂ ခုနှစ်၊ ဧပြီလတွင် ကျွန်ုပ်တို့သည် အလွန်စိတ်ပျက်စရာကောင်းသောအခြေအနေနှင့် နယူယောက်နယ်၊ ရော်ချက်စတားမြို့သို့ ပြောင်းရွှေ့သွားကြပါသည်။ ကျွန်ုပ်တို့သည် မည်သည့်အမှုကိုမဆိုပြုလုပ်တိုင်း ယုံကြည်ခြင်းနှင့်ပြုလုပ်ကြပါသည်။ ကျွန်ုပ်တို့သည် ဆင်းရဲဒုက္ခရောက်လျက်ပင် ရှိကြသေးသည့်အတွက် အထူးသဖြင့်ချွေတာသုံးစွဲ၍ အလွန်ပင်ခြိုးခြံရကြ

ပါသည်။ ၁၈၅၂ ခုနှစ်၊ ဧပြီလ ၁၆ ရက်နေ့က အစ်ကိုဟောင်လန်ထံသို့ ရေးသားလိုက်သောစာထဲမှာ အချုပ်စကားကိုကျွန်ုပ်ဖော်ပြပါမည်။

“ကျွန်ုပ်တို့သည် ယခုရော်ချက်စကားမြို့၌နေထိုင်ရန် ရောက်လာကြ ပါသည်။ ဟောင်းသောအိမ်တစ်ဆောင်ကို တစ်နှစ်အတွက် ငွေ ၅၀၀ လောက် နှင့်ငှားရပါသည်။ ကျွန်ုပ်တို့သည် အိမ်၌ စာပုံနှိပ်စက်တစ်ခုဝယ်ထားပါသည်။ ဤအရာမရှိခဲ့ပါမူ အလုပ်ခန်းတစ်ခုအတွက် တစ်နှစ်လျှင် ငွေ ၁၅၀ လောက် ကုန်ကျလိမ့်ဦးမည်။ ကျွန်ုပ်တို့၏အိမ်ထောင်ပရိဘောဂများကိုမြင်လျှင် သင်ရယ်ချင်လိမ့်မည်။ ကျွန်ုပ်တို့သည် ကုတင်အဟောင်းနှစ်လုံးကို တစ်လုံး လျှင်သုံးမတ်စီနှင့်ဝယ်ရလေသည်။ ကျွန်ုပ်၏ခင်ပွန်းသည် တစ်ခုနှင့်တစ်ခု မတူသောကုလားထိုင်ခြောက်ခုကို ငွေ ၃ ကျပ်ပေး၍ဝယ်ခဲ့ပါသည်။ ၎င်းပြင် ထိုင်စရာနေရာမရှိသောကုလားထိုင်အဟောင်းလေးလုံးကို ငွေ ၂ ကျပ်ပေး၍ ဝယ်ခဲ့ပြန်၏။ ၎င်းတို့မှာ သစ်သားဘောင်များခိုင်ခံ့၍ ထိုင်စရာနေရာတွင် ရွက်ထည်ဖျင်ကိုခင်းလျက်ထိုင်ရပါသည်။ ထောပတ်သည် အလွန်ဈေးကြီး၍ ကျွန်ုပ်တို့ဝယ်မစားကြပါ။ အာလူးများကိုလည်းမဝယ်နိုင်။ ကျွန်ုပ်တို့သည် ထောပတ်အစား ချဉ်ရည်နှင့် အာလူးအစား မုန်လာဥရိုင်းကိုအသုံးပြုကြပါ သည်။ ဂျုံထည့်သောစည်လွတ်နှစ်ခုပေါ်တွင် ပျဉ်းပြားတစ်ချပ်ကိုတင်၍ ၎င်းအပေါ်တွင် ကျွန်ုပ်တို့ပထမဦးစွာထမင်းစားရကြပါသည်။ ဘုရားသခင်၏ အမှုတော်သည်ကြီးပွားနိုင်လျှင် ကျွန်ုပ်တို့သည် ဒုက္ခခံကြပါမည်။ ကျွန်ုပ်တို့ ဤနေရာသို့လာရောက်ကြရာ၌ ဘုရားသခင်၏လက်တော်သည် ကျွန်ုပ်တို့ကို စောင့်မတော်မူသည်ဟု ကျွန်ုပ်တို့ယုံကြည်ပါသည်။ အမှုတော်ဆောင်ရွက်ရန် နေရာသည် အလွန်ကျယ်ဝန်းသော်လည်း လုပ်ဆောင်သောသူနည်းပါသည်။ လွန်ခဲ့သောဥပုသ်နေ့က ကျွန်ုပ်တို့၏စည်းဝေး၌ လူအများလာရောက်ကြပါ သည်။ သခင်ဘုရားသည် မိမိကိုယ်တော်တိုင်လာရောက်တော်မူခြင်းဖြင့် ကျွန်ုပ်တို့အား ခွန်အားအသစ်ကိုချပေးတော်မူပါသည်။”

ကျွန်ုပ်တို့သည် ရော်ချက်စကားမြို့၌ များစွာစိတ်ပျက်ခြင်း စိတ် ရှုပ်ထွေးခြင်း၊ ခက်ခဲခြင်းနှင့် အမှုတော်ကိုဆောင်ရွက်ရကြပါသည်။ မြို့ပေါ်

တွင် ကာလဝမ်းရောဂါဖြစ်နေသည့်အတွက် တစ်ည၌လုံးလိုပင် လူသေ အလောင်းများကို မောင့်ဟုတ်(ပ)သင်္ချိုင်းသို့ယူဆောင်သွားရသောရထား များ၏အသံများကို လမ်းများပေါ်မှကြားရကြပါသည်။ ဤရောဂါသည် ဆင်းရဲ သောသူများတို့၌သာ ဖြစ်ပေါ်လာသည်မဟုတ်။ သူဌေး၊ သူဆင်းရဲမရွေး လူအစားစားတို့အပေါ်၌သက်ရောက်ပါသည်။ အလွန်ပင်ကျွမ်းကျင်သော ဆရာဝန်ကြီးများပင် ရောဂါကြောင့်သေဆုံး၍ မောင့်ဟုတ်(ပ)သင်္ချိုင်းသို့ ပို့ရလေသည်။ ကျွန်ုပ်တို့သည် ရော်ချက်စတားမြို့၏လမ်းများတွင် လျှောက်သွား သောအခါ လမ်းကွေ့တိုင်းမှာလိုပင် လူသေအလောင်းများကိုထည့်ရန် ထင်းရှူးသားနှင့်လုပ်သောခေါင်းများနှင့်ရထားများကိုတွေ့ဆုံရကြပါသည်။

ကျွန်ုပ်တို့၏သားကလေးအက်(ဒ)ဆန်သည် ဝမ်းရောဂါဖြစ်၍ သူ့အား နာမည်ကျော်သောဆရာဝန်ထံသို့ခေါ်သွားရပါသည်။ ကျွန်ုပ်သည် သူ့အား လက်ထဲတွင်ပိုက်ပွေ့လျက် သခင်ယေရှု၏နာမတော်အားဖြင့် ရောဂါ ကိုဆုံးမပါသည်။ ချက်ချင်းသူသည်သက်သာလာပါသည်။ သူ့အားကျန်းမာ စေရန် အခွင့်ပေးတော်မူပါမည်အကြောင်း ဆုတောင်းရန် အစပြုသောအခါ သုံးနှစ်သားအရွယ်ရှိသောထိုကလေးသည် အံ့ဩသောလက္ခဏာနှင့်မျှော်ကြည့် လျက် “သူတို့ထပ်မံ၍ဆုတောင်းဖို့မလိုတော့ပါ။ သခင်ဘုရားသည် ကျွန်တော့်အား ကျန်းမာစေတော်မူပြီ” ဟုပြောဆိုလေ၏။ သူသည်အလွန် အားနည်း၏။ သို့ရာတွင် ရောဂါသည် ထူးခြားခြင်းမရှိချေ။ သူသည်လည်း ခွန်းအားဆုတ်လျော့လျက်ရှိ၏။ ကျွန်ုပ်တို့သည် ယုံကြည်ခြင်းရှိမရှိစုံစမ်းခြင်းကို ခံရကြသေးသည်။ သုံးရက်ပတ်လုံးသူသည်ဘာမျှမစားနိုင်ချေ။

စာရေးလျက်ခရီးသွားခြင်း

နယူယောက်နယ်၊ ရော်ချက်စတားမြို့မှစ၍ မိန်းနယ်ဘန်ဂိုမြို့အထိ စပ်ကြားတွင်ရှိသောအရပ်များသို့ နှစ်လအတွင်းသွားရောက်ရန် ချိန်းချက် ထား၍ ကျွန်ုပ်တို့သည် ၎င်းခရီးတွင် အမိုးပါသောမြင်းလှည်းနှင့်သွားကြရ ပါမည်။ ၎င်းရထားကိုဆွဲရန် ဗာမောင့်နယ်ကအသင်းသားများက ချာလီ

အမည်ရှိသောမြင်းတစ်ကောင်ကို ကျွန်ုပ်တို့အားပေးထားပါသည်။ အလွန်
 ရောဂါပြင်းထန်နေသောအခါ၌ ကလေးကို ကျွန်ုပ်တို့သည်မထားခဲ့ဘဲချေ။
 သို့ရာတွင် အဆိုးဆုံးသောအခြေအနေသို့မရောက်လျှင် ခရီးသွားဖို့ရန်
 ဆုံးဖြတ်လျက်ရှိလေ၏။ ပထမဦးစွာချိန်းဆိုထားသောနေရာသို့ အချိန်နှင့်
 ရောက်ရန် ကျွန်ုပ်တို့သည် နှစ်ရက်လောက်တွင် ခရီးကိုအစပြုကြမည်။
 ကျွန်ုပ်တို့သည် အဖြစ်အပျက်ကို သခင်ဘုရားအားလျှောက်ထားကြလျက်
 ကလေးသည် အစာစားလိုသောဆန္ဒရှိလာလျှင် ကျွန်ုပ်တို့သည် ခရီးထွက်ဖို့
 သင့်သည်ဟု ဆုံးဖြတ်ကြလေသည်။ ပထမနေ့တွင် ကလေး၌ ဘာမျှထူးခြား
 ခြင်းမရှိချေ။ သူသည် အစာအနည်းငယ်ကိုမျှမသုံးဆောင်နိုင်ချေ။
 နောက်တစ်နေ့မွန်းတည့်အချိန်လောက်တွင် သူသည် စွပ်ပြုတ်ကိုသောက်နိုင်၍
 အနည်းငယ်ခွန်အားရှိလာလေ၏။

ထိုနေ့မွန်းလွဲအချိန်တွင် ကျွန်ုပ်တို့သည် ခရီးအစပြု၍ ထွက်ကြ၏။
 လေးနာရီလောက်ကြာသောအခါ ကျွန်ုပ်သည် မမာနေသောကလေးကို
 ခေါင်းအုံးပေါ်တွင်တင်ထား၍ ကျွန်ုပ်တို့သည် မိုင်နှစ်ဆယ်ခန့်ဝေးသောခရီး
 ကိုသွားကြ၏။ ထိုည၌ကလေးသည် အလွန်ပင်လန့်၍ ကောင်းစွာမအိပ်နိုင်
 သဖြင့် ကျွန်ုပ်သည် သူ့အားတစ်ညလုံးလက်ထဲတွင်ပိုက်ပွေ့ထားရပါသည်။

နောက်တစ်နေ့မနက်၌ ကျွန်ုပ်တို့သည် ရော်ချက်စတားမြို့သို့
 ပြန်သွားရမည်လား၊ (သို့မဟုတ်) ဆက်လက်ခရီးသွားရမည်လားဟု တိုင်ပင်
 ကြပါသည်။ ကျွန်ုပ်တို့ဝင်ရောက်တည်းခိုသောအိမ်တွင်ရှိ အိမ်သူအိမ်သား
 များအားလုံးက ကျွန်ုပ်တို့ခရီးဆက်လက်သွားလျှင် ကလေးကိုလမ်းတွင်မြှုပ်ရ
 လိမ့်မည်ဟု ထင်မြင်ကြပါသည်။ သို့ရာတွင် ကျွန်ုပ်သည် ရော်ချက်စတား
 မြို့သို့ပြန်မသွားဘဲချေ။ ကျွန်ုပ်တို့ခရီးမသွားရအောင် စာတန်သည် တားမြစ်ရန်
 ကလေးအားဒုက္ခရောက်စေသည်ဟု ကျွန်ုပ်တို့ထင်ကြသည်။ ထိုကြောင့်
 ကျွန်ုပ်တို့သည် စာတန်သွေးဆောင်ရာသို့မလိုက်မပါဝံ့ကြချေ။ ကျွန်ုပ်က
 ကျွန်ုပ်၏ခင်ပွန်းအား “ကျွန်ုပ်တို့ပြန်သွားလျှင် ကလေးသေလိမ့်မည်ဟု
 ထင်ရပါသည်။ ကျွန်ုပ်တို့ခရီးဆက်လက်သွားလျှင်လည်း သေမည်ဟုထင်ရ

ပါသည်။ သို့သော် သခင်ဘုရား၌ ယုံကြည်အားကိုးလျက် ခရီးဆက်လက် သွားကြစို့” ဟုပြောပြ၏။

ကျွန်ုပ်တို့သည် မိုင်တစ်ရာဝေးသောခရီးကို နှစ်ရက်အတွင်းသွားရကြ လိမ့်မည်။ သို့ရာတွင် ဤကဲ့သို့ဘေးဒုက္ခကြီးစွာရောက်နေသောအခါ၌ပင် ဘုရားသခင်သည် ကျွန်ုပ်တို့အားစောင့်မကြည့်ရှုတော်မူလိမ့်မည်ဟု ယုံကြည် ကြပါသည်။ ကျွန်ုပ်သည် အလွန်ပင်မောပန်းအားနည်းနေသဖြင့် အိပ်ပျော် သွားပြီးလျှင် ကလေးကို လက်ပေါ်မှလွှတ်ချမိမည်ကိုစိုးရိမ်သောကြောင့် ကလေးကို ကျွန်ုပ်၏ပေါင်ပေါ်တွင်တင်ထားပြီးနောက် ကလေးအား ကျွန်ုပ်၏ ခါးတွင်အဝတ်တစ်ခုဖြင့်ချည်ထားရလေသည်။ ထိုနောက် ကျွန်ုပ်တို့နှစ်ယောက် စလုံးအတော်ခရီးဝေးဝေးဓာတ်သည်တိုင်အောင် ထိုနေ့၌အိပ်ပျော်သွားကြ လေသည်။ ကလေးသည် သက်သာလာ၍ ခရီးတစ်လျှောက်လုံးတဖြည်းဖြည်း အားရှိလာလေ၏။ ကျွန်ုပ်တို့သည် အိမ်သို့ရောက်လာကြသောအခါ ကလေး သည်တော်တော်ကျန်းမာလာလေ၏။

ဗမာနှင့်မြို့သို့သွားရာခရီးတွင် သခင်ဘုရားသည် ကျွန်ုပ်တို့အား များစွာကောင်းချီးပေးတော်မူပါသည်။ ကျွန်ုပ်၏ခင်ပွန်းသည် အလွန်စိုးရိမ် လျက် ပင်ပန်း၏။ စည်းဝေးအမျိုးမျိုးတွင် သူသည် တရားဟော၍ စာအုပ် များရောင်းလျက် ထိုသတင်းစာကို များများရောင်းချရအောင်ကြိုးစားရလေ ၏။ စည်းဝေးတစ်ခုပြီးသောအခါ သူသည် အခြားစည်းဝေးတစ်ခုသို့လျှင်စွာ ထွက်သွားရ၏။ မွန်တည့်အချိန်တွင် ကျွန်ုပ်တို့သည် မြင်အား လမ်းနံဘေး တွင်မြက်စားစေ၍ ကျွန်ုပ်တို့သည် နေ့လယ်စာစားကြ၏။ ထိုနောက် ကျွန်ုပ်၏ ခင်ပွန်းသည် သူ၏စာရေးစက္ကူများကို စားစရာထည့်သောသေတ္တာ၏အဖုံး (သို့မဟုတ်) သူ၏ဦးထုပ်ပေါ်တွင်တင်လျက် “ကြွလာခြင်းနှင့်ဆိုင်သော သတင်းစာ (Review) နှင့်ပျိုရွယ်သူများအဖို့ဆုံးမစာဖြစ်သောသတင်းစာ (Youth Instructor) များတွက် စာများကိုရေးသားလျက်နေ၏။

x x x x x

အခန်း ၁၄
လမ်းနှစ်လမ်း

၁၈၅၆ ခုနှစ်၊ မေလ ၂၇ ရက်နေ့ မိဂျိုဂန်နယ်၊ ဘက်တယ်ခရွှိ မြို့၌ ပြုလုပ်သောစည်းဝေးတွင် ကျွန်ုပ်သည် အသင်းတော်နှင့်သက်ဆိုင်သော အကြောင်းအရာများကို ရူပါရုံတွင်မြင်ရပြန်လေသည်။ ဘုရားသခင်၏ ဘုန်းအသရေတော်သည် ကျွန်ုပ်၏ရှေ့တွင်ပေါ်လာလေ၏။ ကောင်းကင် တမန်က “ဘုရားသခင်သည် ဘုန်းတော်နှင့်ဖုံးအုပ်လျက်ရှိတော်မူစဉ် အလွန် ကြောက်မက်ဖွယ်ကောင်းပေသည်။ သို့သော် သင်သည် သိနားလည်လိမ့်မည် မဟုတ်။ ကိုယ်တော်၏အမျက်တော်သည် အလွန်ကြောက်မက်ဖွယ်ကောင်း ပေ၏။ သို့သော် သင်သည် ဘုရားသခင်အား နေ့စဉ်ပြစ်မှားမိ၏။ ကျဉ်းမြောင်း သောတံခါးသို့ဝင်ခြင်းငှါ ကြိုးစားလော့။ အကြောင်းမူကား ပျက်စီးခြင်းသို့ ရောက်စေသောလမ်းနှင့်တံခါးသည် ကျယ်ဝန်း၍ ဝင်သောသူများကြ၏။ ထာဝရအသက်ရှင်ခြင်းသို့ညွှန်ပြသောလမ်းနှင့်တံခါးသည် ကျဉ်းမြောင်း၍ ဝင်သောသူနည်းကြ၏” ဟုပြောဆို၏။ ဤလမ်းနှစ်လမ်းသည် ခြားနား၍ တစ်လမ်းနှင့်တစ်လမ်းဝေးကွာလျက်ရှိသည့်အပြင် တစ်လမ်းသည် တစ်ဘက် သို့ညွှန်ပြ၍ အခြားတစ်လမ်းသည် အခြားဘက်သို့ညွှန်ပြ၏။ ဤလမ်းများမှာ ခြားနားကြောင်းကိုလည်းကောင်း၊ ၎င်းလမ်းများတွင် ခရီးသွားလျက်နေကြ သောသူများတို့သည်လည်း ခြားနားကြောင်းကိုလည်းကောင်း ကျွန်ုပ်မြင်ရပါ သည်။ လမ်းများသည် ဆန့်ကျင်ဘက်ဖြစ်သည်။ တစ်လမ်းသည် ကျယ်၍ ညီညွတ်လေသည်။ အခြားတစ်လမ်းမှာကျဉ်းမြောင်း၍ ကြမ်းတမ်းလေသည်။ ထိုနည်းတူ ဤလမ်းနှစ်လမ်းတွင် သွားလာနေကြသောသူနှစ်စုသည်လည်း အကျင့်စာရိတ္တ၊ အနေအထိုင်၊ အသွားအလာ၊ အဝတ်အစား၊ အပြောအဆို မှစ၍ များစွာခြားနားလေသည်။

ကျဉ်းမြောင်းသောလမ်း၌ ခရီးသွားနေကြသောသူတို့သည် ခရီး၏ အဆုံးတွင် မိမိတို့ခံစားရမည်ဖြစ်သော ဝမ်းမြောက်ခြင်း၊ ပျော်ရွှင်ခြင်း

အကြောင်းများကိုပြောဆိုလျက်နေကြလေသည်။ သူတို့၏မျက်နှာသည် မကြာခဏညှိုးငယ်နေ၏။ သို့သော် ခဏခဏသန့်ရှင်း၍ ကြည်ညိုဖွယ်ကောင်းသော ဝမ်းမြောက်ရွှင်မြူးခြင်းနှင့် တောက်ပလျက်ရှိ၏။ သူတို့၏အဝတ်အစား၊ အပြောအဆို၊ အပြုအမူများမှာ ကျယ်သောလမ်းတွင် ခရီးသွားနေသောလူစုများကဲ့သို့မဟုတ်ပဲခြားနားလေသည်။ သူတို့လိုက်လျှောက်ရန် ပုံသက်သေရှိပေသည်။ ဝမ်းနည်းခြင်း၊ စိတ်ပူပန်ခြင်းတို့ကိုခံစားခဲ့ရသောလူသားသည် သူတို့အတွက် ထိုလမ်းကိုဖွင့်ပေး၍ မိမိကိုယ်တော်တိုင် ထိုလမ်းတွင်ခရီးသွားလျက် ရှေ့ဆောင်တော်မူ၏။ သူ၏နောက်တော်သို့လိုက်သောတပည့်များတို့သည် သူ၏ခြေတော်ရာကိုမြင်ရကြ၍ စိတ်သက်သာခြင်းအခွင့်ရလျက် အားရဝမ်းမြောက်ခြင်းရှိကြ၏။ ကိုယ်တော်သည် ဘေးရန်ကင်းလျက် လျှောက်သွားတော်မူ၍ ကိုယ်တော်၏ခြေတော်ရာတွင်လျှောက်လိုက်သော သူတို့သည်လည်း ဘေးကင်းလွတ်ခြင်းအခွင့်ကိုရနိုင်ကြလေသည်။

ကျယ်သောလမ်းတွင်လျှောက်နေကြသောသူများတို့သည် မိမိတို့ကိုယ်ကိုသာဂရုစိုက်လျက် မိမိတို့၏အဝတ်အစားနှင့် အပျော်အပါး၊ ကာမဂုဏ်တို့ဖြင့်ကြွားဝါပျော်ရွှင်နေကြလေသည်။ သူတို့သည် အလွန်အမင်းပျော်ရွှင်မြူးထူးလျက်နေကြသည့်အတွက် မိမိတို့၏ခရီးအဆုံးတွင် မည်ကဲ့သို့ဖြစ်မည်ကိုလည်းကောင်း၊ လမ်းခရီးအဆုံးတွင် ဧကန်အမှန်ပျက်စီးဆုံးရှုံးကြလိမ့်မည်ကိုလည်းကောင်း မစဉ်းစားမိကြချေ။ တစ်နေ့ထက်တစ်နေ့သူတို့သည် ပျက်စီးဆုံးရှုံးခြင်းသို့နီးကပ်လာကြလေသည်။ သို့သော် သူတို့သည် သာ၍လျင်မြန်စွာမိုက်မဲခြင်းနှင့် တစ်ဟုန်တည်းခရီးသွားလျက်နေကြသည်။ ဤအခြင်းအရာသည် အလွန်ထိတ်လန့်စရာကောင်းသောအရာပါတကား။

“လောကကိုရှုံရှာလော့၊ အလုံးစုံတို့၏အဆုံးသည် ရောက်လုနီးပြီ။ သင်တို့သည်လည်း အသင့်ပြင်ဆင်လျက်နေကြလော့” ဟူသောစကားများကို မိမိတို့၏ကိုယ်ပေါ်၌ ရေးထားသောသူအများတို့သည်လည်း ဤကျယ်သောလမ်း၌ ခရီးသွားနေသည်ကို ကျွန်ုပ်မြင်ရပါသည်။ သူတို့သည် သူတို့၏ပတ်လည်တွင်ရှိ လျှပ်ပေါ်သောသူတို့နှင့်အတူတူလိုဖြစ်ကြ၏။ သို့ရာတွင် သူတို့၏မျက်နှာတွင် ညှိုးငယ်ခြင်းလက္ခဏာကိုတွေ့မြင်ရပါသည်။ သူတို့၏

အပြောအဆိုများမှာ သူတို့ပတ်လည်တွင်ရှိပျော်ရွှင်မြူးထူး၍ စဉ်းစားဆင်ခြင်ခြင်းကင်းမဲ့သောသူတို့၏အပြောအဆိုနှင့်အတူတူပင်ဖြစ်၏။ သို့ရာတွင် မိမိတို့၏ဝတ်လုံများပေါ်တွင်ရေးထားသောစာများကို အလွန်နှစ်သက်သော လက္ခဏာနှင့် တစ်ခါတစ်ခါညွှန်ပြလျက် အခြားသောသူတို့အားလည်း မိမိတို့အပေါ်၌ ထိုစာမျိုးကိုရေးထားစေရန် နှိုးဆော်နေကြလေ၏။ သူတို့သည် ကျယ်သောလမ်းတွင်ရှိနေကြသော်လည်း ကျဉ်းသောလမ်းတွင်ခရီးသွားနေသောသူများဖြစ်သည်ဟု ပြောဆိုကြလေ၏။ သူတို့၏အနားပတ်လည်၌ ရှိသောသူများက “သင်တို့နှင့်ငါတို့သည် ဘာမျှခြားနားခြင်းမရှိ၊ အတူတူပင်ဖြစ်ကြ၏။ အပြောအဆိုအနေအထိုင်၊ အပြုအမူ၊ အဝတ်အစားတို့မှာလည်း အတူတူပင်ဖြစ်ကြသည်” ဟုပြောဆိုကြလေ၏။

ယခုနောက်ဆုံးသောကာလနှင့်ဆိုင်သောသမ္မာတရားတော်ကို ယုံကြည်ကြသည်ဟုပြောဆိုနေကြသောသူတို့သည် ခရီးသွားနေစဉ် ညည်းညူကြသောဣသရေလလူများတို့ကို အံ့ဩလျက်နေကြသည်ကို ကျွန်ုပ်တွေ့မြင်ရပါသည်။ သူတို့အတွက် ဘုရားသခင်သည် အံ့ဩဖွယ်သောအမှုများကို ပြုတော်မူသော်လည်း ကိုယ်တော်ပြုတော်မူသောအမှုများကို မေ့လျော့လျက် ဘုရားသခင်အားကျေးဇူးမတင်တတ်သောဣသရေလလူများတို့ကို သူတို့က အံ့ဩကြလေသည်။ ကောင်းကင်တမန်က “သင်တို့သည် သူတို့ထက်ဆိုးသော အမှုကိုပြုကြပြီ” ဟုပြောဆိုလေ၏။ မတားဆီးနိုင်လောက်အောင်ထင်ရှား၍ ရှင်းလင်းသောသမ္မာတရားကို ဘုရားသခင်သည် မိမိ၏ကျွန်များတို့အား ပေးတော်မူပြီ။ သူတို့သည် ဘယ်အရပ်သို့သွားသည်မဆို အောင်မြင်ခြင်းအခွင့်ကို ဧကန်အမှန်ရရှိကြလေသည်။ သူတို့၏ရန်သူများတို့သည် ထင်ရှားသောသမ္မာတရားတော်ကို မခုခံနိုင်ကြချေ။ အလင်းသည် သူတို့၏ရှေ့တွင် ထင်ရှားစွာထွန်းလင်းတောက်ပလျက်ရှိ၍ ဘုရားသခင်၏ကျွန်များတို့သည် ဘယ်နေရာ၌မဆိုနေနိုင်ပြီးလျှင် သမ္မာတရားအားဖြင့် ထင်ရှားစွာအောင်မြင်ခြင်းအခွင့်ကိုရကြလေသည်။ ဤကဲ့သို့ကြီးကျယ်သောကောင်းချီးမင်္ဂလာကို သူတို့သည် အလေးအမြတ်မပြုကြ၊ (သို့မဟုတ်) မသိနားမလည်ကြချေ။

စုံစမ်းနှောင့်ယှက်ခြင်း၌ ညည်းညူခြင်း

စုံစမ်းနှောင့်ယှက်ခြင်းတွေ့ကြုံရသောအခါ အချို့တို့သည် နောက်သို့ လှည့်ကြည့်ကြ၍ သူတို့၌ခက်ခဲသောအချိန်ကျရောက်လေပြီဟု ထင်မှတ်ကြ လေသည်။ ဘုရားသခင်၏ကျွန်များဟု မိမိတို့ကိုယ်ကိုခေါ်ဝေါ်နေသော သူတို့သည် စင်ကြယ်ခြင်းနှင့်ဆိုင်သောစုံစမ်းခြင်းအကြောင်းကို မသိနားမလည် ကြချေ။ တစ်ခါတစ်ရံသူတို့သည် စုံစမ်းခြင်းမဟုတ်သောအရာများကို စုံစမ်း ခြင်းဟုထင်မှတ်ကာ အလွယ်တကူနှင့်စိတ်ပျက်ကြ၊ အလွယ်တကူထိခိုက် နာကျင်ကြပြီးလျှင် မိမိတို့ဂုဏ်ကို လျင်မြန်စွာထိခိုက်စေကြလေပြီ။ ထိုကြောင့် သူတို့သည် မိမိတို့ကိုယ်တိုင်၌သာမက အခြားသောသူများနှင့် အမှုတော် ဆောင်ရွက်ခြင်းအလုပ်ကိစ္စကိုလည်း ထိခိုက်စေကြပြီ။ စာတန်သည် သူတို့ ခံရသောဘာမျှမဟုတ်သည့်စုံစမ်းခြင်းကို ကြီးကျယ်သောအရာဖြစ်စေအောင် ထင်မှတ်စေလျက်မာရ်နတ်၏သွေးဆောင်ခြင်းကို လိုက်ပါမိသောသူတို့သည် စုံစမ်းခြင်းအားဖြင့် အကျိုးကိုမခံစားရဘဲ အလွယ်တကူပျက်စီးဆုံးရှုံးကြ လေသည်။

အချို့သောသူများတို့သည် အမှုဆောင်အလုပ်မှထွက်သွား၍ မိမိတို့ လက်နှင့်လုပ်ရသည့်အလုပ်ကိုလုပ်ရန် သွေးဆောင်ခြင်းခံရကြသည်။ အကယ်၍ ဘုရားသခင်၏လက်တော်ကို သူတို့ထံမှရုပ်သိမ်းတော်မူ၍ ရောဂါ ဝေဒနာ၊ ဒုက္ခဆင်းရဲခြင်းနှင့်သေခြင်းကို သူတို့သည်ခံရကြလျှင် မည်သည့် အရာသည် ဒုက္ခဆင်းရဲခြင်းဖြစ်ကြောင်းကို သူတို့သည် သိရှိကြလိမ့်မည်ကို ကျွန်ုပ်မြင်ရသည်။ ဘုရားသခင်ဘက်၌ ညည်းညူခြင်းသည် အလွန် ကြောက်စရာကောင်းသောအရာဖြစ်ပေသည်။ သူတို့ခရီးသွားနေရသောလမ်း သည် ကြမ်းတမ်း၍ ကိုယ်တော်ကိုငြင်းပယ်လျက် ခြိုးခြံစွန့်စားရမည်ကို လည်းကောင်း၊ ကျယ်သောလမ်းတွင် သွားနေရသကဲ့သို့ အရာခပ်သိမ်းတို့သည် ချောမောညီညွတ်ခြင်းရှိလိမ့်မည်မဟုတ်ကြောင်းကိုလည်းကောင်း သူတို့သည် သတိမပြုကြချေ။

ဘုရားသခင်၏အချို့သောကျွန်များ၊ သင်းအုပ်ဆရာကြီးများပင်

အလွယ်တကူနှင့်စိတ်ပျက်ပြီးလျှင် မိမိတို့ကိုယ်တိုင်၌ လျင်မြန်စွာထိခိုက်စေခြင်းဖြင့် ဘာမျှမဟုတ်သော်လည်း မိမိတို့ကိုယ်ကို မိမိတို့ကဲ့ရဲ့ရှုတ်ချခြင်း၊ ထိခိုက်ခြင်းခံရပြီဟု ထင်မှတ်တတ်ကြသည်ကို ကျွန်ုပ်မြင်ရသည်။ သူတို့သည် ခက်ခဲခြင်းနှင့်တွေ့ကြုံရကြပြီဟု ထင်ကြသည်။ သူတို့အားစောင့်မကြည့်ရှုလျက်ရှိသောဘုရားသခင်၏လက်တော်ကို ရုပ်သိမ်းတော်မူ၍ သူတို့သည် ဝိညာဉ်ဒုက္ခဆင်းရဲခြင်းကိုခံရလျှင် မည်ကဲ့သို့မိမိတို့၌ဖြစ်မည်ကို သူတို့သည် သတိမပြုကြချေ။ ထိုအခါ၌ ဘုရားသခင်၏အမှုတော်ကိုဆောင်ရွက်စဉ် ဒုက္ခဆင်းရဲခြင်း၊ စုံစမ်းသွေးဆောင်ခြင်းကိုခံရသောအခါ သူတို့သည် အလျင်ကထက်ဆယ်ဆလောက်ခက်ခဲခြင်းနှင့်တွေ့ကြုံကြရသည်ဟု ထင်မှတ်ကြလိမ့်ဦးမည်။ သို့သော် ဘုရားသခင်သည် သူတို့အားချီးမြှောက်တော်မူလိမ့်မည်။

ဘုရားသခင်၏အမှုတော်ကိုဆောင်ရွက်ကြသောသူအချို့တို့သည် မိမိတို့၌ အဘယ်သောအခါ အေးဆေးသောအချိန်ရှိခဲ့ကြောင်းကို မသိကြချေ။ သူတို့၌ ဒုက္ခဆင်းရဲခြင်းအနည်းငယ်လောက်သာရောက်၍ ပင်ပန်းသောအလုပ်အကိုင် (သို့မဟုတ်) ဝိညာဉ်ရေးနှင့်ပတ်သက်သောဝန်တာ အနည်းငယ်လောက်သာရှိကြသည်ဖြစ်သောကြောင့် သူတို့အား ဘုရားသခင်အခွင့်ထူးပေးတော်မူသဖြင့် ဝိညာဉ်စိတ်ပူပန်ခြင်းနှင့် လုံးလုံးကင်းလွတ်၍ အေးဆေးသောအချိန်အခါကိုတွေ့ကြုံရသောအခါ သူတို့သည် မသိရှိနားမလည်ကြဘဲ သူတို့၌ခံစားရသောဘာမျှမဟုတ်သည့်အရာများကို ကြီးကျယ်သောစုံစမ်းခြင်းဟုထင်မှတ်ကြသည်။ ဤလူစားမျိုးတို့၌ ကိုယ်ကို စွန့်စားသောစိတ်သဘောမျိုးမရှိ၊ ၎င်းပြင် မိမိတို့ကိုယ်ကိုမညာတာဘဲ အမှုတော်ကိုဝမ်းမြောက်စွာဆောင်ရွက်ရန် အသင့်မရှိကြလျှင် ဘုရားသခင်သည် သူတို့ကိုစွန့်လွှတ်တော်မူမည်ကို ကျွန်ုပ်တွေ့မြင်ရ၏။ ကိုယ်တော်သည် သူတို့အား ကိုယ်ကိုစွန့်စားသောမိမိကျွန်ုပ်များဟုဝန်ခံတော်မူ၊ ပျင်းရိခြင်းမရှိဘဲ စိတ်ပါစွာနှင့်အမှုတော်ဆောင်ရွက်၍ အဘယ်သောအခါသူတို့၌ အေးဆေးသောအချိန်ရှိကြောင်းကို သိနားလည်သောသူတို့ကိုထူထောင်တော်မူမည်။ ဘုရားသခင်၏ကျွန်သည် ဝိညာဉ်များ၏ဝန်တာကိုသိရှိလျက်

“အိုထာဝရဘုရား၊ ကိုယ်တော်၏လူများတို့ကိုသနားတော်မူပါ” ဟု အိမ်တော် ဦးနှင့်ယဇ်ပလ္လင်စပ်ကြားတွင်ငိုကြွေးရကြမည်။

အချို့သောဘုရားသခင်၏ကျွန်များတို့ကား ဘုရားသခင်၏အမှုတော် အတွက်အသုံးချရန် မိမိတို့အသက်ကိုအပ်ပေးကြလေသည်။ သူတို့၏ ကိုယ်ခန္ဓာသည် စိတ်ပူပန်ခြင်း၊ စိုးရိမ်ခြင်း၊ ပင်ပန်းစွာလုပ်ကိုင်ခြင်းနှင့် ဆင်းရဲ ဒုက္ခခံရခြင်းအားဖြင့် လွန်စွာပင်ပန်းနွမ်းရိသွားသည်တိုင်အောင် မိမိတို့ကိုယ်ကို ဆက်ကပ်ပူဇော်ကြလေသည်။ အခြားသောသူတို့အပေါ်၌ တာဝန်များမရှိ သော်လည်း ထိုကဲ့သို့သောသူတို့ပင် ဒုက္ခဆင်းရဲခြင်း၊ ခက်ခဲခြင်းကိုမတွေ့ကြုံ ဖူးသဖြင့် ခဲယဉ်းသောအချိန်ကာလနှင့်တွေ့ကြုံရကြသည်ဟု ထင်မှတ်တတ် ကြသည်။ သူတို့သည် ဒုက္ခဆင်းရဲခြင်းတည်းဟူသော နှစ်ခြင်းကို ဘယ်အခါမျှ မခံရကြချေ။ ၎င်းပြင်သူတို့သည် အလွန်ခွန်အားနည်း၍ ဒုက္ခကိုသည်းခံနိုင် သောသတ္တိအလွန်နည်းကြောင်းကို ဖော်ပြနေလျက် အေးဆေးသောအချိန်ကို နှစ်သက်သမျှကာလပတ်လုံး သူတို့သည် ထိုကဲ့သို့ရှိနေကြလိမ့်မည်။

အေးဆေးစွာနေတတ်သောသင်းအုပ်များ

ဘုရားသခင်သည် ကျွန်ုပ်အားဖော်ပြသည့်အချက်တွင် သင်းအုပ် ဆရာများတို့အား ဆုံးမဖို့လိုကြောင်းသိရှိရသည်။ ပျင်းရိ၍ ကြန့်ကြာနှောင့်နှေး ပြီးလျှင် မိမိကိုယ်ကိုဂရုစိုက်တတ်သောသူတို့ကို ဆုံးမတော်မူ၍ သန့်ရှင်းလျက် သစ္စာရှိပြီး ကိုယ်ကိုစွန့်စားတတ်သောလူစုများသာကျန်ရှိတော့မည်။ သူတို့ သည် အေးဆေးစွာနေလိုကြဘဲ ခရစ်တော်အတွက် ခပ်သိမ်းသောအရာ တို့၌ ဆင်းရဲဒုက္ခခံ၍ သည်းခံလျက် ကိုယ်တော်ကယ်တင်ရန် အလိုရှိတော်မူ သောသူတို့ကိုကယ်တင်တော်မူရန် အသင့်ရှိကြလျက် သစ္စာနှင့်တကွ တရား တော်ကိုဟောပြောသွန်သင်ကြလိမ့်မည်။ ဤကျွန်များတို့သည် ဧဝံဂေလိ တရားတော်ကိုမဟောဘဲနေကြလျှင် မိမိတို့အပေါ်၌ရောက်လတ္တံ့သော အမင်္ဂလာကိုသိရှိကြ၏။ ထိုသို့သိလျှင် သင့်လျော်ပေ၏။ သို့သော် အားလုံး တို့၌ ထိုကဲ့သို့စိတ်သဘောမရှိကြချေ။

x x x x x

အခန်း ၁၅
သရဖူနှစ်မျိုး

၁၈၆၁ ခုနှစ်၊ အောက်တိုဘာလ ၂၅ ရက်နေ့၌ မီရှီဂန်နယ်၊ ဘက်တလ်ကရီ(ခ)မြို့၌ ကျွန်ုပ်မြင်ရသောရူပါရုံတွင် မှောင်မိုက်၍ ညှိုးငယ်နေသော ဤလောကကြီးကိုတွေ့မြင်ရပါသည်။ ကောင်းကင်တမန်က၊ “သေသေချာချာကြည့်” ဟုပြောဆိုသဖြင့် ကြည့်ရှုရာ မြေကြီးပေါ်တွင် လူများကိုလည်းမြင်ရပြန်လေ၏။ အချို့တို့၏ပတ်လည်တွင် ဘုရားသခင်၏ ကောင်းကင်တမန်များဝန်းရံလျက် အခြားသောသူတို့ကား လုံးလုံးမှောင်မိုက်နှင့်ဖုံးလွှမ်း၍ မကောင်းသောနတ်ဆိုးများဝန်းရံလျက်ရှိသည်။ ကောင်းကင်မှ လက်တစ်ဖက်သည် ရွှေရာဇလုံတံကိုကိုင်လျက် မြေကြီးပေါ်သို့လှမ်းလျက်ရှိသည်ကိုတွေ့မြင်ရ၏။ ၎င်းရာဇလုံတံ၏ထိပ်ပေါ်တွင် သရဖူတစ်ခုရှိ၏။ ၎င်းသရဖူသည် စိန်များဖြင့်မွမ်းမံထား၍ စိတ်အသီးသီးတို့သည် တောက်ပကြည်လင်၍ လှပသောရောင်ခြည်ကိုလွှတ်ကြလေ၏။ သရဖူပေါ်တွင် “ဤအရာကိုအောင်မြင်သောသူအပေါင်းတို့သည် အားရဝမ်းမြောက်ခြင်း ရှိကြ၍ ထာဝရအသက်ကိုရရှိကြလိမ့်မည်” ဟူသောအက္ခရာများကို ရေးထားလျက်ရှိ၏။

၎င်းသရဖူ၏အောက်တွင် အခြားသောရာဇလုံတံတစ်ခုရှိသေး၍ ၎င်း၏အပေါ်တွင်လည်း သရဖူတစ်ခုရှိသေး၏။ ၎င်းသရဖူ၏အလယ်တွင် ကျောက်မျက်များ၊ ရွှေနှင့်ငွေတို့ဖြင့်မွမ်းမံလျက်ရှိ၍ အလင်းရောင်ခြည်အနည်းငယ်တောက်ပလျက်ရှိ၏။ ၎င်းသရဖူပေါ်တွင် “လောကလဘဏ္ဍာများ၊ ဥစ္စာပစ္စည်းကြွယ်ဝခြင်းသည် တန်ခိုးနှင့်ပြည့်စုံစေ၏။ ဤအရာကိုရရှိသောသူတို့၌ ဂုဏ်အသရေနှင့်ကျော်စောခြင်းရှိလိမ့်မည်” ဟု အက္ခရာတင်လျက်ရှိ၏။ ကြီးစွာသောလူအစုအဝေးကြီးသည် ဤသရဖူကိုယူခြင်းငှါ တစ်ဟုန်တည်းပြေးသွားလျက်ရှိသည်ကို ကျွန်ုပ်မြင်ပါသည်။ သူတို့သည် ဆူညံစွာ အော်ဟစ်လျက်ရှိကြသည်။ အချို့တို့သည် အလိုရမ္မက်ကြီးသောကြောင့်

စဉ်းစားဆင်ခြင်တတ်သောဉာဏ်ကင်းမဲ့ကြလေ၏။ မိမိတို့ထက်အားနည်းသောသူများကို အနောက်သို့တွန်းဖယ်လျက် သူတို့သည် တစ်ယောက်ကို တစ်ယောက်တွန်းလျက်တိုးဝင်ကြ၍ အလျင်တဆော့ပြေးရာတွင် လဲသော သူတို့၏အပေါ်သို့တက်နင်းကြလေ၏။ များစွာသောသူတို့သည် ရမ္မက်ကြီးစွာ သရဖူတွင်ရှိသောဘဏ္ဍာများကိုလှမ်းယူ၍ မိမိတို့၏လက်ထဲတွင် မြဲစွာ ကိုင်ထားလေ၏။ အချို့သောသူတို့၏ဆံပင်များသည် ငွေကဲ့သို့ဖြူနေ၍ ရှိလေ၏။ မိမိတို့၏အသွေးအသားဖြစ်သော ဆွေမျိုးများကို သူတို့သည် ဂရုမစိုက်ကြချေ။ ထိုသူတို့က သူတို့အား တောင်းပန်နေသောမျက်နှာနှင့် ကြည့်ရှုကြသောအခါ သူတို့သည် မိမိတို့၏ဘဏ္ဍာများကို လက်ထဲတွင်မြဲစွာ ဆုပ်ကိုင်ထားကြလေ၏။ အကွယ်အကာမရှိသည့်အခါတွင် သူတို့၏ဘဏ္ဍာ အနည်းငယ်ဆုတ်လျော့သွားမည်ကိုလည်းကောင်း၊ ဆွေမျိုးများအား တချို့ တစ်ဝက်ခွဲဝေပေးရမည်ကိုလည်းကောင်း သူတို့သည်စိုးရိမ်လျက်ရှိကြသည်။ သူတို့သည် တပ်မက်သောမျက်စိများဖြင့် လောကီသရဖူကိုစိုက်ကြည့်လျက် နေကြ၍ ၎င်း၏ဘဏ္ဍာများကို ထပ်ခါထပ်ခါရေတွက်လျက်ရှိနေကြ၏။

အားနည်းသောသူတို့အပေါ်သို့တက်နင်းလျက်ရှိနေကြခြင်း

ခွန်အားကြီးသောသူတို့က ခွန်အားနည်းသောသူတို့အား အနိုင် ပြုလျက် နောက်သို့နှင်ပစ်သောအခါ ထိုနေရာ၌ရှိသောဘဏ္ဍာများကို တောင်းတသောလက္ခဏာနှင့်ကြည့်ရှုလျက်ပင် မျှော်လင့်ခြင်းကင်းမဲ့လျက် ပြန်လှည့်သွားရသောလူစုတို့ကိုထောက်ရှုခြင်းအားဖြင့် ထိုလူစုကြီးတွင် ဆင်းရဲ၍ အလွန်စိတ်ဒုက္ခရောက်သောအခြေအနေများကိုလည်းတွေ့ရှိရလေ သည်။ သို့သော် သူတို့သည် ဤကဲ့သို့နည်းအားဖြင့် ထိုအရာကိုမစွန့်ပယ်နိုင် ကြဘဲ အင်္ဂါချို့တဲ့သောသူများ၊ ဖျားနာသောသူများ၊ လူအိုများနှင့်အတူတကွ သူတို့သည် လောကီသရဖူရှိရာနေရာသို့ ထိုးဖောက်၍သွားရန် ကြံစည်ကြသေး ၏။ အချို့တို့သည် ထိုအရာကိုလှမ်းယူရန် ကြိုးစားရာတွင် သေဆုံးရကြသည်။

အခြားသောသူတို့သည် ထိုအရာကိုဆွဲကိုင်ယူလျက်ရှိစဉ်အခါပင် လဲသွားကြလေသည်။ များစွာသောလူများတို့သည် လဲသွားသောအခါ၌ပင် ၎င်းကို ကိုင်ဖမ်းကြသေး၏။ လူသေကောင်များသည် မြေကြီးပေါ်တွင်ပြည့်လျက် ရှိ၏။ သို့သော် လူအစုအဝေးကြီးသည်လဲနေ၍ သေနေသောမိမိတို့၏ အပေါင်းအဘော်များအပေါ်သို့တက်နင်းသွားလျက် ရှေ့သို့တစ်ဟုန်တည်း ပြေးသွားကြ၏။ သရဖူအနီးသို့ရောက်သောသူတိုင်း ဝေစုတစ်စုကိုရရှိကြ၍ ၎င်း၏အနားတွင်ဝိုင်းလျက်ရှိ၍ စိတ်ဝင်စားနေသောလူတစ်စုက ကျယ်စွာ ဩဘာပေးကြလေ၏။

အလွန်များသောနတ်ဆိုးတစ်စုသည် အလွန်အလုပ်ရှုပ်လျက်ရှိ၏။ စာတန်သည် ၎င်းတို့၏အလယ်တွင်ရှိ၍ သရဖူကိုဖမ်းကိုင်ဆွဲယူရန် ကြိုးစားလျက်ရှိသောလူစုကို အလွန်ပင်ဝမ်းမြောက်ရွှင်မြူး၍ နှစ်သက်သောလက္ခဏာနှင့်ကြည့်လျက်နေ၏။ ၎င်းအရာကိုရရှိရန် ကြိုးစားလျက်နေသောသူတို့၌ ထူးခြားစွာတပ်မက်မောသောစိတ်သဘောကို စာတန်သည်ချပေးလျက်ရှိသည်ဟု ထင်မြင်ရလေသည်။

ဤလောကီသရဖူကိုရှာဖွေနေသောလူအများတို့သည် မိမိတို့ကိုယ်ကို ခရစ်ယာန်ဟုခေါ်ဝေါ်ခြင်းခံနေကြသောသူများဖြစ်ကြသည်။ အချို့သောသူတို့၌အလင်းရောင်ခြည်အနည်းငယ်ရှိသည်ဟုထင်မြင်ရသည်။ သူတို့သည် တောင်းတသောလက္ခဏာနှင့်ကောင်းကင်သရဖူကိုမျှော်ကြည့်၍ ၎င်း၏လှပသောအဖြစ်ကိုသဘောကျဟန်ရှိကြပါသည်။ သို့ရာတွင် ၎င်း၏တန်ဖိုးနှင့် ဘုန်းတန်ခိုးကို သူတို့သည် မသိနားမလည်ကြချေ။ သူတို့သည် လက်တစ်ဖက်ဖြင့်ကောင်းကင်အရာကို နှေးကန်စွာလှမ်းလျက်ရှိသော်လည်း အခြားသောလက်တစ်ဖက်ဖြင့် လောကီအရာကိုပိုင်ဆိုင်ဖို့ရန် စိတ်ပြဋ္ဌာန်းလျက် ဆွဲကိုင်ရန်ကြိုးစားလျက်ရှိနေကြသည်။ ၎င်းပြင် သူတို့သည် လောကီအရာကို ကြိုးစား၍ လိုက်လံရှာဖွေနေခြင်းအားဖြင့် ကောင်းကင်အရာကို သူတို့သည် မတွေ့မမြင်ရကြတော့ချေ။ သူတို့သည် မှောင်မိုက်တွင်ရှိနေရစ်ခဲ့ကြသော်လည်း ရမ္မက်ကြီးစွာစမ်းတဝါးဝါးနှင့် လောကီသရဖူကိုကိုင်ဆွဲရန် ကြိုးစားရှာဖွေလျက်ရှိနေကြသေး၏။

ထာဝရဘဏ္ဍာများကို ရှာဖွေခြင်း

အချို့သောသူတို့သည် လောကီအရာကိုစိတ်စွဲလမ်းလျက်ရှာဖွေကြသောလူစုကို ရွံရှာ၍ ထိုအရာသည် ဘေးဥပဒ်ဖြစ်စေတတ်ကြောင်းကို သိရှိလာကြသဖြင့် ကောင်းကင်သရဖူကိုရရှိရန် စိတ်အားထက်သန်စွာ ရှာဖွေကြိုးစားကြလေ၏။ ထိုကဲ့သို့သောသူအချို့တို့၏မျက်နှာသည် မကြာမီမှောင်မည်းနေရာမှ ထွန်းလင်းတောက်ပလာ၍ စိတ်ညှိုးငယ်ခြင်းမှအားရရွှင်မြူးခြင်းနှင့် သန့်ရှင်းသောဝမ်းမြောက်ခြင်းသို့ပြောင်းလဲသွားလေ၏။

လူအစုအဝေးကိုဖြတ်လျက် ကောင်းကင်သရဖူကိုသာ စိတ်အားကြီးစွာမျှော်ကြည့်ပြီးထွက်လာသောလူတစ်စုကို ကျွန်ုပ်မြင်ရလေသည်။ ရှုပ်ထွေးလျက်နေသောလူအစုအဝေးထဲသို့ စိတ်ပါစွာနှင့်တိုးလျက်ဖြတ်သွားနေစဉ် ကောင်းကင်တမန်များသည် သူတို့နှင့်အတူလိုက်ပါလာ၍ သူတို့အား ရှေ့သို့တိုးတက်သွားနိုင်ရန် လမ်းဖွင့်ပေးကြလေ၏။ သူတို့သည် ကောင်းကင်သရဖူအနားသို့ရောက်သောအခါ ၎င်းမှထွက်လာသောရောင်ခြည်သည် သူတို့အပေါ်၌လည်းကောင်း၊ သူတို့ပတ်လည်၌လည်းကောင်း ဟပ်သဖြင့် မှောင်မိုက်သည်ကွယ်ပျောက်သွား၍ သူတို့သည် တစ်ခါတည်းပြောင်းလဲသွား၍ ကောင်းကင်တမန်များနှင့်တူသည်ဟု ထင်မြင်ရသည်တိုင်အောင် ထိုရောင်ခြည်သည် တိုး၍ထင်ရှားပြီးလျှင် ကြည်လင်တောက်ပလာလေ၏။ သူတို့သည် အနည်းငယ်မျှလောကီသရဖူကိုမကြည့်ရှုကြတော့ချေ။ လောကီအရာကိုလိုက်လံရှာဖွေနေသောသူတို့သည် သူတို့အားပြောင်လှောင်၍ သူတို့ထံသို့ မည်းသောဘောလုံးများကိုပစ်လိုက်ကြလေ၏။ သူတို့သည် ကောင်းကင်သရဖူကိုစိုက်ကြည့်နေသမျှကာလပတ်လုံး ဤအရာများအားဖြင့် သူတို့၌ဘာမျှထိခိုက်ခြင်းမရှိချေ။ သို့ရာတွင် မည်းသောဘောလုံးများကို လှည့်ကြည့်ကြသောသူတို့မူကား စွန်းကွက်ခြင်းခံရကြလေ၏။ ထိုနောက် အောက်ပါကျမ်းချက်ကို ကျွန်ုပ်အားဖော်ပြလေ၏။

“သံချေး၊ ပိုးရွဖျက်ဆီး၍ သူခိုးထွင်းဖောက်ခိုးယူရာ မြေကြီးပေါ်မှာ ဘဏ္ဍာကိုမဆည်းဖူးကြနှင့်။ သံချေး၊ ပိုးရွဖျက်ဆီး၍ သူခိုးမထွင်းမဖောက်

မခိုးမယူရာ ကောင်းကင်ဘုံ၌ ဘဏ္ဍာကိုဆည်းဖူးကြလော့။ အကြောင်းမူကား အကြင်အရပ်၌ သင်တို့ဘဏ္ဍာရှိ၏။ ထိုအရပ်သို့ သင်တို့၏စိတ်နှလုံး ရောက်တတ်၏။ မျက်စိကား ကိုယ်၏ဆီမီးဖြစ်၏။ ထိုကြောင့် မျက်စိ ကြည်လင်လျှင် တစ်ကိုယ်လုံးလင်းလိမ့်မည်။ မျက်စိမြှေးယှက်လျှင် တစ်ကိုယ် လုံးမိုက်လိမ့်မည်။ သင်၏အလင်းသော်ကား၊ မှောင်မိုက်ဖြစ်လျှင် ထိုအမိုက် သည် အလွန်မိုက်စွတကား။ အဘယ်သူမျှ သခင်နှစ်ဦးအစေကိုမခံနိုင်၊ သခင်တစ်ဦးကိုမုန်း၍ တစ်ဦးကိုချစ်မည်။ သခင်တစ်ဦးကိုမုန်၍ တစ်ဦးကို မခန့်မညားပြုမည်။ သင်တို့သည် ဘုရားသခင်၏အစေကိုလည်းကောင်း၊ လောကီစည်းစိမ်၏အစေကိုလည်းကောင်း မခံနိုင်ကြ။ မ၊ ၆း၁၉-၂၄။

မြင့်သောအရာကိုမမြတ်နိုးခြင်း

ထိုနောက် ကျွန်ုပ်မြင့်သောအရာများ၏အဓိပ္ပာယ်များကို အောက်ပါ အတိုင်း ကျွန်ုပ်အားဖော်ပြလေ၏။ လောကီသရဖူကိုရခြင်းငှါ ရမ္မက်ကြီးစွာ ကြိုးစားနေကြသောလူစုတို့သည် လောကီဘဏ္ဍာကိုတပ်မက်မောကြ၍ ခေတ္တ ခဏသာတည်သောစည်းစိမ်၏သွေးဆောင်ခြင်းကိုခံရသောသူများဖြစ်ကြ သည်။ မိမိတို့ကိုယ်ကို သခင်ယေရှု၏တပည့်တော်များဟုခေါ်လျက်နေသော သူအချို့တို့သည် လောကီစည်းစိမ်ကိုလိုချင်တပ်မက်အားကြီးနေကြသဖြင့် ကောင်းကင်အရာကိုနှစ်သက်လိုသောစိတ်မရှိကြ။ သူတို့သည် လောကီသား များကဲ့သို့ပြုကျင့်နေကြ၍ ဘုရားသခင်သည် သူတို့အား လောကနှင့်သာ ဆိုင်သောသူများဟုမှတ်တော်မူပြီ။ သူတို့သည် ကောင်းကင်နှင့်ဆိုင်သော ဘဏ္ဍာတည်းဟူသော မပျက်စီးနိုင်သောသရဖူကိုရခြင်းငှါ ကြိုးစားနေကြ သည်ဟုထင်မြင်ရကြသော်လည်း သူတို့သည် လောကီစည်းစိမ်ကိုသာ ရှာဖွေရရှိစေရန် စိတ်စွဲလမ်းလျက် ၎င်းအရာသာလျှင် သူတို့၏အသက်တာတွင် အရေးကြီးသောအချက်ဖြစ်ပေသည်။ ဤလောက၌သာ မိမိတို့၌ ဘဏ္ဍာများ ရှိ၍ မိမိတို့၏စည်းစိမ်ကိုတပ်မက်သောသူတို့သည် သခင်ယေရှုကိုမချစ်နိုင်။ သူတို့ပြုသောအမှုသည် မှန်သည်ဟု သူတို့ထင်မှတ်ကြ၍ မိမိတို့၏ဥစ္စာပစ္စည်း

များကို ငွေတပ်မက်သူတို့ကဲ့သို့စွဲလမ်းနေကြသော်လည်း သူတို့သည် သမ္မာတရားနှင့်ဆိုင်သောအမှု၊ (သို့မဟုတ်) ကောင်းကင်ဘဏ္ဍာထက် ရွှေ၊ ငွေတို့ကိုတပ်မက်လျက်နေကြကြောင်းကို သူတို့ကိုယ်တိုင်မသိမမြင်နားမလည်နိုင်ချေ။

“သင်၏အလင်းသော်ကား၊ မှောင်မိုက်ဖြစ်လျှင် ထိုအမိုက်သည် အလွန်မိုက်စွာတကား။” မိမိတို့အားချပေးသောအလင်းကို တိုးပွားအောင် မပြုလုပ်သောသူတို့သည် အဆုံး၌ ဒုက္ခတွေ့ကြုံရကြ၍ ထိုအလင်းသည် မှောင်မိုက်ဖြစ်သွားလေ၏။ ကောင်းကင်တမန်က “သင်သည် လောကီစည်းစိမ်ကိုတပ်မက်၍ ကိုးစားစဉ်အခါ မှန်သောစည်းစိမ်များကိုမရနိုင်” ဟု ပြောဆိုလေ၏။

ရူးသွပ်ခြင်းတစ်မျိုး

လောကီသရဖူအတွက် အသံကျယ်စွာအော်လျက် လှမ်းယူနေသော သူတို့ကား ဥစ္စာပစ္စည်းဘဏ္ဍာများကိုရရှိစေရန် နည်းအမျိုးမျိုးကိုကြံစည် ပြုလုပ်နေကြမည့်လူများဖြစ်ကြောင်းကို ကျွန်ုပ်အားဖော်ပြလေသည်။ သူတို့သည် ထိုနေရာ၌ပင် အရူးကဲ့သို့ဖြစ်သွားကြလေသည်။ သူတို့၏ အကြံအစည်နှင့် အစွမ်းသတ္တိရှိသမျှတို့သည် လောကီစည်းစိမ်ကိုရရှိဖို့ရန် အတွက်သာရည်ရွယ်လျက်ရှိကြလေသည်။ သူတို့သည် အခြားသောသူတို့ ရထိုက်သောအခွင့်အရေးကိုပယ်ဖျက်၍ ဆင်းရဲသောသူများနှင့် အငှားထားသောသူတို့၏အခများကိုမပေးဘဲနေခြင်းဖြင့် သူတို့ကိုညှဉ်းဆဲကြလေပြီ။ မိမိတို့ထက်ဆင်းရဲ၍ မထက်မြက်သောသူသတို့အပေါ်၌ ရောင့်တက်နိုင်၍ ထိုနည်းအားဖြင့် သူတို့၏ဘဏ္ဍာစည်းစိမ်များတိုးပွားအောင် စီမံနိုင်ကြလျှင် သူတို့အား သူတောင်းစားအဖြစ်သို့ရောက်သည်တိုင်အောင် ညှဉ်းဆဲရန် ကြိုးစားကြခြင်း၌ သူတို့သည် ခဏလောက်ပင်ဆိုင်းလင့်လိမ့်မည်မဟုတ်။

အိုသောကြောင့် မိမိတို့၏ဆံပင်များဖြူလျက် သူတို့၏မျက်နှာတွင် အရေများတွန့်နေသော်လည်း သရဖူ၏အတွင်း၌ရှိသောဘဏ္ဍာများကို ရမ္မက်

ကြီးစွာဆုပ်ကိုင်လျက်နေသောသူတို့ကား နောင်ချစ်အနည်းငယ်အတွင်း
သေဆုံးရကြမည်ဖြစ်သောလူအိုကြီးများဖြစ်ကြသည်။ သို့သော် သူတို့သည်
မိမိတို့၏လောကီဘဏ္ဍာများကို ရမ္မက်ကြီးစွာစွဲလမ်းလျက်နေကြလေ၏။
သူတို့သည် သင်္ချိုင်းနှင့်သာ၍နီးလာလေ၊ လောကီဘဏ္ဍာများကိုသာ၍
စွဲလမ်းလျက် ၎င်းတို့အတွက် သာ၍ရမ္မက်လောဘကြီးလာလေ၏။

ဘုန်းတန်ခိုးတော်ကိုခံစားဖို့ရန် ထိုက်တန်၍ မသေမပုပ်နိုင်သော
အဖြစ်အတွက် နေ့စဉ်ကြိုးစားသင့်သောသူတို့သည် လောကီဘဏ္ဍာအတွက်
မိမိတို့၏ခွန်အားအစွမ်းသတ္တိကိုအသုံးချလျက်နေကြသည်မှာ အလွန်စိတ်နာ
စရာကောင်းပေသည်။ ထိုကဲ့သို့သောသူတို့သည် ကောင်းကင်ဘဏ္ဍာကို
မမြတ်နိုး၊ မနှစ်သက်နိုင်ကြချေ။ သူတို့သည် လောကီအရာ၌ အလွန်ပင်
စိတ်စွဲလမ်းနေကြသောကြောင့် မိမိအသက်ကိုစွန့်စားရလောက်အောင်
ကောင်းကင်ဘဏ္ဍာသည် အဖိုးမထိုက်တန်ဟု ထင်မှတ်ကြကြောင်း သူတို့၏
အပြုအမူ၊ အလုပ်အကိုင်အားဖြင့် ထင်ရှားစွာပြကြ၏။

နှစ်ဘက်သောဆုံးရှုံးခြင်း

လောကီသရဖူကိုရရှိရန် တိုးဝင်လျက်သွားနေကြသည့် ချို့တဲ့ဖျားနာ
နေသောလူတစ်စုကား ဤလောကတွင်စိတ်ဝင်စားနေလျက် ဘဏ္ဍာများကို
ဆည်းဖူးနေကြသောသူများဖြစ်ကြသည်။ သူတို့သည် နေရာတိုင်း၌ စိတ်ပျက်
ခြင်းနှင့်တွေ့ဆုံးရကြသော်လည်း ကောင်းကင်အရာကိုမစွဲလမ်း၊ ၎င်းပြင်
ထိုအရပ်၌ ဘဏ္ဍာနှင့်နေစရာအိမ်ကိုရရှိရန် ကြိုးစားကြလိမ့်မည်မဟုတ်။
သူတို့သည် လောကီအရာ၌လည်း ဆုံးရှုံးကြသည့်အပြင် ၎င်းကိုလိုက်လံ
ရှာဖွေစဉ် ကောင်းကင်အရာကိုလည်းဆုံးရှုံးရပြန်လေသည်။ လောကီစည်းစိမ်
များရရှိရန်သာ လုံးလုံးကြိုးစားနေကြသောသူတို့သည် စိတ်ပျက်ခြင်း၊
အသက်တာ၌မပျော်ရွှင်ခြင်း၊ ဝမ်းနည်းခြင်း၊ အသက်ရှုံးခြင်းကိုတွေ့ဆုံရကြ
ကြောင်းသိရှိရကြသော်လည်း အခြားသောသူတို့သည်လည်း ထိုလမ်းကို
လိုက်လျှောက်ကြလေ၏။ မိမိတို့အား ပုံသက်သေပြထားသောသူတို့၏ဒုက္ခ

ဆင်းရဲခြင်းနှင့်ပြည့်စုံသောအဆုံးကိုသတိမထား၊ ဂရုမစိုက်ဘဲ ၎င်းတို့၏ နောက်သို့လိုက်ရန် ထိုသူတို့သည် အလွန်မိုက်မဲစွာတစ်ဟုန်တည်းပြေးသွား ကြလေ၏။

သရဖူရှိရာနေရာသို့ရောက်၍ ၎င်းတွင်ရှိသောဝေစုတစ်စုကိုပိုင်ဆိုင် ခွင့်ရပြီး အခြားသောသူတို့၏ဩဘာပေးခြင်းကိုခံရသောသူတို့ကား မိမိတို့၏ အသက်တာတစ်လျှောက်လုံး ရည်ရွယ်ထားလျက်ရှိသောလောကီစည်းစိမ်ကို ရရှိသောသူများဖြစ်ကြသည်။ လောကီစည်းစိမ်ရှိသောသူတို့အပေါ်၌ ချပေး သောဂုဏ်အသရေကို သူတို့သည်ရရှိကြလေသည်။ သူတို့သည် လောကတွင် ဩဇာအာဏာနှင့်ပြည့်စုံသောသူများဖြစ်ကြသည်။ စာတန်နှင့်သူ၏နတ်ဆိုး များသည် သဘောကျနှစ်သက်ကြလေ၏။ ထိုကဲ့သို့သောသူများတို့သည် အမှန်အားဖြင့် သူတို့၏အပေါင်းအသင်းဖြစ်၍ သူတို့သည် ဘုရားသခင်၏ တစ်ဘက်၌ပုန်ကန်လျက် ဆန့်ကျင်ဘက်ပြုလုပ်နေသမျှကာလပတ်လုံး သူတို့သည် စာတန်၏တန်ခိုးကြီးသောကိုယ်စားလှယ်များဖြစ်ကြောင်းကို စာတန်နှင့်သူ၏နတ်ဆိုးများတို့သည် သိရှိကြလေသည်။

အဆုံးကိုကြည့်ရှုခြင်း

လောကီသရဖူအတွက် အသံကျယ်စွာအော်ဟစ်လျက် တောင့်တ နေသောသူတို့အား ရွံရှာလာကြသောသူတို့ကား လောကီစည်းစိမ်များကို ကြိုးစားရှာဖွေနေကြသောသူတို့၏အသက်တာနှင့်အဆုံးအကြောင်းကို ကြည့်ရှုဆင်ခြင်ဂရုပြုမိသောသူများဖြစ်ကြသည်။ ထိုကဲ့သို့သောသူတို့သည် ဘယ်တော့မျှစိတ်ကျေနပ်ခြင်းမရှိဘဲ ဝမ်းနည်းစိတ်ပင်ပန်းသောသူများဖြစ် ကြောင်းကို သူတို့သည် သိမြင်ရကြသဖြင့် ထိန်လန့်ကြောက်ရွံ့လာကြပြီးလျှင် ဝမ်းမြောက်ဝမ်းသာခြင်းမရှိသော ထိုလူစားတို့အထဲမှထွက်ခွာလာကြ၍ မပျက်စီးနိုင်သောစည်းစိမ်အမှန်ကို ရှာဖွေကြလေသည်။

ကောင်းကင်သရဖူကိုရရှိရန် လူအစုအထဲမှဖြတ်ကျော်လျက်၊ ကောင်းကင်တမန်များခြံရံလျက် ထွက်လာကြသောသူများတို့ကား

ဘုရားသခင်၏သစ္စာရှိသောလူများဖြစ်ကြောင်းကို ကျွန်ုပ်အားဖော်ပြပါသည်။ သူတို့အား ကောင်းကင်တမန်တို့ကရှေ့ဆောင်ပြီး ခေါ်ဆောင်သွားကြ၍ သူတို့သည် ကောင်းကင်ဘဏ္ဍာကိုရရှိဖို့ရန် ရှေ့သို့တိုးတက်သွားဖို့စိတ်ဝင်စား လျက်ရှိနေကြလေသည်။

သန့်ရှင်းသောသူတို့၏နောက်၌ပစ်လိုက်သော မည်းသောဘောလုံး များကား၊ လိမ်လည်ပြောဆိုခြင်းကို နှစ်သက်ပြုလုပ်ကြသောသူများက ဘုရား သခင်၏လူများအကြောင်းကို အပြစ်တင်လျက် ပြောဆိုပြီး သတင်းလွင့်သော မဟုတ်မမှန်သောသတင်းများဖြစ်သည်။ ကျွန်ုပ်တို့သည် အပြစ်တင်ခွင့်နှင့် ကင်းလျက်နေထိုင်ပြုမူကြဖို့ရန် အထူးသဖြင့်သတိပြုပြီးလျှင် မကောင်းသော အရာရှိသမ္မတို့ကို အရိပ်အမြွက်မျှမရှိစေရအောင်ပယ်ရှာပြီးနောက် ရဲရင့်စွာ ရှေ့သို့တိုးတက်သွားဖို့ရန် ကျွန်ုပ်တို့၏တာဝန်ဖြစ်ပေသည်။ မတရားသော သူတို့ဖြစ်တင်ပြောဆိုကြသော မဟုတ်မမှန်သည့်စကားများ၊ သတင်းများကို ဂရုမပြုအမှုမထားဘဲနေရကြမည်။ ဖြောင့်မတ်သောသူတို့၏ မျက်စိများသည် အဖိုးမဖြတ်နိုင်သောကောင်းကင်ဘဏ္ဍာကိုစိုက်ကြည့်နေကြသမျှကာလ ပတ်လုံး၊ သူတို့သည် သခင်ခရစ်တော်နှင့် သာ၍သာ၍တူလာကြလိမ့်မည်။ ၎င်းပြင် သူတို့သည် ဤနည်းအားဖြင့် ပြောင်းလဲသွားကြ၍ ကောင်းကင်ဘုံသို့ တက်သွားဖို့ရန် အခွင့်ရကြလိမ့်မည်။

x x x x x

ကျွန်ုပ်တို့ယုံကြည်ခြင်းကိုစုံစမ်းခြင်း

စုံစမ်းခြင်းခံရသောယခုအချိန်အခါတွင် ကျွန်ုပ်တို့သည် တစ်ယောက်ကိုတစ်ယောက်အားပေးကူညီလျက် စိတ်သက်သာစေရအောင်ကြိုးစားရမည်။ မိမိအဖို့ အချိန်ကာလအနည်းငယ်လောက်သာရှိတော့၍ မိမိ၏ရှင်ရေး၊ သေရေးအတွက် မကြာမီ မိမိ၏အမှုအသီးသီးကိုစစ်ဆေးဆုံးဖြတ်ရန်အချိန်သည် အလွန်ပင်နီးကပ်လာကြောင်းကို စာတန်သည်သိရှိသည့်အတွက်ကြောင့် ရှေးကထက် ယခုသူသည် အထူးသဖြင့်သွေးဆောင်စုံစမ်းရန် သာ၍ကြိုးစားလိမ့်မည်။ ယခုစုံစမ်းခြင်း၊ စိတ်ပျက်ခြင်းတို့အောက်တွင် နစ်မြုပ်နေကြဖို့ အချိန်မဟုတ်ချေ။ ကျွန်ုပ်တို့သည် ဒုက္ခဆင်းရဲခြင်းရှိသမျှတို့ကိုသည်းခံလျက် အနန္တတန်ခိုးနှင့်ပြည့်စုံတော်မူသော ယာကုပ်၏ဘုရားသခင်ကိုလုံးလုံးကိုးစားရကြမည်။ ကိုယ်တော်၏ကျေးဇူးတော်သည် ကျွန်ုပ်တို့၏စုံစမ်းနှောင့်ယှက်ခြင်းအပေါင်းတို့အတွက် သင့်လောက်ပေ၏။ ၎င်းပြင် ထိုစုံစမ်းခြင်းများသည် ရှေးကထက်သာ၍ ကြီးကျယ်လာသော်လည်း ကျွန်ုပ်တို့သည် ဘုရားသခင်၌ လုံးလုံးကိုးစားလျှင် စုံစမ်းသွေးဆောင်ခြင်းတိုင်းတို့ကို အောင်မြင်နိုင်၍ ကိုယ်တော်၏ကျေးဇူးတော်အားဖြင့် အောင်မြင်သောသူများ ဖြစ်လာကြလိမ့်မည်ဟု သခင်ဘုရားသည် ကျွန်ုပ်အားဖော်ပြတော်မူပါသည်။

ကျွန်ုပ်တို့သည် ကျွန်ုပ်တို့၏စုံစမ်းနှောင့်ယှက်ခြင်းကိုအောင်မြင်၍ စာတန်၏သွေးဆောင်ခြင်းကိုလည်း အောင်မြင်ကြပါလျှင် ရွှေထက်သာ၍ အဖိုးထိုက်တန်သည် ကျွန်ုပ်တို့၏ယုံကြည်ခြင်းကို စစ်ကြောစုံစမ်းခြင်းကို ကျွန်ုပ်တို့သည်သည်းခံကြ၍ နောက်တစ်ဖန်ခံရမည့်စုံစမ်းခြင်းတို့ကိုခံရပ်နိုင်မည်အကြောင်း သာ၍ခွန်အားနှင့်ပြည့်စုံပြီးလျှင် သာ၍အသင့်ရှိလိမ့်မည်။ သို့ရာတွင် ကျွန်ုပ်တို့သည် စာတန်၏သွေးဆောင်ခြင်းတွင် နစ်မြုပ်လျက် စိတ်လျော့ပေးလျှင် ကျွန်ုပ်တို့သည် သာ၍အားနည်းလာလျက် စုံစမ်းနှောင့်ယှက်ခြင်းအတွက် မည်သည့်အကျိုးကျေးဇူးကိုမျှမခံရကြချေ။ ၎င်းပြင်

နောက်ခံရမည့်စုံစမ်းခြင်းကိုလည်း ခံရပ်နိုင်ရန် ကောင်းစွာပြင်ဆင်ခြင်းရှိကြ လိမ့်မည်မဟုတ်။ ဤနည်းအားဖြင့် ကျွန်ုပ်တို့သည် စာတန်၏အလိုအတိုင်း ဖမ်းသွားချုပ်ထားခြင်းကိုခံရသည်တိုင်အောင် ကျွန်ုပ်တို့သည် သာ၍သာ၍ ခွန်အားနည်းလာကြလိမ့်မည်။

ကျွန်ုပ်တို့သည် ဘုရားသခင်ပြင်ဆင်တော်မူသောလက်နက်စုံကို လုံးလုံးဝတ်ဆင်ရကြ၍ မှောင်မိုက်ကိုအစိုးရသောအာဏာစက်များနှင့်ဆိုင်ပြိုင် တိုက်လှန်ဖို့ရန် ဘယ်အခါမဆိုအသင့်ရှိကြလိမ့်မည်။ စုံစမ်းနှောင့်ယှက် ခြင်းနှင့်သွေးဆောင်ခြင်းများတို့သည် ကျွန်ုပ်တို့အပေါ်သို့ တစ်ဟုန်တည်း ရောက်ရှိလာသောအခါ ဘုရားသခင်ထံသို့ ကျွန်ုပ်တို့သွားကြ၍ ဆုတောင်း ခြင်းဖြင့် ဘုရားသခင်ထံလျှောက်ထားကြစို့။ ကိုယ်တော်ည် ကျွန်ုပ်တို့အား လက်ချည်းစွန့်လွှတ်တော်မမူဘဲ ရန်သူ၏တန်ခိုးကိုအောင်မြင်၍ ချိုးဖဲ့ နှိပ်ကွပ်နိုင်ရန် ကျွန်ုပ်တို့အား ကျေးဇူးတော်နှင့်ခွန်အားကိုပေးတော်မူလိမ့်မည်။ အို၊ ဤအရာများကို မှန်ကန်စွာသူတို့အားမြင်စေ၍ စုံစမ်းနှောင့်ယှက်ခြင်းကို ခရစ်တော်၏စစ်သူရဲကဲ့သို့သည်ခံစေချင်ပါသည်။ ထိုအခါ ဣသရေလ လူတို့သည် ထာဝရဘုရား၌လည်းကောင်း၊ ကိုယ်တော်၏တန်ခိုးတော်၌ လည်းကောင်း ခွန်အားတိုးတက်လျက် ရှေ့သို့တိုးတက်သွားနိုင်ကြလိမ့်မည်။

ဘုရားသခင်သည် မိမိလူတို့အား စင်ကြယ်စေ၍ ဆေးကြောခြင်းငှါ သောက်ဖို့ခါးသောခွက်ကိုပေးတော်မူသည်ကို ကျွန်ုပ်အား ဘုရားသခင်သည် ဖော်ပြတော်မူပါသည်။ ၎င်းသည် ခါးသောခွက်ဖြစ်၍ သူတို့သည် ညည်းညူ ခြင်း၊ အပြစ်တင်ခြင်း၊ စိတ်မကျေမနပ်ခြင်းအားဖြင့် ၎င်းကိုသာ၍ခါးအောင် ပြုလုပ်နိုင်ကြလေ၏။ သို့ရာတွင် ဤကဲ့သို့၎င်းကိုရရှိသောသူတို့သည် အခြား သောခွက်ကိုရရှိကြလိမ့်ဦးမည်။ အကြောင်းမူကား ပထမခွက်သည်နှလုံး ပေါ်၌ရည်ရွယ်ထားသောအကျိုးကိုမဖြစ်ထွန်းစေ။ ထိုကြောင့် သူတို့၌ ရည်ရွယ်ထားသောအကျိုးဖြစ်ထွန်းသည်တိုင်အောင် သူတို့သည် အခြားသော ခွက်များကို တစ်ခွက်ပြီးတစ်ခွက်သောက်ကြလိမ့်မည်။ သို့မဟုတ် သူတို့ နှလုံးသည် ညစ်ညူးလျက် မစင်ကြယ်ဘဲရရှိရန်နေလိမ့်ဦးမည်။ ဤခါးသော

ခွက်သည် သည်းခံခြင်း၊ စိတ်ရှည်ခြင်း၊ ဆုတောင်းခြင်းအားဖြင့် ချို့လာနိုင်၍ ၎င်းကိုထိုနည်းအတိုင်းလက်ခံသောသူတို့၏ နှလုံးများအပေါ်၌ ရည်ရွယ်ထားသော အကျိုးကျေးဇူးဖြစ်ထွန်းလာလျက် ဘုရားသခင်သည် ချီးမြှောက်ခြင်း။ ရိုသေခြင်းကိုခံရတော်မူလိမ့်မည်။

ခရစ်ယာန်ဖြစ်၍ ဘုရားသခင်ပိုင်ဆိုင်တော်မူခြင်းခံရပြီးလျှင် နှစ်သက်တော်မူခြင်းခံရဖို့ရန် အမှုသည်သေးငယ်သောအမှုဖြစ်သည်မဟုတ်။ ခေတ်ကာလနှင့်ဆိုင်သောသမ္မာတရားကိုနှစ်သက်သည်ဟု ပြောဆိုပြီးလျှင် မိမိတို့ပြောဆိုသည်အတိုင်း အသက်တာ၌မကျင့်သောသူအချို့တို့ကို သခင်ဘုရားသည် ကျွန်ုပ်အားပြတော်မူပါသည်။ သူတို့၌ ဘုရားတရားကိုကြည်ညိုသောစိတ်သဘောအနည်းသာရှိ၍ သူတို့သည် သမ္မာကျမ်းစာတော်နှင့်အညီ သန့်ရှင်းခြင်းမရှိ။ အချို့တို့သည် အချည်းနှီးသောစကား၊ မသင့်လျော်သော စကားများကိုပြောဆိုလျက်နေကြ၍ အခြားသောသူတို့သည် မိမိတို့ကိုယ်ကို မိမိတို့ချီးမြှောက်ရန်ကြိုးစားလျက်နေကြလေ၏။ ကျွန်ုပ်တို့သည် ကိုယ်ကိုယ်ချစ်ခင်နှစ်သက်၍ လောကနည်းတူပြုမူလေ့လာနေထိုင်ပြီးလျှင် ၎င်း၏ ကာမဂုဏ်များနှင့်ပျော်မွေ့လျက် လောကနှင့်သက်ဆိုင်သောလူစုတို့နှင့်အတူ ပျော်ရွှင်ခြင်းရှိနေကြလျက်ပင် ခရစ်တော်နှင့်အတူ ဘုန်းစည်းစိမ်ကိုခံစားရကြလိမ့်မည်ဟု မမျှော်လင့်ရကြချေ။

ကျွန်ုပ်တို့သည် နောင်ကိုယ်တော်၏ဘုန်းတန်ခိုးတော်ကို အတူတကွ စံစားလိုကြလျှင် ယခုခရစ်တော်နှင့်အတူ ဒုက္ခဆင်းရဲခြင်းကိုခံကြလိမ့်မည်။ ကျွန်ုပ်တို့သည် ဘုရားသခင်နှစ်သက်တော်မူဖွယ်သောအမှုကိုမရှာကြံ၊ ကိုယ်တော်၏အဖိုးထိုက်တန်၍ ဒုက္ခဆင်းရဲခြင်းနှင့်ပြည့်ဝသောအမှုတော်ကို တိုးပွားစေခြင်းငှါ မရှာကြံကြဘဲ မိမိအကျိုးကိုသာရှာလျက် မည်ကဲ့သို့ မိမိတို့ကိုယ်ကိုရောင့်ရဲစေရမည်နည်းဟု ကြိုးစားရှာဖွေနေကြပါလျှင် ကျွန်ုပ်တို့သည် ဘုရားသခင်ကိုလည်းကောင်း၊ ကျွန်ုပ်တို့နှစ်သက်ကြသည်ဟုပြောဆိုခဲ့ကြသောအမှုတော်ကိုလည်းကောင်း၊ ရှုတ်ချကြလိမ့်မည်။ ဘုရားသခင်အတွက် အမှုတော်ကိုဆောင်ရွက်ရန် ကျွန်ုပ်တို့၌ အချိန်အနည်းငယ်သာ

ကျန်တော့သည်။ ပျောက်လွင့်၍ စုတ်ပြတ်နေသော သခင်ယေရှု၏သိုးစုများကို ကယ်ဆယ်ဖို့ရန် စွန့်စား၍ ကိုယ်ကိုကိုယ်ဆက်ကပ်ပူဇော်ရာ၌ ကျွန်ုပ်တို့သည် အခြားမည်သည့်အရာကိုမျှ နှစ်သက်လိုလားဖို့မသင့်ကြချေ။ ယခုဆက်ကပ်ပူဇော်ခြင်းအားဖြင့် ဘုရားသခင်နှင့်ပဋိညာဉ်ပြုသောသူတို့သည် မကြာမီအဖိုးထိုက်တန်သောဆုကျေးဇူးကိုခံစားရအံ့သောငှါ အိမ်တော်သို့ စုသိမ်းခြင်းခံရ၍ ကာလအစဉ်အဆက် အသစ်သောနိုင်ငံတော်ထဲသို့ဝင်စားရကြလတ္တံ့။

အို၊ ကျွန်ုပ်တို့ယခုသခင်ဘုရားအတွက် လုံးလုံးအသက်ရှင်ကြစို့။ ၎င်းပြင် အသက်တာတွင် နေရာတကျနေထိုင်ပြုမူခြင်း၊ ဘုရားတရားနှင့် ညီညွတ်သောစကားများကိုပြောဆိုခြင်းဖြင့် ကျွန်ုပ်တို့သည် သခင်ယေရှုနှင့် အတူတကွရှိနေကြ၍ ကိုယ်တော်၏နှိမ့်ချသောတပည့်များဖြစ်ကြောင်းကို ပြကြစို့။ ကျွန်ုပ်တို့သည် နေ့အချိန်ရှိစဉ်အခါ အမှုတော်ကိုဆောင်ရွက်ကြရမည်။ အကြောင်းမူကား ဒုက္ခဆင်းရဲခြင်း၊ ခက်ခဲခြင်းတည်းဟူသော ညဉ့်မှောင်မိုက်ရောက်လာသောအခါ ဘုရားသခင်အတွက် အမှုတော်ကို ဆောင်ရွက်ဖို့ရန် နောက်ကျသွားလိမ့်မည်။ သခင်ယေရှုသည် မိမိ၏သန့်ရှင်းရာအရပ်တည်းဟူသော ဟဂျာအရပ်တွင်ရှိနေတော်မူ၍ ယခုကျွန်ုပ်တို့၏ ယဇ်ပူဇော်သကာများ၊ ဆုတောင်းခြင်းများ၊ အပြစ်ဒုစရိုက်များအတွက် ဖော်ပြဝန်ချခြင်းတို့ကို လက်ခံတော်မူပြီးလျှင် ကိုယ်တော်သည် သန့်ရှင်းရာဌာနမှ ထွက်ကြွတော်မူသောအခါ ၎င်းတို့ကိုပယ်ဖျက်တော်မူမည်အကြောင်း၊ ကိုယ်တော်သည် ဣသရေလလူတို့၏အပြစ်မှားသောအပြစ်ဒုစရိုက်ရှိသမျှတို့ကို ခွင့်လွှတ်တော်မူလိမ့်မည်။ သခင်ယေရှုသည် သန့်ရှင်းရာဌာနမှထွက်ကြွတော်မူသောအခါ သန့်ရှင်း၍ ဖြောင့်မတ်သောသူတို့သည် သန့်ရှင်း၍ ဖြောင့်မတ်လျက်ပင်ရှိနေကြသေး၍ သူတို့၏အပြစ်ရှိသမျှတို့ကိုပယ်ဖျက်တော်မူလိမ့်မည်။ ၎င်းပြင်သူတို့သည် အသက်ရှင်တော်မူသော ဘုရားသခင်၏ တံဆိပ်တော်နှင့်တူဆိပ်နှိပ်ခြင်းကိုခံရကြလိမ့်မည်။ သို့ရာတွင် မဖြောင့်မတ်၊ မတရား၍ ညစ်ညူးသောသူတို့သည်မဖြောင့်မတ်၊ မတရား၍ ညစ်ညူးလျက်

ရှိနေကြသေး၏။ သူတို့၏ ယဇ်ပူဇော်သကာများ၊ သူတို့၏ အပြစ်များကို ဖော်ပြ ဝန်ချတောင်းပင်ခြင်းများနှင့် ဆုတောင်းခြင်းတို့ကို ဘုရားသခင်ရှေ့တော်၌ ဆက်ကပ်ဖို့ရန် သန့်ရှင်းရာဌာနတွင် သူတို့အတွက် ယဇ်ပူရောဟိတ်ရှိလိမ့် မည်မဟုတ်။ ထိုကြောင့် သခင်ယေရှုသည် ကောင်းကင်သန့်ရှင်းရာဌာနတွင် အသန့်ရှင်းဆုံးဟဂျာဟဂျန်အရပ်မှ ထွက်ကြွတော်မမူမီ လာလတ္တံ့သော ဘုရားသခင်၏ အမျက်တော်နေ့ကြီးမှ ဝိညာဉ်များကို ကယ်ဆယ်ဖို့ရန် အလုပ်ကို အချိန်ရှိစဉ် စောစောကဆောင်ရွက်ရကြမည်။

x x x x x

အခန်း ၁၇
လှုပ်ရှား၍ ယိမ်းယိုင်ကျခြင်း

အချို့တို့သည် ယုံကြည်ခြင်းစိတ်အားကြီး၍ ပူပြင်းစွာငိုကြွေးလျက် ဘုရားသခင်အားတောင်းလျှောက်နေကြသည်ကို ကျွန်ုပ်မြင်ရပါသည်။ မိမိတို့၏အတွင်း၌ တိုက်ခိုက်နေသောအရာကိုဖော်ပြသည့်လက္ခဏာနှင့် သူတို့၏မျက်နှာသည် ညှိုးငယ်နေ၍ လွန်စွာစိုးရိမ်သောအခြင်းအရာကိုပြလေသည်။ မြဲမြံတည်ကြည်ခြင်းနှင့် စိတ်အားကြီးခြင်းလက္ခဏာများသည် သူတို့၏မျက်နှာတွင်ထင်ရှား၏။ ချွေးလုံးများသည်လည်း နဖူးမှကျလျက်ရှိ၏။ မကြာမီသူတို့၏မျက်နှာသည် ဘုရားသခင်နှစ်သက်သဘောကျသော လက္ခဏာနှင့်တောက်ပလျက်ရှိ၍ သူတို့၌ ဣန္ဒြေရှိ၍ စိတ်အားကြီးလျက် စိုးရိမ်သောလက္ခဏာကိုတစ်ဖန်တွေ့ရပြန်လေသည်။

သူတို့၏မျက်စိများကို ပတ်လည်၌ရှိသောအမှောင်ဘက်သို့ဆွဲယူ၍ ထိုနည်းအားဖြင့် ဘုရားသခင်ကိုမယုံကြည်ဘဲ ဘုရားသခင်တစ်ဘက်၌ ညည်းညူစေရန်၊ သူတို့၏မျက်မှောက်မှ သခင်ယေရှုကိုကာကွယ်ထားရန် မှောင်မိုက်ကိုဖြစ်စေလျက် နတ်ဆိုးများတို့သည် သူတို့၏ပတ်လည်တွင်စုရုံးလာကြလေ၏။ သူတို့သည် မိမိတို့အထက်၌ရှိသောအရာကိုစိုက်ကြည့်နေခြင်းအားဖြင့်သာ ဘေးလွတ်ကင်းနိုင်ကြလိမ့်မည်။ ဘုရားသခင်၏ကောင်းကင်တမန်များသည် ကိုယ်တော်၏လူများကိုစောင့်ရှောက်ကြည့်ရှုကြ၍ ဤစိုရိမ်လျက်ရှိသောလူများတို့ပတ်လည်တွင် နတ်ဆိုးတို့၏အဆိပ်အတောက်ဖြစ်သောအငွေ့များရောက်ရှိလာသောအခါ ကောင်းကင်တမန်များတို့သည် ၎င်းထူထပ်သောမှောင်မိုက်ကိုပျောက်လွင့်သွားစေရန် မိမိတို့၏အတောင်ပံများဖြင့် အစဉ်လိုပင်ခတ်လျက်ရှိနေကြသည်။

ဆုတောင်းနေသောသူတို့သည် ဆက်လက်၍စိတ်အားကြီးစွာ ငိုကြွေးနေကြစဉ် သူတို့၏စိတ်ကို အားပေးတိုက်တွန်း၍ သူတို့၏မျက်နှာကို ထွန်းတောက်စေရန် တစ်ခါတစ်ရံသခင်ယေရှုထံမှ အလင်းရောက်ခြည်တော်

သည် သူတို့အပေါ်သို့ဆင်းသက်လေ၏။ အချို့တို့သည် ဤကဲ့သို့ပြင်းစွာ
 ငိုကြွေးပူဆွေးခြင်းနှင့်တောင်းလျှောက်ခြင်းအမှုကိစ္စတွင် မပါဝင်
 မဆောင်ရွက်ဘဲနေကြသည်ကို ကျွန်ုပ်မြင်ရပါသည်။ သူတို့သည် ဂရုမစိုက်
 အမှုမထားဘဲနေကြသည်။ သူတို့သည် သူတို့၏ပတ်လည်တွင်ရှိသော
 အမှောင်ကိုမခုခံမတားဆီးကြသဖြင့် ၎င်းသည် သူတို့အား ထူထပ်သော
 မိုးတိမ်ကဲ့သို့ဖုံးအုပ်လေ၏။ ဘုရားသခင်၏ကောင်းကင်တမန်တို့သည်
 ထိုသူတို့ထံမှထွက်ခွာသွား၍ စိတ်အားကြီးလျက်ဆုတောင်းနေသောသူတို့အား
 မစရန်သွားကြလေ၏။ မိမိတို့အစွမ်းသတ္တိရှိသမျှနှင့် နတ်ဆိုးတို့ကိုတားဆီး
 ခုခံရန်ကြိုးစားလျက် မိမိတို့အားမစကူညီရန် ဘုရားသခင်အားလုံ့လဝီရိယနှင့်
 ခေါ်လျက်နေသောသူတို့အားမစကူညီရန် ဘုရားသခင်၏ကောင်းကင်တမန်
 တို့သည် လျင်မြန်စွာထွက်ခွာကြသည်ကို ကျွန်ုပ်မြင်ရလေ၏။ သို့ရာတွင်
 မိမိတို့ကိုယ်ကိုမိမိတို့မစကူညီစေဖို့ရန် မကြိုးစားသောသူတို့ထံမှ ကိုယ်တော်၏
 ကောင်းကင်တမန်တို့သည် ထွက်ခွာသွား၍ ကျွန်ုပ်သည် သူတို့ကိုမမြင်ရ
 တော့ချေ။

ကျွန်ုပ်တို့မြင်ရသောလှုပ်ရှားခြင်း၏အဓိပ္ပါယ်ကို ကျွန်ုပ်ကမေးမြန်း
 သောအခါ လောဒီကီအသင်းတော်သားများတို့အား ဟုတ်မှန်သောသက်သေခံ
 သခင်၏အကြံပေးချက်အရ ထင်ရှားစွာဖော်ပြသည့် မှန်ကန်သောသက်သေခံ
 ချက်ကြောင့် ဤအမှုသည်ဖြစ်ရလိမ့်မည်ဟု ဖော်ပြပါသည်။ ၎င်းကိုခံယူသော
 လူတို့၏စိတ်နှလုံး၌ကား အကျိုးဖြစ်ထွန်း၍ သူ့အားတံခွန်အောင်လံစိုက်သော
 နေရာသို့ပို့ဆောင်လျက် မှန်ကန်သောသမ္မာတရားကိုချပေးလိမ့်မည်။ အချို့
 သောသူတို့သည် ဤဟုတ် မှန်သောသက်သေခံချက်ကို နှလုံးပိုက်ကြလိမ့်မည်
 မဟုတ်။ သူတို့သည် ၎င်း၏တစ်ဘက်၌ထကြွကြသဖြင့် ဘုရားသခင်၏
 လူများတွင် ဤကဲ့သို့လှုပ်ရှားခြင်းဖြစ်လိမ့်မည်။

မှန်သောသက်သေခံသခင်၏သက်သေခံချက်ကို ထက်ဝက်လောက်
 တို့သည် အမှုမထားဂရုမစိုက်ကြသည်ကို ကျွန်ုပ်မြင်ရပါသည်။ အသင်းတော်၌
 နောက်ဆုံးဖြစ်ရမည့်အခြေအနေသည် မှီခိုလျက်ရှိသော ကြည်ညိုဖွယ်ကောင်း

သည့်သက်သေခံချက် လူများတို့သည် ပေါ့ပေါ့ဆဆထင်မှတ်ကြသည်။ သို့မဟုတ်လျှင်လည်း လုံးလုံးပင်ဂရမစိုက်အမှုမထားကြချေ။ ဤသက်သေခံချက်အားဖြင့် ကြီးစွာသောနောင်တကိုဖြစ်စေ၍ ၎င်းကိုမှန်ကန်စွာလက်ခံသောသူရှိသမျှတို့သည် ၎င်းကိုနားထောင်စောင့်ရှောက်ခြင်းဖြင့် မိမိတို့ကိုယ်၌ သန့်ရှင်းခြင်းအခွင့်ကိုရရှိကြလိမ့်မည်။

“သင်နားထောင်” ဟုကောင်းကင်တမန်ကပြောဆို၏။ နောက်များမကြာမီ အလွန်သာယာ၊ ညီညွတ်သောတူရိယာသံကဲ့သို့သောအသံတစ်ခုကို ကျွန်ုပ်ကြားရ၏။ ၎င်းသည် ကျွန်ုပ်ကြားဖူးသမျှသောတူရိယာသံတို့ထက် အဆပေါင်းများစွာသာလွန်၍ ၎င်းသည် ကရုဏာ၊ သနားကြင်နာခြင်း၊ မြင့်မြတ်သန့်ရှင်းသောဝမ်းမြောက်ခြင်းနှင့်ပြည့်စုံသည့်လက္ခဏာရှိ၏။ ၎င်းသည် ကျွန်ုပ်၏တစ်ကိုယ်လုံးကိုအေးသွားအောင်ပြုလုပ်လေ၏။ ထိုအခါ ကောင်းကင်တမန်က “သင်ကြည့်လော့” ဟုပြောဆိုသဖြင့် ကျွန်ုပ်မြင်ခဲ့ပြီးသော ပြင်းစွာလှုပ်ရှားခြင်းခံရသည့်လူတစ်စုကို ကျွန်ုပ်သည်လှည့်၍ကြည့်လိုက်လေ၏။ ကျွန်ုပ်ပထမမြင်ခဲ့ပြီးသော ပြင်းစွာပူဆွေးခြင်းနှင့်ငိုကြွေးလျက် ဆုတောင်းနေကြသောလူတစ်စုကို နှစ်ဆတိုးပွားလာ၍ သူတို့သည် ကြည့်ရှုသောကောင်းကင်တမန်တစ်စုသည် နှစ်ဆတိုးပွားလာ၍ သူတို့သည် ခေါင်းမှခြေအထိ လက်နက်စုံကိုဝတ်ဆင်လျက်ရှိကြလေသည်။ သူတို့သည် စစ်သားတစ်စုကဲ့သို့ အလွန်နေရာတကျချီတက်သွားကြ၏။ သူတို့၏မျက်နှာများ၌ မိမိတို့သည်ခံလျက် ခုခံခဲ့ရသည့် ပြင်းစွာသောတိုက်လှန်ခြင်း၊ ဝေဒနာခံစားလျက် တိုက်ခိုက်ခဲ့ရခြင်းတို့ပင်လက္ခဏာများသည် ထင်ရှားလျက်ရှိ၏။ သို့ရာတွင် အတွင်း၌ ပြင်းထန်စွာတိုက်လှန်ခြင်းဖော်ပြသောသူတို့၏ မျက်နှာပုံပန်းများမှာ ယခုပြောင်းလဲသွား၍ ကောင်းကင်အလင်းနှင့် ဘုန်းတော်တို့ဖြင့်ထွန်းတောက်လျက်ရှိလေ၏။ သူတို့သည် အောင်မြင်ခြင်းကို ရကြ၍ ထိုအောင်မြင်ခြင်းကြောင့် သူတို့၌အလွန်ပင်ကျေးဇူးတင်သော လက္ခဏာ၊ သန့်ရှင်း၍ ဘုရားဝတ်နှင့်ညီလျော်သောဝမ်းမြောက်ခြင်းလက္ခဏာများကိုတွေ့မြင်ရလေသည်။

ဤအစုတွင်ရှိသောလူများတို့သည် တဖြည်းဖြည်းဆုတ်လျော့သွားကြလေသည်။ အချို့တို့သည် လှုပ်ချခြင်းခံရ၍ လမ်းဘေးတွင်ကျန်ရစ်ခဲ့ကြ၏။ အောင်မြင်ခြင်းနှင့်ကယ်တင်ခြင်းကို အမြတ်တနိုးထားကြသောလူများနှင့် အတူ ၎င်းအတွက်ကြိုးစား၍ တောင်းလျှောက်ခြင်းကိုမပြုဘဲ ဂရုမစိုက်အမှု မထားဘဲနေကြသောသူတို့သည် ၎င်းကိုမရရှိနိုင်ကြချေ။ ၎င်းပြင်သူတို့သည် နောက်၌မှောင်မိုက်တွင်ကျန်ရစ်ခဲ့ကြ၍ သူတို့၏နေရာတွင် သမ္မာတရားကို ဆွဲကိုင်ပြီးလျှင် ရှေ့သို့တက်လာသောသူများတို့သည် ချက်ချင်းဝင်ရောက်လာကြ၏။ နတ်ဆိုးများသည် သူတို့၏ပတ်လည်၌ ဝိုင်းဝန်းရန်ကြိုးစားကြသော်လည်း သူတို့သည်မတတ်စွမ်းနိုင်ကြချေ။

လကနက်စုံကိုဝတ်ဆင်ထားသောသူတို့သည် ကြီးစွာသောတန်ခိုးဖြင့် သမ္မာတရားကိုကြွေးကြော်လျက်နေသည်ကို ကျွန်ုပ်ကြားရပါသည်။ ၎င်းသည် အကျိုးဖြစ်ထွန်းစေခဲ့လေပြီ။ များစွာသောသူတို့သည် ဆီးတားခြင်းကိုခံရကြလေပြီ။ အချို့သောမိန်းမများသည် မိမိတို့၏ခင်ပွန်းအားဖြင့် အချို့သော သားသမီးများတို့သည် မိဘများအားဖြင့် တားဆီးခြင်းကိုခံရကြလေပြီ။ သမ္မာတရားကိုမကြားစေခြင်းငှါ တားမြစ်ကန့်ကွက်ခြင်းခံရသည့် ဖြောင့်မတ်သောသူတို့သည် ယခု၎င်းကိုစိတ်အားထက်သန်စွာနှင့်ကိုင်ဖမ်းကြလေ၏။ မိမိဆွေမျိုးတို့ကို အားနာကြောက်လန့်သောစိတ်များတို့သည် ပျောက်ကွယ်သွားကြ၍ သမ္မာတရားကိုသာ သူတို့သည်အမြတ်တနိုးထားကြလေ၏။ သူတို့သည် သမ္မာတရားကိုဆာငတ်မွတ်လျက်နေခဲ့ရကြပြီ။ ၎င်းကို မိမိတို့၏ အသက်ထက်သာ၍နှစ်သက်မြတ်နိုး၍ အဖိုးထိုက်သောအရာကဲ့သို့ မှတ်ယူကြလေ၏။ အဘယ်ကြောင့် ဤကဲ့သို့စိတ်သဘောပြောင်းလဲခြင်းဖြစ်ရသနည်းဟု ကျွန်ုပ်ကမေးမြန်းသောအခါ ကောင်းကင်တမန်က “၎င်းသည် တတိယကောင်းကင်တမန်၏ကျယ်သောကြွေးကြော်ခြင်းတည်းဟူသော သခင်ဘုရားထံတော်မှသက်ရောက်သောကောင်းချီးမင်္ဂလာဖြစ်သော နောက်မိုးရွာခြင်းဖြစ်သည်” ဟုပြန်ပြောလေ၏။

ရွေးချယ်ခြင်းခံရသောဤသူတို့သည် အလွန်တန်ခိုးကြီးကြလေသည်။ “သင်ကြည့်ရှုလော့” ဟု ကောင်းကင်တမန်ကပြောဆို၍ ကျွန်ုပ်သည် ဆိုးယုတ်

သောသူ (သို့မဟုတ်) မယုံကြည်သောသူတို့ကို လှည့်ကြည့်လေ၏။ သူတို့အားလုံးသည် လှုပ်လှုပ်ရှားရှားဖြစ်လျက်နေကြသည်။ ဘုရားသခင်၏လူတို့၌ ရှိသောစိတ်အားထက်သန်ခြင်းနှင့် တန်ခိုးကိုမြင်ရသဖြင့် သူတို့သည် ထကြွလှုပ်ရှားလျက် ဒေါသဖြစ်နေကြလေ၏။ နေရာတိုင်းရှုပ်ထွေးခြင်း၊ မငြိမ်မသက်ဖြစ်ခြင်းကိုတွေ့ရလေ၏။ ဘုရားသခင်၏အလင်းရောင်ခြည်နှင့် တန်ခိုးတော်ကိုရရှိပြီးသောလူစုတို့အားတိုက်ခိုက်ရန် ကြိုးစားလျက်နေကြသည်ကို ကျွန်ုပ်တွေ့မြင်ရလေ၏။ မှောင်မိုက်သည် သူတို့၏ပတ်လည်တွင် သာ၍ထူထပ်လာလေ၏။ သို့သော် သူတို့သည် တည်ကြည်စွာရပ်လျက် ဘုရားသခင်နှစ်သက်တော်မူရန်ကြိုးစားပြီးလျှင် ကိုယ်တော်ကိုယုံကြည်အားကိုးကြလေ၏။ သူတို့သည် စိတ်ရှုပ်ထွေးလျက်နေကြသည်ကို ကျွန်ုပ်မြင်ရသည်။ ထိုနောက်သူတို့သည် စိတ်အားကြီးစွာ ဘုရားသခင်အားကြွေးကြော်လျက်ရှိကြသည်ကို ကြားရပြန်လေ၏။ “ကိုယ်တော်၏အလိုတော်အတိုင်း ဖြစ်ပါစေ။ အို၊ ဘုရားသခင်၊ ကိုယ်တော်၏နာမတော်ကိုချီးမြှောက်နိုင်စရာ အကြောင်းဖြစ်ပါလျှင် ကိုယ်တော်၏လူများတို့အားလွတ်မြောက်ရန် လမ်းဖွင့်ပေးတော်မူပါ။ ကျွန်ုပ်တို့၏ပတ်လည်၌ရှိသော တစ်ပါးအမျိုးသားတို့၏ ဘေးရန်မှ ကျွန်ုပ်တို့အားကယ်နှုတ်တော်မူပါ။ သူတို့သည် ကျွန်ုပ်တို့အား မရဏာနိုင်ငံသို့ပို့ခြင်းငှါ ကြိုးစားလျက်ရှိကြပါသည်။ သို့သော် ကိုယ်တော်၏လက်တော်သည် ကျွန်ုပ်တို့အဖို့ ကယ်တင်ခြင်းကိုယူဆောင်နိုင်တော်မူပါသည်” ဟူသော သူတို့၏အော်ဟစ်သံသည် နေ့ညဉ့်မစဲဘဲရှိလေ၏။ အားလုံးတို့သည် မိမိတို့၏အသုံးမကျသောအခြေအနေကိုကောင်းစွာသိရှိနားလည်ဟန်ရှိကြသည်။ ၎င်းပြင် ဘုရားသခင်၏အလိုတော်ကို လုံးလုံးဝန်ခံကြောင်း ဖော်ပြကြလေသည်။ သို့သော် တစ်ယောက်မကျန် လူတိုင်းတို့သည် ယာကုပ်ကဲ့သို့ကယ်လွတ်ခြင်းအခွင့်ရရှိရန် စိတ်အားကြီးစွာနှင့် တောင်းလျှောက်ပြီး ထွေးလုံးလျက်ရှိနေကြလေသည်။

သူတို့သည် စိတ်အားကြီးစွာကြွေးကြော်စပြုပြီးနောက်များမကြာမီ ကောင်းကင်တမန်တို့သည် ထောက်ထားစာနာသောသဘောနှင့် သူတို့အား

ကယ်လွတ်ရန်သွားချင်ကြလေ၏။ သို့ရာတွင် အရပ်မြင့်၍ သြဇာအာဏာ ရှိသောကောင်းကင်တမန်ကြီးတစ်ပါးက သူတို့အားသွားဖို့အခွင့်မပေးချေ။ ထိုနောက်သူက “ဘုရားသခင်၏အလိုတော်သည် မပြည့်စုံသေး။ သူတို့သည် ထိုခွက်ကိုသောက်ကြမည်။ သူတို့သည် ထိုနှစ်ခြင်းကိုခံကြလိမ့်မည်” ဟု ပြောဆိုပြန်လေ၏။

များမကြာမီ ကောင်းကင်နှင့်မြေကြီးကိုတုန်လှုပ်စေလောက်အောင် ကျယ်သောဘုရားသခင်၏အသံတော်ကိုကြားရလေ၏။ ကြီးစွာသောငလျင် လှုပ်ခြင်းဖြစ်လေ၏။ အရပ်ရပ်တိုင်း၌ အဆောက်အဦးများတို့သည် ပြိုကျ ကြလေ၏။ ထိုနောက် အလွန်ကျယ်၍ တူရိယာသံနှင့်တူလျက် ထင်ရှားသော ကြွေးကြော်သံကိုကြားရလေ၏။ ၎င်းအသံသည် အောင်မြင်၍ ဝမ်းမြောက် ခြင်းနှင့်ကြွေးကြော်သောအသံဖြစ်လေ၏။ အချိန်ကာလအနည်းငယ်ကြာ လောက်က လွန်စွာပင်ဒုက္ခရောက်၍ ချည်နှောင်ခြင်းကိုခံနေရသောလူစုတို့ကို ကျွန်ုပ်သည်ကြည့်ရှုသောအခါ သူတို့သည် ဖမ်းသွားချုပ်ထားခြင်းမှလွတ်ကင်း လာကြ၍ သူတို့၏အပေါ်တွင် ဘုန်းတော်နှင့်တောက်ပသောအလင်း ရောင်ခြည်သည် ထွန်းတောက်လျက်ရှိသည်ကိုမြင်ရလေ၏။ သူတို့သည် အလွန်ပင်လှပသောသူများဖြစ်ကြပါသည်တကား။ စိုးရိမ်ခြင်းနှင့်ပူပန်ခြင်း လက္ခဏာရှိသမျှတို့သည် ပျောက်ကွယ်သွား၍ သူတို့၏မျက်နှာတွင် ကျန်းမာ သန်စွမ်း၍ လှပသောအခြေအနေကိုတွေ့မြင်ရလေ၏။ သူတို့၏ရန်သူဖြစ်၍ သူတို့ပတ်လည်တွင်ရှိနေသောတစ်ပါးအမျိုးသားတို့သည် လူသေကောင်များ ကဲ့သို့လဲကျနေကြလေ၏။ ကယ်နတ်ခြင်းခံရ၍ သန့်ရှင်းသောသူတို့၏အပေါ်၌ ထွန်းတောက်သောအလင်းရောင်ခြည်ကို သူတို့သည်မခံမရပ်နိုင်ကြချေ။ ယေရှုသည် ကောင်းကင်၌ မိုးတိမ်တွင်ပေါ်လာသည်တိုင်အောင် ဤအလင်း ရောင်ခြည်နှင့် ဘုန်းတော်သည် သူတို့အပေါ်၌တည်ရှိလျက်နေသေး၏။ ၎င်းပြင် သစ္စာရှိ၍ စုံစမ်းခြင်းခံရသောလူစုတို့သည် မျက်စိတစ်မှိတ်တစ်ခဏ ချင်းတွင် ဘုန်းတော်မှဘုန်းတော်သို့ပြောင်းလဲသွားကြလေ၏။ ထိုနောက် သင်္ချိုင်းတို့သည် ပွင့်လာကြ၍ သန့်ရှင်းသောသူတို့သည် “သေခြင်းနှင့်

သင်္ချိုင်းတို့ကိုအောင်မြင်ပြီ” ဟု ကြွေးကြော်လျက် မသေမပုပ်နိုင်သော ကိုယ်နှင့် သင်္ချိုင်းမှထမြောက်လာကြလေ၏။ ထိုအခါသူတို့သည် အသက်ရှင်လျက် နေသော သန့်ရှင်းသူတို့နှင့် တကွ အာကာသကောင်းကင်တွင် သခင်ဘုရားနှင့် တွေ့ဆုံရန် အထက်သို့ ယူဆောင်ခြင်းကို ခံရကြလေ၏။ ထိုခဏချင်းတွင် လူအသီးသီးတို့သည် ဘုန်းတော်နှင့် အောင်မြင်ခြင်းအခွင့်ကို ရကြသောကြောင့် စူးရှ၍ တူရိယာသံကဲ့သို့ သာယာသော အသံနှင့် ကြွေးကြော်ကြလေ၏။

x x x x x

အခန်း ၁၈
ဆုတောင်းခြင်းနှင့် ယုံကြည်ခြင်း

ဘုရားသခင်၏သားသမီးတို့သည် ဆုတောင်းဖို့ရန် ပေါ့လျော့တတ်ကြသည်ကို ကျွန်ုပ်ခဏခဏတွေ့ရှိရသည်။ အထူးသဖြင့် တိတ်ဆိတ်သောနေရာတွင် တစ်ယောက်တည်းဆုတောင်းဖို့ရန် အထူးသဖြင့်ပေါ့လျော့တတ်ကြသည်။ မိမိတို့၏ယုံကြည်ခြင်းကိုဖော်ပြ၍ ထင်ရှားစေရန်ပြုကျင့်ဖို့ မိမိတို့၌ အခွင့်ထူးနှင့်ဝတ္တရားရှိကြသော်လည်း ထိုအခွင့်ကိုအသုံးမပြုကြဘဲ ယုံကြည်ခြင်းအားဖြင့်သာဖြစ်ပေါ်လာနိုင်သော စိတ်သဘောမျိုးကိုရရှိရန်သာ သူတို့သည်မျှော်လင့်စောင့်ဆိုင်းလျက်ရှိနေကြသည်။ စိတ်သဘောအခြေအနေသည် ယုံကြည်ခြင်းနှင့်ကွာခြားလေသည်။ ယုံကြည်ခြင်းကား ကျွန်ုပ်တို့၏ အကျင့်နှင့်ဆိုင်သောအရာဖြစ်၍ ဝမ်းမြောက်သောစိတ်သဘောနှင့် ကောင်းချီးမင်္ဂလာကို ဘုရားသခင်ချပေးတော်မူရန် ဝတ္တရားဖြစ်ပေသည်။ အသက်ရှင်လျက်နေသောယုံကြည်ခြင်းအားဖြင့်သာ ဘုရားသခင်ထံမှကျေးဇူးကရုဏာတော်သည် လူတို့အပေါ်သို့သက်ရောက်လာ၍ ကျွန်ုပ်တို့၌ပြုကျင့်ရန် အစွမ်းရှိသောထိုယုံကြည်ခြင်းကိုရရှိကြပေသည်။

ယုံကြည်ခြင်းရှိကြောင်းကိုမသိရှိမီ မှန်သောယုံကြည်ခြင်းရှိသူသည် ကတိထားတော်မူသောကောင်းချီးမင်္ဂလာကိုကိုင်ယူလျက် တောင်းဆိုတတ်သည်။ ကျွန်ုပ်တို့သည် ကျွန်ုပ်တို့လိုသောအချက်များကို ယုံကြည်ခြင်းနှင့် ဒုတိယကန့်လန့်ကာအတွင်း၌တောင်းလျှောက်ရကြမည်။ ၎င်းပြင် ကျွန်ုပ်တို့၏ ယုံကြည်ခြင်းသည် ကတိတော်နှင့်ဆိုင်သောကောင်းချီးမင်္ဂလာများကိုကိုင်ဆွဲ၍ ၎င်းတို့ကို ကျွန်ုပ်တို့ပိုင်ဆိုင်သောအရာကဲ့သို့ တောင်းဆိုကြစို့။ ကျွန်ုပ်တို့၏ ယုံကြည်ခြင်းသည် ၎င်းတို့ကိုကိုင်ဆွဲ၍ နှုတ်ကပတ်တော်အတိုင်း ၎င်းတို့သည် ကျွန်ုပ်တို့ပိုင်ဆိုင်သောအရာဖြစ်လာသည့်အတွက်ကြောင့် ထိုအခါ ကျွန်ုပ်တို့သည် ကောင်းချီးမင်္ဂလာများကိုရကြလိမ့်မည်ဟု ယုံကြည်ရကြမည်။ “သင်တို့

သည် ဆုကျေးဇူးကိုရမည်ဟုယုံကြည်သောစိတ်နှင့် ဆုတောင်းသမျှတို့ကိုရကြလိမ့်မည်။” မာ၊ ၁၁:၂၄။ ကျွန်ုပ်တို့သည်မသိရှိမီကပင် ကောင်းချီးမင်္ဂလာကို ခံရကြလိမ့်မည်ဟု ယုံကြည်လျှင် ဤနေရာ၌ယုံကြည်ခြင်း၊ ထင်ရှားသော ယုံကြည်ခြင်းဖြစ်ပေသည်။ ကတိတော်နှင့်ဆိုင်သောကောင်းချီးမင်္ဂလာတောင်ကို ခံစားရပြီဟုသိရှိလာလျှင် ယုံကြည်ခြင်းသည် တိမ်မြုပ်သွားလေပြီ။ သို့ရာတွင် သန့်ရှင်းသောဝိညာဉ်ဆုကျေးဇူးကိုများစွာခံရသောအခါ သူတို့၌ ယုံကြည်ခြင်းရှိသည်ဟု အများသောသူတို့ကထင်မှတ်ကြသည်။ ၎င်းပြင် မိမိတို့၌ယုံကြည်ခြင်းရှိကြောင်း စိတ်ထဲ၌မသိရှိလာသေးသမျှကာလပတ်လုံး သူတို့၌ ယုံကြည်ခြင်းမရှိနိုင်ဟုထင်မှတ်ကြသေးသည်။ ကျွန်ုပ်တို့၌ ဝိညာဉ် ဆုကျေးဇူးများချွတ်ယွင်းနေသည်ကိုသိရှိရသောအချိန်သည် ကျွန်ုပ်တို့၏ ယုံကြည်ခြင်းကိုဖော်ပြရန်ပြုကျင့်ဖို့ အသင့်လျော်ဆုံးအချိန်ဖြစ်ပေသည်။ မှောင်မိုက်တည်းဟူသော ထုပ်ထုပ်သောမိုးတိမ်သည် ကျွန်ုပ်တို့၏စိတ်တွင်း၌ ရစ်ဝဲနေစဉ်အခါ၌ပင် အသက်ရှင်သောယုံကြည်ခြင်းသည် မှောင်မိုက်ကို ထိုးဖောက်၍ မိုးတိမ်များကိုပျောက်လွင့်အောင် ပြုလုပ်စေရမည်။

မှန်သောယုံကြည်ခြင်းသည် ဘုရားသခင်၏နှုတ်ကပတ်တော်တွင် ပါရှိသောကတိတော်တို့ကိုမှီခိုလျက်နေ၍ နှုတ်ကပတ်တော်ကိုနားထောင် သောသူတို့သာ ဘုန်းတော်နှင့်ပြည့်စုံသော ၎င်း၏ကတိတော်များကို တောင်းဆိုနိုင်ခွင့်ရှိကြသည်။ “သင်တို့သည် ငါ့၌တည်၍ ငါ့စကားသည် သင်တို့၌တည်လျှင် သင်တို့သည် တောင်းချင်သမျှကိုတောင်း၍ ရကြလိမ့် မည်။” ယော၊ ၁၅:၇။ “ငါတို့သည် ပညတ်တို့ကိုစောင့်ရှောက်၍ နှစ်သက်တော်မူ သောအကျင့်ကိုကျင့်သောကြောင့် ဆုတောင်းသမျှတို့ကို ဘုရားသခင်ထံတော် မှရကြ၏။” ၁ယော၊ ၃:၂၂။ ကျွန်ုပ်တို့သည် အထူးသဖြင့် တိတ်ဆိတ်သော နေရာတွင် တစ်ယောက်တည်းခဏခဏဆုတောင်းရကြမည်။ သခင် ခရစ်တော်သည် စပျစ်နွယ်ပင်ဖြစ်၍ ကျွန်ုပ်တို့သည် အကိုင်းအခက်များ ဖြစ်ကြ၏။ ၎င်းပြင် ကျွန်ုပ်တို့သည် ကြီးပွား၍ သန်စွမ်းလိုလျှင် အသက်ရှင် လျက်နေသောစပျစ်နွယ်တော်တည်းဟူသော သခင်ယေရှုထံတော်မှ သစ်စေးနှင့်

အာဟာရကို အစဉ်သဖြင့်ဆွဲယူရကြမည်။ အကြောင်းမူကား ကျွန်ုပ်တို့သည် စပျစ်နွယ်တော်နှင့်ကွာလျက်နေလျှင် ကျွန်ုပ်တို့၌ ခွန်အားမရှိချေ။

ဣသရေလလူတို့၌ အဘယ်ကြောင့် ယုံကြည်ခြင်းနှင့်တန်ခိုးမရှိ သနည်းဟု ကျွန်ုပ်က ကောင်းကင်တမန်အားမေးမြန်း၏။ ထိုအခါ ထိုသူက “သင်တို့သည် သခင်ဘုရား၏လက်ရုံးတော်ကို ချက်ချင်းရုပ်သိမ်းတော်မူစေ ကြပြီ။ ပလ္လင်တော်သို့ချက်ချင်းလိုသောအချက်များကို လျှောက်ထားကြ၍ ကြီးစွာသောယုံကြည်ခြင်းနှင့်ကိုင်ဆွဲယူလော့။ ကတိတော်တို့သည် ဧကန်မုချ မလွဲနိုင်သောအရာများဖြစ်သည်။ ယုံကြည်ခြင်းရှိသည့်အတိုင်း သင်တို့ တောင်းလျှောက်သမျှကိုရကြလိမ့်မည်” ဟုပြန်ပြောဆိုလေ၏။ ထိုနောက် ကျွန်ုပ်အား ဧလိယကိုညွှန်ပြတော်မူ၏။ သူသည် ကျွန်ုပ်တို့ကဲ့သို့သော လောကဓံတရား၌ ကျင်လည်သောသူဖြစ်၍ စိတ်အားကြီးစွာနှင့် အထူးသဖြင့် ဆုတောင်း၏။ သူ၏ယုံကြည်ခြင်းသည် စုံစမ်းခြင်းကိုခံရပ်နိုင်လေ၏။ သူသည် ဘုရားသခင်ရှေ့တော်၌ ခုနစ်ကြိမ်တိုင်အောင်ဆုတောင်း၍ နောက်ဆုံး၌ မိုးတိမ်ကိုမြင်ရလေ၏။ ကျွန်ုပ်တို့သည် မှန်ကန်သောကတိတော်များကို ယုံမှားခဲ့ကြ၍ ကျွန်ုပ်တို့၌ယုံကြည်ခြင်းကင်းမဲ့ခြင်းအားဖြင့် ကယ်တင်ရှင်ကို စိတ်နာစေခဲ့ကြကြောင်းကို ကျွန်ုပ်မြင်ရပါသည်။ ကောင်းကင်တမန်က “သင့်ကိုယ်၌ လက်နက်စုံကိုဝတ်ဆင်လော့။ ၎င်းပြင် ခပ်သိမ်းသောလက်နက် တို့အပေါ်တွင် ယုံကြည်ခြင်းတည်းဟူသော ဒိုင်းလွှားကိုတပ်ဆင်၍ ယူတင် လော့။ ၎င်းသည် စိတ်နှလုံးနှင့် သင်၏အသက်ကိုကွယ်ကာ၍ မတရားသော သူတို့ပစ်ခတ်သောမီးစက်လက်နက်ကို ကာသတ်နိုင်လိမ့်မည်” ဟုပြောဆို၏။ စိတ်ပျက်နေသောသူတို့အား မိမိတို့၏မျက်စိများကို သခင်ယေရှုထံတော်မှ လွှဲ၍ မိမိတို့ကိုယ်ကိုသာကြည့်ရှုလျက် သခင်ယေရှု၏မစကူညီတတ်သော သဘော၊ ကိုယ်တော်၏မေတ္တာတော်၊ ကျေးဇူးတော်နှင့် မဟာကရုဏာတော်ကို မကိုးစားမမှီခိုဘဲ မိမိတို့၏အသုံးမကျမထိုက်တန်သောအခြေအနေကို ခိုလှုံ ကိုးစားစေခြင်းငှါ ရန်သူသည် သွေးဆောင်နိုင်လျှင် သူတို့၏ယုံကြည်ခြင်း တည်းဟူသော ဒိုင်းလွှားကိုပယ်ရှား၍ မိမိ၏အကြံအစည်အောင်မြင်လိမ့်မည်။

သူတို့သည်လည်း သူ၏စုံစမ်းသွေးဆောင်ခြင်းတည်းဟူသော မီးစက်လက်နက်
၏ပစ်ခတ်ခြင်းကိုခံရကြတော့မည်။ ထိုကြောင့် အားနည်းသောသူသည်
သခင်ယေရှုကိုအားကိုးခြင်းနှင့်ကြည့်လျက် ကိုယ်တော်ကိုယုံကြည်ရမည်။
ထိုအခါ ယုံကြည်ခြင်း၏အကျင့်တို့သည် ထင်ရှားလာလေ၏။

x x x x x

အခန်း ၁၉
ကျဉ်းမြောင်းသောလမ်းတွင်ခရီးသွားခြင်း

၁၈၆၈ ခုနှစ်၊ ဩဂုတ်လတွင်၊ မီဂျိုဂန်နယ်၊ ဘက်တယ်ကရီ(ခ)မြို့၌ ရှိစဉ် ကျွန်ုပ်သည် အလွန်ကြီးသောလူတစ်စုနှင့်နေရသည်ဟု အိပ်မက်မြင်မက် ပါသည်။ ဤလူစုကြီးတွင် အချို့သောသူတို့သည် ခရီးထွက်ရန်ပြင်ဆင်လျက် ရှိကြသည်။ ကျွန်ုပ်တို့တွင် အလွန်လေးလံသောဝန်ထုပ်များတင်ထားသော ကုန်တင်ရထားများရှိကြ၏။ ကျွန်ုပ်တို့ခရီးသွားလျက်နေစဉ် လမ်းသည် အပေါ်သို့တက်သွားသည်ဟုထင်ရ၏။ ဤလမ်း၏တစ်ဖက်တွင် အလွန် နက်သောချောက်ကြီးတစ်ခုရှိ၍ အခြားသောတစ်ဖက်တွင် အလွန်မြင့်၍ ချောပြီးဖြူသောတောင်ကမ်းပါးတစ်ခုရှိ၏။

ကျွန်ုပ်တို့သည် ဆက်လက်၍ခရီးသွားကြစဉ် လမ်းသည် တဖြည်းဖြည်းသာ၍ကျဉ်းမြောင်းပြီးလျှင် စောက်လာလေ၏။ အချို့သော နေရာများ၌ အလွန်ပင်ကျဉ်းမြောင်းသည်ဟုထင်မြင်ရသောကြောင့် ကျွန်ုပ်တို့ သည် ဝန်ထုပ်များတင်ထားသောရထားများနှင့် ဆက်လက်သွားနိုင်ကြလိမ့် မည်မဟုတ်ဟုဆုံးဖြတ်ကြ၏။ ထို့ကြောင့် ကျွန်ုပ်တို့သည် ထိုကုန်တင်ရထား များမှ မြင်းများကိုဖြုတ်၍ ရထားထဲမှဝန်ထုပ်အချို့ကိုယူလျက် မြင်းများပေါ်သို့ တင်ပြီးသကာလ၊ ကျွန်ုပ်တို့သည် မြင်းစီးလျက် ခရီးဆက်လက်သွားကြလေ သည်။

ကျွန်ုပ်တို့သည် ရှေ့သို့ဆက်လက်တက်သွားကြပြန်သော် လမ်းသည် သာ၍ ပင်ကျဉ်းမြောင်းလာသေး၏။ ထို့ကြောင့် ကျဉ်းမြောင်းသောလမ်းမှ နက်သောချောက်ထဲသို့ ကျွန်ုပ်တို့ကျမသွားစေရန် ကျွန်ုပ်တို့သည် ချောက် ကမ်းပါးသို့ကပ်လျက် ခရီးသွားရကြ၏။ ဤကဲ့သို့ပြုလုပ်သောအခါ မြင်းပေါ် တွင်ရှိသောဝန်ထုပ်များသည် ချောက်ကမ်းပါးနှင့်တိုက်မိသဖြင့် ကျွန်ုပ်တို့သည် ချောက်ဘက်သို့ယိမ်းယိုင်သွားတတ်ကြလေ၏။ ကျွန်ုပ်တို့သည် ချောက်ထဲသို့ ကျ၍ ကျောက်ဆောင်များနှင့်ထိခိုက်မိမည်ကိုစိုးရိမ်ရကြပြန်လေ၏။ ထို့ကြောင့်

ကျွန်ုပ်တို့သည် မြင်းများပေါ်မှဝန်ထုပ်များကိုဖြေချလိုက်ကြ၍ ၎င်းတို့သည် ချောက်ထဲသို့လိမ့်ကျသွားကြလေ၏။ တစ်ဖန်ကျွန်ုပ်တို့သည် မြင်းစီးလျက် ခရီးဆက်လက်သွားကြစဉ်တွင် လမ်းခရီးတွင်သာ၍ ကျဉ်းသောနေရာများသို့ ရောက်လာသောအခါ ကျွန်ုပ်တို့သည် အားလွန်၍ကျသွားကြမည်ကိုစိုးရိမ် ရပြန်လေ၏။ ထိုအခါများ၌ လက်တစ်ဖက်သည် ကျွန်ုပ်တို့မြင်း၏ဇက်ကြိုး များကိုကိုင်လျက် ကျွန်ုပ်တို့အား ခဲယဉ်းသောလမ်းတွင် ခရီးညွှန်ပြနေသည်ဟု ထင်မြင်ရလေသည်။

လမ်းသည် သာ၍ကျဉ်းမြောင်းလာပြန်သောကြောင့် ကျွန်ုပ်တို့သည် မြင်းစီးလျက်သွားလျှင် ဘေးကင်းလိမ့်မည်မဟုတ်ဟုဆုံးဖြတ်ကြသဖြင့် ကျွန်ုပ် တို့သည် မြင်းများကိုထားခဲ့၍ တစ်ယောက်နောက်ကတစ်ယောက်လိုက်လျက် ခြေလျင်သွားရကြလေ၏။ ထိုအခါ၌ တစ်ယောက်နောက်ကတစ်ယောက်လိုက်လျက် သေးငယ်သောကြိုးကလေးများကျလာ၏။ ကျွန်ုပ်တို့သည် ခရီးသွားရာတွင် အားလွန်၍မကျအောင် ကျွန်ုပ်တို့အားကူညီစေဖို့ ကျွန်ုပ်တို့သည် ဤကြိုး များကို စိတ်အားထက်သန်စွာနှင့်ကိုင်ဖမ်းကြလေ၏။ ကျွန်ုပ်တို့သည် ရှေ့သို့ ဆက်လက်သွားသောအခါ ကြိုးများသည်လည်း နေရာမှရွေ့လိုက်လာကြ လေ၏။ သွားစဉ်တွင် လမ်းသည် အလွန်ပင်ကျဉ်းမြောင်းလာသေးသော ကြောင့် ကျွန်ုပ်တို့သည် ဖိနပ်ချွတ်လျက်သွားကြလျှင် သာ၍ဘေးကင်းလိမ့် မည်ဟုဆုံးဖြတ်ကြလေ၏။ ထိုကြောင့်ကျွန်ုပ်တို့သည် ဖိနပ်များကိုချွတ်လျက် အတော်ဝေးသည့်တိုင်အောင် ဖိနပ်မစီးဘဲသွားခဲ့ရလေ၏။ များမကြာမီ ခြေစွပ် မပါဘဲသွားသော် သာ၍ဘေးကင်းလိမ့်မည်ဟုဆုံးဖြတ်ကြသဖြင့် ၎င်းကို ချွတ်လျက် ခြေထောက်သက်သက်ဖြင့် ကျွန်ုပ်တို့သည် ခရီးဆက်လက်သွားရ ကြပြန်လေ၏။

ထိုနောက်ကျွန်ုပ်တို့သည် ဒုက္ခဆင်းရဲခြင်း၊ ခဲယဉ်းခြင်းတို့ကိုခံကျင့် မရှိသောသူတို့ကိုသတိရကြလေ၏။ ယခုသူတို့သည် အဘယ်မှာရှိကြသနည်း။ သူတို့သည် ကျွန်ုပ်တို့လူစုတွင်မပါမရှိကြချေ။ လမ်းခရီး၏အခြေအနေ တစ်မျိုးစီပြောင်းလဲသွားတိုင်းပင် လူအချို့တို့သည် နောက်တွင်ကျန်ရစ်ခဲ့ကြ၍

ဒုက္ခဆင်းရဲခြင်း၊ ခဲယဉ်းခြင်းတို့ကို မိမိတို့ကိုယ်တိုင်ခံကျင့်ရှိကြသောသူတို့ သာလျှင် ဤလူစုတွင်ရှိနေတော့သည်။ လမ်းခရီးတွင်တွေ့ကြုံရသောဒုက္ခ ဆင်းရဲခြင်းတို့ကြောင့်ပင် သူတို့သည် လမ်းဆုံးသို့ရောက်ရှိရန် သာ၍ စိတ်အားထက်သန်စွာ ရှေ့သို့တိုးတက်သွားလိုကြလေ၏။

ကျွန်ုပ်တို့အား လမ်းပေါ်မှကျသွားလောက်အောင် ဘေးဒုက္ခသည် သာ၍တိုးလာလေ၏။ ကျွန်ုပ်တို့သည် ချောက်ကမ်းပါးသို့ကပ်လျက်သွားကြ ၏။ သို့သော် လမ်းသည် အလွန်တရာပင်ကျဉ်းသောကြောင့် ကျွန်ုပ်တို့၏ ခြေကို ၎င်းအပေါ်တွင်လုံးလုံးချထား၍မရနိုင်ချေ။ ထိုကြောင့် ကျွန်ုပ်တို့သည် မိမိတို့ကိုယ်တစ်ကိုယ်လုံး ကြိုးများကိုတွယ်ခိုလျက်နေ၍ “ကျွန်ုပ်တို့ကို အပေါ်မှ ဆွဲထားပြီ၊ ကျွန်ုပ်တို့ကိုအပေါ်ကဆွဲထားပြီ” ဟုကြွေးကြော်ကြ၏။ ကျဉ်းမြောင်း သောလမ်းတွင်ရှိသောလူစုတွင်ပါသောသူအပေါင်းတို့သည်လည်း ဤစကား မျိုးကိုကြွေးကြော်အော်ဟစ်ကြလေ၏။

အောက်တွင်ရှိသောချောက်ထဲမှလာသည်ဟုထင်ရသော ပျော်ရွှင် မြူးထူးသောအသံများကို ကျွန်ုပ်တို့ကြားရသောအခါ တုန်လှုပ်သွားကြလေ၏။ ကျွန်ုပ်တို့သည် ညစ်ညူးသောကျိန်ဆိုခြင်း၊ ရိုင်းစိုင်းသောစကားများဖြင့် ကဲ့ရဲ့ ပြောင်လှောင်ခြင်း၊ ဘုရားတရားနှင့်မဆိုင်ဘဲ ယုတ်မာသောသီချင်းသံများကို ကြားရကြ၏။ ကျွန်ုပ်တို့သည် တူရိယာသံများ၊ ကျယ်စွာရယ်သောအသံများ နှင့်တကွ ဝေဒနာကြောင့်ကျိန်ဆဲခြင်း၊ ငိုကြွေးခြင်း၊ ပြင်းစွာညည်းတွားခြင်း အသံများရောနှောလျက် ကြားရကြ၍ ကျွန်ုပ်တို့၌ ကျဉ်းမြောင်းခက်ခဲသော လမ်းကို ရှေးကထက်သာ၍ ဆက်လက်သွားလိုသောဆန္ဒရှိလာကြလေ၏။ အများအားဖြင့် ကျွန်ုပ်တို့သည် ကြိုးများတွင် မိမိတို့၏တစ်ကိုယ်လုံးကို တွယ်လျက်နေကြလေ၏။ ၎င်းကြိုးများသည်လည်း ကျွန်ုပ်တို့ခရီးဆက်လက် သွားနေစဉ် တဖြည်းဖြည်းတိုး၍ အလုံးကြီးလာကြလေသည်။

လှပဖြူစင်သောကျောက်ကမ်းပါးသည် သွေးများနှင့်ပေကျံလျက် ရှိသည်ကို ကျွန်ုပ်မြင်ရ၏။ ကမ်းပါးသည် သွေးများနှင့်ပေလျက်နေသည်ကို မြင်ရသဖြင့် ဝမ်းနည်းကြလေ၏။ သို့ရာတွင် များမကြာမီ ၎င်းကမ်းပါး

တစ်ခုလုံးသည် ထိုကဲ့သို့သွေးစွန်းလျက်ရှိရမည်ဟု စဉ်းစားမိသောအခါ ထိုကဲ့သို့ဝမ်းနည်းသောစိတ်သဘောသည် ခဏသာတည်၍ ပျောက်ကွယ် သွားလေ၏။ နောက်တွင်လိုက်နေသောသူတို့သည် မိမိတို့ရှေ့တွင် ကျဉ်းမြောင်း၍ ခဲယဉ်းသောလမ်းကိုလျှောက်သွားနေသူတို့ကား ထိုခရီးကို ဖြတ်ကျော်ပြီးကြသည်ကိုသိကြလိမ့်မည်။ ၎င်းပြင် အခြားသောသူတို့သည် မိမိတို့၏ရှေ့တွင်ရှိသောလမ်းကို ဆက်လက်သွားနိုင်ကြလျှင် မိမိတို့သည်လည်း ထိုနည်းတူပြုလုပ်နိုင်ကြလိမ့်မည်ဟု ဆုံးဖြတ်ကြလေ၏။ ၎င်းပြင် သူတို့၏ နာကျင်သောခြေထောက်များမှသွေးများသည် စိမ့်ထွက်လျက်ရှိစဉ် သူတို့သည် စိတ်မပျက်အားမလျော့ကြချေ။ သို့ရာတွင် ကမ်းပါးပေါ်တွင်ရှိသောသွေး များကိုမြင်ကြသဖြင့် အခြားသောသူတို့သည်လည်း ဝေဒနာကိုသည်းခံကြပြီဟု သိရှိကြလိမ့်မည်။

နောက်ဆုံး၌ ကျွန်ုပ်တို့သည် ကြီးကျယ်သောချောက်တစ်ခုရှိရာသို့ ရောက်လာကြ၍ ထိုနေရာတွင် ကျွန်ုပ်တို့၏လမ်းသည်ဆုံးလေ၏။ ထိုအခါ၌ ကျွန်ုပ်တို့သွားစရာလမ်း၊ ခြေချစရာနေရာမရှိတော့ချေ။ ကျွန်ုပ်တို့သည် ကြိုးများကိုသာ လုံးလုံးအားကိုးကြလေ၏။ ၎င်းကြိုးများသည်လည်း ကျွန်ုပ်တို့၏ကိုယ်လုံးလောက်ရှိလာအောင် အလုံးကြီးလာလေ၏။ ဤနေရာ၌ ကျွန်ုပ်တို့သည် စိတ်ရှုပ်ထွေးခြင်း၊ ဆင်းရဲဒုက္ခတို့နှင့်တွေ့ကြုံရလေ၏။ ကျွန်ုပ်တို့သည် စိုးရိမ်ခြင်းနှင့် “ကြိုးကို မည်သည့်အရာနှင့်ချည်ထားသနည်း” ဟုလေသံနှင့်မေးမြန်းကြလေ၏။ ကျွန်ုပ်၏ခင်ပွန်းသည် ကျွန်ုပ်၏ရှေ့တွင် သွားလျက်ရှိ၏။ သူ၏နဖူးမှချွေးလုံးကြီးများသည်ကျဆင်းလျက်ရှိ၍ သူ၏ လည်ပင်းနှင့်နားထင်တွင်ရှိသောသွေးကြောများသည်ဆင်းလျက် နှစ်ဆလောက်ကြီးမား လာလျက် သူ၏နှုတ်မှညှဉ်းဆဲခံရ၍ ဝေဒနာခံစားရသောညည်းညူသံမျိုးကို ကြားရ၏။ ကျွန်ုပ်၏မျက်နှာမှလည်း ချွေးများစီးကျလျက်ရှိ၍ ရှေးကတစ်ခါမျှ မခံစားခဲ့ရဖူးသောဝေဒနာမျိုးကိုခံစားရလေ၏။ ကျွန်ုပ်တို့၏ရှေ့တွင် ကြောက်စရာကောင်းသောတိုက်လှန်ခြင်းဖြစ်ပေါ်လာလေ၏။ ကျွန်ုပ်တို့သည် ဤနေရာ၌ဆုံးရှုံးခဲ့ကြပါမူ ကျွန်ုပ်တို့ခရီးတစ်လျှောက်လုံးခံစားခဲ့ရကြသော

ခက်ခဲခြင်း၊ ဒုက္ခဆင်းရဲခြင်းတို့ဖြင့် ကျွန်ုပ်တို့သည် ဘာမျှအကျိုးခံစားရကြ
တော့မည်မဟုတ်ပါ။

ယုံကြည်ခြင်းနှင့် စွန့်စားခြင်း

ကျွန်ုပ်တို့၏ချောက်တစ်ဖက်တွင် ခြောက်လက်မလောက်မြင့်သည့်
မြက်စိမ်းများပေါက်နေ၍ လှပသောမြေပြင်တစ်ခုရှိ၏။ ကျွန်ုပ်သည် နေကို
မမြင်နိုင်သော်လည်း ရွှေစင်ငွေစင်နှင့်တူသော ဖျော့သောအလင်းရောင်ခြည်
သည် လွင့်ပြင်ပေါ်၌အရောင်ဟပ်လျက်ရှိ၏။ ကမ္ဘာမြေကြီးပေါ်တွင်
ကျွန်ုပ်မြင်ခဲ့ပြီးသောအရာတစ်ခုမျှ ဤကွင်းပြင်၏လှပသောဘုန်းတော်ကို
မနှိုင်းယှဉ်မတုပနိုင်ပေ။ “သို့ရာတွင် ကျွန်ုပ်တို့သည် ထိုအရပ်သို့ အောင်မြင်
စွာရောက်ရှိနိုင်ကြပါမည်လား” ဟု ကျွန်ုပ်တို့သည် စိုးရိမ်ခြင်းနှင့်မေးမြန်း
လျက်ရှိကြ၏။ ကြိုးသည် အကယ်၍ပြတ်သွားပါမူ ကျွန်ုပ်တို့သည် ပျက်စီး
ဆုံးရှုံးရကြလိမ့်မည်။ တစ်ဖန်ပူဆွေးခြင်းနှင့်လေသံဖြင့် “ကြိုးများကို မည်သူ
ဆွဲထားသနည်း” ဟုမေးမြန်းကြပြန်လေ၏။

ရှေ့သို့တိုး၍ စွန့်စားလျက်သွားဖို့ရန် ကျွန်ုပ်တို့သည် ခေတ္တခဏ
လောက်တွေးဆနှောင့်နှေးနေကြလေ၏။ ထိုနောက် “ကျွန်ုပ်တို့သည် ကြိုးကို
လုံးလုံးယုံကြည်အားထားမှသာ မျှော်လင့်စရာအကြောင်းရှိပေတော့သည်။
ခက်ခဲသောလမ်းတစ်လျှောက်လုံး ကျွန်ုပ်တို့သည် ၎င်းတို့ကိုအားကိုးခဲ့ရကြပြီ။
ယခုလည်း ၎င်းသည် ကျွန်ုပ်တို့အားဆုံးရှုံးစေလိမ့်မည်မဟုတ်” ဟု ကျွန်ုပ်တို့
သည် အော်ဟစ်ကြ၏။ ထိုအခါ “ဘုရားသခင်သည် ကြိုးကိုဆွဲကိုင်တော်မူ၏။
ကျွန်ုပ်တို့၌ စိုးရိမ်ကြောက်လန့်စရာအကြောင်းမရှိ” ဟုပြောဆိုပြန်၏။
ကျွန်ုပ်တို့၏နောက်တွင်ရှိသောလူများတို့သည် ဤစကားများကိုထပ်မံပြောဆို
ပြီးနောက် ဆက်လက်၍ “ကိုယ်တော်သည် ကျွန်ုပ်တို့ကိုဆုံးရှုံးစေတော်မမူ။
ကိုယ်တော်သည် ကျွန်ုပ်တို့အား ဤမျှဝေးသောခရီးကို လုံခြုံစွာဆောင်ယူ
ခဲ့တော်မူပြီ” ဟုပြောဆိုကြပြန်သေး၏။

ထိုနောက် ကျွန်ုပ်၏ခင်ပွန်းသည် ချောက်ကိုကျော်လျက်
 ၎င်းတစ်ဖက်တွင်ရှိသော လှပသည့်ကွင်းပြင်ထဲသို့ခုန်ချလိုက်လေ၏။
 ကျွန်ုပ်သည်လည်း သူ့နောက်သို့ချက်ချင်းလိုက်ပါသွားလေ၏။ ၎င်းပြင်
 သက်သာသောအခြေအနေ၊ ဘုရားသခင်ကိုကျေးဇူးတင်သောစိတ်သဘော
 များသည် ကျွန်ုပ်တို့အထဲ၌ဖြစ်ပေါ်လာလေ၏။ အောင်မြင်ခြင်းနှင့် ဘုရား
 သခင်၏ကျေးဇူးတော်ကိုချီးမွမ်းသောအသံများကို ကျွန်ုပ်ကြားရလေ၏။
 ကျွန်ုပ်သည်လည်း အလွန်တရာပင်စိတ်ပျော်ရွှင်လျက်နေ၏။

ကျွန်ုပ်သည် အိပ်မက်ရာမှနိုး၍ ခဲယဉ်းသောလမ်းခရီးတွင်တွေ့ကြုံ
 ရသောအဖြစ်အပျက်များကြောင့် စိုးရိမ်ပူပန်လျက်နေခြင်းဖြင့် ကျွန်ုပ်၏
 ကိုယ်တွင်ရှိသောအာရုံကြောတိုင်းတို့သည် တုန်လှုပ်လျက်ရှိနေသည်ကို
 တွေ့ရလေ၏။ ဤအိပ်မက်ကို အနက်ကောက်ဖို့မလိုချေ။ ၎င်းသည် ကျွန်ုပ်၏
 စိတ်ထဲတွင်စွဲမြဲလျက်ရှိနေသောကြောင့် ကျွန်ုပ်သည် သတိမချွတ်ယွင်းသမျှ
 ကာလပတ်လုံး၊ ၎င်းအိပ်မက်တွင်မြင်ရသောအခြင်းအရာ၊ အဖြစ်အပျက်
 အသီးသီးတို့ကို ဧကန်အမှန်ပင်ထင်ရှားစွာမှတ်မိပါလိမ့်မည်။

x x x x x

တရားစီရင်ရာအချိန်အတွက်ပြင်ဆင်ထားခြင်း

“ဖျက်ဆီးသောလက်နက်ကို အသီးသီးကိုင်လျက် ဤမြို့ခံရသော ဒဏ်တို့ကို အနီးသို့ဆောင်ခဲ့ကြလော့ဟု ကျယ်သောအသံနှင့်ခေါ်တော်မူသည်ကိုငါကြား၏။”

“ပိတ်ချောအဝတ်ကိုဝတ်လျက် နံပါး၌ မှင်အိုးပါသောသူကိုခေါ်၍ ထာဝရဘုရားက ယေရုရှလင်မြို့အလယ်သို့လျှောက်သွားလော့။ မြို့ထဲ၌ ပြုသမျှသောစက်ဆုပ်ရွံရှာဖွယ်အမှုတို့ကြောင့် ညည်းတွားငိုကြွေးသောသူတို့၏ နဖူးကိုထိုးမှတ်လော့ဟူ၍လည်းကောင်း၊ အခြားသောသူတို့အားလည်း ထိုသူနောက်မြို့ထဲ၌လျှောက်သွား၍ ဒဏ်ခတ်ကြလော့။ နှမြောစုံမက်ခြင်း မရှိကြနှင့်၊ အသက်ကြီးသောသူ၊ အသက်ငယ်သောသူ၊ အပျိုမ၊ သူငယ်၊ မိန်းမတို့ကိုရှင်းရှင်းသတ်ကြလော့။ သို့ရာတွင် အမှတ်ပါသောသူကိုမချဉ်းကပ်ကြနှင့်။ ငါ၏သန့်ရှင်းရာဌာန၌ အဦးပြုကြလော့ဟု မိန့်တော်မူသည်ကို ငါကြား၏။ သူတို့သည်လည်း အိမ်တော်ရှေ့မှာရှိသောအသက်ကြီးသူတို့ကို ရှေးဦးစွာသတ်ကြ၏။” ယေဇကျေလ ၉:၁၂-၆။

ယေရှုသည် မတရားသောသူတို့အား လက်စားချေဖို့ရန် ဝတ်လုံများကိုဝတ်၍ ဘုရားသခင်ချပေးတော်မူသောအလင်းကို လက်မခံသော သူတို့အပေါ်၌ တရားစီရင်ရာတွင် ဘုရားသခင်၏အမျက်တော်ဒေါသဖလားကိုသွန်းလောင်းတော်မူရန် ကိုယ်တော်သည် ကောင်းကင်သန့်ရှင်းရာဌာနတွင်ရှိ ကရုဏာတော်ပလ္လင်မှထွက်ကြွတော်မူရန်အသင့်ရှိလေပြီ။ “အဓမ္မအမှုကိုအလျင်အမြန်စစ်ကြော၍ ဒဏ်မပေးသောကြောင့် လူသားတို့သည် အဓမ္မအမှုကိုပြုခြင်းငှါ ခိုင်မာစွာသဘောထားကြ၏။” ဒေ၊ ၈:၁၁။ သူတို့အား သခင်ဘုရားသည် သည်းခံခြင်းနှင့်စိတ်ရှည်ခြင်းသဘောကို ပြတော်မူသော်လည်း သူတို့သည် စိတ်နှလုံးနူးညံ့သိမ်မွေ့လာရမည့်အစား ဘုရားသခင်ကို မကြောက်ရွံ့သည့်အပြင် သမ္မာတရားကိုမနှစ်သက်သောဤသူတို့သည်

မိမိတို့၏မတရားသောအမှုများကိုပြုကျင့်ရာ၌ မိမိတို့၏စိတ်နှလုံးကို သာ၍ ခိုင်မာစေကြလေပြီ။

နောက်ဆုံးအရေးကြီးကြိုက်ရာကာလသည် လျင်မြန်စွာရောက်လာ လျက်ရှိလေပြီ။ ဘုရားသခင်အကြည့်အရှုကြွလာဖို့ရန်အချိန်သည် ကျရောက် တော့မည်။ ဒဏ်ခတ်တော်မူရန် အလိုရှိတော်မမူသော်လည်း ကိုယ်တော် သည် ဒဏ်ခတ်တော်မူ၍ ထိုအမှုသည် လျင်မြန်စွာရောက်လာလိမ့်မည်။ အလင်းတွင် လျှောက်လိုက်သောသူတို့သည် ရောက်လာလတ္တံ့သော ဘေးဥပဒ်၏နိမိတ်လက္ခဏာများကို တွေ့မြင်ရကြလိမ့်မည်။ သို့ရာတွင် သူတို့သည် မျှော်လင့်နေကြသောပျက်စီးခြင်းတို့နှင့်မသက်ဆိုင်ဟုထင်မှတ်ကာ ငြိမ်သက်စွာထိုင်လျက်နေကြမည်မဟုတ်။ ၎င်းပြင် ဘုရားသခင်အကြည့်အရှု ကြွလာတော်မူသောနေ့၌ ဘုရားသခင်သည် မိမိ၏လူတို့ကိုကာကွယ်တော်မူ လိမ့်မည်ဟု ယုံကြည်လျက် စိတ်သက်သာစွာနှင့်နေကြမည်မဟုတ်။ ထိုကဲ့သို့ ပြုလုပ်နေဖို့အလျင်းမသင့်လျော်ချေ။ မစကူညီခြင်းရရန် ဘုရားသခင်အား ကြီးစွာသောယုံကြည်ခြင်းနှင့် အခြားသောသူများကိုကယ်ဆယ်ရန် ကြိုးစား၍ အမှုဆောင်ရွက်ဖို့ရန် မိမိတို့တာဝန်ဖြစ်ကြောင်းကို သူတို့သည် သိရှိနားလည် ရကြမည်။ “သူတော်ကောင်းဆုတောင်း၍ အရှိန်ကြီးသောပတ္တနာသည် အလွန်တန်ခိုးပါ၏။” ယာ၊ ၅:၁၆။

ဘုရားတရား၌မွေ့လျော်ခြင်းနှင့်စပ်ဆိုင်သော တဆေး၏သတ္တိသည် လုံးလုံးပျောက်ကွယ်သွားသေးသည်မဟုတ်။ အသင်းတော်၌ကျရောက်သော ဘေးဥပဒ်နှင့်ဒုက္ခဆင်းရဲခြင်းတို့သည် အကြီးအကျယ်ဆုံးသောအခြေအနေ၌ ရှိနေစဉ်အခါ အလင်းတွင်ရပ်နေကြသောလူစုကလေးသည် ပြည်၌ပြုသမျှ သောစက်ဆုပ်ရွံရှာဖွယ်သောအမှုများအတွက် ညည်းတွားငိုကြွေးလျက်နေကြ လိမ့်မည်။ သို့ရာတွင် အသင်းတော်သားများတို့သည် လောကီသားတို့၏ နည်းတူပြုကျင့်နေကြသောကြောင့် သူတို့သည် အထူးသဖြင့်အသင်းတော် အတွက်သာ၍ ဆုတောင်းနေကြလိမ့်မည်။

ဤသစ္စာရှိသောသူအနည်းငယ်တို့စိတ်ပါစွာတောင်းလျှောက်ကြ သောပတ္တနာများသည် အချည်းနှီးသက်သက်ဖြစ်ရကြလိမ့်မည်မဟုတ်။

မတရားသောသူတို့အားလက်စားချေသောသူကဲ့သို့ သခင်ဘုရားသည် ထွက်ကြွလာတော်မူသောအခါ ယုံကြည်ခြင်းတရားကို သန့်ရှင်းခြင်းနှင့် စောင့်ရှောက်၍ မိမိတို့၏ကိုယ်ကို လောကီအညစ်အကြေးနှင့်ကင်းစင်အောင် ပြုကျင့်ကြသောသူတို့အား ကာကွယ်တော်မူသောအရင်ကဲ့သို့လည်း ကိုယ်တော်သည် ကြွလာတော်မူလိမ့်မည်။

မတရားသောသူတို့အား ထာဝရဘုရားလက်စားချေတော်မူမည့် နေ့ရက်သည် ကျွန်ုပ်တို့အပေါ်၌ရောက်လာလျက်ရှိပြီ။ ပြည်ပေါ်၌ပြုသမျှ သောစက်ဆုပ်ရွံရှာဖွယ်သောအမှုတို့ကြောင့် ညည်းတွားငိုကြွေးသောသူတို့၏ နဖူးပေါ်၌သာ ဘုရားသခင်၏တံဆိပ်တော်ကိုရေးမှတ်တော်မူလိမ့်မည်။ လောကီသားတို့ကို ထောက်ထားစာနာလျက် သူတို့နှင့်ပေါင်းသင်းနေကြ သောသူတို့သည် သေသောက်ကြူးတို့နှင့်စားသောက်လျက်နေကြသဖြင့် သူတို့သည် အပြစ်ဒုစရိုက်ကိုပြုသောသူတို့နှင့်အတူ ဧကန်အမှန်ပျက်စီးခြင်း သို့ရောက်ရကြလိမ့်မည်။ “ထာဝရဘုရားသည် ဖြောင့်မတ်သောသူတို့ကို ကြည့်ရှုတော်မူ၏။ သူတို့အော်ဟစ်သံကိုလည်း နားထောင်တော်မူ၏။ သို့ရာတွင် ဒုစရိုက်ပြုသောသူတို့ကား မြေကြီးပေါ်မှာအောက်မေ့စရာအမှတ်မျှ မရှိစေခြင်းငှါ ပယ်ရှင်းမည်အကြောင်း ထာဝရဘုရားသည် မျက်နှာထား တော်မူ၏။” ဆာ၊ ၃၄:၁၅၊ ၁၆။

ကျွန်ုပ်တို့၏အပြုအမူအနေအထိုင်အကျင့်စလေ့တို့အလျောက် ကျွန်ုပ်တို့သည် အသက်ရှင်တော်မူသောဘုရားသခင်၏တံဆိပ်တော်ကို ခံယူ ရရှိကြလိမ့်မည်။ သို့မဟုတ် ပျက်စီးစေတတ်သောလက်နက်အားဖြင့် ပယ်ရှင်း ခြင်းကိုခံရကြလိမ့်မည်။ ဘုရားသခင်၏အမျက်တော်ဖလားမှ အစက်အချို့ တို့သည် မြေကြီးပေါ်သို့ကျရောက်လျက်ရှိပြီ။ ဘုရားသခင်၏အမျက်တော် ဖလားထဲသို့ ရောနှောခြင်းမရှိဘဲ နောက်ဆုံးဘေးဒဏ်ခုနစ်ပါးကို သွန်းလောင်း ချသောအခါ၌ နောင်တရ၍ ခိုလှုံရာနေရာကိုရှာဖွေရန် အလွန်ပင်နောက်ကျ သွား၍ နောင်ဘယ်တော့မျှအခွင့်မရတော့ချေ။ ထိုအခါ အပြစ်စွန်းကွက် ခြင်းကို မည်သည့်အပြစ်ဖြေရာအသွေးကမျှ ဆေးကြောစင်ကြယ်စေတော့မည် မဟုတ်။

ထိုကာလ၌ သင့်အမျိုးသားချင်းတို့၏အမှုကို စောင့်ရသောအရှင်မင်းကြီးမိကျွေးလသည် ပေါ်လာလိမ့်မည်။ လူမျိုးတစ်စုံတစ်မျိုးမျှဖြစ်သည် ကာလမှစ၍ ထိုကာလတိုင်အောင် မဖြစ်စဖူးသောဆင်းရဲဒုက္ခကပ်ကာလသည် ရောက်လိမ့်မည်။ ထိုအခါစာစောင်၌စာရင်းဝင်သမျှသော သင်၏အမျိုးသားချင်းတို့သည် ကယ်လွတ်ခြင်းသို့ရောက်ကြလိမ့်မည်။” ဒံ၊ ၁၂:၁။ ဤဒုက္ခဆင်းရဲခြင်းကာလသည် ရောက်လာသောအခါ အမှုတိုင်းတို့ကို ဆုံးဖြတ်ပြီးစီးလေပြီ။ စုံစမ်းစစ်ဆေးခြင်းလည်းမရှိတော့ချေ။ နောက်တမရသောသူတို့အတွက် ကရုဏာတော်ကိုပြတော့မည်မဟုတ်။ အသက်ရှင်လျက် နေတော်မူသောဘုရားသခင်၏တံဆိပ်သည် ကိုယ်တော်၏လူတို့နဖူးပေါ်တွင် နှိပ်ထားလေ၏။

ဥပုသ်နေ့ကိုစောင့်သည်ဟု ပြောဆိုနေသမျှသောသူအပေါင်းတို့သည် တံဆိပ်နှိပ်ခြင်းကိုခံရကြမည်မဟုတ်။ သမ္မာတရားကို အခြားသောသူများအား သင်ကြားပေးသောသူတို့တွင် အများသောသူတို့သည် မိမိတို့၏နဖူး၌ ဘုရားသခင်၏တံဆိပ်တော်ကိုရိုက်နှိပ်ခြင်းခံရကြလိမ့်မည်မဟုတ်။ သူတို့သည် သမ္မာတရား၏အလင်းကိုရရှိကြ၍ မိမိတို့သခင်၏အလိုတော်ကိုသိရှိကြလျက် ကျွန်ုပ်တို့ယုံကြည်ခြင်းနှင့်စပ်ဆိုင်သောအချက်တိုင်းကို နားလည်ကြသော်လည်း သူတို့သည် သင့်လျော်သောအမှုတော်ကိုမဆောင်ရွက်ကြချေ။ အနာဂတ္တိစကားများနှင့် ဘုရားသခင်၏ဥာဏ်တော်နှင့်သက်ဆိုင်သောဘဏ္ဍာများတို့ကို ကောင်းစွာနားလည်ကြသောဤသူတို့သည် မိမိတို့၏ယုံကြည်ခြင်းကို အကျင့်အားဖြင့်ဖော်ပြရကြမည်။ နေရာတကျစီမံခွဲခန့်ထားသော အိမ်ထောင်အားဖြင့် သူတို့သည် လူ၏စိတ်နှလုံးကို ပြုပြင်နိုင်သောသမ္မာတရား၏တန်ခိုးအကြောင်းကို လောကအားထင်ရှားစေမည်အကြောင်း၊ သတို့၌ မိမိတို့၏အိမ်ထောင်ကို ကောင်းစွာအုပ်ချုပ်ထိန်းသိမ်းနိုင်သော သတ္တိရှိရကြမည်။

ကျွန်ုပ်တို့အကျင့်စာရိတ္တများတွင် အစွန်းအကွက်ရှိနေသမျှကာလပတ်လုံး၊ ကျွန်ုပ်တို့တွင် တစ်ယောက်မျှ ဘုရားသခင်၏တံဆိပ်တော်ကို ခံရကြ

မည်မဟုတ်။ ကျွန်ုပ်တို့၏အကျင့်စာရိတ္တတွင်ချွတ်ယွင်းသောအရာကိုကုသရန်၊ ဝိညာဉ်ဗိမာန်တော်၏အညစ်အကြေးရှိသမျှကိုဆေးကြောရန်အလုပ်သည် ကျွန်ုပ်တို့၏တာဝန်ဖြစ်ပေသည်။ သို့ပြီးမှ ပင်တေကုတ္တေပွဲနေ့၌ တပည့်တော် တို့အပေါ်သို့ ပထမဦးဆုံးမိုးတည်းဟူသော သန့်ရှင်းသောဝိညာဉ်တော် သက်ရောက်သကဲ့သို့ ကျွန်ုပ်တို့အပေါ်၌ နောက်မိုးကိုသွန်းလောင်းရွာချ ပေးတော်မူလိမ့်မည်။

ကျွန်ုပ်တို့သည် မိမိတို့ကြိုးစားအားထုတ်၍ ရရှိသောအရာများနှင့် အလွယ်တကူပင်ရောင့်ရဲတင်းတိမ်တတ်ကြသည်။ ကျွန်ုပ်တို့သည် ဥစ္စာပစ္စည်း များနှင့်ကြွယ်ဝလျက်ရှိ၍၊ ဘဏ္ဍများတိုးပွားလျက်ရှိပြီဟုထင်မှတ်ကြ၍ “ကိုယ်တိုင်ပင်ပန်းခြင်း၊ သနားဖွယ်ဖြစ်ခြင်း၊ ဆင်းရဲခြင်း၊ မျက်စိကန်းခြင်း၊ အဝတ်အချည်းစည်းရှိခြင်းဖြစ်သည်ကို” မသိကြချေ။ ဗျာ ၃:၁၇။ ယခု ဟုတ်မှန်သောသက်သေခံသခင်၏ဆုံးမသြဝါဒကိုလိုက်နာစောင့်ရှောက်ဖို့ရန် အချိန်ကျလေပြီ။ “သင်သည် ဥစ္စာရတတ်ခြင်းငှါ မီးနှင့်ချွတ်ပြီးသောရွှေကို လည်းကောင်း၊ အဝတ်အချည်းစည်းရှိ၍ သူတစ်ပါးရှေ့တွင်မရက်စေခြင်းငှါ ခြံစရာဖို့ ဖြူသောအဝတ်ကိုလည်းကောင်း ငါ့ထံမှဝယ်လော့။ သင်၏မျက်စိ မြင်စေခြင်းငှါ မျက်စိ၌ မျက်စဉ်းခတ်လော့ဟု သင့်အားငါသည်အကြံပေး၏။” ငယ် ၁၈။

မိမိ၌မျှော်လင့်စရာအချက်မရှိတော့ချေ။ မိမိသည် ခရစ်ယာန်စစ် ကဲ့သို့ပြုမူကျင့်ကြံနေထိုင်ခြင်းငှါ မတတ်နိုင်ချေဟု မည်သူမျှပြောဆိုဖို့မသင့် ချေ။ ဝိညာဉ်အသီးသီးတို့အတွက် ခရစ်တော်အသေခံတော်မူခြင်းအားဖြင့် လူပေါင်းတို့အဖို့လုံလောက်သောအမှုကို စီမံထားတော်မူပြီ။ ကျွန်ုပ်တို့ အလိုရှိကြသောအချိန်တွင် သခင်ယေရှုသည် ကျွန်ုပ်တို့နှင့်အတူတကွရှိတော်မူ ပါသည်။ ကိုယ်တော်အား ယုံကြည်ခြင်းနှင့်ခေါ်ရုံသာပြုကြပါ။ ကိုယ်တော် သည် ကျွန်ုပ်တို့၏တောင်းလျှောက်ချက်ကိုနားညောင်း၍ တောင်းသမျှအတိုင်း ချပေးတော်မူမည်ဟု ကတိထားတော်မူပြီ။

အို၊ အသက်ရှင်လျက်လှုပ်ရှားသောယုံကြည်ခြင်းရှိပါစေ။ ၎င်းကို ကျွန်ုပ်တို့အလိုရှိကြသည်။ ၎င်းကို ကျွန်ုပ်တို့ရရှိရကြမည်။ သို့မဟုတ် စုံစမ်း

ရာကာလ၌ ကျွန်ုပ်တို့သည်အားလျော့၍ ဆုံးရှုံးကြလိမ့်မည်။ ထိုအခါ ကျွန်ုပ်တို့၏လမ်းခရီးပေါ်တွင် ဖုံးအုပ်လျက်ရှိမည့်မှောင်မိုက်သည် ကျွန်ုပ်တို့အား စိတ်ပျက်၍ ညှိုးငယ်ခြင်းမဖြစ်စေရ။ ဘုရားသခင်သည် များစွာသောကောင်းချီးမင်္ဂလာများကိုချပေးတော်မူရန် ကြွလာတော်မူသော အခါ ၎င်းသည် ဘုရားသခင်၏ဘုန်းတော်ကိုကာကွယ်ထားသောကန့်လန့်ကာ ကဲ့သို့ဖြစ်လေ၏။ ကျွန်ုပ်တို့သည် လွန်ခဲ့သောအဖြစ်အပျက်များကိုထောက်ရှု ခြင်းအားဖြင့် ဤအရာကိုသိရှိနားလည်သင့်သည်။ ထိုကာလ၌ ဘုရားသခင် သည် မိမိ၏လူတို့နှင့်တရားတွေ့မှုရှိတော်မူသောအခါ ဤအဖြစ်အပျက်သည် စိတ်သက်သာခြင်းနှင့်ဝမ်းမြောက်ခြင်းတို့၏အကြောင်းရင်းဖြစ်လိမ့်မည်။

ယခုအချိန်အခါ၌ ကျွန်ုပ်တို့သည် မိမိတို့ကိုယ်၌လည်းကောင်း၊ သားသမီးများ၌လည်းကောင်း လောကီအညစ်အကြေး၏စွန်းကွက်ခြင်းနှင့် ကင်းစင်စေရန် စောင့်ရှောက်သတိပြုရကြမည်။ ကျွန်ုပ်တို့၏အကျင့်စာရိတ္တ တည်းဟူသောဝတ်လုံများကို ဆေးကြော၍ သိုးသငယ်၏အသွေးတော် အားဖြင့် ဖြူစင်အောင်ပြုလုပ်ရန်အချိန်သည် ယခုပင်ဖြစ်သည်။ ကြွားဝါခြင်း၊ ဒေါသအမျက်ထွက်ခြင်းနှင့် ဝိညာဉ်ရေးနှင့်ဆိုင်သောအမှု၌ပျင်းရိခြင်းရှိသမျှ တို့ကို ကျွန်ုပ်တို့သည် ယခုအချိန်အခါ၌အောင်မြင်ရကြမည်။ ကျွန်ုပ်တို့သည် အိပ်ပျော်နေရာမှနိုး၍ အကျင့်စာရိတ္တညီညွတ်မှန်ကန်ဖို့ရန် ကြိုးစားဖို့ရန် အချိန်သည် ယခုဖြစ်ပေ၏။ “ယနေ့တွင် သင်တို့သည် ဗျာဒိတ်တော်အသံကို ကြားလျက်ရှိသည်ဖြစ်၍ ခိုင်မာသောစိတ်နှလုံးမရှိကြနှင့်။” ဟေဗြဲ၊ ၄း၇။ ကျွန်ုပ်တို့သည် ကျွန်ုပ်တို့၏သခင်ဘုရားကြွလာတော်မူခြင်းကိုမျှော်လင့် စောင့်ကြည့်နေလျက် အထူးသဖြင့် ဒုက္ခရောက်ရာအခြေအနေတွင်ရောက်ရှိ နေကြသည်။ လောကသည် မှောင်မိုက်နှင့်ဖုံးလွှမ်းလျက်ရှိ၏။ “သို့သော်လည်း ညီအစ်ကိုတို့၊ ထိုနေ့ရက်သည် သူခိုးကဲ့သို့ သင်တို့အပေါ်သို့ရောက်လာမည် အကြောင်း သင်တို့သည် မှောင်မိုက်၌နေကြမည်မဟုတ်” ဟု ရှင်ပေါလုက ပြောဆိုပါသည်။ ၁သက်၊ ၅း၄။ မျှော်လင့်စောင့်စား၍ တောင်းတနေသော ဝိညာဉ်အတွက် မှောင်မိုက်ထဲမှအလင်း၊ ဝမ်းနည်းခြင်းမှဝမ်းမြောက်ခြင်းနှင့်

ပင်ပန်းခြင်းမှနားနေခြင်း၊ ငြိမ်သက်ခြင်းကိုဖြစ်ပေါ်စေရန်အမှုသည် အစဉ် သဖြင့် ဘုရားသခင်၏ရည်ရွယ်ချက်ဖြစ်ပေသည်။

ညီအစ်ကိုမောင်နှမများတို့ ပြင်ဆင်ခြင်းအလုပ်ကြီးတွင် သင်တို့သည် မည်သည့်အရာကိုပြုလုပ်လျက်နေကြသနည်း။ လောကနှင့်ဆက်ဆံနေကြ သောသူတို့သည် လောကီပုံသဏ္ဍာန်ကိုယူဆောင်နေကြ၍ သားရဲ၏တံဆိပ် အတွက် ပြင်ဆင်နေကြသည်။ မိမိကိုယ်ကိုမယုံကြည်အားမကိုးဘဲ ဘုရား သခင်၏ရှေ့တော်၌ မိမိတို့ကိုယ်ကိုနှိမ့်ချလျက် သမ္မာတရားကိုစောင့်ရှောက် ခြင်းအားဖြင့် မိမိတို့၏ဝိညာဉ်ကို သန့်ရှင်းစင်ကြယ်စေသောသူတို့ကား ကောင်းကင်ပုံသဏ္ဍာန်ကိုဆောင်လျက် ဘုရားသခင်၏တံဆိပ်တော်ကို မိမိ တို့၏နဖူး၌ခံယူဖို့ရန် ပြင်ဆင်လျက်နေကြလေ၏။ အမိန့်တော်ထုတ်၍ တံဆိပ်တော်ကိုနှိပ်သောအခါ သူတို့၏အကျင့်စာရိတ္တသည် ထာဝရကာလ ပတ်လုံး သန့်ရှင်းစင်ကြယ်၍ အညစ်အကြေး၏စွန်းကွက်ခြင်းနှင့်ကင်းလွတ် လျက်ရှိနေကြလိမ့်မည်။

ယခုအချိန်သည် ပြင်ဆင်ဖို့ရန်အချိန်ဖြစ်ပေသည်။ မသန့်ရှင်း မစင်ကြယ်သောယောက်ျား၊ မိန်းမ၏နဖူးပေါ်၌ ဘုရားသခင်၏တံဆိပ်တော်ကို အဘယ်အခါမျှနှိပ်ခတ်တော်မူလိမ့်မည်မဟုတ်။ ရမ္မက်ကြီး၍ လောကကို ချစ်သောယောက်ျား၊ မိန်းမ၏နဖူးပေါ်၌ ဘယ်တော့မျှ၎င်းတံဆိပ်ကိုနှိပ်ခတ် တော်မူလိမ့်မည်မဟုတ်။ မုသားပြောတတ်၍ စိတ်သဘောကောက်ကျစ်စဉ်းလဲ သောယောက်ျား၊ မိန်းမများတို့၏နဖူးပေါ်၌ ၎င်းကို ဘယ်တော့မျှနှိပ်ခတ် လိမ့်မည်မဟုတ်။ တံဆိပ်တော်ကိုရရှိသောသူအပေါင်းတို့သည် ဘုရားသခင် ရှေ့တော်တွင် အပြစ်နှင့်ကင်းစင်သောသူ၊ ကောင်းကင်ချမ်းသာကိုဝင်လိုသော သူများဖြစ်ကြမည်။ ယခုအချိန်ကာလနှင့်စပ်ဆိုင်၍ ကြောက်မက်ဖွယ်ရာ သောအခြေအနေကို သင်တို့သည်သိရှိနားလည်မည့်အကြောင်း သင်တို့ ကိုယ်တိုင် နှုတ်ကပတ်ကျမ်းစာတော်ကိုစေ့စေ့ကြည့်ရှုရှာဖွေမှတ်သားကြကုန် ပါလော့။

x x x x x

အခန်း ၂၁
စိတ်အားကြီးစွာကြိုးစားခြင်းဖြင့်
ခံစားရသောဆုကျေးဇူး

အကြင်သူ၏အလုပ်သည်မြဲ၏။ ထိုသူသည် အကျိုးကိုခံရလိမ့်မည်။
၁ကော၊ ၃:၁၄။ ဘုရားသခင်၏ပလ္လင်တော်ပတ်လည်တွင် သစ္စာရှိသော
အမှုဆောင်တို့သည် စုရုံးလာကြသောအခါ သူတို့အပေါ်၌ချပေးသော
ဆုကျေးဇူးသည် ဘုန်းတော်နှင့်ပြည့်စုံလိမ့်မည်။ ယောဟန်သည် မိမိ၏ပုပ်ပျက်
သေတတ်သောကိုယ်နှင့်ပင် ဘုရားသခင်၏ဘုန်းတော်ကိုမြင်ရသောအခါ
သူသည် လူသေကောင်ကဲ့သို့ကျသွားလေ၏။ သူသည် ထိုဘုန်းတော်ကို
ကြည့်ရှုခြင်းငှါ မခံရပ်နိုင်ချေ။ သို့ရာတွင် ဘုရားသခင်၏သားသမီးတို့သည်
မပုပ်မပျက်မသေနိုင်သောပုံသဏ္ဍာန်ကိုဆောင်ကြသောအခါ သူတို့သည်
ကိုယ်တော်ဖြစ်တော်မူအတိုင်းမြင်ရကြလတ္တံ့။ ၁ယော၊ ၃:၂။ ချစ်တော်မူသော
သားတော်ကြောင့် သူတို့သည် ပလ္လင်တော်ရှေ့တွင်မက်တတ်ရပ်နေကြလိမ့်
မည်။ သူတို့၏အပြစ်ရှိသမျှကိုပယ်ဖျက်တော်မူ၍ သူတို့၏လွန်ကျူးခြင်းရှိသမျှ
တို့ကိုလည်း ယူဆောင်သွားတော်မူပြီ။ ယခုသူတို့သည် ဘုရားသခင်၏
ပလ္လင်တော်မှထွက်သော မမှေးမမှိန်သောဘုန်းတော်ကိုကြည့်ရှုနိုင်ကြလေပြီ။
သူတို့သည် ခရစ်တော်နှင့်အတူ ဒုက္ခဆင်းရဲခြင်းကိုခံခဲ့ကြ၍ လူသတ္တဝါတို့အား
ရွေးနှုတ်ခြင်းအကြံအစည်တွင် သူတို့သည် ကိုယ်တော်နှင့်အတူတကွ
အမှုတော်ကိုဆောင်ရွက်ခဲ့ကြလေပြီ။ ၎င်းပြင် ဘုရားသခင်၏ကျေးဇူးတော်ကို
ထာဝရကာလအစဉ်အဆက်ချီးမွမ်းကြရန် ဘုရားသခင်၏နိုင်ငံတော်တွင်
လူများကယ်တင်ခြင်းခံရသည်ကိုမြင်ရကြသဖြင့် သူတို့သည် ကိုယ်တော်နှင့်
အတူ ဝမ်းမြောက်ခြင်းအခွင့်ကိုခံစားခဲ့ရကြလေပြီ။

ရွေးနှုတ်ခြင်းခံရသူတို့၏ဝမ်းမြောက်ခြင်း

ကျွန်ုပ်တို့၏ညီအစ်ကိုမောင်နှမများတို့၊ သင်တို့သည် မိုးတိမ်များနှင့်
တကွကြွလာတော်မူမည့်ခရစ်တော်ကိုတွေ့ဆုံရန် ပြင်ဆင်လျက်နေကြဖို့ရန်

ကျွန်ုပ်တို့ကံတွန်းပါသည်။ တစ်နေ့ပြီးတစ်နေ့ သင်တို့၏စိတ်နှလုံးထဲမှ လောကကိုချစ်သောသဘောကိုစွန့်ပယ်ကြပါလော့။ ခရစ်တော်နှင့်အတူ ပေါင်းသင်းဆက်ဆံခြင်းသည် အဘယ်သို့ဆိုလိုသည်ကိုသင်တို့တွေ့ကြုံရသော အဖြစ်အပျက်များအားဖြင့် သိရှိနားလည်ကြပါလော့။ ခရစ်တော်ကြွလာ တော်မူသောအခါ ယုံကြည်သောသူအပေါင်းတို့၏ချီးမွမ်းခြင်းကိုခံရလျက် ကိုယ်တော်ကို ငြိမ်သက်ခြင်းနှင့်တွေ့ဆုံရသောသူနှင့်အတူ သင်သည်လည်း ရှိရမည်အကြောင်း၊ တရားစီရင်ခြင်းအတွက် ပြင်ဆင်လျက်နေလော့။ ထိုနေ့၌ ရွေးနုတ်ခြင်းခံရသောသူတို့သည် ဘုရားသခင်နှင့်သားတော်၏ဘုန်းရောင်ခြည် တော်ဖြင့် ထွန်းတောက်လျက်ရှိကြလိမ့်မည်။ ကောင်းကင်တမန်များတို့သည် ရွှေနှင့်ပြုလုပ်သောစောင်းများကိုတီးလျက် ရှင်ဘုရင်နှင့် ကိုယ်တော် အောင်မြင်ခြင်း၏အထိမ်းအမှတ်များတည်းဟူသော သိုးသငယ်၏အသွေး တော်၌ဆေးကြော၍ဖြူစင်ခြင်းခံရခဲ့သောသူတို့ကို ကြိုဆိုကြလိမ့်မည်။ အောင်မြင်ခြင်းနှင့်သီဆိုသောသီချင်းသံများသည်ထွက်ပေါ်လာ၍ ကောင်းကင် တစ်ဝန်းလုံးဟိန်းသွားလေ၏။ ခရစ်တော်သည် အောင်မြင်တော်မူ၏။ ဒုက္ခ ဆင်းရဲခြင်း၊ မိမိ၏အသက်ကိုဆက်ကပ်ပူဇော်ခြင်းတည်းဟူသော မိမိ၏ အမှုတော်သည် အချည်းနှီးသက်သက်မဟုတ်ကြောင်း ထင်ရှားသောသက်သေ များဖြစ်သည့် ရွေးနုတ်ခြင်းခံရသူတို့လိုက်ပါလျက် ကိုယ်တော်သည် ကောင်းကင်သန့်ရှင်းရာဌာနများထဲသို့ကြွဝင်တော်မူ၏။

ကျွန်ုပ်တို့၏သခင်ဘုရားသေခြင်းမှထမြောက်၍ ကောင်းကင်ဘုံသို့ တက်ကြွသွားတော်မူခြင်းသည် ဘုရားသခင်၏သန့်ရှင်းသူတို့သေခြင်းနှင့် သင်္ချိုင်းကိုအောင်မြင်ရမည်အကြောင်း မှန်ကန်သောသက်သေလက္ခဏာ ဖြစ်၍ မိမိတို့၏အကျင့်စာရိတ္တတည်းဟူသောဝတ်လုံများကို သိုးသငယ်၏ အသွေးတွင်ဆေးကြောဖြူစင်စေသောသူတို့အား ကောင်းကင်ကိုဖွင့်လှစ်ပေး တော်မူမည်ဟူသော ကတိဝန်ခံချက်ပင်ဖြစ်သည်။ ယေရှုသည် လူသတ္တဝါ တို့၏ကိုယ်စား ခမည်းတော်၏ရှေ့တော်သို့တက်ကြွတော်မူ၍ ဘုရားသခင် သည် မိမိ၏ပုံသဏ္ဍာန်တော်ကိုထင်ရှားစေသောသူတို့အား မိမိ၏ဘုန်းတော်

ကိုမြင်စေ၍ ၎င်းဘုန်းတော်ကို ကိုယ်တော်နှင့်အတူခံစားစေရန် ယူဆောင် လာတော်မူလိမ့်မည်။

လောကတွင် ခရီးသွားနေရသောဧည့်သည်အာဂန္တုများအဖို့ ထိုအရပ်တွင်နေစရာအိမ်များရှိသည်။ ဖြောင့်မတ်သောသူတို့အဖို့ ဝတ်လုံ များနှင့်တကွ ဘုန်းတော်နှင့်ပြည့်စုံသောသရဖူများနှင့် အောင်မြင်ခြင်းနှင့် ဆိုင်သောစွန့်ပလွံခက်များလည်း ထိုအရပ်၌ရှိ၏။ ဘုရားသခင်စီမံတော်မူသော အမှုကိစ္စတို့တွင် ကျွန်ုပ်တို့အားစိတ်ရှုပ်ထွေးစေသောအရာရှိသမျှတို့သည် နောင်လာလတ္တံ့သောကမ္ဘာတွင် ရှင်းလင်းသွားလိမ့်မည်။ နားလည်ဖို့ရန်ခက်ခဲ သောအရာများတို့၏အဓိပ္ပါယ်များကို ထိုအခါရှင်းလင်းစွာနားလည်ရလိမ့် မည်။ ကျေးဇူးတော်၏နက်နဲခြင်းတို့ကို ကျွန်ုပ်တို့အားဖွင့်ပြတော်မူလိမ့်မည်။ ကျွန်ုပ်တို့၏ချို့တဲ့သောစိတ်သည် ရှုပ်ထွေးခြင်းနှင့်မဖောက်ပြန်သောကတိ တော်များကိုသာတွေ့ရှိရကြသော်လည်း ထိုအရပ်၌ ကျွန်ုပ်တို့သည် အထူး သဖြင့်ပြည့်စုံ၍ လှပတင့်တယ်သောညီညွတ်ခြင်းကိုတွေ့မြင်ရကြလိမ့်မည်။ အနန္တမေတ္တာတော်သည် အလွန်ပင်ဆင်းရဲဒုက္ခရောက်စေသောအဖြစ်အပျက် တို့ကို စီမံတော်မူကြောင်းကို ကျွန်ုပ်တို့သိရှိကြလိမ့်မည်။ ကျွန်ုပ်တို့ကောင်းဖို့ အတွက် ခပ်သိမ်းသောအရာတို့ကို တညီတညွတ်တည်းပြုစုတော်မူသော ဘုရားသခင်၏ကြင်နာစွာစောင့်ရှောက်ပြုစုခြင်းကို ကျွန်ုပ်တို့သည် သိရှိ နားလည်လာကြသောအခါ ကျွန်ုပ်တို့သည် ဘုန်းတော်နှင့်ပြည့်စုံ၍ နှုတ်မမြွက် နိုင်သောဝမ်းမြောက်ခြင်းနှင့်ဝမ်းမြောက်ရွှင်မြူးကြလိမ့်မည်။

ကောင်းကင်ပတ်ဝန်းကျင်တွင် ဝေဒနာခံစားရခြင်းမရှိနိုင်။ ရွေးနုတ် ခြင်းခံရသောသူတို့နေစရာအိမ်တွင် ငိုကြွေးခြင်း၊ မသာချ၍ သွားခြင်း၊ ဝမ်းနည်း ညည်းတွားခြင်း၏လက္ခဏာများရှိလိမ့်မည်မဟုတ်။ မြို့သားကလည်း ငါနာ သည်ဟုမဆိုရ။ ထိုမြို့၌နေသောသူတို့သည် အပြစ်ဖြေရှင်းခြင်းသို့ရောက်ကြ လိမ့်မည်။ ဟေရှာ ၃၃:၂၄။ အလွန်တရားဝမ်းမြောက်ခြင်းဒီရေသည်တက် လာ၍ ထာဝရကာလအစဉ်အဆက် ၎င်းသည် သာ၍များပြားလာလိမ့်မည်။

ကျွန်ုပ်တို့သည် လောကီရှုပ်ထွေးခြင်း၏အရိပ်များနှင့် ဒုက္ခဆင်းရဲ ခြင်းများအတွင်း၌ရှိနေကြသေးသည်။ ကောင်းချီးမင်္ဂလာနှင့်ပြည့်ဝသော

နောင်ကာလအကြောင်းကို ကျွန်ုပ်တို့သည် အလွန်စိတ်အားကြီးစွာစဉ်းစား ဆင်ခြင်ကြစို့။ ကျွန်ုပ်တို့၏ယုံကြည်ခြင်းအား မှောင်မိုက်၏မိုးတိမ်ကို ထိုးဖောက်စေ၍ လောက၏အပြစ်များအတွက် အသေခံတော်မူသော ကိုယ်တော်၏ မျက်နှာတော်ကိုဖူးမြင်ကြစို့။ ကိုယ်တော်သည် ကိုယ်တော်အား လက်ခံ၍ ယုံကြည်သောသူတို့အတွက် ပရဒိသုဘုံ၏တံခါးများကိုဖွင့်တော်မူ ပြီ။ ကိုယ်တော်သည် သူတို့အား ဘုရားသခင်၏သားသမီးများဖြစ်ရသောအခွင့် တန်ခိုးကိုပေးတော်မူ၏။ ကျွန်ုပ်တို့အား ပြင်းထန်စွာသောဝေဒနာခံစားစေ သောဒုက္ခဆင်းရဲခြင်းတို့သည် ခရစ်တော်အတွက် ကျွန်ုပ်တို့အားခေါ်တော်မူ ခြင်းတည်းဟူသော မြင့်မြတ်သောဆုကျေးဇူးကိုခံစားအံ့သောငှါ ကျွန်ုပ်တို့သည် ရှေ့သို့တိုးတက်သွားမည်အကြောင်းသွန်သင်လျက်ရှိသည်ဖြစ်၍ ၎င်းဆင်းရဲ ဒုက္ခတို့အား ကျွန်ုပ်တို့အဖို့ဆုံးမသောသင်ခန်းစာများဖြစ်ပါစေ။ သခင်ဘုရား သည် မကြာမီကြွလာတော်မူမည်ဟူသောအချက်အားဖြင့် ကျွန်ုပ်တို့စိတ်အား တက်လာကြစို့။ ဤကဲ့သို့သောမျှော်လင့်ခြင်းအားဖြင့် ကျွန်ုပ်တို့၏စိတ်နှလုံး၌ အားရဝမ်းမြောက်ခြင်းရှိကြစို့။ ကြွလာလတ္တံ့သောသူသည် မဆိုင်းမလင့်ဘဲ မကြာမမြင့်မီရောက်တော်မူလိမ့်မည်။ ဟေဗြဲ၊ ၁၀း၃၇။ သခင်ဘုရားကြွလာ တော်မူသောအခါ စောင့်လျက်နေသည်ကိုတွေ့ရသော ထိုကျွန်ုပ်တို့သည် မင်္ဂလာရှိကြ၏။

အိမ်တော်သို့ခရီးသွားခြင်း

ကျွန်ုပ်တို့သည် အိမ်တော်သို့ခရီးသွားလျက်ရှိကြသည်။ ကျွန်ုပ်တို့ အတွက်အသေခံတော်မူသည်တိုင်အောင် ကျွန်ုပ်တို့ကိုချစ်တော်မူသောသခင် သည် ကျွန်ုပ်တို့အဖို့မြို့တစ်မြို့ကိုတည်ထောင်တော်မူပြီ။ ယေရုရှလင်မြို့တော် သစ်သည် ကျွန်ုပ်တို့နားနေစရာအရပ်ဖြစ်ပေသည်။ ဘုရားသခင်၏မြို့တော်၌ ဝမ်းနည်းခြင်းရှိရလိမ့်မည်မဟုတ်။ ဝမ်းနည်းပူပန်ခြင်းကြောင့်ငိုကြွေးခြင်း၊ သို့မဟုတ် မိမိတို့ချစ်ခင်သောသူတို့သေဆုံးခြင်းအတွက် ငိုကြွေးမြည်းတမ်း သံများ၊ စိတ်ပျက်အားကြီး၍ ပူဆွေးညည်းညူသံများကိုကြားရကြတော့မည် မဟုတ်။ မကြာမီလေးလံသောဝတ်လုံများကို မင်္ဂလာဆောင်ဝတ်လုံများနှင့်

လဲလှယ်ရကြလိမ့်မည်။ မကြာမီကျွန်ုပ်တို့သည် ကျွန်ုပ်တို့၏ရှင်ဘုရင်အား
ဘိသိက်မြောက်သည်ကိုမြင်ရကြလိမ့်မည်။ ခရစ်တော်အားဖြင့် မိမိတို့၏
အသက်တာကိုဝှက်ထား၍ ဤကမ္ဘာမြေကြီးပေါ်တွင် ယုံကြည်ခြင်းအတွက်
ကောင်းစွာတိုက်လှန်ခြင်းကိုပြုသူတို့သည် ဘုရားသခင်၏နိုင်ငံတော်တွင်
ရွေးနုတ်တော်မူသောအရှင်၏ဘုန်းတော်နှင့်ထွန်းတောက်လျက်ရှိကြ
လိမ့်မည်။

ကျွန်ုပ်တို့မျှော်လင့်နေသောထာဝရအသက်တည်ရာကိုယ်တော်ကို
ကျွန်ုပ်တို့မြင်ရကြမည်မှာ မကြာတော့ချေ။ ၎င်းပြင် ကိုယ်တော်၏ရှေ့တော်
တွင် ဤအသက်တာ၌ခံစားရသောစုံစမ်းနှောင့်ယှက်ခြင်းတို့သည် ဘာမျှ
မဟုတ်သောအရာများကဲ့သို့ဖြစ်လိမ့်မည်။

ထိုကြောင့်ကြီးစွာသောအကျိုးနှင့်ယှဉ်သော သင်တို့၏ရဲရင့်ခြင်း
စိတ်ကိုမစွန့်ကြနှင့်။ ---သည်းခံခြင်းစိတ်ရှိရမည်။ အဘယ်ကြောင့်နည်း
ဟူမူကား ကြွလာလတ္တံ့သောသူသည် မဆိုင်းမလင့်ဘဲမကြာမမြင့်မီ
ရောက်တော်မူလိမ့်မည်။ ဟေဗြဲ၊ ၁၀:၃၅-၃၇။ အထက်သို့မျှော်ကြည့်လော့။
၎င်းပြင် သူတို့၌ ယုံကြည်ခြင်းအစဉ်တိုးပွားပါစေ။ ဤယုံကြည်ခြင်းသည်
ဘုရားသခင်၏မြို့တော်တံခါးအတွင်းသို့ညွှန်ပြလျက်ရှိသော ကျဉ်းမြောင်းသော
လမ်းတစ်လျှောက်လုံး သင်တို့ကိုလမ်းပြပါစေ။ ထိုတံခါး၏တစ်ဘက် အလွန်
ဝေးကွာ၍ ကျယ်ဝန်းပြီးလျှင် အစအဆူးမရှိသောနေရာတွင် ရွေးနုတ်ခြင်း
ခံရသောသူတို့အတွက် ဘုန်းတော်ထင်ရှားလျက်ရှိ၏။ ထိုကြောင့်ညီအစ်ကိုတို့၊
သခင်ဘုရားကြွလာတော်မူသည်တိုင်အောင် သည်းခံလျက်စောင့်နေကြလော့။
အကယ်၍ လယ်လုပ်သောသူသည် အရင်မိုး၊ နောက်မိုးကိုရသည်တိုင်အောင်
အဖိုးထိုက်သောမြေအသီးကိုသည်းခံလျက် စောင့်နေ၍ မျှော်လင့်တတ်၏။
သင်တို့သည်လည်း သည်းခံလျက်စောင့်နေကြလော့။ ကိုယ်စိတ်နှလုံးကို မြဲမြံ
စေကြလော့။ သခင်ဘုရားကြွလာတော်မူသောအချိန်ရောက်လုနီးပြီ။ ယာ၊
၅:၇၊၈။

x x x x x

အခန်း ၂၂
ဆိုင်ပြိုင်တိုက်လှန်ခြင်းရူပါရုံ

ကျွန်ုပ်သည် ရူပါရုံတွင် အလွန်ပြင်းထန်စွာတိုက်ခိုက်နေသော စစ်တပ်နှစ်တပ်ကိုတွေ့မြင်ရပါသည်။ စစ်တပ်တစ်ခုမှာ လောက၏အမှတ်တံဆိပ်ပါသောအလံများက လမ်းညွှန်၍ အခြားသောစစ်တပ်မှာကား ဧမာန္တေလမင်း၏အသွေးစွန်းကွက်နေသောအလံက လမ်းညွှန်လေ၏။ သခင်ဘုရား၏စစ်တပ်မှာ တစုပြီးတစု ရန်သူဘက်သို့ကူးကြသောအခါ အလံများသည် တစ်ခုပြီးတစ်ခု ဖုတ်ထဲသို့ကျသွားကြလေ၏။ ၎င်းပြင် လူတစ်မျိုးပြီးတစ်မျိုး ရန်သူ၏စစ်တပ်မှပညတ်တော်ကိုစောင့်ရှောက်သော ဘုရားသခင်၏လူတို့ဘက်သို့ပါဝင်ကြ၏။ ကောင်းကင်တွင်ပျံဝဲလျက်ရှိသော ကောင်းကင်တမန်တစ်ပါးသည် များစွာသောသူတို့၏လက်ထဲသို့ ဧမာန္တေလမင်း၏အလံများကိုပေး၍ ခွန်အားကြီးသောဗိုလ်ချုပ်ကြီးတစ်ပါးက အသံကျယ်စွာ “ရှေ့သို့တိုးတက်ကြလော့။ ဘုရားသခင်၏ပညတ်တော်များနှင့် ခရစ်တော်၏သက်သေခံတော်မူချက်များတို့တွင် သစ္စာရှိသောသူတို့၊ ယခုသင်တို့၏နေရာသို့ တက်လာကြလော့။ သူတို့အထဲကထွက်၍ အသီးအခြားနေကြလော့။ မစင်ကြယ်သောအရာတို့ကို လက်နှင့်မျှမတို့ကြနှင့်။ ထိုသို့ပြုလျှင် သင်တို့ကို ငါသည်လက်ခံမည်။ သင်တို့၏အဘဖြစ်မည်။ သင်တို့သည် ငါ၏သားသမီးဖြစ်ကြလိမ့်မည်။ သခင်ဘုရားအား မစကညီလိုသောသူအပေါင်းတို့၊ ရန်သူတစ်ဘက်၌ သခင်ဘုရားကိုမစခြင်းငှါ လာကြလော့” ဟုမိန့်တော်မူ၏။

စစ်ပွဲသည် ပြင်းထန်စွာတိုက်ခိုက်လျက်ရှိ၏။ စစ်ပွဲတွင် သူတစ်ပြန် ငါတစ်ပြန်နိုင်လျက်ရှိကြ၏။ ယခု ‘အလံကိုင်သောသူသည် အားလျော့သကဲ့သို့’ လက်ဝါးကပ်တိုင်၏စစ်သားများသည် နောက်သို့ဆုတ်ကြလေ၏။ (ဟေရှာ၊ ၁၀:၁၈)။ သို့ရာတွင် အထင်အားဖြင့် ဆုံးရှုံးခြင်းအကြောင်းမှာ ရှေ့သို့တိုး၍ အောင်မြင်နိုင်စရာအကြောင်းဖြစ်ပေသည်။ ဝမ်းမြောက်စွာ ကြွေးကြော်အသံများကိုကြားရ၏။ ခရစ်တော်၏စစ်သားများတို့သည်

ထိုအခါက ရန်သူတို့ပိုင်ဆိုင်သောရဲတိုက်၏မြို့ရိုးပေါ်တွင် ကိုယ်တော်၏ အောင်လံတော်ကိုစိုက်ထူသောအခါ ဘုရားသခင်၏ကျေးဇူးတော်ကိုချီးမွမ်း မြှောက်ဆိုသောသီချင်းသံကိုကြားရ၍ ကောင်းကင်တမန်များတို့၏သီဆိုသံများ သည်လည်း သီချင်းသံနှင့်ရောနှောလျက်ထွက်လာ၏။ ကျွန်ုပ်တို့အား ကယ်တင်တော်မူသောဗိုလ်ချုပ်မင်းသည် စစ်ပွဲကိုစီမံအမိန့်ပေးလျက် မိမိ၏ စစ်သားများအား ထောက်မကျွေးမွေးလျက်နေတော်မူ၏။ ကိုယ်တော်သည် မိမိ၏စွမ်းအားများကို အစွမ်းကုန်ထင်ရှားစွာပြုလျက် တံခါးများသို့ ရောက်အောင် စစ်သားများအား ချီတက်သွားဖို့ရန် တိုက်တွန်းအားပေးလျက် ရှိတော်မူ၏။ အောင်မြင်လျက်လည်းကောင်း၊ အောင်မြင်ဖို့ရန်လည်းကောင်း၊ ကိုယ်တော်သည် သူတို့အားတစ်လှမ်းပြီးတစ်လှမ်း ရှေ့ဆောင်၍ခေါ်ဆောင် သွားသောအခါ တရားတော်နှင့်အညီ အံ့ဩဖွယ်သောအရာများကို သူတို့အား သင်ကြားတော်မူ၏။

နောက်ဆုံး၌ စစ်ပွဲတွင် အောင်မြင်ခြင်းအခွင့်ကိုရရှိကြလေ၏။ “ဘုရားသခင်၏ပညတ်တော်များနှင့် ယေရုဇာလံယုံကြည်ခြင်း” ဟူသော အက္ခရာများရေးထားသောအလံတော်နောက်သို့လိုက်သွားကြသောစစ်တပ် သည် ကောင်းစွာအောင်မြင်ကြ၍ ဝမ်းမြောက်ခြင်းရှိကြလေ၏။ ခရစ်တော်၏ စစ်သားများတို့သည် မြို့တုခါးအနီးသို့ရောက်လာကြ၍ မြို့တော်သည် မိမိ၏ရှင်ဘုရင်ကို ဝမ်းမြောက်စွာလက်ခံလေ၏။ ငြိမ်သက် ခြင်း၊ ဝမ်းမြောက် ခြင်း၊ ထာဝရကာလပတ်လုံး ဖြောင့်မတ်ခြင်းနှင့်ယှဉ်သော နိုင်ငံတော်သည် တည်ထောင်လေ၏။

အသင်းတော်၏အောင်မြင်ခြင်း

ယခုအသင်းတော်သည် စစ်မှုဆောင်နေသောအသင်းတော်ဖြစ်လေ ၏။ ယခုကျွန်ုပ်တို့သည် ရုပ်တုဆင်းတုကို လုံးလုံးလိုပင်ကိုးစားသော လောကကြီး၏ညဉ့်သန်းခေါင်ယံကဲ့သို့သော မှောင်မိုက်နှင့်တွေ့ကြုံလျက် ရှိကြသည်။ သို့ရာတွင် စစ်ပွဲကိုခင်းကျင်း၍ အောင်မြင်ရမည့်နေ့ရက်သည်

ရောက်လာလျက်ရှိသည်။ ဘုရားသခင်၏အလိုတော်သည် ကောင်းကင်ဘုံ၌ ပြည့်စုံသကဲ့သို့ မြေကြီးပေါ်၌လည်း ပြည့်စုံရတော့မည်။ ထိုအခါ လူအမျိုးမျိုး တို့၌ ကောင်းကင်ကချပေးတော်မူသောပညတ်အပြင် အခြားပညတ်မရှိ တော့ချေ။ အားလုံးတို့သည် တစ်လုံးတစ်ဝတည်းဝမ်းမြောက်ကြသော အိမ်ထောင်သားများဖြစ်ကြ၍ သခင်ခရစ်တော်၏ဖြောင့်မတ်ခြင်းဝတ်လုံ တည်းဟူသော ချီးမွမ်းခြင်းနှင့်ကျေးဇူးတင်ခြင်း၏အဝတ်များကို ဝတ်ရကြ လိမ့်မည်။ လောကဓါတ်ရှိသမျှတို့သည် အလွန်လှပတင့်တယ်ခြင်းနှင့် ဘုရား သခင်အားချီးမွမ်း၍ ရိုသေကိုင်းညွတ်သောလက္ခဏာကို အစဉ်သဖြင့်ပြကြ လိမ့်မည်။ လောကကြီးသည် ကောင်းကင်အလင်းနှင့်ဖုံးလုပ်လျက်ရှိလိမ့်မည်။ နှစ်ကာလများသည်လည်း ဝမ်းမြောက်ခြင်းနှင့်ကုန်လွန်သွားကြလိမ့်မည်။ လ၏အလင်းရောင်ခြည်သည် နေ၏အလင်းရောင်ခြည်ကဲ့သို့ဖြစ်၍ နေ၏ အလင်းရောင်ခြည်သည် ယခုထက်ခုနစ်ဆတိုးလာလိမ့်မည်။ ထိုအရာများ အပြင် နံနက်ကြယ်တို့သည် အတူတကွသီချင်းဆိုကြလျက် ဘုရားသခင်၏ သားတို့ပသည်လည်း ဝမ်းမြောက်ခြင်းနှင့်ကြွေးကြော်လျက်နေကြစဉ် ဘုရား သခင်နှင့်ခရစ်တော်သည် ‘နောက်တစ်ဖန်အပြစ်ဒုစရိုက်မရှိရ၊ သေခြင်းမရှိရ’ ဟုအတူတကွကြွေးကြော်တော်မူလိမ့်မည်။

စောင့်လျက်ရပ်နေခြင်း

ဤအဖြစ်အပျက်များကို ကျွန်ုပ်တို့အားဖော်ပြတော်မူ၏။ သို့ရာတွင် အသင်းတော်သည် မြင်ရသောရန်သူနှင့်မမြင်နိုင်သောရန်သူတို့ကိုတိုက်ခိုက် ရကြလိမ့်မည်။ စာတန်၏ကိုယ်စားလှယ်ဖြစ်သောလူများတို့သည် မြေကြီး ပေါ်တွင်ရှိကြသည်။ လူများတို့သည် ဗိုလ်ခြေအပေါင်းတို့၏သခင်ဘုရားကို စစ်တိုက်ရန်သင်းဖွဲ့လေကြပြီ။ ခရစ်တော်သည် ကရုဏာတော်ပလ္လင်ရှေ့၌ရှိ မိမိအပြစ်ဖြေရာအမှုကိုပြုရသောနေရာမှထွက်ကြွလာ၍ မတရားသော သူတို့အား အပြစ်ပေးခြင်းဝတ်လုံကို ဝတ်တော်မူသောအခါတိုင်အောင် ဤကဲ့သို့သင်းဖွဲ့ခြင်းကိုပြုလုပ်လျက်နေကြလိမ့်မည်။ စာတန်၏ကိုယ်စားလှယ်

များသည် မြို့ကြီးတိုင်းတွင်ရှိလျက် ဘုရားသခင်၏ပညတ်တော်ကိုတားဆီး ကန့်ကွက်သောသူတို့အား အသင်းများဖွဲ့စည်းစေဖို့ရန် စီမံနေကြကြ၍ အလွန် အလုပ်ရှုပ်လျက်နေကြသည်။ သန့်ရှင်းသောသူတို့၏အယောင်ကိုဆောင် သောသူတို့နှင့် အတိအလင်းဝန်ခံကြသောမယုံကြည်သူတို့သည် ဤအသင်း များနှင့်ပေါင်းသင်းဆက်ဆံကြလေ၏။ ဤအချိန်သည် ဘုရားသခင်၏လူများ တို့၌အားနည်းလျက်နေကြဖို့အချိန်မဟုတ်၊ ကျွန်ုပ်တို့သည် စောင့်နေခြင်း အလုပ်ကိုခဏမျှမပယ်ရှားနိုင်ကြချေ။

“သခင်ဘုရားအားဖြင့်လည်းကောင်း၊ တန်ခိုးတော်အချိန်အားဖြင့် လည်းကောင်း ခိုင်ခံ့ခြင်းရှိကြလော့။ မာရ်နတ်၏ပရိယာယ်တို့ကိုဆီးတား နိုင်မည့်အကြောင်း၊ ဘုရားသခင်ပြင်ဆင်တော်မူသောလက်နက်စုံကို ဝတ်ဆင် ကြလော့။ အကြောင်းမူကား ငါတို့သည် အသွေးအသားရှိသောရန်သူတို့နှင့် ဆိုင်ပြိုင်တိုက်လှန်ရကြသည်မဟုတ်၊ အထွတ်အမြတ်တို့နှင့်လည်းကောင်း၊ အာဏာစက်တို့နှင့်လည်းကောင်း၊ လောကီမှောင်မိုက်၌ အစိုးတရပြုလုပ်သော မင်းတို့နှင့်လည်းကောင်း၊ မိုးကောင်းကင်၌နေသောနတ်ဆိုးတို့နှင့်လည်း ကောင်း ဆိုင်ပြိုင်တိုက်လှန်ရကြ၏။ ထိုကြောင့် ခဲယဉ်းဆိုးယုတ်သောနေ့ရက် ကာလ၌ ဆီးတားနိုင်သဖြင့် ကိစ္စအလုံးစုံတို့ကိုပြီးစီး၍ ခံရပ်နိုင်မည်အကြောင်း၊ ဘုရားသခင်ပြင်ဆင်တော်မူသောလက်နက်စုံကို ယူဆောင်ကြလော့။ သစ္စာ တည်းဟူသောခါးပန်းကိုစည်းလျက်၊ ဖြောင့်မတ်ခြင်းပါရမီတည်းဟူသော ရင်အုပ်တန်ဆာကိုဝတ်ဆင်လျက်၊ ငြိမ်သက်ခြင်းနှင့်ယှဉ်သောဧဝံဂေလိ တရားကိုဟောပြောအံ့သောငှါ ပြင်ဆင်သောအဖြစ်တည်းဟူသော ခြေစွပ်ကို စွပ်လျက် ခံရပ်ကြလော့။ မာရ်နတ်ပစ်ခတ်သော မီးစက်လက်နက်ကိုကာသတ် နိုင်သောယုံကြည်ခြင်းတည်းဟူသောလွှားကိုလည်း ခပ်သိမ်းသောလက်နက် တို့အပေါ်မှာ ထပ်ဆင့်ယူဆောင်ကြလော့။ ကယ်တင်ခြင်းတည်းဟူသော သံခမောက်လုံးကိုလည်းကောင်း၊ ဘုရားသခင်၏နှုတ်ကပတ်တည်းဟူသော ဝိညာဉ်တော်စားကိုလည်းကောင်း ယူကြလော့။” ဧ၊ ၆:၁၀-၁၇။

“ငါသည် အဘယ်သို့ဆုတောင်းသနည်းဟူမူကား၊ သင်တို့သည် ခြားနားသောအရာတို့ကိုပိုင်းခြားစေခြင်းငှါ ဉာဏ်ပညာအမျိုးမျိုးရှိလျက်

မေတ္တာပါရမီတိုးပွား၍ ပြည့်စုံမည့်အကြောင်းကိုလည်းကောင်း၊ ယေရှုအားဖြင့် ဘုရားသခင်၏ဘုန်းအသရေတော်ကိုထင်ရှားစေတတ်သောဖြောင့်မတ်ခြင်း အကျင့်နှင့် သင်တို့သည်ပြည့်စုံ၍ ခရစ်တော်၏နေ့ရက်တိုင်အောင် စိတ်ကြည်ဖြူလျက် တိမ်းလဲခြင်းအမှုနှင့်ကင်းလွတ်လျက်ရှိမည်အကြောင်းကို လည်းကောင်း ငါဆုတောင်းလတ္တနာပြု၏။” ဖိ၊ ၁:၉-၁၁။

“သင်တို့သည် ရန်သူများကြောင့် အလျှင်းမကြောက်ရွံ့ မတုန်လှုပ်ဘဲ တစ်ပါးတည်းသောစိတ်ဝိညာဉ်၌တည်၍ ဧဝံဂေလိတရားနှင့်ဆိုင်သော ယုံကြည်ခြင်းအဖို့အလို့ငှါ တညီတညွတ်လည်းကြိုးစားအားထုတ်ကြသည် အကြောင်းအရာကို---ခရစ်တော်၏ဧဝံဂေလိတရားနှင့်အထိုက်အလျောက် ဝတ်ကြီးဝတ်ငယ်များကိုပြု၍ သာနေကြလော့။ ထိုသို့ရန်သူများကြောင့် အလျှင်း မကြောက်ရွံ့မတုန်လှုပ်သောအကြောင်းအရာသည် သူတို့၌ပျက်စီးခြင်း၏ နိမိတ်လက္ခဏာဖြစ်၏။ ဘုရားသခင်စီရင်တော်မူသောအားဖြင့် သင်တို့၌ကား၊ ကယ်တင်ခြင်း၏နိမိတ်လက္ခဏာဖြစ်၏။ အကြောင်းမူကား---သင်တို့သည် ---ခရစ်တော်ကိုယုံကြည်ခြင်းအခွင့်မှတစ်ပါး၊ ခရစ်တော်အတွက်ကြောင့် ဆင်းရဲခံခြင်းအခွင့်ကို ကျေးဇူးတော်အားဖြင့်ရကြ၏။” ဖိ၊ ၁:၂၇-၂၉။

နောင်ကာလ၏ ဘုန်းတော်များကိုဖော်ပြသောရှုပါရုံ

ဤနောက်ဆုံးသောနေ့ရက်များတွင် ဘုရားသခင်၏လက်တော် အားဖြင့် နောင်စံစားရမည့်ဘုန်းတော်၏အကြောင်းအရာအဖြစ်အပျက်များကို ဖော်ပြတော်မူ၍ ဘုရားသခင်၏အသင်းတော်သည် ဤအရာများကို နှစ်သက် ရကြလိမ့်မည်။ ဘုရားသခင်၏သားတော်သည် ကျမ်းပြုဆရာ၊ ဖာရိရှဲတို့၏ လက်ထဲသို့အပ်နှံခြင်း၊ စုံစမ်းနှောင့်ယှက်ခြင်း၊ ဒုက္ခဆင်းရဲခြင်းတို့ကို အဘယ် အတွက်ကြောင့် ခံရပ်နိုင်တော်မူသနည်း။ ကိုယ်တော်သည် မိမိ၏စိတ်ထဲ၌ ခံစားရမည့်ဒုက္ခဝေဒနာအကြောင်းသိမြင်တော်မမူသော်လည်း စိတ်သက်သာ ခြင်းရှိ၏။ ထာဝရကာလ၏ကျယ်ဝန်းသောအဖြစ်ကို ကိုယ်တော်သည် ရှုမြင် တော်မူလျက် မိမိခံစားရသောရှုတ်ချခြင်းအားဖြင့် အပြစ်လွတ်ခြင်းအခွင့်ကို

ရရှိ၍ ထာဝရအသက်ကိုခံစားရကြမည်ဖြစ်သောသူတို့၏ဝမ်းမြောက်ခြင်းကို လည်း သိမြင်တော်မူ၏။ ကိုယ်တော်သည် သူတို့၏လွန်ကျူးခြင်းအပြစ်များ ကြောင့် နာကျင်စွာထိုးခြင်း၊ နှိပ်စက်ခြင်းကိုခံတော်မူ၏။ သူတို့၏ငြိမ်သက် ခြင်းချမ်းသာကိုဖြစ်စေသောဆုံးမခြင်းသည် ကိုယ်တော်၏အပေါ်သို့ရောက်၍ ကိုယ်တော်ခံရသောဒဏ်ချက်အားဖြင့် သူတို့သည် အနာပျောက်လျက်ရှိကြ ၏။ ရွေးနုတ်ခြင်းခံရသောသူတို့သည် မောရေ၏သီချင်း၊ သိုးသငယ်၏သီချင်း များကိုသီဆိုလျက်နေကြသည်ကို ကိုယ်တော်သည်ကြားရတော်မူ၏။

ကျွန်ုပ်တို့သည် နောင်ကာလနှင့်စပ်ဆိုင်သောအဖြစ်အပျက်များနှင့် ကောင်းကင်သုခချမ်းသာများအကြောင်းကို သိမြင်ရကြမည်။ ထာဝရ ကာလ၏တံခါးဝတွင်ရပ်ပြီးမှ ခရစ်တော်အတွက် ဒုက္ခဆင်းရဲခြင်းခံရသည်ကို ထူးမြတ်သောအခွင့်၊ ဂုဏ်အသရေဟုမှတ်ယူပြီးသကာလ၊ ဤလောက၏ အသက်တာတွင် ခရစ်တော်နှင့်အတူတကွကူညီလျက်၊ အမှုတော်ဆောင်ရွက် သူတို့အား ကရုဏာတော်ဖြင့်ခေါ်လျက်နေသောစကားသံတော်ကို နားထောင် ကြလော့။ သူတို့သည် ကောင်းကင်တမန်တို့နှင့်အတူတကွစုပေါင်းကြ သောခါ သူတို့သည် မိမိတို့၏သရဖူများကိုရွေးနုတ်တော်မူသောအရှင်၏ ခြေတော်ရင်း၌ချထားကြပြီးလျှင် “အသေသတ်ခြင်းကိုခံခဲ့ပြီးသော သိုးသငယ် သည် တန်ခိုးစည်းစိမ်၊ ပညာ၊ အစွမ်းသတ္တိ၊ ဂုဏ်အသရေ၊ ဘုန်းအာနုဘော်၊ ကောင်းချီးမင်္ဂလာကိုခံထိုက်တော်မူ၏။ ပလ္လင်တော်ပေါ်မှာထိုင်တော်မူသော သူနှင့်သိုးသငယ်သည် ကမ္ဘာအဆက်ဆက်ကောင်းချီးမင်္ဂလာ၊ ဂုဏ်အသရေ၊ ဘုန်းအာနုဘော်၊ အစွမ်းသတ္တိရှိတော်မူစေသတည်း” ဟုကြွေးကြော်ကြ၏။ ဗျာ၊ ၅:၁၂၊ ၁၃။

ထိုအရပ်၌ရွေးနုတ်ခြင်းခံရသောသူတို့သည် ချီးမြှင့်ခြင်းခံရသော ကယ်တင်ရှင်ထံသို့ သူတို့အားညွှန်ပြသောသူတို့နှင့်တွေ့ဆုံလျက် နှုတ်ခွန်း ဆက်ကြ၏။ လူသတ္တဝါတို့သည် ဘုရားသခင်၏အသက်တာနှင့်ညီမျှသော အသက်မျိုးကိုရရှိကြမည်အကြောင်း အသေခံခဲ့တော်မူသောကိုယ်တော်ကို သူတို့သည် အတူတကွစုပေါင်း၍ချီးမွမ်းကြလေ၏။ တိုက်လှန်ရသောစစ်ပွဲ သည် အဆုံးသို့ရောက်လေ၏။ ဒုက္ခဆင်းရဲခြင်းနှင့်ဘက်ပြိုင်တိုက်လှန်ရခြင်း

အမှုအပေါင်းတို့သည် အဆုံးသို့ရောက်လေ၏။ ရွေးနုတ်ခြင်းခံရသော သူတို့သည် ဘုရားသခင်၏ပလ္လင်တော်ပတ်လည်တွင်ရပ်နေကြသောအခါ ကောင်းကင်တစ်ဝန်းလုံးသည် အောင်မြင်ခြင်းနှင့်သီဆိုကြသောအသံအားဖြင့် ဟိန်းသွားလေ၏။ “အသေသတ်ခြင်းကိုခံရ၍ အောင်မြင်သောသူကဲ့သို့ တစ်ဖန်အသက်ရှင်တော်မူသောသိုးသငယ်တော်၌ ဂုဏ်အသရေရှိစေတော်မူ သတည်း၊ ဂုဏ်အသရေရှိစေတော်မူသတည်း” ဟု အားလုံးတို့သည် ဝမ်းမြောက်စွာနှင့်ကြွေးကြော်ကြလေ၏။

“ထိုနောက်မှာငါကြည့်လျှင် အသီးသီးဘာသာစကားကိုပြောသော လူအမျိုးအနွယ်ခပ်သိမ်းတို့အထဲမှထွက်၍ အဘယ်သူမျှမရေတွက်နိုင်သော လူများအပေါင်းတို့သည် ဖြူသောဝတ်လုံဝတ်ဆင်လျက်၊ စွန်ပလွံခက်ကို ကိုင်လျက်၊ ပလ္လင်တော်ရှေ့၊ သိုးသငယ်ရှေ့မှာရပ်နေကြ၏။ သူတို့ကလည်း ပလ္လင်တော်ပေါ်မှာထိုင်တော်မူသောငါတို့၏ဘုရားသခင်နှင့်သိုးသငယ်သည် ကယ်တင်တော်မူခြင်းချမ်းသာရှိတော်မူစေသတည်း” ဟု ကြီးသောအသံနှင့် ကြွေးကြော်ကြ၏။ ဗျာ၊ ၇:၉၊ ၁၀။

“ဤသူတို့သည် ကြီးစွာသောဆင်းရဲဒုက္ခအထဲကထွက်မြောက်၍ မိမိတို့ဝတ်လုံကို သိုးသငယ်၏အသွေး၌ လျှော်၍ဖြူစေသောသူဖြစ်ကြ သတည်း။ ထိုကြောင့် ဘုရားသခင်၏ပလ္လင်တော်ရှေ့မှာနေရာရ၍ ဗိမာန် တော်၌ ဘုရားဝတ်ကိုနေ့ညဉ့်မပြတ်ပြုရကြ၏။ ပလ္လင်ပေါ်မှာထိုင်တော်မူ သောသူသည် သူတို့တွင်ကိန်းဝပ်တော်မူမည်။ သူတို့ပသည် နောက်တစ်ဖန် ရေစာကိုမငတ်မမွတ်ရ။ နေရောင်ခြည်အလျှင်းမထိရ။ အဘယ်အပူကိုမျှ မခံရကြ။ အကြောင်းမူကား ပလ္လင်တော်အတွင်း၌ရှိသောသိုးသငယ်သည် သူတို့ကိုလုပ်ကျွေး၍ အသက်စမ်းရေတွင်းသို့လမ်းပြလိမ့်မည်။ ဘုရားသခင် သည်လည်း သူတို့မျက်စိ၌ မျက်ရည်ရှိသမျှတို့ကိုသုတ်တော်မူမည်။”

“နောက်တစ်ဖန်သေဘေးမရှိရ။ စိတ်မသာညည်းတွားခြင်း၊ အော်ဟစ်ခြင်း ပင်ပန်းခြင်းလည်းမရှိရ။ အကြောင်းမူကား၊ ရှေးဖြစ်ဖူးသောအရာတို့သည် ရွေ့သွားလေပြီ။” ဗျာ၊ ၇:၁၄-၁၇။ ၂၁:၄။

x x x x x

အခန်း ၂၃
ပုရောဖက်အမှန်နှင့် အမှား

မိမိတို့အား ဘုရားသခင်သွန်သင်ဆုံးမသည်ဟု လူအများတို့က မမှန်မကန်ပြောဆိုကြလျက် လှည့်ဖြားသဖြင့် အယူဝါဒတိမ်းလွှဲခြင်းကြောင့် တစ်စုံတစ်ယောက်သောသူက ဘုရားသခင်ထံမှရရှိသောဗျာဒိတ်ရူပါရုံ အကြောင်းကိုပြောပြသည်ကို အများသောသူတို့သည် များစွာပင်မယုံသင်္ကာ ဖြစ်ကြသည်။ သို့မဟုတ် ယုံပင်မယုံကြည်ကြချေ။ သို့ရာတွင် မှန်ကန်သော တရားကိုစေ့စေ့လိုက်လံရှာဖွေသောသူသည် မမှန်သောပုရောဖက် သို့မဟုတ် ဆရာများ၏လှည့်ဖြားခြင်းတို့ကို တားဆီးပိတ်ပင်ရကြမည်။ ၎င်းပြင် မှန်ကန် သောပုရောဖက်အကြောင်းကို သိရှိနားလည်ရကြမည်။ “ပုရောဖက်ပြုခြင်းကို မထီမဲ့မြင်မမှတ်ကြနှင့်။ ခပ်သိမ်းသောအရာကိုစုံစမ်း၍ ကောင်းသောအရာကို အမြဲကိုင်စွဲကြလော့” ဟု တမန်တော်ပေါလုကရေးသားလေ၏။ ၁သက်၊ ၅:၂၀၊၂၁။

ဤဆုံးမဩဝါဒပေးချက်ကိုထောက်ရှုခြင်းအားဖြင့် ယခုကာလ၌ ပြန့်ပွားလျက်နေသောမြော်လင့်ခြင်းအသင်းသားတို့၏အလုပ်တွင် ဘုရားသခင် သည် စောင့်မကြည့်ရှုတော်မူကြောင်း ထင်ရှားသောသက်သေများနှင့် ဤအလုပ်နှင့်စပ်ဆိုင်၍ချပေးတော်မူသောဝိညာဉ်ဆုကျေးဇူးများအကြောင်းကို ခရစ်တော်၌ယုံကြည်သောသူတို့သည် မှန်ကန်စွာစဉ်းစားဆင်ခြင်ကြပါမည့် အကြောင်း တိုက်တွန်းနှိုးဆော်ပါသည်။ ဝိညာဉ်ဆုကျေးဇူးအားဖြင့် ထင်ရှား သောသန့်ရှင်းသောဝိညာဉ်တော်၏အလုပ်ကိုပယ်ခြင်းသည် အလွန် ကြောက်စရာကောင်းပေသည်။ “သို့ရာတွင် အတွင်း၌ကြမ်းတမ်းသော တောခွေးဖြစ်လျက် သိုးရေကိုခြံ၍ သင်တို့ရှိရာသို့လာသောမိစ္ဆာပုရောဖက်” တို့ကိုရှောင်ကြဉ်ရန် ကျွန်ုပ်တို့သည် ဆုံးမဩဝါဒပေးခြင်းကိုခံရကြပြီ။ သူတို့အား မည်ကဲ့သို့စုံစမ်းရမည်ကို ဖော်ပြထားပါသည်။ “ထိုသူတို့၏အကျင့် ကိုထောက်၍ သူတို့၏သဘောကိုသိကြလိမ့်မည်။”

လူတို့သည် ဆူးပင်၌ စပျစ်သီး (သို့မဟုတ်) ဆူးလေပင်၌ သင်္ဘော သဖန်းသီးကို ဆွန်ရန် မျှော်လင့်ကြသကဲ့သို့ ယုတ်မာသောလူလိမ်လူကောက် ထံမှ သူတို့သည် မှန်ကန်သောသမ္မာတရားနှင့် သန့်ရှင်းသောတန်ခိုးထွက်လာ လိမ့်မည်ဟုမျှော်လင့်ကောင်းမျှော်လင့်နေကြလိမ့်မည်။ “ကောင်းသောအပင် သည် ကောင်းသောအသီး၊ မကောင်းသောအပင်သည် မကောင်းသော အသီးကိုသီးတတ်၏။ ကောင်းသောအပင်သည် မကောင်းသောအသီး၊ မကောင်းသောအပင်သည် ကောင်းသောအသီးကိုမသီးနိုင်။---သို့ဖြစ်လျှင် ထိုပုရောဖက်တို့၏အကျင့်ကိုထောက်သော် သူတို့၏သဘောကိုသိရကြလိမ့် မည်။” မ၊ ၇း၁၅-၂၀။

လက်ထပ်ပြီးမှ မစွမ်းအား၊ ဂျီ၊ ဝိုက် ဟုအများသိရှိကြသော အယ်လယ်၊ ဂျီ၊ ဟာရ်မွန်သည် အနှစ်ခုနှစ်ဆယ်ပတ်လုံးကြိုးစားလျက် အမှုတော် ကိုရွက်ဆောင်ခဲ့လေပြီ။ အမေရိကန်ပြည်၌ အနှစ်ခြောက်ဆယ်၊ ဥရောပ တိုက်နှင့် ဩစတြေးလျတိုက်တို့၌ ဆယ်နှစ်ကြာအမှုတော်ထမ်းခဲ့သည်။ ဤမျှလောက်ကြရှည်သောကာလတွင် သူသည် ကောင်းကင်မှချပေးတော်မူ သည်ဟုယုံကြည်သောဗျာဒိတ်ရူပါရုံများအားဖြင့် ချီးမြှင့်ခြင်းကိုခံရ၍ ဤအရာများကို အသင်းတော်အား ဆုံးမဩဝါဒပေးဖို့ရန်အတွက် သစ္စာနှင့် တကွကြိုးစာလျက် ရေးသားခဲ့လေပြီ။

သူရေးသားသောစာအုပ်ပေါင်းများစွာတို့ကို ပုံနှိပ်လျက် ကမ္ဘာ တစ်ဝန်းလုံးနှင့် ပြားအောင် ရောင်းချဝေငှရလေပြီ။ ကျွန်ုပ်တို့သည် ဤကမ္ဘာ မြေကြီး၏အဆုံးကာလတွင် အသက်ရှင်လျက်နေရကြသည်ဟု ကျမ်းစာ အားဖြင့် အသေအချာသိရှိကြသဖြင့် မမဂ္ဂိုက်သည် ပုရောဖက်ဟောသော စကားချက်သဘောအားဖြင့် ဘုရားသခင်မိန့်တော်မူသောအရာကိုဖော်ပြဖို့ရန် ဘုရားသခင်ခန့်ထားတော်မူသောကိုယ်စားလှယ်ဖြစ်ကြောင်းကို အများသော သူတို့သည် ယုံကြည်လာကြလေပြီ။ ဤကဲ့သို့ယုံကြည်ဖို့ရန် မှန်ကန်စွာစဉ်းစား ဆင်ခြင်ဖို့သင့်ပေသည်။ သူ၏အသက်တာအကြောင်း၊ သူ၏ပြောဆိုဆုံးမ သောစကားများနှင့် သူရရှိသောဗျာဒိတ်ရူပါရုံတို့၏သဘောကို ထောက်ရှု

ခြင်းအားဖြင့် သူ၏အလုပ်အကိုင်၊ အမှုကိစ္စတို့၏ဂုဏ်အင်္ဂါတို့ကိုစစ်ဆေးကြည့်ရှုနိုင်လိမ့်မည်။

သူ၏အလုပ်နှင့်ဆုံးမဩဝါဒများကို သမ္မာကျမ်းစာတော်မြတ်တွင် ဖော်ပြထားသော ဘုရားသခင်၏နှုတ်ကပတ်တော်အားဖြင့် စမ်းသပ်ကြည့်ရှုစေဖို့ မမိမိကံသည် အစဉ်အလိုရှိပါသည်။ သူကပြောသည်မှာ “သက်သေခံချက်များကို ၎င်းတို့၏အကျိုးများအားဖြင့် စစ်ဆေးကြည့်ရှုကြပါ။ ၎င်းတို့၏ဩဝါဒများ၏သဘောကား အဘယ်သို့နည်း။ ၎င်းတို့၏တန်ခိုးအားဖြင့် မည်သည့်အကျိုးများခံစားရပြီနည်း။ ဘုရားသခင်သည် အသင်းတော်သားများ၏အပြစ်များကိုဖော်ပြ၍ သူတို့၏ယုံကြည်ခြင်းကိုတိုးပွားစေလျက်၊ အသင်းတော်ကိုဆုံးမနေသလား၊ သို့မဟုတ် ဤသို့မပြဘဲနေသလား။ ဤအမှုသည် ဘုရားသခင်နှင့်ဆိုင်သလော၊ သို့မဟုတ် မဆိုင်သလော။ ဘုရားသခင်သည် စာတန်နှင့်အတူတကွအမှုဆောင်ရွက်လိမ့်မည်မဟုတ်။ ကျွန်ုပ်၏အမှုဆောင်ရွက်ခြင်း၌ ဘုရားသခင်၏တံဆိပ်ပါသလား။ သို့မဟုတ် ရန်သူ၏တံဆိပ်ပါသလား။ ဤအမှုကိစ္စတို့မှာ ထက်ဝက်လောက်သာပြီးစီးသောအမှုမဟုတ်။

“သခင်ဘုရားသည် ပုရောဖက်ဟောသောစကားချက်သဘောအားဖြင့် မိမိကိုယ်တော်တိုင်ထင်ရှားတော်မူသောအခါ ကျွန်ုပ်သည် အတိတ်၊ ပစ္စုပ္ပန်နှင့် အနာဂတ်ကာလ၏အဖြစ်အပျက်များကိုတွေ့မြင်ရပါပြီ။ ကျွန်ုပ်တစ်ခါမျှမမြင်ခဲ့ဖူးသောသူတို့၏မျက်နှာများကို ကျွန်ုပ်အားဖော်ပြ၍ နှစ်ပေါင်းများစွာကြာသောနောက် ကျွန်ုပ်သည် သူတို့ကိုတွေ့ကြုံရသောအခါ သူတို့ကိုမှတ်မိလေ၏။ လွန်ခဲ့သောအချိန်က ကျွန်ုပ်၏စိတ်ထဲတွင်ထင်မြင်လာသော အရာများကို တစ်ဖန်ထင်ရှားစွာသိမြင်ရ၍ ကျွန်ုပ်သည် အိပ်ရာမှလန်းနိုးခဲ့ဖူး၏။ ၎င်းပြင် သန်းခေါင်ယံအချိန်တွင် အမေရိကန်တိုက်တစ်ဘက်မှ တစ်ဘက်သို့ရောက်ရှိသွားသောစာများကို ကျွန်ုပ်သည်ရေးသားခဲ့၍ ၎င်းစာတို့သည် ဘုရားသခင်၏အမှုတော်နှင့်စပ်ဆိုင်၍ အရေးကြီးကြိုက်ရာအခါ ကာလတွင် ကြီးစွာသောဘေးဒုက္ခများကကင်းလွတ်စေကြလေပြီ။ နှစ်ပေါင်း

များစွာကျွန်ုပ်သည် ဤအမှုကိုဆောင်ရွက်ခဲ့လေပြီ။ ကျွန်ုပ်မစဉ်းစားမထင်မြင် ခဲ့သောအမှားများကိုဖော်ပြ၍ ဆုံးမဖို့ရန် ကျွန်ုပ်အား ဝိညာဉ်တော်က တိုက်တွန်းတော်မူလေပြီ။ ဤအလုပ်သည် အထက်အရပ်မှလာသောအလုပ် လား၊ သို့မဟုတ် အောက်အရပ်မှလာသောအလုပ်လား။ သမ္မာတရားကို ဧကန်အမှန်လိုလားသောသူတို့သည် ယုံကြည်ရန်လုံးလောက်သောသက်သေ ခံချက်များကိုတွေ့ကြလိမ့်မည်။” ‘Testimonies for the Church,’ vol.5, pp. 671,672.

ရူပါရုံကိုမြင်ရစဉ် သူ၏အခြေအနေ

အထူးသဖြင့် စောစောကအမှုဆောင်ခဲ့သောနှစ်များတွင် မမဂ္ဂိုက် သည် လူအများတို့၏ရှေ့တွင် ရူပါရုံများကိုမြင်မက်ပါသည်။ ဤအရာများကို ဖော်ပြနေစဉ်အခါ သူသည် လောက၌ သူ၏အနားပတ်လည်တွင်ဖြစ်ပျက် သောအရာများကို လုံးလုံးဘာမျှမသိချေ။ သို့ရာတွင် သူသည် မိမိမြင်ရသော အကြောင်းအရာများကိုဖော်ပြနေစဉ် သူသည် ခဏခဏလမ်းလျှောက်လျက် ကိုယ်လက်များကို ဣန္ဒြေရစွာနှင့်လှုပ်ရှားလေသည်။ ထိုအခါများ၌ သူ၏ ခွန်အားသည် သိသိသာသာထူးခြားလှပေသည်။ သန်မာသောလူများတို့ပင် သူမြှောက်ပင့်ဆန့်တန်းထားသောလက်များကိုရွှေ့ရန် ကြိုးစားကြသော်လည်း မရကြချေ။ တစ်ခါကလည်း သူ၏အိမ်၌ သူသည် ဆယ့်ရှစ်ပေါင်လေးသည့် သူတို့အိမ်ထောင်၏ကျမ်းစာအုပ်ကြီးတစ်အုပ်ကို စားပွဲပေါ်မှယူလျက် အခန်း ထဲတွင်လမ်းလျှောက်နေစဉ် သူ၏လက်ဝဲလက်တစ်ဖက်နှင့်ကိုင်ထားလေ၏။ သူ၏နဂိုရှိရင်းခွန်အားနှင့် သူသည် ဤလေးလံသောစာအုပ်ကိုမယူရန်ခဲယဉ်း လိမ့်မည်။ သို့ရာတွင် ရူပါရုံကိုရရှိနေစဉ် ကောင်းကင်တန်ခိုးကြောင့် သူသည် ၎င်းစာအုပ်ကိုဆန့်တန်းထားသောလက်ပေါ်တွင် နာရီဝက်ကျော်ကျော် လောက်တင်ထားနိုင်လေ၏။

မမဂ္ဂိုက်သည် မိမိမြင်ရသောရူပါရုံများအကြောင်းကိုပြောပြနေစဉ် သူ့အားသွန်သင်ပြသသူအား “ကျွန်ုပ်နှင့်အတူလိုက်ပါသောကောင်းကင်တမန်”

သို့မဟုတ် “ကျွန်ုပ်ကိုသွန်သင်သူ” သို့မဟုတ် “ကျွန်ုပ်၏လမ်းပြ” ဟုခဏခဏ ပြောဆိုတတ်ပါသည်။ ဤစကားများကိုပြောဆိုရာ၌ သူ့အားအစဉ်သဖြင့် လမ်းပြသော (သို့မဟုတ်) သွန်သင်ပြသောသူ၊ တောက်ပထွန်းလင်း၍ ဘန်းတန်ခိုးကြီးသောကောင်းကင်တမန်တစ်ပါးကိုဆိုလိုသည်။

ရူပါရုံရနေစဉ်အခါ မမဂ္ဂိုက်သည် စကားပြောဆိုသော်လည်း သူ၏ နှုတ်မှလေမထွက်ပါ။ ဇွန်လ ၂၆ ရက်၊ ၁၈၅၄ ခုနှစ်တွင် နယူးယောက်နယ်၊ ရော်ချက်စကားမြို့၌ သူသည် ရူပါရုံကိုမြင်မက်နေစဉ် သူ၏အဆုတ်များမှ လေထုတ်ရလိမ့်မည်ဟုဖော်ပြရန် ဆရာဝန်ကြီးနှစ်ပါးကကြိုးစားစမ်းသပ်လေ သည်။ အခြားသောစမ်းသပ်ကြည့်ရှုသောအချက်များတွင် သူ့အားမပူ မလောင်စေအောင် သတိပြုလျက် သူ၏နှုတ်ရှေ့နားတွင် မီးထွန်းထားသော ဖယောင်းတိုင်တစ်ခုကိုထားကြည့်လေ၏။ သို့သော် သူသည် စိတ်ပါစွာနှင့် စကားပြောနေသော်လည်း မီးသည် လှုပ်ရှားခြင်းမရှိချေ။

ရူပါရုံများကွယ်ပျောက်သွားပြီး သူ့၌ပထမဦးစွာဖြစ်ပျက်သောအခြေ အနေမှာ လေကိုပြင်စွာရှုရှိုက်ခြင်းဖြစ်သည်။ ထိုနောက် စက္ကန့်အနည်းငယ် ကြာမှ သူသည် အသက်ရှူရှိုက်ပြန်လေ၏။ ထိုနောက် အနည်းငယ်ကြာ အသက်ပြင်းပြင်းရှူရှိုက်နေပြီးမှ နဂိုအတိုင်းအသက်ရှူစပြုလေ၏။

ဒံယေလသည် မိမိ၏အနာဂတ္တိကျမ်းအခန်းကြီးတစ်ဆယ်တွင် ဖော်ပြထားသည့်အတိုင်း ဗျာဒိတ်ရူပါရုံများကိုမြင်မက်နေစဉ်အခါ ကိုယ်ခန္ဓာ၌ ဖြစ်ပျက်သောအခြေအနေမျိုးနှင့်မမဂ္ဂိုက်၌ဖြစ်ပျက်သောကိုယ်ခန္ဓာနှင့် စပ်ဆိုင်သောဤအခြေအနေမျိုးသည် တူညီပေသည်။ မိမိကိုယ်ခန္ဓာ၌ အစွမ်းသတ္တိအလျှင်းမရှိသဖြင့် ကောင်းကင်တမန်တစ်ပါးသည်ပေါ်လာ၍ မိမိအား ကောင်းကင်မှတန်ခိုးကိုချပေးကြောင်း ဒံယေလကဖော်ပြလေသည်။ “ယခုပင် ကျွန်ုပ်ကိုယ်၌ ခွန်အားအလျှင်းမရှိပါ။ ကျွန်ုပ်အသက်လည်းကုန်ပါ ပြီ။ နောက်တစ်ဖန်လူသဏ္ဍာန်ရှိသောသူသည်လာ၍ ငါ့ကိုလက်နှင့်တို့လျက် အားပေးလေ၏။” ဒံ၊ ၁၀:၁၇၊ ၁၈။

အထက်ကဖော်ပြခဲ့သည့် ကိုယ်ခန္ဓာနှင့်စပ်ဆိုင်သော ထူးခြားသည့် အဖြစ်အပျက်အခြေအနေမျိုးကိုပင် နတ်ဆိုးဝင်သောသူတို့သည် အတုပြုလုပ်

တတ်ကြသည်ကို ကျွန်ုပ်တို့သိရှိကြမည်။ ဤကဲ့သို့ထူးခြားသောတန်ခိုးကြောင့်သော်လည်းကောင်း၊ နတ်ဆိုးဝင်သောကြောင့်သော်လည်းကောင်း ဖြစ်ပျက်တတ်သောအခြေအနေမျိုးတွင် ၎င်းတို့ကိုမယုံကြည်၊ မပယ်ရှားမီ ၎င်းတို့အားဖြင့် ခံစားရသောအကျိုးအပြစ်များကို စစ်ဆေးကြည့်ရှုရာသည်။

အလွန်နီးစပ်သောမိတ်ဆွေများ

မမဂ္ဂိုက်နှင့်သူ၏ခင်ပွန်းတို့နှင့် အသက်ရှည်သမျှကာလပတ်လုံး မိတ်ကျွမ်းဝင်သောဆရာကြီးယူရိုင်ယာစမစ်(သ)ဆိုသောပုဂ္ဂိုလ်ကြီးတစ်ပါးက မမဂ္ဂိုက်၏ထူးခြားသောဝိညာဉ်ဆုကျေးဇူးအကြောင်းကို အောက်ပါစကားများဖြင့်သက်သေခံပါသည်။

ဤကဲ့သို့မမဂ္ဂိုက်၌ဖြစ်ပျက်သောအကြောင်းအရာများကို စစ်ဆေးစမ်းသပ်ကြည့်ရှုသောအခါတိုင်း ထိုအရာတို့သည် မှန်ကန်ကြောင်းထင်ရှားလေသည်။ ၎င်းတို့ကိုထောက်မသောသက်သေခံချက်များသည် အတွင်းအပြင်နှစ်ခုစလုံးနှင့်သက်ဆိုင်ပေသည်။ ၎င်းတို့သည် ဘုရားသခင်၏ နှုတ်ကပတ်တော်နှင့်သော်လည်းကောင်း၊ ၎င်းတို့အချင်းချင်းနှင့်သော်လည်းကောင်း ညီညွတ်ပေသည်။ အထူးသဖြင့် ဝိညာဉ်တော်သက်ရောက်လာသောအခါ ၎င်းဝိညာဉ်တော်တန်ခိုးများကိုချပေးတော်မူ၍ ကောင်းစွာစစ်ဆေးကြည့်ရှုခြင်းမပြုသောသူတို့ကား လိမ်လည်လှည့်ဖြားခြင်းကိုခံရကြလေ၏။ မမဂ္ဂိုက်၏အပြုအမူများမှာ ငြိမ်သက်တည်ကြည်၍ ဣန္ဒြေရလျက် စိတ်ဝင်စားဖွယ်ဖြစ်၍ မမှန်မကန်အယူဝါဒမှောက်မှားသောသူတို့၏အပြုအမူတို့နှင့် များစွာပင်ကွာခြားကြောင်း လာရောက်ကြည့်ရှုသူအသီးသီးတို့သည် တွေ့မြင်ရကြပါသည်။

“၎င်းတို့ခံစားရသောအကျိုးကျေးဇူးတို့ကို ထောက်ရှုခြင်းအားဖြင့် ၎င်းတို့ဖြစ်ပေါ်လာသောမူလရင်းသဘောတို့မှာ မကောင်းဆိုးဝါးတို့နှင့်မတူချေ။

“၎င်းတို့သည် အလွန်သန့်ရှင်းသောသဘောနေသဘောထားကို ပြပေသည်။ ၎င်းတို့သည် ညစ်ညူးဆိုးသွမ်းသောအရာများကိုမထင်ရှားစေဘဲ

ကောင်းသောအကျင့်သီလတို့နှင့်ဆိုင်သော ကျင့်ဝတ်တရားများကိုသာ သွန်သင်ပြသလေသည်။ ကျွန်ုပ်တို့သည် နိုင်ငံတော်သို့သွားရာလမ်းတွင် တွေ့ကြုံရမည့်ဘေးဒုက္ခများအကြောင်းကို ၎င်းတို့ကညွှန်ပြလေသည်။ ၎င်းတို့သည် စာတန်၏လိမ်လည်လှည့်ဖြားသောပရိယာယ်ဉာဏ်များ အကြောင်းကိုဖော်ပြပေသည်။ ၎င်းတို့သည် ကျွန်ုပ်တို့အား ညွတ်ကွင်းများ မှလည်းလွတ်ကင်းအောင် သတိပေးနှိုးဆော်လေသည်။ ရန်သူက ကျွန်ုပ်တို့ အထဲတွင် လျှို့ဝှက်စွာထည့်သွင်းရန် ကြိုးစားကြံစည်သောတိမ်းသော အယူဝါဒနှင့်စပ်ဆိုင်သည့်အကြံအစည်များတို့ကို တစ်ခုပြီးတစ်ခု ၎င်းတို့က ဖြစ်ပေါ်လာစကပင် ပယ်ဖျက်လေပြီ။ ၎င်းတို့သည် ဝှက်ထားသောအပြစ် ဒုစရိုက်များကိုထင်ရှားစေ၍ ဖုံးအုပ်ထားသောအမှားများကိုလည်းပေါ်စေလေ ပြီ။ ၎င်းပြင် မှောက်မှားသောစိတ်နှလုံး၏မကောင်းသောအကြံအစည်များ ကိုလည်း ထွက်ပေါ်လာစေလေပြီ။ သမ္မာတရားအတွက် လူအသီးသီးတို့ အပေါ်၌ရောက်လတ္တံ့သောဘေးဥပဒ်များကို ၎င်းတို့သည်ပယ်ရှားလေပြီ။ ကျွန်ုပ်တို့သည် ဘုရားသခင်အားသာ၍ဆက်ကပ်ပူဇော်လျက် စိတ်နှလုံး သန့်ရှင်းစင်ကြယ်စေရန် သာ၍စိတ်အားကြီးစွာကြိုးစားအားထုတ်၍ သခင် ဘုရားနှင့် သခင်ဘုရား၏အမှုတော်အတွက် သာ၍ကြိုးစားဆောင်ရွက်စေရန် ၎င်းတို့သည် ကျွန်ုပ်တို့အားထပ်ခါထပ်ခါနှိုးဆော်လေပြီ။

“၎င်းတို့သည် လူအများတို့၏စိတ်နှလုံးကိုသက်သာနှစ်သိမ့်စေလေ ပြီ။ ၎င်းတို့သည် အားနည်းသောသူတို့အား ခွန်အားနှင့်ပြည့်စုံစေ၍ ချို့တဲ့ နွမ်းရိသောသူတို့အား တိုက်တွန်းနှိုးဆော်လျက် စိတ်ပျက်ညှိုးငယ်သော သူတို့အား ထောက်ပံ့ကူမခံလေပြီ။ ၎င်းတို့သည် ရှုပ်ထွေးသောအရာများကို နေရာတကျစီမံ၍ ကောက်ကွေ့သောနေရာများကိုဖြောင့်စေလျက် မှောင်မိုက်၍ မထင်ရှားသောအရာများအပေါ်သို့ အလင်းကိုရောက်ရှိစေခဲ့ လေပြီ။ သန့်ရှင်းမြင့်မြတ်သောစိတ်သဘောအခြေအနေရှိရန် ၎င်းတို့က တောင်းပန်နှိုးဆော်သောအချက်များ၊ ဘုရားသခင်နှင့်ကယ်တင်ရှင်အား ၎င်းတို့ကချီးမြှောက်ခြင်းအကြောင်းများ၊ အပြစ်ဒုစရိုက်ရှိသမျှကို ဖော်ပြသော

အချက်များ၊ သန့်ရှင်းကောင်းမြတ်သောသတင်းစကားများအားဖြင့် ဆုံးမ သွန်သင်သောအချက်များကို “ဤအရာတို့သည် နတ်ဆိုးဝင်သောသူ၏ စကားများမဟုတ်” ဟုပြောဆိုဝန်ခံခြင်းမရှိဘဲ ဤအရာတို့ကိုအမှုမထား ဂရုမစိုက်သောသူတစ်ယောက်မျှ ဖတ်ရှုနားလည်နိုင်ကြလိမ့်မည်မဟုတ်။”

ခရစ်တော်၏ အမှုတော်ကိုချီးမြှင့်ခြင်း

လူတို့တွင် မွေးဖွားခြင်းကိုခံယူတော်မူသော ဘုရားသခင်၏ သားတော်သခင်ယေရှုခရစ်၊ “ဘုန်းအသရေကိုမျှော်လင့်ခြင်းအကြောင်းတည်း ဟူသော သင်တို့အထဲ၌တည်တော်မူသောခရစ်တော်” သည်ကား ဧဝံဂေလိ တရားတော်၏အရေးကြီးသောအချက်ဖြစ်ပေသည်။ ဘုရားသခင်၏ဇာတိ အဖြစ်တော်၏ပြည့်စုံခြင်းအပေါ်သည် ခရစ်တော်၌ကိုယ်ထင်ရှား၍ ကိန်းဝပ် တော်မူ၏။ ထိုသခင်၌ သင်တို့သည် စုံလင်ခြင်းရှိကြ၏။” ကော၊ ၁:၂၇။ ၂:၉၊ ၁၀။ ဤအရေးကြီးသောသမ္မာတရားကိုလက်ခံခြင်း (သို့မဟုတ်) ငြင်းပယ် ခြင်းအမှုများကိုထောက်ရှုခြင်းအားဖြင့် ပုရောဖက်ဉာဏ်ကိုရသောသူတို့ကို စုံစမ်းစစ်ဆေးဖို့ရန် ဘုရားသခင်ကမိန့်တော်မူခဲ့လေပြီ။

“ခပ်သိမ်းသောစိတ်ဝိညာဉ်တို့ကိုမယုံကြည်နှင့်။ စိတ်ဝိညာဉ်တို့သည် ဘုရားသခင်နှင့်စပ်ဆိုင်သည်မစပ်ဆိုင်သည်ကို စုံစမ်းကြလော့။ အကြောင်း မူကား၊ မိစ္ဆာပုရောဖက်အများတို့သည် ဤလောကသို့သွားကြပြီ။ ဘုရားသခင် ၏ဝိညာဉ်တော်ကို အဘယ်သို့သိနိုင်သနည်းဟူမူကား၊ လူဇာတိအားဖြင့် ကြွလာတော်မူသောယေရှုခရစ်ကို ဝန်ခံသောဝိညာဉ်မည်သည်ကား၊ ဘုရား သခင်နှင့်စပ်ဆိုင်။ လူဇာတိအားဖြင့် ကြွလာတော်မူသောယေရှုခရစ်ကို ဝန်ခံသောဝိညာဉ်မည်သည်ကား ဘုရားသခင်နှင့်မစပ်ဆိုင်။” ၁ယော၊ ၄:၁-၃။

မိစ္ဆာပုရောဖက်တို့သည် သခင်ခရစ်တော်ကိုမချီးမြှောက်ကြချေ။ သူတို့သည် မိမိတို့ကိုယ်ကိုသာဂရုစိုက်တတ်ကြလေသည်။ မိမိတို့၏နောက်သို့ လိုက်စေရန် “တပည့်တော်များကိုသွေးဆောင်ခြင်းငှါ သူတို့သည် မှားသော စကားများကိုပြောတတ်” ကြလေသည်။ (တ၊ ၂၀:၃၀)။ “သူတို့သည် မိမိတို့၏

အကြံအစည်ထမြောက်ရန် ဗျာဒိတ်တော်ကိုမခံနှင့်ဟု၊ ဗျာဒိတ်ခံသူတို့အား လည်းကောင်း၊ မှန်သောစကားကို ငါတို့အားမဟောပါနှင့်။ ချော့မော့သော စကားကိုပြောကြပါဟု ပုရောဖက်တို့အားလည်းကောင်း” မိမိတို့စိတ်ထဲ၌ ပြောဆိုတတ်၍ ဇာတိပကတိစိတ်သဘောရှိသောသူတို့အား သူတို့နှစ်သက် တတ်သောစကားများအားဖြင့် သွန်သင်ပြသတတ်ကြလေသည်။ ဟေရှာ၊ ၃၀:၁၀။ မိစ္ဆာပုရောဖက်များ (သို့မဟုတ်) ဆရာများသည် “လောကနှင့် စပ်ဆိုင်သောကြောင့် လောကီအကြောင်းအရာကိုပြောတတ်ကြ၏။ လောကီ သားတို့သည်လည်း သူတို့စကားကိုနားထောင်တတ်ကြ၏။” ၁ယော၊ ၄:၅။

မမဂ္ဂိုက်၏ဆုံးမဩဝါဒများတွင် သခင်ခရစ်တော်ကိုဝန်ခံ၍ ကိုယ်တော်သာလျှင် အပြစ်ရှိသောသူတို့ကို ကယ်တင်နိုင်သောအရှင်ဖြစ် သည်ဟု ချီးမြှောက်ပါသည်။ “ထိုသခင်၏နာမတော်မှတစ်ပါး၊ ငါတို့ကို ကယ်တင်နိုင်သောနာမတစ်စုံတစ်ခုမျှ ကောင်းကင်အောက်လူတို့တွင်မပေါ် မရှိ” (တ၊ ၄:၁၂) ဟုခရစ်တော်အကြောင်းကိုဖော်ပြထားပါသည်။ သူသည် သခင်ဘုရားအတွက်အမှုတော်ဆောင်ရွက်ရာတွင် အမှုတော်ဆောင်ရာ၌ ပါဝင်သောမိမိညီအစ်ကိုမောက်နှမများအား မိမိဆိုဆုံးမခဲ့သောဩဝါဒစကား များ၏စံနမူနာများကို အောက်တွင် သူကိုယ်တိုင်ဖော်ပြထားပါသည်။

“ကပ်တိုင်တွင် အသေသတ်ခြင်းခံရသော သခင်ခရစ်တော်၊ သေခြင်းမှထမြောက်သောသခင်ခရစ်တော်၊ ကောင်းကင်ဘုံသို့တက်ကြွ တော်မူသောသခင်ခရစ်တော်၊ တစ်ဖန်ပြန်ကြွလာတော်မူမည့် သခင်ခရစ်တော် ၏အကြောင်းတည်းဟူသော သမ္မာတရားများကို လူအပေါင်းတို့အား ချစ်ခြင်း မေတ္တာနှင့်စိတ်အားထက်သန်စွာဟောပြောသွန်သင်နိုင်မည့်အကြောင်း၊ အမှုတော်ဆောင်များတို့၏စိတ်နှလုံးပင် ဤအရာများအားဖြင့် နူးညံ့သိမ်မွေ့ ခြင်း၊ ဝမ်းမြောက်ခြင်း၊ ဝိညာဉ်တော်နှင့်ပြည့်စုံခြင်းရှိရမည်။ ထိုအခါ အမှုတော် ဆောင်တို့သည် မိမိတို့၏အကြောင်းကိုမထင်ရှားစေဘဲ သခင်ယေရှု၏ အကြောင်းကိုသာထင်ရှားစေလိမ့်မည်။ လူများတို့အား သွန်သင်ဆုံးမ ဟောပြောသောသူတို့၊ သင်တို့သည် တရားဟောရာ၌လည်းကောင်း၊ သီချင်း

ဆိုရာ၌လည်းကောင်း၊ ဆုတောင်းရာ၌လည်းကောင်း သခင်ယေရှုကို ချီးမြှောက်ကြပါလော့။ သင်တို့၏အစွမ်းသတ္တိရှိသမျှသည် ရှုပ်ထွေး၊ ယောင်မှား၍ ပျောက်လွင့်နေသောဝိညာဉ်တို့အား ဘုရားသခင်၏ သိုးသငယ်သို့ညွှန်ပြရန်ဖြစ်ပါစေ။ သေခြင်းမှထမြောက်တော်မူသော ကယ်တင်ရှင်ကိုချီးမြှင့်ကြ၍ နားထောင်ကြသောသူအပေါင်းတို့အား၊ “ငါတို့ကိုချစ်တော်မူ၍ မိမိကိုယ်တော်တိုင်ကို ငါတို့အတွက်အပ်ပေးတော်မူ သောကိုယ်တော်ထံသို့လာကြလော့” ဟုပြောဆိုကြလော့။ တရားဟောချက် တိုင်း၊ သီချင်းတိုင်းတို့တွင် ကယ်တင်ခြင်းနှင့်စပ်ဆိုင်သောအချက်သည် အကြောင်းရင်းဖြစ်ပါစေ။ ဆုတောင်းသောအခါတိုင်း ဤအချက်ကိုဖော်ပြပါ။ သင်တို့တရားဟောပြောရာတွင် သခင်ခရစ်တော်၏အကြောင်း၊ ဘုရား သခင်၏ဥာဏ်တော်၊ တန်ခိုးတော်အကြောင်းအပြင် အခြားမည်သည့်အရာ ကိုမျှထပ်၍မပြောဆိုပါနှင့်။ ယေရှုသည် နောင်တရသောသူတို့၏မျှော်လင့် ခြင်းအကြောင်းနှင့် ယုံကြည်သောသူတို့၏ခိုင်ခံ့သောရေငြိတ်ဖြစ်ကြောင်းကို ထင်ရှားစေလျက် အသက်ရှင်သောနှုတ်ကပတ်တရားတော်ကိုဖော်ပြကြ လော့။ ဒုက္ခဆင်းရဲခြင်းရောက်၍ စိတ်ပျက်ညှိုးငယ်သောသူတို့အား ငြိမ်သက် ခြင်းလမ်းကိုဖွင့်ပြ၍ ကယ်တင်ရှင်၏ကရုဏာတော်၊ ကျေးဇူးတော်နှင့် ပြည့်စုံ ခြင်းအကြောင်းတို့ကိုဖော်ပြကြလော့။” Gospek Workers, pp. 159,160.

တရားတော်ကိုလည်းကောင်း၊

သက်သေခံတော်မူချက်ကိုလည်းကောင်း နားထောင်ကြကုန်

ဖြောင့်မတ်ခြင်း၏ရန်သူသည် လူများတို့အား ထာဝရဘုရားသခင်၏ ပညတ်တော်ကိုဂရုမစိုက်ရန် အစဉ်သဖြင့်ကြံစည်ကြိုးစားလျက်ရှိနေသည်။ ဘုရားသခင်သည်လည်း လူများတို့အား မိမိ၏မပြောင်းမလဲသောထာဝရ ပညတ်တော်နှင့်ချည်နှောင်လျက်ရှိသည်ကိုသိစေရန် မိမိ၏ပုရောဖက်များ အားဖြင့် အစဉ်ကြိုးစားလျက်ရှိတော်မူ၏။ ရှေးကာလက မိမိ၏လူများ

အကြောင်းနှင့်စပ်ဆိုင်၍ ရေးသောအချက်ကား၊ “ထာဝရဘုရားသခင်က၊ အမ္မလမ်းတို့ကိုရှောင်ကြလော့။ ငါသည် သင်တို့ဘိုးဘေးတို့၌ထားသော တရား၊ ငါ့ကျွန်ပုရောဖက်တို့ဖြင့်ပေးလိုက်သောတရားကို အကုန်အစင်ကျင့်၍ ငါစီရင်ထုံးဖွဲ့ချက်တို့ကိုစောင့်ရှောက်ကြလော့ဟု ပုရောဖက်များနှင့် အနာဂတ် ဟောဆရာများတို့ဖြင့် ဣသရေလအမျိုး၊ ယုဒအမျိုး၌ သက်သေခံတော်မူ၏။” ၄ရာ၊ ၁၇း၁၃။

ကျွန်ုပ်တို့၏ယခုခေတ်ကာလအချိန်တွင် ဘုရားသခင်၏ပညတ် တော်၏ဆီးတားခြင်းကိုပယ်ရှားဖို့ရန် အရပ်ရပ်ရှိလူအပေါင်းတို့က ကြံစည် ပြုလုပ်နေကြစဉ် မမဂ္ဂိုက်သည် လူတို့၏ဩတ္တပ္ပစိတ်တွင် ဘုရားသခင်၏ ပညတ်တော်များ၏သန့်ရှင်းခြင်း၊ ရိုသေဖွယ်ဖြစ်ခြင်းအဖြစ်ကို ထင်ရှားစေရန် ကြောက်ရွံ့ခြင်းမရှိဘဲ တည်ကြည်မြဲမြံစွာကြိုးစားလေသည်။ ထိုတရားတော်၏ မပြောင်းမလဲနိုင်သောအဖြစ်၊ ခရစ်တော်၏တန်ခိုးတော်အားဖြင့် စတုတ္ထ ပညတ်တော်ပါမကျန်ပညတ်တရား၏တောင်းဆိုချက်ရှိသမျှကို စောင့်ရှောက် ဖို့ရန် အရေးကြီးကြောင်း လူအပေါင်းတို့အတွက် အမှုတော်ဆောင်ရွက်ရာ တွင် သူသည် အစဉ်သဖြင့်အားပေးတိုက်တွန်းနှိုးဆော်ခဲ့လေပြီ။ ပညတ်တော် သည် ဧဝံဂေလိတရားတော်နှင့်သက်ဆိုင်ကြောင်း သူသည် အောက်ပါ စကားများဖြင့်ဖော်ပြထားပေသည်။

“ခရစ်တော်၏အကြောင်းအရာအတ္ထုပ္ပတ္တိတွင် ပညတ်တရား၏ ကျင့်ဝတ်ကျင့်စဉ်များကိုထင်ရှားစေလေပြီ။ ၎င်းပြင် ဘုရားသခင်၏သန့်ရှင်း သောဝိညာဉ်တော်သည် စိတ်နှလုံးကိုထိခိုက်၍ လူများတို့၌ အပြစ်ကို ဆေးကြောသောကိုယ်တော်၏အသွေးတော်နှင့် ကိုယ်တော်၏သန့်ရှင်း စင်ကြယ်စေသောဖြောင့်မတ်ခြင်းကိုလိုကြောင်း ခရစ်တော်၏အလင်းတော်က လူများတို့အားဖော်ပြသောအခါ ကျွန်ုပ်တို့သည် ယုံကြည်ခြင်းအားဖြင့် ဖြောင့်မတ်ရာသို့ရောက်မည်အကြောင်း ပညတ်တရားတော်သည် ကျွန်ုပ် တို့အား ခရစ်တော်ထံသို့ပို့ဆောင်သောအထိန်းဖြစ်သေး၏။ “ထာဝရဘုရား၏ ပညတ်တော်သည် စုံလင်သည်ဖြစ်၍ စိတ်ဝိညာဉ်ကိုပြုပြင်တတ်၏။”

“ကောင်းကင်နှင့်မြေကြီးမပျက်စီးမီတိုင်အောင် မပညတ္တိကျမ်း၌ အငယ်ဆုံးသောစာလုံး၊ ဗိန္ဒုတစ်လုံးမျှ ပြည့်စုံခြင်းသို့မရောက်မီ မပျက်စီးရ” ဟု သခင်ယေရှုကမိန့်တော်မူ၏။ ကောင်းကင်တွင်ထွန်းတောက်လျက်ရှိသော နေ၊ သင်တို့နေထိုင်လျက်ရှိနေကြသော ကမ္ဘာကြီးတို့ကား၊ ဘုရားသခင်၏ ပညတ်တော်သည် မပြောင်းမလဲ၊ ထာဝရအစဉ်တည်ကြောင်း ဖော်ပြသော ကိုယ်တော်၏သက်သေများဖြစ်ကြသည်။ ၎င်းတို့သည် ပျက်စီးပျောက်လွင့် သွားကြသော်လည်း ထာဝရဘုရားသခင်၏တရားတော်တို့သည် အစဉ်အမြဲ တည်၏။ “ပညတ်တော်၏ဗိန္ဒုတစ်လုံးပျက်စီးချွတ်ယွင်းဖို့ရန်ထက် ကောင်းကင် နှင့်မြေကြီးပျက်စီးဖို့ရန်က သာ၍လွယ်ကူလေသည်။” သခင်ယေရှုအား ဘုရားသခင်၏သိုးသငယ်ကဲ့သို့ညွှန်ပြသော ဗိမာန်တော်နှင့်ဆိုင်သောဝတ်များ ကိုသာ ကိုယ်တော်အသေခံတော်မူရာ၌ဖျက်ပယ်ရလေသည်။ ပညတ်တော် တွင်ပါရှိသောတရားတော်များသည်ကား ဘုရားသခင်၏ပလ္လင်တော်ကဲ့သို့ မပြောင်းမလဲဘဲအစဉ်ထာဝရတည်၏။”

ကျမ်းစာတော်မြတ်ကိုချီးမြှောက်ခြင်း

ကျမ်းစာသည် ဝိညာဉ်တော်နှင့်ဆိုင်သောသမ္မာတရားအပေါင်းတို့ကို ချပေးသောအရင်းအမြစ်ကြီးကဲ့သို့ဖြစ်ကြောင်း မမဂ္ဂိုက်ရေးသားသောဩဝါဒ စာများက အစဉ်သဖြင့်ညွှန်ပြပါသည်။ ၎င်းတို့တွင် သမ္မာကျမ်းစာတော်မြတ်မှ ထုတ်နုတ်ရေးသားထားသောကျမ်းချက်အများပါရှိ၍ ၎င်းတို့၏အဓိပ္ပာယ် များကို သူသည်စိတ်ကူးအားဖြင့်ဖော်ပြထားသည်မဟုတ်။ သူရေးသားသော စကားများကို ကျမ်းစာတော်မြတ်တွင် ထပ်မံထည့်သွင်း၍ ရေးသားသော အချက်များ၊ သို့မဟုတ် ကျမ်းစာတော်မြတ်ကိုလေ့ကျက်ရမည့်အစား ၎င်းတို့ကိုသာ လေ့ကျက်ရန်ဖော်ပြထားသောအချက်များကဲ့သို့ သူကိုယ်တိုင် နှင့်သူ၏မိတ်ဆွေများက မထင်မှတ်ခဲ့ကြပါ။ သူကိုယ်တိုင်ဖော်ပြသော အချက်မှာ-

“ဘုရားသခင်၏နှုတ်ကပတ်တော်သည် အလွန်တရာပင်မှောင်မိုက် နေသောစိတ်ကိုပင်လင်းစေခြင်းငှါ တတ်စွမ်းနိုင်၍ ၎င်းကိုနားလည်ခြင်းငှါ

အလိုရှိသောသူသည် ကောင်းစွာနည်းလည်နိုင်ပေသည်။ သို့သော်လည်း ဘုရားသခင်၏ နှုတ်ကပတ်တော်ကို မိမိတို့ကိုယ်တိုင်လေ့ကျက်ကြသည်ဟု ပြောဆိုကြသောသူအချို့တို့သည် ၎င်းတွင်ဖော်ပြထားသော အလွယ်ကူဆုံး သောဆုံးမဩဝါဒများနှင့်ညီညွတ်စွာမပြုကျင့်မနေထိုင်ကြချေ။ ယောက်ျား မိန်းမတို့အား အပြစ်လွတ်ခြင်းအခွင့်နှင့်ကင်းလွတ်လျက်ရှိနေစေခြင်းငှါ ဘုရားသခင်သည် လွယ်ကူ၍ အချမ်းကျသောသက်သေခံချက်များကို ပေးလျက် မိမိတို့လျှောက်လိုက်ရန် ဂရုမစိုက်ကြသောနှုတ်ကပတ်တော်ထံသို့ သူတို့အားတစ်ဖန်ပြန်၍ ယူဆောင်လာတော်မူ၏။ “သက်သေခံချက်များကား” ဘုရားသခင်၏ နှုတ်ကပတ်တော်ကို သိမ်ဖျင်းအောင်လုပ်သော အရာများ မဟုတ်ဘဲ သမ္မာတရားတော်၏ တင့်တယ်ရိုးသားခြင်းအခြေအနေကို လူအပေါင်းတို့ပအားထင်ရှားစေရန် ၎င်းကိုချီးမြှင့်၍ လူများတို့၏စိတ်နှလုံးထဲ၌ ၎င်းကိုစွဲလမ်းစေ၏။

“ကျွန်ုပ်တို့လိုက်နာစောင့်ရှောက်ကြသောစကားချက်ကား “တရား တော်ကိုလည်းကောင်း၊ သက်သေခံတော်မူချက်ကိုလည်းကောင်း နားထောင် ကြကုန်။ သူတို့ပြောသောစကားသည် နှုတ်ကပတ်တော်နှင့်မညီလျှင် သူတို့၌ အရုဏ်မတက်သေး” ဟူသောအချက်ဖြစ်သည်။ ကျွန်ုပ်တို့၌ အလွန်တရာ အဖိုးထိုက်တန်သော သမ္မာတရားနှင့်ပြည့်စုံသော ကျမ်းစာတော်မြတ်ရှိကြ သည်။ ၎င်းတွင် ဉာဏ်ပညာ၏အစနှင့်အဆုံးတည်းဟူသော အာလဖနှင့် ဩမေဃပါရှိ၏။ ဘုရားသခင်မူတ်သွင်းတော်မူသောအားဖြင့်ဖြစ်သော နှုတ်ကပတ်တော်ကား “ဘုရားသခင်၏လူသည် စုံလင်သောသူ၊ ကောင်းမှု အမျိုးမျိုးတို့ကိုပြုစုခြင်းအလို့ငှါ ပြင်ဆင်သောသူဖြစ်မည့်အကြောင်း၊ ဩဝါဒ ပေးခြင်း၊ အပြစ်ကိုဖော်ပြခြင်း၊ ဖြောင့်မတ်စွာပြုပြင်ခြင်း၊ တရားကိုသွန်သင် ခြင်းကျေးဇူးများကိုပြုတတ်၏။ ကျမ်းစာတော်မြတ်ကို သင်လေ့ကျက်ရာ စာအုပ်ကဲ့သို့အမှတ်ပြုလော့။”

အမှုတော်ဆောင်ရွက်ရာတွင် သူနှင့်လုပ်ဖော်ဆောင်ဖက်ဖြစ်သော ညီအစ်ကိုမောင်နှမများအား သူကရေးသားဖော်ပြသည်မှာ “ခရစ်တော်

ဘယ်အခါမျှဖော်ပြတော်မမူ၊ ကျမ်းစာတော်မြတ်တွင်လည်း အခြေအမြစ် မရှိသောသူတို့၏စိတ်ကူးဉာဏ်ဖြင့်ရေးသားသောအကြံဉာဏ်များ (သို့မဟုတ်) နည်းစနစ်များကိုမထောက်မကြံပါနှင့်။ ကျွန်ုပ်တို့တွင် လူများအတွက် အလွန် ကြီးကျယ်၍ အရေးပြုဖွယ်ဖြစ်သောသမ္မာတရားရှိပေသည်။ “ကျမ်းစာ၌ လာသည်ကား” ဆိုသောစကားသည် စစ်ဆေးရာစကားဖြစ်သည်ကို လူတိုင်း နားလည်ရမည်။ ကျွန်ုပ်တို့အား လမ်းပြစောင်မဖို့ရန် ဘုရားသခင်၏ နှုတ်ကပတ်တော်ထံသို့သွားကြစို့။ “ထာဝရဘုရားမိန့်တော်မူသည်ကား” ဆိုသောအချက်ကို ကျွန်ုပ်တို့ရှာကြစို့။ ကျွန်ုပ်တို့၌ လူတို့၏စည်းစနစ်များ လုံလောက်စွာရှိပေ၏။ လောကီအတတ်ပညာတို့၌သာလေ့လာသော စိတ်သဘောသည် ဘုရားသခင်နှင့်စပ်ဆိုင်သောအရာတို့ကိုသိရှိလိမ့်မည် မဟုတ်။ သို့ရာတွင် ထိုစိတ်သဘောမျိုးရှိသူတို့သည် ပြောင်းလဲ၍ သန့်ရှင်း ခြင်းသို့ရောက်သွားကြလျှင် နှုတ်ကပတ်တော်တွင်ရှိသော ဘုရားသခင်၏ တန်ခိုးတော်ကိုသိရှိနားလည်လိမ့်မည်။”

အနာဂတ်စကားများပြည့်စုံခြင်း

မှန်သောဘုရားသခင်အား မမှန်သောမိစ္ဆာဘုရားများအပေါင်းမှ ခြားနားစေသောအချက်တစ်ခုကား၊ လူတို့အား လွန်ခဲ့သည့်ကာလနှင့်စပ်ဆိုင် သောအချက်များကို ဖော်ပြနိုင်သောတန်ခိုးအစွမ်းသတ္တိတော်ပင်ဖြစ်ပေသည်။ ထာဝရဘုရားသခင်က တစ်ပါးအမျိုးသားတို့ကိုးကွယ်ဝတ်ပြုကြသော ဘုရားများတစ်ဘက်၌ ပုရောဖက်ဟေရှာယအားဖြင့် မိန့်ကြားတော်မူသော အချက်ကား “ထုတ်ဖော်၍ အနာဂတ္တိအရာတို့ကို ငါတို့အားပြကြစေ။ အလျင်ဖြစ်ဖူးသောအရာတို့သည် အဘယ်သို့ဖြစ်သည်ကို ငါတို့ဆင်ခြင်၍ ထိုအရာတို့၏အဆုံးကိုသိရမည်အကြောင်း ဖော်ပြစေ။ သို့မဟုတ် ဖြစ်လတ္တံ့ သောအရာတို့ကို ငါတို့အားဟောပြောကြစေ။ သင်တို့သည် ဘုရားဖြစ်သည်ကို ငါတို့သိရမည်အကြောင်း ဖြစ်လတ္တံ့သောအရာကိုပြကြလော့။” ၎င်းပြင် ဤအမှုကို ဤမှားသောမိစ္ဆာဘုရားတို့သည် မပြုလုပ်နိုင်ကြသောကြောင့်

ထာဝရဘုရားက “သင်တို့သည် အဘယ်မျှမဟုတ်သောအရာထက်သာ၍
ယုတ်မာကြ၏။ သင်တို့အမှုလည်း အဘယ်မျှမဟုတ်သောအရာထက် သာ၍
ယုတ်မာကြ၏။ သင်တို့အမှုလည်း အဘယ်မျှမဟုတ်သောအမှုထက်သာ၍
ယုတ်မာ၏။ သင်တို့ကိုရွေးယူသောသူသည် ရွံရှာဖွယ်ဖြစ်၏။” ဟေရှာ၊
၄၁:၂၂-၂၄။

ဘုရားသခင်စီမံတော်မူသောစစ်ဆေးကြည့်ရှုရန် စနစ်တစ်ခုမှာကား၊
ဘုရားသခင်၏မှန်ကန်သောပုရောဖက်၏စကားများသည် ဧကန်အမှန်ပြည့်စုံ
ခြင်းသို့ရောက်ခြင်းအကြောင်းတည်း၊ ရှေးဣသရေလလူတို့အား ဘုရားသခင်
သည် တန်ခိုးကြီးသောပုရောဖက်ကြီးတစ်ပါးဖြစ်သူမောရှေအားဖြင့် မိန့်မြွက်
တော်မူသောအချက်ကား “သင်ကလည်း၊ ထာဝရဘုရားမိန့်တော်မူသည်၊
မမူသည်ကို ငါတို့အဘယ်သို့သိနိုင်သနည်းဟု တွေးတောလျှင် ပုရောဖက်
သည် ထာဝရဘုရား၏အခွင့်ကိုဆောင်၍ ဟောပြောသည်အတိုင်း အမှုမမြစ်၊
ဟောပြောသောစကားမပြည့်စုံလျှင် ထိုစကားကို ထာဝရဘုရားမိန့်တော်မမူ။
ပုရောဖက်သည် ရဲရင့်စွာဟောပြောပြီ၊ သူ့ကိုမကြောက်ရ။” တရား၊
၁၈:၂၁၊၂၂။

မမဂ္ဂိုက်အား နောင်ဖြစ်ပျက်မည့်အကြောင်းများကို ကြိုတင်၍
ဖော်ပြသောဗျာဒိတ်ရူပါရုံများစွာပင်ရှိပါသေးသည်။ ခဏခဏသူသည်
ရူပါရုံတွင် သူတစ်ခါမျှမမြင်ဘူး၊ မသိဘူးသောပုဂ္ဂိုလ်များကိုမြင်ရပါသည်။
နောက်များမကြာမီ သူခရီးလှည့်လည်စဉ် ရူပါရုံတွင်မြင်ရသော ဤလူ
အသီးသီးတို့ကိုတွေ့ကြုံ၍ သူတို့အတွက် မိမိအား ရူပါရုံတွင်ဖော်ပြခဲ့သော
အမှာစကားများကိုကြားပြောလေ၏။ ထိုမှာလိုက်သောစကားများကား
ထိုလူများ၏အလုပ်အကိုင်အကြံအစည်တို့နှင့်သက်ဆိုင်၍ မမဂ္ဂိုက်သည်
၎င်းတို့ကို လူတစ်စုံတစ်ယောက်ထံမှကြားသိရသည်မဟုတ်။

မမဂ္ဂိုက်သည် အမှုတော်ဆောင်ရွက်စနစ်များတွင် မမဂ္ဂိုက်၊
ဆရာဂ္ဂိုက်နှင့် ဆရာကြီးဂျိုးစက်ဘိတ်(စ)တို့သာ ဥပုသ်နေ့နှင့်စပ်ဆိုင်သော
သမ္မာတရားကိုဟောပြောနေကြစဉ်အခါ၌ မိမိတို့၏အလုပ်သည် တိုးပွားမည့်

အကြောင်း ရူပါရုံတွင် သူ့အားဖော်ပြခဲ့တော်မူပါသည်။ ထိုအခါက ၎င်း၏ အလုပ်သည် အားနည်း၍ သူတို့သည် ရှေးဦးစွာအစပြုပြီး အမှုဆောင်သော သူများဖြစ်ကြသည်။ ၁၈၄၈ ခုနှစ်၊ နိုဝင်ဘာ ၁ ရက်နေ့၌ မတ်စလျူးစက်နယ်၊ ဒေါ်ချက်စတားမြို့၌ပြုလုပ်သောစည်းဝေးတစ်ခုတွင် မမဂ္ဂိုက်သည် သတင်း တရားနှင့်စပ်ဆိုင်သောရူပါရုံတစ်ခုကိုမြင်မကလေးသည်။ ထိုသတင်းတရားကို ကမ္ဘာတစ်ဝန်းလုံးထွန်းတောက်သွားသည့်တိုင်အောင် တက်နေလျက် တဖြည်းဖြည်းပြင်းထန်လာသောနေနှင့်ပုံဆောင်ပြထားလေ၏။

ဤရူပါရုံသည် သူ့ထံမှကွယ်ပျောက်သွားသောအခါ သခင်ဘုရား သည် မိမိ၏ခင်ပွန်းအား ယူသောသတင်းစာတစ်စောင်ကိုအစပြု၍ ရိုက်စေရန် အလိုရှိကြောင်း ရိုက်နှိပ်ထုတ်ဝေသောစာများသည် ကမ္ဘာ တစ်ဝန်းလုံးလွှမ်းမိုးသွားသောအလင်းရောင်ခြည်ကဲ့သို့ဖြစ်လာသည်တိုင်အောင် သမ္မာတရားနှင့်ဆိုင်သောစာများကို ရိုက်နှိပ်ခြင်းအလုပ်သည် ကြီးပွားတိုးတက် သွားလိမ့်မည်ဖြစ်ကြောင်းများကို မမဂ္ဂိုက်သည် မိမိ၏ခင်ပွန်းအားပြောပြ လေ၏။ သူတို့၏အထင်အမြင်အတိုင်း ၎င်းသည် အမှန်ပင်အံ့ဩဖွယ်ကောင်း သောအနာဂတ်စကားဖြစ်ပေသည်။ ယုံကြည်သောသူအလွန်နည်းကြ၍ သူတို့သည် လောကီဥစ္စာပစ္စည်းဘက်တွင် ဆင်းရဲသောသူများဖြစ်ကြသည်။ ၎င်းပြင် သူတို့၏ဒေသနာများတို့ကို လူအများမနှစ်သက်ကြချေ။ သို့သော် အလုံးစုံတို့ကို တတ်စွမ်းနိုင်တော်မူသောဘုရားသခင်သည် ဤစကားကို ထူးဆန်းအံ့ဩလောက်အောင် ပြည့်စုံစေတော်မူပါသည်။ ထိုအခါကစ၍ နှစ်ပေါင်းများစွာအတွင်း ဤအသင်းကရိုက်နှိပ်သောသမ္မာတရားနှင့်စပ်ဆိုင် သည့် သတင်းစာ၊ စာအုပ်များ၊ ဝေစာများတို့သည် တဖြည်းဖြည်းတိုးတက် ကြီးပွားလာ၍ တစ်ကမ္ဘာလုံးအရပ်ရပ်တွင် ၎င်းစာများကိုရောင်းချရာ၌ နှစ်စဉ်စုစုပေါင်းငွေ ၁၅.၀၀၀.၀၀၀ ခန့် ရရှိလာလေပြီ။

မမဂ္ဂိုက်သည် မိမိရှေးဦးစွာမြင်ရသောရူပါရုံများအကြောင်းကို ပြောပြရာ၌ သခင်ဘုရားကြွလာတော်မမူမီ မြော်လင့်ခြင်းအသင်းသားတို့ တွေ့ကြုံရကြမည့်အဖြစ်အပျက်များကို သရုပ်သကန်ထင်ပေါ်အောင် ဖော်ပြ

လေသည်။ တစ်ရံရောအခါ နယူယေက်နယ်၊ ရော်ချက်စတားမြို့၌ လက်ဖြင့်
 ခေါက်ခြင်းတည်းဟူသော ထူးဆန်းနက်နဲသောနည်းတစ်မျိုးဖြင့် နတ်ဝိဇ္ဇာ
 အတတ်များကို ပြုလျက်နေကြစဉ် နောင်ကာလ၌ ဤအယူဝါဒတွင် စိတ်
 စွဲလမ်းသောသူတို့၏အလုပ်သည် လျင်မြန်ဆန်းကျယ်စွာတိုးတတ်လာမည့်
 အကြောင်းကိုလည်း မမဂ္ဂိုက်အားဖော်ပြတော်မူခဲ့လေပြီ။ ဤအရာတို့နှင့်တကွ
 အခြားအကြောင်းအရာများတို့ကိုရိုက်နှိပ်လျက် အနံ့အပြားထုတ်ဝေခဲ့လေပြီ။
 ဤကဲ့သို့အနာဂတ်ဟောပြောထားသောစကားများကို ရေးသားထားသည့်
 အခါကာလကစ၍ ပြောင်းလဲဖြစ်ပေါ်လာသောအကြောင်းအရာများတို့ကို
 ထောက်ရှုခြင်းအားဖြင့် ၎င်းတို့သည် အများအားဖြင့်မှန်ကန်ကြောင်း
 ထင်ရှား၍ ကြွလာတော်မူခြင်းကို မျှော်လင့်သောသတ္တမနေ့၂ပုသ်အသင်းသား
 တို့၏အလုပ်၌ နောက်ဆုံးအောင်မြင်ခြင်းရှိလိမ့်မည်အကြောင်း မမဂ္ဂိုက်
 အနာဂတ်ဟောထားသောအချက်တို့သည်လည်း ပြည့်စုံလိမ့်မည်ဟု လူအများ
 တို့သည် တိုး၍ယုံကြည်အားထားလာကြလေ၏။ ရှေ့ဆောင်များနှင့်
 အမှုဆောင်များတို့အား မမဂ္ဂိုက်ကဆုံးမဩဝါဒပေး၍ သတိပေးနှိုးဆော်ခဲ့
 သောနှုတ်ထွက်စကားများနှင့် စာများအားဖြင့် ဤအမှုဆောင်ရွက်ခြင်း
 အလုပ်သည် ထင်ရှားစွာတိုးတက်ကြီးပွားလာလေပြီ။

x x x x x

နောက်နှစ်များတွင် အမှုတော်ဆောင်ရွက်ခြင်း အကြောင်းအကျဉ်းချုပ်

မမဂ္ဂိုက်၏အကြောင်းအရာအတ္ထုပ္ပတ္တိနှင့်စပ်ဆိုင်၍ ဖော်ပြခဲ့ပြီး သောအချက်များတို့မှာ နှစ်အနည်းငယ်လောက်အတွင်း၌သာ မမဂ္ဂိုက်သည် လူအများတို့ရှေ့တွင် ထင်ရှားစွာအမှုတော်ဆောင်ရွက်ကြောင်း ဖော်ပြသည့် အချက်များဖြစ်ပါသည်။ ၁၈၅၅ ခုနှစ်တွင် မီရှီဂန်နယ်၊ ဘက်တလ်ကရီ(ခ) မြို့သို့ပြောင်းရွှေ့သွားသည်ကစ၍ အလွန်စိတ်ပျက်စရာကောင်းလိမ့်မည်ဟု ထင်မြင်ရသောအချက်သည် အထူးသဖြင့်အားရဝမ်းမြောက်စရာဖြစ်လာလေ ၏။ နှစ်ပေါင်းအတော်ကြာဆင်းရဲဒုက္ခခံလျက် ကြိုးစားအားထုတ်၍ အမှု ဆောင်ရွက်ခြင်းဖြင့် တည်ထောင်လာသောယုံကြည်သူများတို့အထဲတွင် ဆရာကြီးဂိုက်နှင့် မမဂ္ဂိုက်တို့သည် မိမိတို့အားထားလောက်၍ မိမိတို့၏ လေးသောဝန်တာများကိုကူညီလျက် ထမ်းဆောင်နိုင်သောမိတ်ဆွေများကို တွေ့ရှိရကြလေ၏။

သို့ရာတွင် မမဂ္ဂိုက်၌မူကား မိမိအိမ်တွင် အေးဆေးပျော်ရွှင်စွာ နေထိုင်လိုသောဆန္ဒမရှိချေ။ သူသည် ရှေးဦးစွာအမှုတော်ဆောင်ခဲ့သော နှစ်များမှာကဲ့သို့ နောက်နှစ်များတွင်လည်း အသစ်သောသာသနာနယ်များ တွင် ရှေးဦးစွာအမှုဆောင်ရွက်သောသူတို့ကဲ့သို့သွားရောက်လျက် အမှုတော် ကိုဆောင်ရွက်ခဲ့ပါသည်။ ၁၈၇၂ ခုနှစ်တွင် သူသည် မိမိ၏ခင်ပွန်းနှင့်အတူ ကာလီဖော်နီယာနယ်သို့ လာရောက်နေထိုင်၍ ကရိယာအပြည့်အစုံရှိသော စာပုံနှိပ်တိုက်တစ်ခုကိုဖွင့်လှစ်ပြီးလျှင် ‘The Signs of The Times’ ဆိုသော ခေတ်ကာလ၏ပုပ္ပန်မိတ်လက္ခဏာတို့၏အကြောင်းအရာတို့ကို ရေးသားသော ရက်သတ္တတစ်ပတ်တစ်ခါထုတ်သောသတင်းစာကို ရိုက်နှိပ်ကြလေ၏။ ၁၈၈၁ ခုနှစ်တွင် သူ၏ခင်ပွန်းအနိစ္စရောက်ပြီးသည်နောက် နှစ်အနည်းငယ်ကြာ သောအခါ မမဂ္ဂိုက်သည် အတ္တလန္တိတ်သမုဒ္ဒရာတစ်ဖက်တွင်ရှိသော

တိုင်းနိုင်ငံအသီးသီးတို့တွင် ယုံကြည်ကြသောသူတို့၏ရှေ့ဆောင်လူကြီးများအား တိုက်တွန်းနှိုးဆော်၍ သတိပေးဆုံးမရန် ဥရောပတိုက်သို့ သွားရောက်ပါသေးသည်။ ထိုနေရာ၌ သူသည် လူအများတို့၏ရှေ့တွင် နှစ်နှစ်ပတ်လုံးထင်ရှားစွာအမှုတော်ကိုဆောင်ရွက်ခဲ့ပြီး ၁၈၈၇ ခုနှစ်ကို အမေရိကန်ပြည်သို့ပြန်သွားလေ၏။ မိမိ၏နေရပ်ဌာနတွင် လေးနှစ်မျှသာ နေထိုင်ပြီးနောက် ၁၈၉၁ ခုနှစ်တွင် ပစိဖိတ်သမုဒ္ဒရာကိုကျော်ဖြတ်လျက် ဩစတြေးလျတိုက်သို့သွားရောက်၍ ထိုအရပ်၌ဆယ်နှစ်နီးပါး အမှုတော်ကို ကြိုးစားအားထုတ်လျက်ဆောင်ရွက်ခဲ့ပါသည်။ ဤအချိန်အခါ၌ သူတစ်သက်ပတ်လုံးကြိုးစားဆောင်ရွက်ခဲ့သောအလုပ်သည် အံ့ဩမှတ်သားဖွယ်ရာကောင်းလောက်အောင် တိုးတက်ကြီးပွားလာကြောင်း သူကိုယ်တိုင် တွေ့မြင်သိရှိရလေ၏။ ထိုနေရာ၌လည်း သူသည် အမှုတော်ကိုအစပြု၍ ဆောင်ရွက်ခဲ့ပါသည်။ တောများကိုရှင်းလင်းပြီးနောက် ဥယျာဉ်များစိုက်ပြီး သကာလ ပညာသင်ကြားပေးသောကျောင်းတစ်ကျောင်းတည်ထောင်ရန် အတွက် တောထဲတွင်ဝယ်ထားသောမြေကွက်တစ်ကွက်ပေါ်တွင် အိမ်တစ်ဆောင်ကိုဆောက်လုပ်ခဲ့ပါသည်။

ဩစတြေးလျတိုက်မှပြန်လာသောအခါ မမဂ္ဂိုက်သည် ကာလီဖော်နီယာနယ်၊ စိန်၊ ဟယ်လင်နမြို့အနီးရှိ ငြိမ်သက်သောရွာတစ်ရွာ၌နေထိုင်လေ၏။ ဤအရပ်၌ သူသည် မိမိထံသို့ သစ္စာရှိသောစက္ကရီတေရီများကိုခေါ်၍ စာများ၊ စာအုပ်များအတွက်ရေးသားပြင်ဆင်စေခြင်းအမှုကိစ္စတို့ကို မိမိတတ်စွမ်းနိုင်သမျှပြုလုပ်လျက်နေခဲ့လေ၏။ သူသည် တဲရှင်နှင့်ပြုလုပ်သော စည်းဝေးများနှင့် ယုံကြည်သောသူတို့ပြုလုပ်သောစည်းဝေးပွဲကြီးများသို့ ခဏခဏလှည့်လည်သွားရောက်ရသဖြင့် ဤအလုပ်၌ များစွာပျက်ကွက်ခြင်း ရှိလေ၏။ ထိုစည်းဝေးများ၌ သူသက်သေခံသောအချက်များသည် အလွန်အဖိုးထိုက်မြင်မြတ်အသုံးဝင်ဖွယ်ဖြစ်၏။

အနှစ်ခုနှစ်ဆယ်ပတ်လုံး များစွာသောအရပ်ဒေသများသို့သွား၍ ကိုယ်တိုင်အမှုဆောင်ရွက်ခြင်း၊ တရားဟောပြောခြင်းအမှုကိစ္စများကို ပြုလုပ်

ဆောင်ရွက်ပြီးနောက် မမဂ္ဂိုက်သည် ကာလီဖေးနီယနယ်၊ စိန့်ဟယ်လင်နမြို့ရှိ မိမိ၏အိမ်၌ ၁၉၁၅ ခုနှစ်၊ ဇူလိုင်လ ၁၆ ရက်နေ့တွင် သခင်ယေရှု၌ ငြိမ်သက်စွာအိပ်ပျော်လေ၏။ ဇူလိုင်လ ၂၄ ရက်နေ့တွင် မိဂျိဂန်နယ်၊ ဘက်တလ်ကရီ(ခ)မြို့၊ အုတ်(က)ဟီး(လ)သင်္ချိုင်းတွင် သူ၏ခင်ပွန်းဘေး၌ သူ့ကိုသင်္ဂြိုဟ်ကြလေ၏။

ခရစ်တော်ကြွလာတောင်မူခြင်းကိုမြော်လင့်သောသတ္တမနေ့ဥပုသ် အသင်းကြီး၏ဥက္ကဋ္ဌဖြစ်သူ ဆရာကြီးအေဂျီ၊ဒ်နီယယ်(လစ)က သင်္ဂြိုဟ်မှု ကိစ္စတွင် တရားဟောရာ၌ မမဂ္ဂိုက်၏အလုပ်အကိုင်များအကြောင်းကို အောက်ပါအတိုင်းဖော်ပြပြောဆိုပါသေးသည်။

“မမဂ္ဂိုက်သည် အသက်ရှင်လျက်နေစဉ်အခါ ပြုလုပ်ဆောင်ရွက် ခဲ့သောအလုပ်အကိုင်တို့တွင် မည်သည့်အမှုကိစ္စတို့သည် ကမ္ဘာလောက ကြီးအဖို့ အထူးသဖြင့်များစွာအကျိုးရှိကြောင်းကို ကျွန်ုပ်တို့အသေအချာ မပြောပြနိုင်ပါ။ သို့ရာတွင် အထူးသဖြင့်ဘာသာတရားနှင့်သက်ဆိုင်၍ သူရေးသားခဲ့သောစာအုပ်များတို့သည် လူသတ္တဝါတို့အတွက် များစွာပင် အကျိုးရှိလိမ့်မည်ဟုထင်မြင်ကြပါသည်။ အချို့သောစာအုပ်များကို ကမ္ဘာ ပေါ်တွင်ရှိအရပ်ရပ်ကဘာသာစကားအမျိုးမျိုးတို့ဖြင့် ဘာသာပြန်ဆိုထားပြီး လေပြီ။ ယခု၎င်းစာအုပ်ပေါင်း ၂,၀၀၀,၀၀၀ ကျော်ခန့်တို့သည် အရပ်ရပ် နံ့ပြားလျက်ရှိ၍ ယခုထက်တိုင် ထောင်သောင်းမကသောစာအုပ်များကို လူများတို့ထံသို့ယူဆောင်သွားလျက်ရှိကြသေးသည်။

“လူသည် မိမိ၏သခင်ဘုရားနှင့်လည်းကောင်း၊ လူအချင်းချင်းနှင့် လည်းကောင်း သက်ဆိုင်ကြောင်းကိုဖော်ပြသည့်ဧဝံဂေလိသမ္မာတရားတော်ကို ဟောပြောခြင်းအမှုကိစ္စအလုပ်အကိုင်တို့ကို ကျွန်ုပ်တို့ကြည့်ရှုဆင်ခြင်သော အခါ၌ မမဂ္ဂိုက်သည် အသက်ရှင်နေစဉ်အခါ သူ၏အလုပ်အကိုင်အားဖြင့် ဤအရေးကြီးသည့်အခြေအမြစ်ဖြစ်သောဝတ္တရားများကို ထင်ရှားစွာအကျိုး ဖြစ်ထွန်းလောက်အောင် ကူညီမစခဲ့ကြောင်းသိမြင်ရလိမ့်မည်။ မမဂ္ဂိုက်သည် လူသတ္တဝါတို့အား အရေးကြီးသောအချက်များတွင် မစကူညီထောက်ပံ့၍ မြင့်မြတ်သောအခြေအနေသို့ရောက်ရှိရန် ချီးမြှင့်ခဲ့လေသည်။

ယခုသည် အိပ်ပျော်လျက်ရှိလေပြီ။ သူသည် မဟောမပြောနိုင်၊ စာမရေးနိုင်တော့ချေ။ သို့ရာတွင် လုံ့လဝီရိယနှင့်ပြည့်စုံ၍ အကျိုးဖြစ်ထွန်းစေလျက် ဝိညာဉ်နှင့်ပြည့်ဝသော ထိုအသက်၏ကြီးစွာသောတန်ခိုးသည် ဆက်လက်တည်ရှိနေပါလိမ့်မည်။ ထိုအသက်သည် ထာဝရအသက်နှင့် ဆက်စပ်လျက်ရှိလေသည်။ ၎င်းသည် ဘုရားသခင်၌တည်၏။ ကြွေးကြော်ခဲ့သောသတင်းစကားနှင့်ပြုလုပ်ခဲ့သောအလုပ်အကိုင်တို့သည် ဘယ်ခါမျှ မပျက်စီး၊ မကြေမွနိုင်သောအရှိန်တန်ခိုးကို ချန်ထားခဲ့လေပြီ။ အိမ်ထောင်၊ မြို့ရွာ၊ တိုင်းပြည်၊ နိုင်ငံတို့၏ကောင်းကျိုးအလို့ငှါ လိုအပ်သောနည်းသစ် စနစ်သစ်အသီးသီးတို့ကိုပြုလုပ်ရန် နှိုးဆော်တိုက်တွန်းလျက် လူတို့၏ ခေတ်ကာလအပြောင်းအလွှဲအသီးအသီးတို့နှင့်သက်ဆိုင်သောအချက်များကို ဖော်ပြထားခဲ့သောသူ၏စာအုပ်အများတို့သည် လူအများတို့၏စိတ်သဘောထားနှင့် လူအသီးသီးတို့၏အကျင့်စာရိတ္တကို ဆက်လက်ပြုပြင်လျက်ရှိနေလိမ့်မည်။ ၎င်းတို့၏ဒေသနာစကားများကို ရှေးကထက်ယခုသာ၍နှစ်သက် မြတ်နိုးလာကြလိမ့်မည်။ သူအသက်ရှင်စဉ်အခါ စိတ်ပါစွာဆောင်ရွက်ခဲ့သော အလုပ်၊ သူ၏အစွမ်းသတ္တိအားဖြင့် ပြုပြင်ခြင်းခံရ၍ ထိုမျှလောက်ကြီးပွားတိုးတက်လာသောအလုပ်သည် တစ်နှစ်ပြီးတစ်နှစ် လျင်မြန်စွာတိုးပွားကြီးကျယ်လာလိမ့်မည်။”

x x x x x

မမဂ္ဂိုက်၏ အတ္ထုပ္ပတ္တိနှင့် ဩဝါဒစကားများ

(ဒုတိယပိုင်း)

အခန်း ၁

မမြင်ရသောတိုက်ခိုက်ခြင်း

ရန်သူ

ဆုံးရှုံးသောလူသည် တရားအတိုင်း စာတန်၏ဖမ်းဆီးချုပ်ထားခြင်းကိုခံရသောသူဖြစ်သည်။ ခရစ်တော်ဆောင်ရွက်တော်မူရသည့် အလုပ်ကိစ္စကား၊ လူ၏ရန်သူကြီးလက်မှ သူ့ကိုကယ်နှုတ်ဖို့ရန်ပင်ဖြစ်သည်။ လူသည် ဇာတိပကတိသဘောအားဖြင့် စာတန်၏အကြံအစည်တို့ကိုသာ လိုက်နာလိုသောဆန္ဒရှိ၍ စွမ်းအားကြီးသောအောင်မြင်သူအရှင်သခင်ခရစ်တော်သည် သူ၏အထံ၌မနေ၊ သူ၏အလိုဆန္ဒများကိုမညွှန်ပြ၊ သူ့အားခွန်အားကိုမပေးဘဲ နေတော်မူလျှင် သူသည် ထိုမျှလောက်ကြောက်မက်ဖွယ်ကောင်းသော ရန်သူကို အောင်မြင်စွာခုခံတားဆီးရန် မတတ်စွမ်းနိုင်ချေ။ ဘုရားသခင်တစ်ပါးတည်းသာ စာတန်၏တန်ခိုးအာဏာကိုကန့်သတ်ပိုင်းခြားထားနိုင်တော်မူသည်။ သူသည် မြေကြီးပေါ်၌ ထိုမှဤမှသွားလာလျက် အပေါ်တက်အောက်ဆင်းလိုက်ပြုလုပ်နေလေ၏။ ဝိညာဉ်များကိုဖျက်ဆီးဖို့ရန် အခွင့်အရေးလစ်ဟင်းသွားမည်ကိုစိုးရိမ်သဖြင့် သူသည် တစ်ခဏလောက်မျှသတိမချွတ်ယွင်းဘဲ အစဉ်သဖြင့်ချောင်းမြောင်းလျက်ရှိ၏။ ဘုရားသခင်၏လူတို့သည် သူ၏ကျော့ကွင်းမှကင်းလွတ်အံ့သောငှါ ဤအချက်ကို သိနားလည်ဖို့ရန်အရေးကြီးပေသည်။

နောက်ဆုံးဘုရားသခင်၏လူတို့တစ်ဖက်၌ တပ်ချီတိုက်ခိုက်ရာတွင် သူသည် ရန်သူမဟုတ်ကြောင်းကိုသိရှိစေရန်ပင် စာတန်သည် သူတို့အား လိမ်လည်လှည့်ဖြားရန်ပြင်ဆင်လျက်ရှိလေသည်။ (၂ကော၊ ၁၁:၁၄)။ ဤအမှုသည် အံ့ဩဖွယ်ဖြစ်သည်မဟုတ်၊ စာတန်ပင်လျှင် လင်းသောကောင်းကင်တမန်ဖြစ်ယောင်ဆောင်တတ်၏။ လိမ်လည်လှည့်ဖြားခြင်းခံရသောသူတချို့က စာတန်မရှိဟုထောက်ခံလျက်ရှိနေကြစဉ်ပင် စာတန်သည် လူတို့ကိုဖမ်းဆီးချုပ်ထား၍ သူတို့အားဖြင့် ကြီးကျယ်သောအမှုကိစ္စတို့ကို အနှံ့အပြားပြုလုပ်လျက်ရှိလေ၏။

ဘုရားသခင်၏လူများတို့သည် ခရစ်တော်ကိုခိုလှုံအားကိုးလျက် ရှိနေသောအခါ စာတန်ကို နှိမ်နင်းနိုင်အောင် မိမိတို့ရရှိသောတန်ခိုးအစွမ်း သတ္တိအကြောင်းကို စာတန်သည် သူတို့ထက်သာ၍ သိရှိနားလည်၏။ သူတို့သည် စိတ်နှလုံးနှိမ့်ချခြင်းနှင့် အားကြီးသောအောင်မြင်သူသခင်အား မစတော်မူရန် တော်ငပန်ကြသောအခါ သမ္မာတရား၌အားနည်းသောယုံကြည်သူပင် ခရစ်တော်၌မြဲမြံစွာအားကိုးလျှင် စာတန်နှင့်သူ၏အပေါင်းအဖော် ရှိသမျှတို့ကို အောင်မြင်စွာနှင့်ထုတ်ပယ်ရှားခုခံနိုင်လေသည်။ သူသည် အလွန်ပင်ပါးနပ်သဖြင့် သွေးဆောင်လှည့်ဖြားရန် ထင်ထင်ရှားရှား၊ ရဲရင့်စွာ နှင့်လာသည်မဟုတ်။ ထိုသို့ပြုလျှင် အိပ်ငိုက်နေသောခရစ်ယာန်၏ခွန်အားသည် ထကြွနိုးကြားလာ၍ သူသည် ခွန်အားနှင့်ပြည့်စုံသောကယ်ချွတ်ရှင်ကြီးကို အားကိုးလိမ့်မည်။ သို့ရာတွင် စာတန်သည် မသိသာဘဲ တိတ်တဆိတ် ရောက်လာ၍ ဘုရားဝတ်၌မွေ့လျော်ယောင်ဆောင်၍ နားမထောင်၊ ဒုစရိုက်အပြစ်ကိုကျူးလွန်သောသူတို့အားဖြင့် ဖြားယောင်းသွေးဆောင်ခြင်းအမှုကို ပြုလုပ်လိမ့်မည်။

ကောင်းကင်တမန်တို့ပအားစစ်ပွဲတွင်တိုက်ခိုက်ရန်ခန့်ထားတော်မူခြင်း

ဆိုးသောတမန်များတို့သည် ဝိညာဉ်များအတွက် ဆိုင်ပြိုင်တိုက်ခိုက်လျက်ရှိကြ၍ ဘုရားသခင်၏ကောင်းကင်တမန်တို့သည် သူတို့ကိုတားဆီးခုခံလျက်ရှိသည်ကို ကျွန်ုပ်မြင်၏။ ဆိုးသောတမန်တို့သည် ပတ်ဝန်းကျင်၌ သူတို့၏ယိုယွင်းဖောက်ပြန်တတ်သောသဘောများနှင့်ပြည့်ဝစေလျက် ဤဝိညာဉ်များတို့၏ပိုင်းခြားဝေဖန်တတ်သောအသိဉာဏ်ကို ထုံထိုင်းစေခြင်းငှါ သူတို့၏ပတ်လည်တွင် စုရုံးလာကြလေ၏။ သန့်ရှင်းသောကောင်းကင်တမန်များတို့သည် စာတန်၏တပ်ကိုတွန်းလှန်ရန် စိတ်အားကြီးစွာကြည့်ရှု၍ စောင့်ဆိုင်းလျက်ရှိနေကြလေ၏။ သို့ရာတွင် ကောင်းသောတမန်တို့၏ အလုပ်ကား လူတို့၏အလိုဆန္ဒကိုဆန့်ကျင်ဘက်ပြုလျက် သူတို့၏စိတ်သဘောကိုချုပ်ချယ်စိုးမိုးထားဖို့မဟုတ်ချေ။ လူတို့သည် ရန်သူဘက်သို့လိုက်ပါ၍

သူ့ကိုတားဆီးရန်မကြိုးစားလျှင် ထိုအခါ၌ဒုက္ခရောက်နေသောသူသည် နိုးကြားလာ၍ ကောင်းကင်သို့မစခြင်းရရန်မျှော်ကြည့်စေဖို့ သူ့အားထပ်မံ၍ အလင်းကိုရရှိစေသည့်တိုင်အောင် သူ့ကိုမဖျက်ဆီးရန် စာတန်၏ဗိုလ်ခြေတို့ကို ကောင်းကင်တမန်တို့သည် တားဆီးကန့်ကွက်ခြင်းကိုသာ ပြုနိုင်ကြလေသည်။ မိမိတို့ကိုယ်ကိုမိမိတို့လွတ်မြောက်ရန် မကြိုးစားသောသူတို့ကို ကယ်နှုတ်စေရန် သန့်ရှင်းသောကောင်းကင်တမန်များအား ယေရှုသည် စေခိုင်းတော်မူလိမ့် မည်မဟုတ်။

မိမိ၏လက်ထဲမှ တစ်စုံတစ်ယောက်သောသူသည် လက်လွတ်သွား မည်ကို စာတန်သည်သိမြင်ရသောအခါ ထိုတစ်ယောက်တည်းသောသူကို မိမိဘက်၌တည်မြဲတည်ရှိစေရန် စာတန်သည် မိမိကိုယ်တိုင်အစွမ်းကုန် ကြိုးစားလိမ့်မည်။ တစ်စုံတစ်ယောက်သောသူသည် မိမိ၌ရောက်နေသော ဘေးအန္တရာယ်ကိုသိရှိလာ၍ စိတ်ဒုက္ခရောက်လျက် စိတ်ပူပန်ခြင်းဖြစ်နေစဉ် ခွန်အားကိုရရှိရန် သခင်ယေရှုထံတော်သို့မျှော်ကြည့်သောအခါ မိမိဖမ်းထား သောသူတစ်ဦးသည် လက်လွတ်သွားတော့မည်ကို စာတန်သည်စိုးရိမ်သဖြင့် ကောင်းကင်အလင်းသည် ထိုသူထံသို့မရောက်နိုင်မည်အကြောင်း သနား စရာကောင်းသော ထိုဝိညာဉ်၏ပတ်လည်တွင် မှောင်မိုင်အတိဖုံးလွှမ်းနေစေ ခြင်းငှါ သူ့အားခြံရံနေစေဖို့ မိမိ၏တမန်များကို စာတန်သည် ထပ်မံ လာရောက်ရန်ခေါ်လေသည်။ သို့ရာတွင် ဘေးဒုက္ခရောက်နေသောသူတစ်စုံ တစ်ယောက်သည် ကြိုးစားလျက် မိမိခိုကိုးရာမဲ့အခြေတွင် သခင်ခရစ်တော်၏ အသွေးတော်ကိုခိုလှုံအားကိုးလျှင် ကျွန်ုပ်တို့၏ကယ်တင်ရှင်သည် စိတ်ပါ ကိုယ်ရောက်ဆုတောင်းသောယုံကြည်သူ၏စကားသံကို နားညောင်းတော်မူ၍ သူ့အားကယ်နှုတ်နိုင်အောင် အားကြီးသောကောင်းကင်တမန်များကို ထပ်မံ စေလွှတ်တော်မူလိမ့်မည်။

စာတန်သည်သခင်ယေရှု၏အာနုဘော်တော်ကိုကြောက်ရွံ့သည်

တန်ခိုးကြီးသောပြိုင်ဘက်အား တောင်းလျှောက်ခြင်းကို စာတန် သည်မခံနိုင်ချေ။ အကြောင်းမူကား စာတန်သည် ကိုယ်တော်၏ခွန်အားနှင့်

ဘုန်းအားနုဘော်တော်ရှေ့၌ ကြောက်ရွံ့လျက်တုန်လှုပ်လေ၏။ စိတ်ပါစွာ ဆုတောင်းနေသောအသံကိုကြားလျှင် စာတန်၏ဗိုလ်ခြေအပေါင်းတို့သည် တုန်လှုပ်ကြလေ၏။ မိမိ၏အကြံအစည်အောင်မြင်စေခြင်းငှါ စာတန်သည် ဆိုးသောသောတမန်များကိုတပ်ချီလာစေရန် ဆက်လက်ခေါ်ငင်လျက်နေလေ၏။ အလုံးစုံတို့တွင် တန်ခိုးကြီးသောကောင်းကင်တမန်များတို့သည် ကောင်းကင် လက်နက်စုံကိုဝတ်ဆင်လျက် အားနည်း၍လိုက်လံခြင်းခံရသောသူအား မစရန်ရောက်လာသောအခါ မိမိတို့၏စစ်တပ်သည် ဆုံးရှုံးကြောင်းကို ကောင်းစွာသိရှိလျက် စာတန်နှင့်သူ၏ဗိုလ်ခြေများသည် နောက်သို့ဆုတ်ပြေး ကြလေ၏။ မိမိတို့အလိုအလျောက် စာတန်၏ကျွန်ဖြစ်သူများသည် သစ္စာရှိ၍ ဖျတ်လတ်လျင်မြန်ပြီးလျှင် တစ်ခုတည်းသောအကြံအစည်ကိုပြုလုပ်ရန် စုပေါင်းညီညွတ်ကြပေသည်။ သူတို့သည် အချင်းချင်းမုန်း၍ တစ်ဦးနှင့်တစ်ဦး တိုက်ခိုက်နေကြသော်လည်း မိမိတို့အားလုံးတို့နှင့်ဆိုင်သောအကြံအစည် တစ်ခုကို အောင်မြင်စေရန် အခွင့်အရေးရှိသမျှကို အတူတကွကြိုးစား၍ ဆောင်ရွက်တတ်ကြသည်။ သို့ရာတွင် ကောင်းကင်နှင့်မြေကြီးကို အစိုးရ တော်မူသောစစ်ဗိုလ်ချုပ်ကြီးသည် စာတန်၏တန်ခိုးအာဏာကို ကန့်သတ် ထားတော်မူ၏။ 1T, pp. 345-346.

ကာကွယ်စောင့်ရှောက်မည်အကြောင်းကတိထားတော်မူ၏

မိမိ၏ဘာမျှမဟုတ်သောအခြေအနေကို သိရှိနားလည်၍ ကယ်တင်ရှင်ကိုလုံးလုံးမှီခိုအားကိုးသောသူသည် ခိုးကိုးရာမဲ့ဖြစ်သည်ဟု ထင်မြင်ရသော်လည်း ဆုံးရှုံးခြင်းမရှိနိုင်ချေ။ ထိုကဲ့သို့သောသူအား ဆုံးရှုံး စေမည့်အစား မစကူညီရန် ဘုရားသခင်သည် ကောင်းကင်တမန်ရှိသမျှကို စေလွှတ်တော်မူမည်။ 7T, p. 17.

နောက်ဆုံးအရေးဆိုက်ရာကာလ

ကျွန်ုပ်တို့သည် ကပ်ကာလ၏အဆုံးတွင် အသက်ရှင်လျက်နေရကြ သည်။ ကပ်ကာလနှင့်စပ်ဆိုင်၍ လျင်မြန်စွာပြည့်စုံလျက်ရှိသော ပုပ္ဖနိမိတ်

လက္ခဏာများအားဖြင့် သခင်ခရစ်တော်ကြွလာတော်မူသောအချိန်ရောက်လှ နီးကြောင်း ထင်ရှားပေသည်။ ကျွန်ုပ်တို့ယခုရောက်လျက်ရှိနေသောအချိန် ကာလသည် အရေးကြီး၍ ဘုရားတရားကိုကြည်ညိုဖွယ်သောအချိန်အခါ ဖြစ်ပေသည်။ ဘုရားသခင်၏ဝိညာဉ်တော်ကို မြေကြီးပေါ်မှတဖြည်းဖြည်းပင် ဖြစ်သော်လည်း ဧကန်အမှန်ရပ်သိမ်းလျက်နေတော်မူသည်။ ဘုရားသခင်၏ ကျေးဇူးတော်ကို ရှုတ်ချသောသူတို့၏အပေါ်သို့ ဘေးဒဏ်များနှင့်တရားစီရင် ခြင်းတို့သည် ယခုပင်ကျရောက်လျက်ရှိလေပြီ။ မြေကြီးနှင့်ပင်လယ်ပေါ်၌ ကျရောက်သောဘေးဒုက္ခကြီးများ၊ လူအများတို့၏လှုပ်လှုပ်ရွရွဖြစ်ခြင်း၊ စစ်တိုက်ခြင်းငှါ နှိုးဆော်ကြိုးဝါးခြင်းတို့သည် ရှေ့ပြေးနိမိတ်များဖြစ်ကြလေ သည်။ ၎င်းတို့သည် အကြီးအကျယ်ဆုံးသောအရာနှင့်စပ်ဆိုင်သောအဖြစ် အပျက်များရောက်ရှိလာလျက်ရှိကြောင်း ကြိုတင်၍ဖော်ပြပေသည်။

ဆိုသောအာဏာတန်ခိုးများတို့သည် မိမိတို့၏အင်အားများကို စုပေါင်းလျက် ခိုင်ခံ့စေကြလေပြီ။ သူတို့သည် နောက်ဆုံးအရေးဆိုက်ရာ ကာလကြီးအတွက် တိုး၍ခွန်အားကြီးလာအောင် ကြိုးစားလျက်ရှိကြသည်။ အခြေအနေကြီးစွာပြောင်းလဲခြင်းများသည် ကျွန်ုပ်တို့၏လောကကြီးတွင် မကြာမီဖြစ်လာ၍ နောက်ဆုံးသောပြောင်းလဲခြင်းများသည် အလွန်လျင်မြန် သောအမှုဖြစ်လိမ့်မည်။ 9T,p.11.

ကျွန်ုပ်တို့၏ရှေ့တွင်ရှိစုံစမ်းရာကာလ

များမကြာမီ တစ်ကမ္ဘာလုံးတွင် ဘေးဒုက္ခရောက်လိမ့်မည်။ ထိုအခါ လူတိုင်းဘုရားသခင်ကိုသိရှိဖို့ရန် ကြိုးစားရှာဖွေသင့်ကြသည်။ ကျွန်ုပ်တို့၌ နှောင့်နှေးကြန့်ကြာနေဖို့အချိန်မရှိတော့ချေ။

မိမိ၏အသင်းတော်အား ချစ်တော်မူသောဘုရားသခင်၏မေတ္တာ တော်သည် အနန္တမေတ္တာဖြစ်၏။ ဘုရားသခင်သည် မိမိ၏အမွေတော်ကို အစဉ်မပြတ်ကြည့်ရှုစောင့်မတော်မူ၏။ ယခုကာလနှင့်ထာဝရကာလအတွက် ကောင်းကျိုးအလို့ငှါ အသင်းတော်အား သန့်ရှင်းစင်ကြယ်စေဖို့ရောက်စေသော

ဒုက္ခမျိုးမှတစ်ပါး အခြားဒုက္ခများကိုအခွင့်ပေးတော်မမူ။ ကိုယ်တော်သည် မြေကြီးပေါ်၌ မိမိ၏အမှုတော်ကိုဆောင်ရွက်စပြုသောအခါနှင့် အဆုံးသတ်သောအခါ၌ ဗိမာန်တော်ကို သန့်ရှင်းစင်ကြယ်စေသည်နည်းတူ မိမိ၏အသင်းတော်ကိုလည်း သန့်ရှင်းစင်ကြယ်စေတော်မူမည်။ မိမိ၏လူများတို့သည် လောကတွင်အရပ်ရပ်သို့ လက်ဝါးကပ်တိုင်၏အောင်မြင်ခြင်းအခွင့်များကို ယူဆောင်သွားဖို့ရန် ဘုရားတရား၌သာ၍ကြည်ညိုလျက် သာ၍ခွန်အား သတ္တိရရှိနိုင်မည်အကြောင်း ကိုယ်တော်သည် အသင်းတော်ပေါ်၌ စုံစမ်းခြင်းနှင့်နှောင့်ယှက်ညှဉ်းဆဲခြင်းအပေါင်းတို့ကို သက်ရောက်စေတော်မူ၏။ လူတိုင်းဆောင်ရွက်ရန်အမှုတစ်ခုကို ခန့်ထားတော်မူသည်။

အစဉ်သဖြင့် ကြီးပွားတိုးတက်ခြင်းနှင့် ကျယ်ပြန့်ပွားများခြင်းရှိရမည်။ အမှုတော်သည် တစ်မြို့မှတစ်မြို့၊ တစ်နိုင်ငံမှတစ်နိုင်ငံ၊ လူတစ်မျိုးမှတစ်မျိုး၊ ကျယ်ပြန့်ပွားများသွား၍ ဆက်လက်ပြီးရှေ့သို့တိုးတက်တည်ထောင်လျက် ခွန်အားတိုးတက်လာပြီး ခိုင်ခံ့မြဲမြဲရမည်။^{9T,p.228.}

ဆိုင်ပြိုင်တိုက်လှန်ခြင်းမကြာမီပြီးဆုံးတော့မည်

ကောင်းကင်တွင် စာတန်အစပြုခဲ့သောဆိုင်ပြိုင်တိုက်ခိုက်ပွဲကြီးသည် များစွာမကြာမီ တစ်ခါတည်းအပြီးဆုံးဖြတ်ခြင်းသို့ရောက်တော့မည်။ များမကြာမီ မြေကြီးသားအပေါင်းတို့သည် ကောင်းကင်ဘုံရှင်၏ဘက်၌ လည်းကောင်း၊ ဆန့်ကျင်ဘက်ဖြစ်သောဘက်၌လည်းကောင်း၊ တစ်စဘက်ဘက်သို့ဝင်ကြလိမ့်မည်။ ရှေးကဘယ်အခါမျှမလုပ်ဖူးပဲ စာတန်သည် ယခုအဆင်သင့်ပြင်ဆင်ခြင်းမရှိသောဝိညာဉ်တိုင်းတို့ကိုယုံမှားစေလျက် ဖျက်ဆီးရန် မိမိ၏လိမ်လည်လှည့်ဖြားခြင်းနည်းအမျိုးမျိုးကို အစွမ်းသတ္တိရှိသမျှပြုလုပ်လျက်ရှိ၏။ လူများတို့အား မိမိတို့၏ရှေ့တွင်ရှိ နောက်ဆုံးခံစားရမည့် ဆုကျေးဇူးကြီးအတွက် ပြင်ဆင်ခြင်းရှိစေရန် နှိုးဆော်တိုက်တွန်းစေခြင်းငှါ ကျွန်ုပ်တို့သည် ခေါ်တော်မူခြင်းကိုခံကြသည်။ ပျက်စီးဆုံးပါးရာနေရာ၏ အစွန်းအစနားတွင်ရပ်လျက်နေသောသူတို့အား ကျွန်ုပ်တို့သည် သတိပေးရကြမည်။ ဘုရားသခင်၏လူများတို့သည် စာတန်၏မှားသောအယူဝါဒများကို

ခုခံတိုက်ခိုက်၍ သူ၏ခံတပ်များကို ဖြိုဖျက်ရာတွင် အစွမ်းသတ္တိရှိသမျှကြိုးစား အားထုတ်ရကြမည်။

ကမ္ဘာတစ်ဝန်းလုံးတွင် သတိပေးခြင်းကိုအမှုထားသောလူတိုင်း တို့အား ကျွန်ုပ်တို့သည် ကြီးစွာသောဆိုင်ပြိုင်တိုက်လှန်ခြင်းတွင် အငြင်းအခုံ ဖြစ်လျက်နေခြင်း၏အကြောင်းအရင်းများကို ထင်ရှားစွာဖော်ပြရကြမည်။ ထိုအကြောင်းရင်းများအပေါ်၌ ဝိညာဉ်၏ထာဝရအကျိုးအပြစ်သည် မှီခိုလျက် ရှိသည်။ “သင်သည် ဘုရားသခင်၏ပညတ်တော်ကိုနားမထောင်ဘဲ နေခြင်းဖြင့် ဖောက်ပြန်သောကောင်းကင်တမန်ကြီး၏နောက်သို့လိုက်လျက်နေသလော။ သို့မဟုတ် ငါသည် ခမည်းတော်၏ပညတ်တို့ကိုစောင့်ရှောက်၏ (ယော၊ ၁၅:၁၀) ဟုမိန့်တော်မူသော ဘုရားသခင်၏သားတော်နောက်သို့လိုက်လျက် နေသလော” ဟူသောပြဿနာကို ရပ်ဝေး၌ဖြစ်စေ၊ အနီး၌ဖြစ်စေ ရှိသော လူများတို့အား အသေအချာဆုံးဖြတ်စေရန် ကျွန်ုပ်တို့သည် တိုက်တွန်းနှိုးဆော် ရကြမည်။ 7T,p.141.

ယေရှုနှင့် ကောင်းကင်တမန်

မြင်နိုင်သောလောကနှင့် မမြင်နိုင်သောလောကစပ်ကြားတွင် ခြားထားသောကန့်လန့်ကာကိုဖယ်ရှားထားလျက် လူတို့အားရွေးနုတ်ဖို့ရန် အကြံအစည်အကြောင်းနှင့်စပ်ဆိုင်၍ သခင်ခရစ်တော်နှင့်သန့်ရှင်းသော ကောင်းကင်တမန်များတို့သည် စာတန်နှင့်သူ၏ဆိုးသောဗိုလ်ခြေများတို့အား အကြီးအကျယ်ဆိုင်ပြိုင်တိုက်လှန်နေကြကြောင်းကို ဘုရားသခင်၏လူတို့သည် မြင်ရလျှင် ၎င်းပြင် အပြစ်၏ချည်နှောင်ခြင်းမှဝိညာဉ်များကိုကယ်လွှတ်ရန် အတွက် ဘုရားသခင်စီမံတော်မူသောအံ့ဩဖွယ်အမှုကြီးနှင့် မာရ်နတ်၏ ရန်ငြိုးမှကာကွယ်ရန် ကိုယ်တော်သည် အစဉ်သဖြင့် မိမိတန်ခိုးကို အသုံးပြုလျက်ရှိကြောင်းကို သူတို့သည်သိရှိနားလည်လျှင် စာတန်၏ပရိယာယ် များကိုတားဆီးခုခံနိုင်ဖို့ရန် သူတို့သည် သာ၍ပြင်ဆင်ခြင်းရှိကြလိမ့်မည်။

ရွေးနုတ်ခြင်းအကြံအစည်တော်၏ကြီးကျယ်၍ အရေးကြီးခြင်းနှင့် သခင်ခရစ်တော်၏လုပ်ဖော်ဆောင်ဖက်အဖြစ်နှင့် မိမိတို့လုပ်ကိုင်ရသော

အမှုကြီး၏ကြီးများခြင်းအကြောင်းကိုထောက်ရှုလျက် သူတို့၌ ဘုရားတရားကို ကြည်ညိုလာသောစိတ်သဘောတိုးပွားလာလိမ့်မည်။ သူတို့၌နှိမ့်ချခြင်း စိတ်သဘောဝင်စားလာလိမ့်မည်။ သို့သော် ကောင်းကင်တစ်ဝန်းလုံးသည် သူတို့၏ကယ်တင်ခြင်းအမှုကြီးတွင် စိတ်ပါဝင်စားလျက်ရှိကြောင်းကိုသိရှိလျက် သူတို့သည် ရဲရင့်ခြင်းရှိလာကြလိမ့်မည်။

စာတန်၏အလုပ်၊ သခင်ခရစ်တော်၏အလုပ်နှင့်မိမိ၏လူများကို အပြစ်တင်သောသူကိုနိုင်နင်းရန် ကျွန်ုပ်တို့အာမခံသခင်၏တန်ခိုးအကြောင်း နှင့်စပ်ဆိုင်၍ အထူးသဖြင့် သိသာလျက် သဘောသက်ဝင်သောပုံမာကို ဇာခရိအနာဂတ္တိကျမ်း (အခန်းကြီး ၃)တွင်ဖော်ပြထားပါသည်။ သန့်ရှင်းသော ရူပါရုံတွင် “ညစ်ညူသောအဝတ်ကိုဝတ်လျက်” နေသောယဇ်ပုရောဟိတ်မင်း ယောရှုသည် ထာဝရဘုရား၏ကောင်းကင်တမန်ရှေ့၌ မတ်တတ်ရပ်နေလျက် ဒုက္ခဆင်းရဲခြင်းရောက်နေသောမိမိလူများအတွက် ဘုရားသခင်အား ကရုဏာတော်ကိုပြရန်တောင်းပန်နေကြောင်းကို ပုရောဖက်သည်မြင်ရလေ၏။ စာတန်သည် သူ့ကိုတားဆီးပိတ်ပင်ရန် သူ၏လက်ယာဘက်တွင်ရပ်လျက် နေ၏။

ဣသရေလလူတို့သည် ဘုရားသခင်ကိုသိသောဉာဏ်မြေကြီးပေါ် တွင်မကွယ်ပျောက်စေခြင်းငှါ ရွေးချယ်ခြင်းခံရသောကြောင့် သူတို့သည် လူတစ်မျိုးကဲ့သို့ဖြစ်ပေါ်လာသည့်အခါကစ၍ အထူးသဖြင့် စာတန်၏ရန်ဘက် ပြုခြင်းကိုခံရသောသူများဖြစ်ကြသည်။ ၎င်းပြင် စာတန်သည် သူတို့ကို ဖျက်ဆီးရန်စိတ်ပြဋ္ဌာန်းလေပြီ။ သူတို့သည် ဘုရားသခင်၏စကားတော်ကို နားထောင်နေသမျှကာလပတ်လုံး သူသည် သူတို့အားမထိခိုက်နိုင်ချေ။ ထိုကြောင့် သူတို့အားအပြစ်ပြုစေခြင်းငှါ စာတန်သည် အစွမ်းသတ္တိရှိသမျှ ပရိယာယ်များဖြင့် သူတို့ကိုသွေးဆောင်လျက်ရှိ၏။ သူ၏သွေးဆောင်ခြင်းကို လိုက်ပါသွားသောအခါ သူတို့သည် ဘုရားသခင်၏ပညတ်တော်ကိုလွန်ကျူး၍ ထိုနည်းအားဖြင့် သူတို့သည် ခွန်အားအစွမ်းသတ္တိကိုချပေးတော်မူသော အရှင်နှင့်ကွာလျက်နေသဖြင့် ဘုရားမဲ့တရားမဲ့သော ရန်သူတို့၏လက်ထဲသို့ ရောက်ရှိသွားကြလေ၏။ သူတို့သည် ဗာဗုလုန်ပြည်သို့ဖမ်းသွားချုပ်ထားခြင်း

ကိုခံရကြ၍ ထိုနေရာ၌ နှစ်ပေါင်းများစွာနေကြလေ၏။ သို့ရာတွင် ထာဝရ ဘုရားသည် သူတို့ကိုစွန့်ပစ်တော်မမူချေ။ သူတို့အားဆုံးမ၍သတိပေးရန် ဘုရားသခင်သည် မိမိ၏ပုရောဖက်များကိုလွှတ်တော်မူ၏။ လူများတို့သည် မိမိတို့၏အပြစ်ဒုစရိုက်ကိုသိမြင်လာကြ၍ ဘုရားသခင်၏ရှေ့တော်၌ မိမိတို့ ကိုယ်ကိုမိမိတို့နှိမ့်ချကြပြီး မှန်သောနောင်တနှင့် ဘုရားသခင်၏ထံတော်သို့ ပြန်လာကြလေ၏။ ထိုအခါ ထာဝရဘုရားသည် သူတို့အားဖမ်းသွားချုပ်ထား ခြင်းခံနေရာမှကယ်နှုတ်၍ မိမိ၏ရှေ့တော်၌ ရှေးကကဲ့သို့မျက်နှာရစေခြင်းငှါ ပြုတော်မူမည်ဟုဖော်ပြလျက် သူတို့အားတက်စဖွယ်သတင်းစကားကို ကြားပြောစေတော်မူ၏။ စာတန်သည် ဤအမှုကိုတားဆီးရန်စိတ်ပြဋ္ဌာန်းလေ ပြီ။ ကျန်ကြွင်းသောဣသရေလလူတို့သည် မိမိတို့၏နေရင်းပြည်သို့ပြန်သွား ကြလေပြီ။ ထိုကြောင့် စာတန်သည် မိမိ၏ကိုယ်စားဖြစ်သော ရုပ်ဆင်းတု ကိုးကွယ်သောနိုင်ငံများအား ဣသရေလလူတို့ကိုရှင်းရှင်းဖျက်ဆီးစေရန် ကြိုးစားလျက် နှိုးဆော်တိုက်တွန်းနေလေ၏။

အပြစ်တင်သူကိုဆုံးမခြင်း

ယောရှုသည် နှိမ့်ချခြင်းနှင့် ဘုရားသခင်၏ကတိတော်ပြည့်စုံစေ တော်မူဖို့ရန် တောင်းလျှောက်နေစဉ် စာတန်သည် ရဲရင့်စွာမတ်တတ်ရပ်လျက် သူ့ကိုကန့်ကွက်တားဆီးနေလေ၏။ ဣသရေလလူတို့သည် ဘုရားသခင် ရှေ့တော်၌တစ်ဖန်မျက်နှာရရှိစေဖို့မသင့်ကြောင်း စာတန်သည် ထိုလူမျိုးတို့၏ လွန်ကျူးခြင်းအပြစ်များကိုညွှန်ပြလေ၏။ သူသည် သူတို့ကို မိမိ၏လက်ရဥစ္စာ ကဲ့သို့တောင်းဆို၍ သူတို့အားဖျက်ဆီးရန် သူ၏လက်ထဲသို့အပ်နှံဖို့ အနိုင် အထက်တောင်းလေ၏။

ယဇ်ပုရောဟိတ်မင်းသည် မိမိ၏အတွက်သော်လည်းကောင်း၊ မိမိ၏ လူများအတွက်သော်လည်းကောင်း၊ စာတန်က အပြစ်တင်သောစကားများကို ခုခံကာကွယ်၍မပြောနိုင်ချေ။ ဣသရေလလူတို့သည် အပြစ်နှင့်ကင်းကြ သည်ဟု သူကမဖော်ပြချေ။ ယောရှုသည် လူများ၏ကိုယ်စားအဖြစ်နှင့်

သူတို့၏အပြစ်များကိုပုံဆောင်သည့် ညစ်ညူးသောအဝတ်နှင့် သူတို့၏အပြစ်ကို ဖော်ပြဝန်ချတောင်းပန်နေသော်လည်း သူတို့၏နောင်တရခြင်းနှင့် နှိမ့်ချခြင်း အခြေအနေကိုညွှန်ပြနေလျက် အပြစ်လွှတ်တော်မူသောရွေးနုတ်ရှင်၏ ကရုဏာတော်ကိုမှီခိုအားကိုးလျက် ဘုရားသခင်၏ကတိတော်ကို ယုံကြည်ခြင်းနှင့်တောင်းဆိုလျက် ကောင်းကင်တမန်၏ရှေ့တွင်ရပ်နေသည်။

ထိုနောက်အပြစ်ရှိသောသူတို့ကို ကယ်တင်တော်မူသောအရှင်သခင် ခရစ်တော်ကိုယ်တော်တိုင်ဖြစ်သော ကောင်းကင်တမန်က “အို၊ စာတန်၊ ထာဝရဘုရားသည် သင့်ကိုဆုံးမတော်မူပါစေသော၊ ယေရုရှလင်မြို့ကို ရွေးချယ်ပြီးသောထာဝရဘုရားသည် သင့်ကိုဆုံးမတော်မူပါစေသော၊ ဤသူသည် မီးထဲကနုတ်သောထင်းစဖြစ်သည်မဟုတ်လော့” ဟုမိန့်တော်မူလျက်၊ မိမိ၏လူများတို့အား အပြစ်တင်သောသူစာတန်ကို တိတ်ဆိတ်စွာ နေစေတော်မူ၏။ ဣသရေလလူတို့သည် ကြာရှည်စွာဒုက္ခဆင်းရဲခြင်းတည်း ဟူသော မီးဖိုထဲ၌နေခဲ့ရလေပြီ။ မိမိတို့အပြစ်များကြောင့် သူတို့သည် စာတန်နှင့်သူ၏ကိုယ်စားတို့က သူတို့အားပျက်စီးစေရန် ညှိထွန်းထားသောမီးတောက်တွင် လောင်ကျွမ်းသွားလုနီးကြလေပြီ။ သို့ရာတွင် ယခုဘုရားသခင်သည် သူတို့ကိုကယ်နုတ်ဆောင်ရန် လက်တော်ကိုဆန့်တော်မူ၏။ သူတို့သည် နောင်တရ၍ နှိမ့်ချလျက်နေကြသောအခါ သနားတတ်သောကယ်တင်ရှင်သည် ရုပ်ဆင်းတုကိုကိုးကွယ်သောသူ၏ရက်စက်ကြမ်းကြုတ်သောတန်ခိုးအာဏာလက်အောက်တွင် မိမိလူတို့ကိုစွန့်ပစ်ထားတော်မူလိမ့်မည်မဟုတ်။ “နင်းနယ်လျက်ရှိသောကျူပင်ကိုမချိုး၊ မီးခိုးများသောမီးစာကိုမသတ်” ရချေ။

တင့်တယ်သောအဝတ်

ယောရှုတောင်းလျှောက်ခြင်းအမှုကိုလက်ခံတော်မူပြီးသောအခါ “ညစ်ညူးသောအဝတ်ကိုချွတ်ပယ်လော့” ဟုအမိန့်ပေးတော်မူ၍ ကောင်းကင်တမန်က ယောရှုအား “သင့်အပြစ်ကိုငါဖြေရှင်းပြီ၊ တင့်တယ်သောအဝတ်ကိုဝတ်စေမည်” ဟုပြောဆိုတော်မူ၏။ ထိုသို့ဆိုသည့်အတိုင်း “စင်ကြယ်သော

ပေါင်းကို သူ၏ခေါင်းပေါ်မှာတင်၍ အဝတ်ကိုဝတ်စေကြ၏။” သူကိုယ်တိုင် နှင့် သူ၏လူများတို့၏အပြစ်များကို ဖြေလွှတ်တော်မူ၏။ ဣသရေလလူတို့အား တင့်တယ်သောအဝတ်ကိုဝတ်စေတော်မူ၏။ သခင်ခရစ်တော်၏ဖြောင့်မတ်ခြင်းကို သူတို့အပေါ်၌တင်တော်မူ၏ဟုဆိုလိုသည်။ ယောရှု၏ခေါင်းပေါ်၌ တင်သောပေါင်းကား ယဇ်ပုရောဟိတ်များဆောင်းရသောပေါင်းသရဖူဖြစ်၍ “ထာဝရဘုရားအားသန့်ရှင်းခြင်း” ဟုအက္ခရာတင်ထား၏။ သူ၌ရှေးကအပြစ်များရှိခဲ့သော်လည်း သူသည် ဘုရားသခင်ရှေ့တော်သန့်ရှင်းရာဌာနတွင် အမှုဆောင်ရွက်ရန် ယခုတော်သင့်အောင် ပြုပြင်ခြင်းခံရကြောင်းကို ဖော်ပြပေသည်။

ထိုသို့သူအား ယဇ်ပုရောဟိတ်မင်း၏အာဏာကို ခမ်းနားစွာအပ်နှင်းပေးပြီးသောအခါ ကောင်းကင်တမန်က “သင်သည် ငါ့လမ်းသို့လိုက်၍ ငါ့ပညတ်တရားကိုစောင့်ရှောက်လျှင် ငါ့အိမ်ကိုစီရင်ရသောအခွင့်၊ ငါ့တံတိုင်းတို့ကိုစောင့်ရသောအခွင့်ရှိလိမ့်မည်။ ရှေ့တော်၌ရပ်နေသောသူအချို့တို့ကို သင့်အားလမ်းပြသောသူဖြစ်မည်အကြောင်း ငါခန့်ထားမည်ဟု ကောင်းကင်ဗိုလ်ခြေအရှင်ထာဝရဘုရားမိန့်တော်မူ၏” ဟုဆင့်ဆိုလေ၏။ သူသည် ဗိမာန်တော်နှင့် ၎င်း၏ဝတ်များအားလုံးတို့ကိုစီရင်ရသောသူအဖြစ်နှင့် ချီးမြှောက်ခြင်းကိုခံရလိမ့်မည်။ ထိုပြင်မှတစ်ပါး ဤဘဝ၌ပင် သူသည် ရှေ့တော်၌ခစားနေသောကောင်းကင်တမန်များနှင့်အတူ သွားလာရသော အခွင့်ကိုရရှိ၍ နောက်ဆုံး၌ ဘုရားသခင်၏ပလ္လင်တော်ပတ်လည်တွင်ရှိသော ဘုန်းတန်ခိုးနှင့်အတူတကွနေရသောအခွင့်ကိုရရှိလိမ့်မည်။

“အိုယဇ်ပုရောဟိတ်မင်း၊ ယောရှု၊ သင်ရှေ့မှာနေသော သင့်အပေါင်းအဖော်တို့နှင့်တကွ နားထောင်လော့။ သူတို့သည် နိမိတ်လက္ခဏာနှင့် ယှဉ်သောသူဖြစ်ကြ၏။ ငါ၏ကျွန်တည်းဟူသောအညွန့်ကို ငါပေါ်ထွန်းစေမည်။” ဤနေရာ၌ ဣသရေလလူတို့မျှော်လင့်စရာအချက်ကို ဖြော်ပြထားလေ၏။ ကြွလာတော်မူမည့်ကယ်တင်ရှင်ကို ယုံကြည်ခြင်းအားဖြင့် ယောရှုနှင့် သူ၏လူများတို့သည် အပြစ်လွတ်ခြင်းအခွင့်ကိုရရှိကြလေ၏။ သခင်ခရစ်တော်

ကိုယုံကြည်ခြင်းအားဖြင့် သူတို့သည် ဘုရားသခင်၏ရှေ့တော်၌ မျက်နှာရရှိ ကြပြန်လေသည်။ သူတို့သည် ကိုယ်တော်၏လမ်းသို့လိုက်၍ ကိုယ်တော်၏ အထုံးအဖွဲ့တော်တို့ကိုစောင့်ရှောက်လျှင် ကိုယ်တော်၏ကုသိုလ်ကောင်းကျိုး များကြောင့် သူတို့သည် “နိမိတ်လက္ခဏာနှင့်ယှဉ်သောသူဖြစ်ကြ” ၍ မြေကြီးပေါ်ရှိလူမျိုးအပေါင်းတို့တွင် ကောင်းကင်မှရွေးချယ်ခြင်းခံရသော သူတို့အဖြစ်နှင့် ချီးမြှောက်ခြင်းကိုခံရကြလိမ့်မည်။ သခင်ခရစ်တော်သည် ယခုကာလ၌မိမိအသင်းတော်၏မျှော်လင့်ရာအချက်ဖြစ်သည်နည်းတူ ကိုယ်တော်သည် သူတို့၏မျှော်လင့်ရာအချက်၊ သူတို့၏အကွယ်အကာ၊ သူတို့၏သန့်ရှင်းဖြောင့်မတ်ခြင်းနှင့်ရွေးနုတ်ခြင်းအကြောင်းဖြစ်ပေ၏။

စာတန်သည် သခင်ခရစ်တော်ကို ရန်ငြိုးဖွဲ့ခြင်း

စာတန်သည် ယောဂူနှင့်သူ၏လူများကိုအပြစ်တင်သည်နည်းတူ ကာလအဆက်ဆက်ဘုရားသခင်၏ကရုဏာတော်နှင့်မျက်နှာတော်ကိုရှာကြ သောသူတို့ကိုလည်း စာတန်သည် အပြစ်တင်လျက်ရှိ၏။ ဗျာဒိတ်ကျမ်းတွင် သူ့ကို “ငါတို့ညီအစ်ကိုများကို ငါတို့ဘုရားသခင်ရှေ့တော်၌ နေ့ညဉ့်မပြတ် အပြစ်တင်သောရန်သူ” ဟုဖော်ပြထားလေသည်။ ဒုစရိုက်၏တန်ခိုးလက်မှ ရွေးနုတ်ကယ်တင်ခြင်းခံရ၍ မိမိတို့၏နာမများကို သိုးသငယ်၏အသက် စာစောင်တွင်ရေးမှတ်ထားခြင်းခံရသောဝိညာဉ်တိုင်းတို့အား ထိုသို့တိုက်လှန် ခြင်းအမှုသည် ထပ်ခါထပ်ခါပေါ်ပေါက်လာ၏။ မာရ်နတ်၏တားဆီးကန့်ကွက် ခြင်းကိုမခံရဘဲ အဘယ်သောအခါမျှ၊ စာတန်၏အပေါင်းအသင်းဝင်သူသည် ဘုရားသခင်၏အိမ်တော်သားမဖြစ်လာချေ။

ထာဝရဘုရားကိုရှာသောသူတို့၏တစ်ဘက်၌ စာတန်အပြစ်တင် စွပ်စွဲချက်များသည် သူ့အားထကြွနှိုးကြားစေသည်မဟုတ်။ သူသည် သူတို့၏ ချို့တဲ့သောအကျင့်စာရိတ္တ၌ အားရရွှင်မြူးခြင်းရှိ၏။ ဘုရားသခင်၏ပညတ် တရားတော်ကိုလွန်ကျူးခြင်းအားဖြင့်သာ သူတို့အပေါ်၌ စာတန်သည် အုပ်စိုးပိုင်ခွင့်ရရှိလေ၏။ သူသည် သခင်ခရစ်တော်ကို ရန်ငြိုးထားခြင်း

ကြောင့်သာ ဤကဲ့သို့ပြစ်တင်စွပ်စွဲခြင်းကိုပြုလုပ်တတ်လေ၏။ ကယ်တင်ခြင်း အကြံအစည်အားဖြင့် သခင်ယေရှုသည် လူမျိုးအပေါင်းတို့အပေါ်၌ စာတန်၏ ချည်နှောင်ခြင်းကိုဖြေလွှတ်၍ သူ၏တန်ခိုးမှဝိညာဉ်များကိုကယ်ဆယ်လျက် ရှိတော်မူ၏။ သူပုန်ဗိုလ်ကြီးသည် သခင်ခရစ်တော်၏ ထူးမြတ်သောအာဏာ တော်ကိုသိမြင်ရသောအခါ အလွန်ပင်မျက်မှန်းကြီး၍ ရန်ငြိုးထားပြီးလျှင် ကိုယ်တော်၏ကယ်တင်ခြင်းကိုလက်ခံသော ကျန်ကြွင်းသောလူမျိုးတို့ကို ကြောက်မက်ဖွယ်သောတန်ခိုး၊ ပရိယာယ်တို့ဖြင့် ကိုယ်တော်ထံမှလူယူရန် ကြိုးစားသည်။

လူများတို့အား ဘုရားသခင်၌ ယုံကြည်အားကိုးခြင်းရွေ့လျော့စေ၍ ဘုရားသခင်၏မေတ္တာတော်မှဝေးကွာစေခြင်းငှါ စာတန်သည် သူတို့အား ယုံမှားသံသယဖြစ်စေအောင် သွေးဆောင်၏။ သူတို့အား ဘုရားသခင်၏ ပညတ်တရားတော်ကိုဖျက်စေရန် သွေးဆောင်ပြီးနောက် စာတန်သည် သူတို့အား မိမိဖမ်းဆီးချုပ်နှောင်၍ရသောသူများကဲ့သို့ပြောဆို၍ သူ့ထံမှ သခင်ခရစ်တော်သည် သူတို့ကိုယူဆောင်သွားဖို့အခွင့်အရေးကို သူသည် ခုခံငြင်းဆိုလေ၏။ အပြစ်လွှတ်ခြင်းနှင့် ကရုဏာတော်အတွက် ဘုရားသခင် ကိုစိတ်အားကြီးစွာရှာသောသူတို့သည် ထိုသို့အပြစ်လွှတ်ခြင်းနှင့်ကရုဏာ တော်ကိုရရှိကြမည်ကို စာတန်သည်သိရှိ၏။ ထိုကြောင့် သူတို့အားစိတ်ပျက် စေခြင်းငှါ သူသည် သူတို့၏အပြစ်များကို သူတို့ရှေ့၌ညွှန်ပြလေ၏။ စာတန် သည် ဘုရားသခင်စကားတော်ကိုကြိုးစား၍ နားထောင်သောသူတို့ တစ်ဘက်၌ အမှုလုပ်ရန် အစဉ်သဖြင့်အခွင့်အရေးကိုရှာကြံလျက်ရှိ၏။ သူတို့၏အကောင်းဆုံးဖြစ်၍ ဘုရားသခင်အနှစ်သက်ဆုံးသောအမှုကိစ္စ အလုပ်အကိုင်များကိုပင် ပျက်စီးသည်ဟု ထင်မြင်စေရန် စာတန်သည် ကြိုးစား၍ သွေးဆောင်၏။ မရေမတွက်နိုင်သည့်အလွန်စဉ်းလဲကောက်ကျစ်၍ ရက်စက်ကြမ်းကြုတ်သောပရိယာယ်များအားဖြင့် စာတန်သည် သူတို့၌ အပြစ်တင်ခွင့်ရရှိစေရန်ကြိုးစား၏။

လူသည် ဤစွပ်စွဲအပြစ်တင်ချက်များကို မိမိကိုယ်တိုင်ခံခြင်းငှါ မတတ်နိုင်ချေ။ သူသည် အပြစ်နှင့်စွန်းကွက်နေသောအဝတ်နှင့် မိမိ၏အပြစ်

များကိုဖော်ပြဝန်ချလျက် ဘုရားသခင်၏ရှေ့တော်၌ ရပ်လျက်နေ၏။ သို့ရာတွင် ကျွန်ုပ်တို့၏အမှုဆောင်သခင်ယေရှုသည် နောင်တနှင့်ယုံကြည်ခြင်းဖြင့် မိမိတို့၏ဝိညာဉ်ကို ကိုယ်တော်၏လက်သို့အပ်နှံသောသူအပေါင်းတို့အတွက် အကျိုးဖြစ်ထွန်းလောက်အောင် တောင်းပန်လျက်နေတော်မူ၏။ ကိုယ်တော်သည် သူတို့အတွက်တောင်းပန်၍ ကရာနီကုန်းတော်တည်းဟူသော ထုချေချက်ကြီးအားဖြင့် အပြစ်တင်သောသူကို နိုင်နင်းတော်မူ၏။ လက်ဝါးကပ်တိုင်၌ အသေသတ်ခြင်းကိုပင်ခံရတော်မူသည်တိုင်အောင် ကိုယ်တော်သည် ဘုရားသခင်၏ပညတ်တရားတော်တို့ကို စုံလင်စွာနားထောင်လိုက်နာခြင်းအားဖြင့် ကိုယ်တော်သည် ကောင်းကင်နှင့်မြေကြီးပေါ်တွင် အခွင့်အာဏာရှိသမျှကိုပိုင်ဆိုင်တော်မူ၍ အပြစ်ရှိသောလူအတွက် ခမည်းတော်၏ကရုဏာတော်နှင့် မိတ်သဟာယဖွဲ့ခြင်းကိုတောင်းဆိုတော်မူ၏။ မိမိ၏လူများတို့အား အပြစ်တင်စွပ်စွဲသောသူအား ကိုယ်တော်က “ထာဝရဘုရားသည် သင့်ကို ဆုံးမတော်မူပါစေသော။ ဤသူတို့သည် ငါ၏အသွေးနှင့်ဝယ်ယူသောသူများ၊ မီးထဲကနုတ်သောထင်းစဖြစ်၏” ဟုမိန့်တော်မူ၏။ ကိုယ်တော်ကိုယုံကြည်ခြင်းနှင့်အားကိုးမှီခိုသောသူတို့သည် “သင့်အပြစ်ကိုငါဖြေရှင်းပြီ၊ တင့်တယ်သော အဝတ်ကိုဝတ်စေမည်” ဟူသောစိတ်သက်သာရာကတိတော်ကိုခံယူရကြသည်။

၎င်းသည်ယခုကာလနှင့်တိုက်ဆိုင်ခြင်း

ဇာခရိမြင်သောယောရှုနှင့် ကောင်းကင်တမန်တို့၏ရူပါရုံသည် အပြစ်ဖြေရာနေ့ကြီး၏အဆုံးသတ်တွင်ရှိနေသောဘုရားသခင်၏လူများတို့၌ ဖြစ်ပျက်သောအကြောင်းအရာတို့နှင့်ထူးထူးခြားခြားသက်ဆိုင်လေသည်။ ကျန်ကြွင်းသောအသင်းတော်သည် ကြီးစွာသောစုံစမ်းနှောင့်ယှက်ခြင်းနှင့် ဆင်းရဲဒုက္ခထဲသို့ရောက်ကြလိမ့်မည်။ ဘုရားသခင်၏ပညတ်တော်နှင့် သခင်ယေရှု၏ယုံကြည်ခြင်းကို စောင့်ရှောက်သောသူတို့သည် နဂါးနှင့်သူ၏ဗိုလ်ခြေ

များတို့၏ဒေါသမီးကို တွေ့ကြုံရကြလိမ့်မည်။ စာတန်သည် လောကသားတို့ကို မိမိ၏လက်အောက်ခံကျေးကျွန်များကဲ့သို့ရေတွက်လေသည်။ သူသည် ဖောက်ပြန်သောအသင်းတော်များကို နိုင်နင်းအုပ်စိုးလေ၏။ သို့ရာတွင် သူ၏ အာဏာတန်ခိုးကိုခုခံကာကွယ်နေသောလူစုကလေးတစ်စု ဤမှာပေါ်လာ၏။ သူသည် သူတို့ကို မြေကြီးမှရှင်းရှင်းပယ်ရှင်းနိုင်လျှင် သူသည် လုံးလုံး အောင်မြင်သွားလိမ့်မည်။

သူသည် ဣသရေလလူများတို့ကိုဖျက်ဆီးစေရန် ရုပ်တုဆင်းတုကို ကိုးကွယ်သောလူများအာ နှိုးဆော်သည်နည်းတူ နောင်များမကြာမီ ဘုရား သခင်၏လူများကိုဖျက်ဆီးစေရန် မြေကြီးပေါ်ရှိဆိုးယုတ်သောအာဏာစက် များကိုနှိုးဆော်တိုက်တွန်းလိမ့်မည်။ ပညတ်တော်ကိုလွန်ကျူးလောက်အောင် ဆန့်ကျင်ဘက်ဖြစ်သောလူ၏ဥပဒေကိုနားထောင်စေဖို့ရန် အားလုံးတို့သည် အမိန့်ကိုခံယူရကြလိမ့်မည်။ ဘုရားသခင်ဘက်၌လည်းကောင်း၊ မိမိတို့၏ အလုပ်တာဝန်၌လည်းကောင်း သစ္စာရှိသောသူတို့သည် ရှုတ်ချခြင်း၊ အပြစ် တင်ခြင်းနှင့် တိုင်းပြည်မှနှင်ထုတ်ခြင်းတို့ကိုခံရကြလိမ့်မည်။ သူတို့သည် သူတို့၏မိဘ၊ ညီအစ်ကိုပေါက်ဖော်၊ အဆွေခင်ပွန်းတို့အားဖြင့် ရန်သူ၏ လက်သို့အပ်နှံခြင်းခံရကြလိမ့်မည်။

သူတို့သည် ဘုရားသခင်၏ကရုဏာတော်၌သာ မျှော်လင့်ခြင်းကို တွေ့နိုင်လိမ့်မည်။ ဆုတောင်းခြင်းသာလျှင် သူတို့၏အကွယ်အကာဖြစ်လိမ့် မည်။ ယောရှုသည် ကောင်းကင်တမန်၏ရှေ့တော်၌ တောင်းပန်နေသည့် နည်းတူ ကျန်ကြွင်းသောအသင်းတော်သည် ကြေကွဲသောနှလုံး၊ စိတ်အား ကြီးသောယုံကြည်ခြင်းနှင့် မိမိတို့၏အမှုဆောင်သခင်ယေရှုအားဖြင့် အပြစ် လွှတ်ခြင်းနှင့် ဘေးမှကင်းလွတ်ခြင်းချမ်းသာကိုရဖို့ရန် တောင်းလျှောက်ကြ လိမ့်မည်။ သူတို့သည် မိမိတို့အသက်တာ၌ အပြစ်ရှိကြောင်းကို လုံးလုံးသိမြင် လာကြလျက် မိမိတို့၏အားနည်းခြင်းနှင့် အဖိုးမထိုက်တန်ခြင်းအခြေအနေ ကိုသိရှိလာ၍ သူတို့သည် မိမိတို့ကိုယ်ကိုမိမိတို့ကြည့်ရှုလိုက်ကြသောအခါ စိတ်ပျက်လုမတတ်ရှိကြလေပြီ။

သွေးဆောင်သောသူသည် ယောဂူအားခုခံကာကွယ်ရန် အနား၌ ရပ်နေသည်နည်းတူ သူတို့ကိုအပြစ်တင်စွပ်စွဲရန် သူတို့အနား၌ရပ်နေလေသည်။ သူသည် သူတို့၏ညစ်ညူးသောအဝတ်၊ ညံ့ဖျင်းချို့တဲ့သောအကျင့် စာရိတ္တများကိုညွှန်ပြလျက်ရှိ၏။ သူတို့၏ရွေးနုတ်ရှင်ကို ရှုတ်ချစရာဖြစ်သော သူတို့၏အားနည်းမိုက်မခြင်း၊ သူတို့၏ကျေးဇူးမဲ့သောအပြစ်များ၊ သခင် ခရစ်တော်နှင့်မတူသောအခြေအနေများကို စာတန်သည် ဖော်ပြလျက်ရှိ၏။ သူတို့၌မျှော်လင့်စရာအနည်းငယ်မျှမရှိ၊ သူတို့၏စွန်းကွက်သောညစ်ညူးခြင်းများကို ဘယ်သောအခါမျှဆေးကြော၍မရနိုင်ဟု သူတို့အားထင်မှတ်စေခြင်းဖြင့် စာတန်သည် ဝိညာဉ်များကိုခြောက်လှန့်ရန်ကြိုးစားလေသည်။ သူတို့သည် မိမိ၏သွေးဆောင်ခြင်းသို့လိုက်ပါ၍ ဘုရားသခင်ကိုရိုသေခြင်းကင်းမဲ့စေလျက် သားရဲ၏တံဆိပ်လက်မှတ်ကိုခံယူစေမည်အကြောင်း စာတန်သည် သူတို့၏ယုံကြည်ခြင်းကို ဖျက်ဆီးနိုင်လိမ့်မည်ဟု မျှော်လင့်အောက်မေ့လျက်ရှိ၏။

ဘုရားသခင်၏လူများတို့သည် အများသောအားဖြင့် အလွန်အပြစ်များကြ၏။ စာတန်သည် မိမိသွေးဆောင်၍ ပြုလုပ်စေခဲ့သောအပြစ်များကို အသေအချာမှတ်ထားသဖြင့် ဤအပြစ်များကိုအလွန်အမင်းအကျယ်ချဲ့၍ ညွှန်ပြပြီးလျှင် “ဘုရားသခင်သည် ကျွန်ုပ်နှင့်ကျွန်ုပ်၏တမန်များအား ရှေ့တော်မှနှင့်ထုတ်တော်မူမည်လော။ သို့ရာတွင် ထပ်တူထပ်မျှဖြစ်သော အပြစ်ကိုပြုခဲ့ဖူးသော ထိုသူတို့ကိုကား ဆုကျေးဇူးများချပေးတော်မူမည်လော။ အိုထာဝရဘုရား၊ ဤအမှုကိုတရားအတိုင်းဆိုလျှင် ကိုယ်တော်မပြုနိုင်ပါ။ ကိုယ်တော်၏အာဏာတော်သည် ဖြောင့်မတ်ခြင်းနှင့် တရားသဖြင့်ပြုမူစီရင်ခြင်းအားဖြင့် မတည်ဘဲနေတော်မူလိမ့်မည်။ သူတို့အပေါ်၌ အပြစ်ဒဏ်ကို ချပေးရမည်ဟု တရားကဖော်ပြပါသည်” ဟု သူကပြောဆိုလျက်နေ၏။

သို့ရာတွင် သခင်ခရစ်တော်၏နောက်တော်သို့လိုက်သောသူများသည် အပြစ်ပြုခဲ့ကြသော်လည်း ဒုစရိုက်အုပ်စိုးခြင်း၏လက်ထဲသို့ မိမိတို့ကိုယ်ကိုအပ်နှံခြင်းမပြုခဲ့ကြချေ။ သူတို့သည် မိမိတို့၏အပြစ်များကိုပယ်ရှား၍

နှိမ့်ချခြင်းနှင့်လည်းကောင်း၊ ကြေကွဲသောနှလုံးနှင့်လည်းကောင်း ထာဝရ ဘုရားကို ရှာဖွေကြလေပြီ။ ၎င်းပြင် သူတို့၏အမှုဆောင်သခင်သည် သူတို့ အတွက် တောင်းပန်တော်မူ၏။ သူတို့၏ကျေးဇူးကန်းသောသဘောအားဖြင့် ရှုတ်ချခြင်းကိုခံရ၍ သူတို့၏အပြစ်များနှင့် သူတို့၏နောင်တရခြင်းသဘော ကိုသိရှိတော်မူသောအရှင်က “အိုစာတန်၊ ထာဝရဘုရားသည် သင့်ကိုဆုံးမ တော်မူပါစေသော။ ငါသည် ဤဝိညာဉ်များအတွက် ငါ့အသက်ကိုစွန့်ခဲ့ လေပြီ။ သူတို့ကို ငါ၏လက်ဖဝါးများပေါ်တွင်စာထိုးထားပြီ” ဟု စာတန်အား မိန့်တော်မူ၏။

ဘုရားသခင်နှင့်အတူသီးခြားရှိနေခြင်း

စာတန်၏တိုက်ခိုက်ရှုတ်ချခြင်းအမှုကိစ္စတို့သည် ပြင်းထန်၍ သူ၏ ပရိယာယ်များမှာ ကြောက်လန့်စရာကောင်းပေသည်။ သို့ရာတွင် ထာဝရ ဘုရားသည် မိမိ၏လူများကိုကြည့်ရှုစောင့်မတ်တော်မူ၏။ သူတို့ခံရသောဒုက္ခ ဆင်းရဲခြင်းသည် ကြီးကျယ်၍ မီးဖို၏မီးတောက်သည် သူတို့ကိုလောင်ကျွမ်း လုနီးပြီဟုထင်ရ၏။ သို့ရာတွင် သခင်ယေရှုသည် သူတို့အားမီးဖြင့်ချွတ်ပြီး သောရွှေကဲ့သို့ထုတ်ဆောင်တော်မူ၏။ သူတို့အပေါ်၌ သခင်ခရစ်တော်၏ ပုံသဏ္ဍာန်တော်သည် လုံးလုံးထင်ပေါ်လာစေမည်အကြောင်း သူတို့၏လောကီ ပုံသဏ္ဍာန်ကိုပယ်ရှားရမည်။ ယုံကြည်ခြင်း၊ မျှော်လင့်ခြင်းနှင့်သည်းခံခြင်း တို့သည် တိုးပွားလာရကြလိမ့်မည်။

ဘုရားသခင်၏လူများတို့သည် ဘုရားသခင်ရှေ့တော်၌ မိမိတို့၏ စိတ်ဝိညာဉ်များကို ငြိုငြင်စေလျက် စိတ်နှလုံးသန့်ရှင်းစေဖို့ရန် တောင်းလျှောက် နေကြစဉ် “ညစ်ညူးသောအဝတ်ကိုချွတ်ပယ်လော့” ဟုမိန့်တော်မူ၍ “သင့် အပြစ်ကိုငါဖြေရှင်းပြီ၊ တင့်တယ်သောအဝတ်ကိုဝတ်စေမည်” ဟု အားတက် စရာစကားများကိုမိန့်တော်မူ၏။ သခင်ခရစ်တော်၏ဖြောင့်မတ်ခြင်းတည်း ဟူသောစွန်းကွက်ခြင်းကင်းသည့်ဝတ်လုံကိုစုံစမ်းခြင်း၊ သွေးဆောင်ခြင်းခံရ သော်လည်း သစ္စာရှိသောဘုရားသခင်၏သားသမီးများအပေါ်၌ခြံ့ပေး တော်မူ၏။ မထိမဲ့မြင်ပြုခြင်းကိုခံရသောကျန်ကြွင်းသူတို့သည် ဘုန်းတော်နှင့်

ပြည့်ဝသောအဝတ်တန်ဆာကိုဝတ်ဆင်ကြ၍ နောင်ဘယ်သောအခါမျှ
လောက၏ပျက်စီးဖောက်ပြန်ခြင်းတို့အားဖြင့် ညစ်ညူးခြင်းမရှိနိုင်ကြတော့ချေ။

သူတို့၏နာမများကို သိုးသငယ်၏အသက်စာစောင်တွင် အစဦး
ကပင် သစ္စာစောင့်လာကြသောသူတို့နှင့်အတူ စာရင်းသွင်းရေးမှတ်ထား
လေပြီ။ သူတို့သည် လှည့်ဖြားသောသူ၏ပရိယာယ်ကိုခုခံခဲ့ကြလေပြီ။ သူတို့
သည် နဂါး၏ကြိမ်ဝါးသံအားဖြင့် သစ္စာမဖောက်ဘဲနေခဲ့ကြပြီ။ သူတို့သည်
ယခုသွေးဆောင်သောသူ၏ပရိယာယ်များမှ ထာဝရအစဉ်ကင်းလွတ်လုံခြုံ
လျက်ရှိကြ၏။ ဒုစရိုက်ကိုအစပြုသောသူ၏အပေါ်သို့ သူတို့၏အပြစ်များကို
ပြောင်းလွှဲပေးလိုက်လေပြီ။ ကျန်ကြွင်းသောသူတို့သည် အပြစ်လွတ်ခြင်း၊
လက်ခံခြင်းအခွင့်ကိုသာရသည်မဟုတ်သေး၊ ချီးမြှောက်ခြင်းကိုပင်ခံရကြ
လေသည်။ “စင်ကြယ်သောပေါင်း” ကို သူတို့အပေါ်၌တင်တော်မူ၏။ သူတို့
သည် ဘုရားသခင်ရှေ့တော်၌ ရှင်ဘုရင်များနှင့်ယဇ်ပုရောဟိတ်များဖြစ်ကြ
လိမ့်မည်။

စာတန်သည် ဤလူစုအား အပြစ်တင်စွပ်စွဲလျက် ဖျက်ဆီးဖို့ရန်
ရှာကြံနေစဉ် လူမျက်စိဖြင့်မမြင်နိုင်သည့် သန့်ရှင်းသောကောင်းကင်တမန်
များတို့သည် ထိုမှဤမှပျံဝဲလျက် သူတို့၏အပေါ်၌ အသက်ရှင်တော်မူသော
ဘုရားသခင်၏တံဆိပ်တော်ကိုခပ်နှိပ်နေကြလေသည်။ ဤသူတို့ကား မိမိတို့၏
နဖူးပေါ်တွင် ခမည်းတော်၏နာမတော်ကိုရေးမှတ်ထားလျက် သိုးသငယ်
တော်နှင့်အတူ ဇိအုန်တောင်ပေါ်၌ရပ်နေသောသူများတည်း။ မြေကြီးပေါ်မှ
ရွေးနုတ်ခြင်းကိုခံရသောသူတစ်သိန်းလေးသောင်းလေးထောင်တို့မှတစ်ပါး
အဘယ်သူမျှမဆိုနိုင်သော အသစ်သောသီချင်းကို သတူတို့သည် ပလ္လင်တော်
ရှေ့၌သီဆိုကြလေသည်။ “ထိုသူတို့သည် သိုးသငယ်သွားလေရာရာအရပ်သို့
နောက်တော်၌လိုက်သောသူဖြစ်ကြ၏။ သူတို့အထဲကရွေးနုတ်၍ ဘုရား
သခင်နှင့်သိုးသငယ်အဖို့ အဦးသီးသောအသီးဖြစ်ကြ၏။ အပြစ်နှင့်ကင်းလွတ်
ကြသည်ဖြစ်၍ သူတို့နှုတ်၌မှသားမရှိ။”

“အိုယဇ်ပုရောဟိတ်မင်းယောရှု၊ သင့်ရှေ့မှာနေသော သင်၏
အပေါင်းအဖော်တို့နှင့်တကွ နားထောင်လော့။ သူတို့သည် နိမိတ်လက္ခဏာ

နှင့်ယှဉ်သောသူဖြစ်ကြ၏။ ငါ့ကျွန်တည်းဟူသော အညွန့်ကိုငါပေါ်ထွန်းစေမည်” ဟူသော ကောင်းကင်တမန်၏ထိုစကားတော်များသည် ယခုပြည့်စုံခြင်းသို့လုံးလုံးရောက်ရှိလေပြီ။ သခင်ခရစ်တော်သည် မိမိ၏လူများကို ရွေးနုတ်ရှင်ကယ်တင်ရှင်အဖြစ်နှင့်ထင်ရှားတော်မူပြီ။ သူတို့သည် ဘုရားဝတ်ပြုကိုးကွယ်ရေးတွင် ခရီးသွားနေကြစဉ် မျက်ရည်ကျခြင်း၊ နိမ့်ချခြင်းတို့နှင့် တွေ့ကြုံရာမှ ဘုရားသခင်နှင့်သုံးသငယ်ရှေ့တော်တွင် ဝမ်းမြောက်ခြင်း၊ ချီးမြှောက်ခြင်းကိုခံစားနေရသဖြင့် ယခုဧကန်အမှန်ပင် ကျန်ကြွင်းသောသူတို့သည် “နိမိတ်လက္ခဏာနှင့်ယှဉ်သောသူ” ဖြစ်ကြလေပြီ။ “ထိုကာလ၌ ထာဝရဘုရား၏အညွန့်သည် ဘုန်းအသရေပွင့်လန်းလိမ့်မည်။ လွတ်သောဣသရေလအမျိုးသားတို့အဖို့ မြေအသီးအနှံသည် ကောင်းမြတ်လျောက်ပတ်လိမ့်မည်။ ဇိအုန်တောင်မှာကျန်ကြွင်း၍ ယေရုရှလင်မြို့၌နေရစ်သောသူတည်းဟူသော အသက်စာရင်းဝင်သမျှသောယေရုရှလင်မြို့သားတို့သည် သန့်ရှင်းခြင်းရှိကြလိမ့်မည်။” 5T, pp.467-476.

ကျွန်ုပ်တို့သည် လောကကိုရွေးနုတ်တော်မူသောအရှင်နေတော်မူသည်နည်းတူ ရပ်နေကြမည်။ သခင်ခရစ်တော်သည် မောရှေ၏ကိုယ်ကို အကြောင်းပြု၍ စာတန်နှင့်ငြင်းခုံသောအခါ ကဲ့ရဲ့စွာသောပြစ်တင်ခြင်းကို ပြုတော်မမူ။ ကိုယ်တော်၌ ဤသို့ပြုဖို့ရန် အကြောင်းများရှိပေသည်။ သို့သော် သခင်ခရစ်တော်၌ ကလဲ့စားချေလိုသောသဘောကို ထကြွလာစေရန် စာတန်သည် မနှိုးဆော်နိုင်သောကြောင့် သူသည် စိတ်ပျက်သွားလေ၏။ သခင်ယေရှုပြုတော်မူသောအရာခပ်သိမ်းရှိသမျှကို လူတို့အားအလွဲမှတ်ယူစေရန် နှိုးဆော်ဖို့စာတန်သည် အသင့်ရှိပေ၏။ သို့သော် ကယ်တင်ရှင်သည် သူ့အားအခွင့်မပေးချေ။ ချေပပြောဆိုချက်နှင့်တူသောအရာတစ်စုံတစ်ခုကိုမျှ အခွင့်မပေးချေ။ ကိုယ်တော်သည် စာတန်၏လှည့်ပတ်ခြင်း၊ လိမ်ကောက်ခြင်း၊ လွှဲဖယ်ခြင်းနှင့် လီဆယ်ခြင်းတို့ကို လိုက်နာစောင့်ရှောက်ရန် မိမိ၏ဖြောင့်မှန်သောသမ္မာတရားလမ်းမှလွှဲဖယ်တော်မမူ။ 9T, pp.239-240.

x x x x x

အခန်း ၂

ခရစ်ယာန်တို့၏ အကျင့်စာရိတ္တနှင့် ဝိညာဉ်
ခွန်အားတိုးပွားခြင်း

အကျင့်စာရိတ္တတည်ဆောက်ခြင်း

ဤအသက်တာ၌ တည်ဆောက်ပြုပြင်ရရှိသော အကျင့်စာရိတ္တ အတိုင်း နောင်ကာလတွင် အကျိုးအပြစ်ကိုခံစားရကြလိမ့်မည်။ သခင် ခရစ်တော်သည် ကြွလာတော်မူသောအခါ တစ်စုံတစ်ယောက်သောသူ၏ အကျင့်စာရိတ္တကို ပြုပြင်ပြောင်းလဲပေးတော်မူမည်မဟုတ်။ ကျွန်ုပ်တို့၏ ဆေးကြောရာ၌ ဖြူစင်လာအောင် တိုး၍ပြုပြင်ပေးစေဖို့ရန် အဖိုးထိုက်တန် သောအစမ်းခန့်ထားခွင့်ကာလကိုပေးထားလေပြီ။ အပြစ်၏စွန်းကောက်ခြင်း များကိုပယ်ရှားရန် တစ်သက်ပတ်လုံးပြုပြင်ပြောင်းလဲခြင်းအလုပ်ကိုလုပ်ဖို့ လိုပေသည်။ ကိုယ့်အလိုဆန္ဒကိုငြင်းပယ်တားဆီးဖို့ရန် နေ့တိုင်းအသစ်သော ခွန်အားနှင့် ထပ်မံကြိုးစားဖို့လိုပေသည်။ နေ့တိုင်းတိုက်ခိုက်ရန် အသစ်သော စစ်ပွဲများရှိ၍ အောင်မြင်ဖို့ရန်အခွင့်များရှိသည်။ လူသည် လက်ဝါးကပ်တိုင် အားဖြင့် ကြီးစွာသောအောင်မြင်ခြင်းအခွင့်ကိုရရှိဖို့ရန် နေ့တိုင်းဘုရား သခင်အား ဝိညာဉ်ခွန်အားရှိသမျှနှင့်တောင်းလျှောက်ရမည်။

မိမိစိတ်အလိုဆန္ဒကိုဘုရားသခင်ဘက်၌ထားခြင်း

မိမိ၏အလိုဆန္ဒကိုငြင်းပယ်၍ သခင်ယေရှုခရစ်၏အလိုတော်ကို လိုက်နာစောင့်ရှောက်ရန် သင်၌တာဝန်ရှိပေသည်။ သင်သည် ဤသို့ပြုသော အခါ ဘုရားသခင်သည် သင့်ကိုချက်ချင်းထိန်းသိမ်းအုပ်စိုးတော်မူ၍ သင်၏ဇာတိသဘောတစ်ခုလုံးသည် သခင်ခရစ်တော်၏ဝိညာဉ်တော်အုပ်စိုး ခြင်းလက်အောက်သို့ရောက်ရှိလာလိမ့်မည်။ သင်၏အလိုအတိုင်း သင်သည်

သင်၏တပ်မက်ခြင်းစိတ်နှလုံးအကြံအစည်များကို မအုပ်စိုးနိုင်သော်လည်း သင်၏စိတ်အလိုဆန္ဒကိုအုပ်စိုးနိုင်၍ သင်၏အသက်တာတွင် လုံးလုံး ပြောင်းလဲခြင်းကိုဖြစ်စေနိုင်သည်။

မိမိစိတ်အလိုဆန္ဒကို သခင်ခရစ်တော်ထံတော်သို့အပ်နှံထားခြင်းဖြင့် သင်တို့အသက်သည် ခရစ်တော်နှင့်အတူ ဘုရားသခင်၌ဝှက်ထားလျက်ရှိ၍ အာဏာစက်နှင့်တန်ခိုးအပေါင်းတို့ထက်သာ၍ စွမ်းအားရှိသောတန်ခိုးတော် နှင့်အတူ ပေါင်းစပ်ခွင့်ရလိမ့်မည်။ သင့်အားတန်ခိုးတော်၌တည်မြဲရှိစေလိမ့် မည့်ခွန်အားကို သင်သည် ဘုရားသခင်ထံတော်မှရရှိ၍ အသစ်သောအလင်း၊ အသက်ရှင်သောယုံကြည်ခြင်း၏အလင်းကိုပင် သင်သည်ရရှိရန်တတ်စွမ်း နိုင်လိမ့်မည်။ သို့ရာတွင် သင်၏စိတ်အလိုဆန္ဒသည် ဘုရားသခင်၏အလို ဆန္ဒတော်နှင့်အတူ ပေါင်းဖက်ရ၍ သင့်အပေါင်းအသင်းများတို့၏အလိုဆန္ဒသို့ မလိုက်ရချေ။ အကြောင်းမူကား၊ သင့်အားဖမ်းဆီး၍ ဖျက်ဆီးရန် စာတန် မာရ်နတ်သည် ကြိုးစားနေသည်။

ယုံကြည်ခြင်းအကြောင်းကိုပြောပြပါ။ ဘုရားသခင်ဘက်မှာ အစဉ် တည်ရှိပါစေ။ ရန်သူ၏ဘက်သို့ ခြေမလှမ်းပါနှင့်။ ထာဝရဘုရားသည် သင့်ကို မစကူညီသောသူဖြစ်လိမ့်မည်။ သင်မတတ်နိုင်သောအမှုကို ဘုရားသခင်သည် သင့်အတွက်ပြုတော်မူမည်။ သင်သည် လေဗနန်တောင်က အာရစ်ပင်ကဲ့သို့ အကျိုးထူးကိုခံစားရလိမ့်မည်။ သင်၏အသက်တာအခြေအနေသည် မြင့်မြတ် ခြင်းနှင့်ပြည့်စုံ၍ သင်၏အလုပ်သည် ဘုရားသခင်၏အလိုတော်နှင့်အညီ ပြုပြင်ခြင်းခံရလိမ့်မည်။ သင်သည် ဘုရား၏လက်တော်တွင် တောက်ပသော တန်ဆာကဲ့သို့ဖြစ်လာမည်အကြောင်း သင်၌ခွန်အားအစွမ်းသတ္တိ၊ စိတ်အား ထက်သန်သောသဘောနှင့် ရိုးသားသောသဘောများဖြစ်ပေါ်လာလိမ့်မည်။

သင်သည် သင်၏အလိုဆန္ဒကိုမငြင်းပယ်၊ ဘုရားသခင်၏စကား တော်ကိုနားထောင်ရန် ဆုံးဖြတ်ခြင်းမရှိဘဲနေလျှင် သခင်ခရစ်တော်၏ နောက်တော်သို့လိုက်ခြင်းဟူ၍မခေါ်ဆိုနိုင်ချေ။ သင်၏စိတ်ထဲ၌ထင်မှတ်နေ ခြင်း၊ ကြံစည်စိတ်ကူးနေခြင်းဖြင့် သင်သည် ဘုရားသခင်၏သားသမီးမဖြစ်နိုင်။

ဘုရားသခင်၏အလိုတော်ကိုဆောင်ရွက်မှသာဖြစ်နိုင်သည်။ သင်သည် ဘုရားသခင်၏အလိုတော်ကိုလိုက်ရှောက်လျှင် သင်၏အသက်တာသည် အသုံးကျသောအသက်တာဖြစ်လိမ့်မည်။ သို့ပြုလျှင် သင်သည် ကောင်းသောအမှုများ၏ ပုံစံဖြစ်လျက် ဘုရားသခင်ဖြစ်ပွားစေသောသူအဖြစ်၌ရပ်နေရမည်။ 5T,pp. 514-515.

သခင်ခရစ်တော်ကို ထင်ရှားစွာဝန်ခံခြင်း

သခင်ခရစ်တော်ကို စိတ်နှလုံးထဲတွင် ဝှက်ထားဖို့ရန်မဟုတ်။ ၎င်းပြင် ရိုသေဖွယ်ဖြစ်၍ ချိုသာသဖြင့် တပ်မက်သောဥစ္စာဘဏ္ဍကဲ့သို့ပိုင်ဆိုင်သောသူတစ်ဦးတည်းသောအသုံးပြုဖို့ရန် သိမ်းဆည်းမထားရချေ။ ကျွန်ုပ်တို့နှင့် တွေ့ဆုံမိတ်ကျွမ်းဝင်လာသောသူတို့အား ခွန်အားပြည့်စေလျက် ထာဝရအသက်ရှင်ခြင်းအလို့ငှါ စီးဆင်းလျက်ရှိသောစမ်းရေတွင်းကဲ့သို့ သခင်ခရစ်တော်ကို ကျွန်ုပ်တို့၏စိတ်နှလုံးထဲတွင်တည်ရှိစေရမည်။ လူများတို့သည် သန့်ရှင်းခြင်းအသရေကို တပ်မက်စွဲလမ်းလာသည်တိုင်အောင် ကျွန်ုပ်တို့၏အကျင့်စာရိတ္တများတွင် နိမ့်ချခြင်း၊ နူးညံ့သိမ်မွေ့ခြင်းနှင့် ချစ်ခြင်းမေတ္တာကို ထင်ရှားစေလျက် ကျွန်ုပ်တို့သည် သခင်ခရစ်တော်အကြောင်းကို ရဲရင့်စွာ ပွင့်ပွင့်လင်းလင်းဝန်ခံရကြမည်။ အနံ့မပြယ်စေခြင်းငှါ အမွှေးအကြိုင်များကို ပုလင်းတွင်ထည့်ထားသကဲ့သို့ ကျွန်ုပ်တို့၏ကျင့်ဝတ်များကိုသိမ်းဆည်းထားလျှင် မသင့်လျော်လှချေ။ 4T,pp.555-565.

သခင်ယေရှုကိုစေ့စေ့ထောက်ရှုကြည့်ခြင်း

မိမိတို့၏ထင်မြင်ချက်များကိုသာ စွဲလမ်းနေကြလျက် မိမိတို့၏ တိုးတက်ခြင်း (သို့မဟုတ်) ဆုတ်ယုတ်ခြင်းကိုဝေဖန်ပိုင်းခြားနေကြခြင်းဖြင့် အများသောသူတို့သည် မိမိတို့၏ဝတ်ပြုကိုးကွယ်ခြင်းအမှုတွင် ကြီးစွာသော အမှားကြီးကိုပြုလုပ်နေကြသည်။ စိတ်၌ပေါ်ပေါက်လာသောအရာများသည် စိတ်ချရသောအချက်မဟုတ်ပေ။ ဘုရားသခင်သည် ကျွန်ုပ်တို့ကိုလက်ခံ

တော်မူကြောင်းကို သိရှိရန် မိမိတို့ကိုယ်ကို ကြည့်ရှုနေကြဖို့ မသင့်ပေ။ ထိုသို့ ကြည့်ရှုနေခြင်းဖြင့် ကျွန်ုပ်တို့အား စိတ်ပျက်စေမည့် အရာများအပြင် မည်သည့် အရာကိုမျှ တွေ့ရှိကြလိမ့်မည်မဟုတ်။ “ယုံကြည်ခြင်းကို အစအဦးစီရင်၍ စုံလင်တော်မူသော သခင်ယေရှုကို စေ့စေ့ထောက်ရှု” ခြင်းသာလျှင် ကျွန်ုပ်တို့၏ တစ်ခုတည်းသော မျှော်လင့်ခြင်းဖြစ်ပေသည်။ ဟေဗြဲ၊ ၁၂:၂။ မျှော်လင့်ခြင်း၊ ယုံကြည်ခြင်းနှင့် ရဲရင့်ခြင်းသဘောများ သွင်းပေးရန် ကိုယ်တော်၌ အလုံးစုံ တည်ရှိ၏။ ကိုယ်တော်သည် ကျွန်ုပ်တို့၏ ဖြောင့်မတ်ခြင်း၊ စိတ်သက်သာခြင်း နှင့် ဝမ်းမြောက်ခြင်းဖြစ်တော်မူပေသည်။

စိတ်သက်သာခြင်းရဖို့ရန် မိမိကိုယ်ကို ကြည့်ရှုသောသူတို့ပင်သည် မောပန်း၍ စိတ်ပျက်ခြင်းသို့ ရောက်ကြလိမ့်မည်။ ဆုတောင်းခြင်းတည်း ဟူသော အဖိုးထိုက်တန်သော အခွင့်ထူးကို မှန်ကန်စွာ ဂရုစိုက်သော (သို့မဟုတ်) တိုးပွားအောင် ပြုလုပ်သောသူ အနည်းငယ်မျှသာ ရှိကြ၏။ ကျွန်ုပ်တို့သည် သခင်ယေရှုထံ တော်သို့ သွား၍ ကိုယ်တော်အား ကျွန်ုပ်တို့၌ လိုသမျှသော အရာအပေါင်းတို့ကို ကြားပြောကြမည်။ ကျွန်ုပ်တို့သည် ကိုယ်တော်ထံသို့ ကျွန်ုပ်တို့၏ စိုးရိမ်ဖွယ်သော အမှုကလေးများ၊ ရှုပ်ထွေးသော အရာများနှင့် တကွ ကြီးစွာသော ဒုက္ခဆင်းရဲခြင်းများကို ယူဆောင်လာနိုင်ကြ သည်။ ကျွန်ုပ်တို့အား နှောင့်ယှက်သော အရာ၊ ဘေးဒုက္ခရောက်စေသော အရာ ရှိသမျှတို့ကို ကျွန်ုပ်တို့သည် ဆုတောင်းခြင်းအားဖြင့် သခင်ဘုရားထံသို့ ယူဆောင်လာကြမည်။

ကျွန်ုပ်တို့ခြေလှမ်းတိုင်း သခင်ခရစ်တော်ပါရမည်ကို သိမြင်သော အခါ စာတန်သည် သွေးဆောင်ခြင်းကို ပြုလုပ်ရန် အခွင့်အနည်းငယ်ကို ရှာကြံလိမ့်မည်။ ကျွန်ုပ်တို့အား ကျွန်ုပ်တို့၏ အကောင်းဆုံးနှင့် ထောက်ထား စာနာတတ်ဆုံးသော မိတ်ဆွေထံမှ ဝေးကွာစေခြင်းငှါ စာတန်သည် ကြိုးစား အားထုတ်တတ်သည်။ ကျွန်ုပ်တို့သည် သခင်ယေရှုမှ တစ်ပါး မည်သူကိုမျှ အတိုင်ပင်ခံရသူ အဖြစ်နှင့် မထားရချေ။ ကျွန်ုပ်တို့သည် ကျွန်ုပ်တို့၏ စိတ်ထဲ၌

ရှိသမျှသောအရာခပ်သိမ်းတို့ကို ကိုယ်တော်အား ယုံကြည်အားထားခြင်းနှင့် ဖော်ပြတိုင်ပင်နိုင်သည်။

ညီအစ်ကိုမောင်နှမများတို့၊ သင်တို့သည် ဝတ်ပြုကိုးကွယ်ရန်စုရုံး ကြသောအခါ၌ သခင်ယေရှုသည် သင်တို့နှင့်အတူရှိတော်မူကြောင်း၊ သင်တို့အား ကောင်းချီးပေးရန်အလိုတော်ရှိတော်မူကြောင်းကို ယုံကြည်ကြ ပါ။ မိမိကိုယ်ကိုမကြည့်ဘဲ၊ သခင်ယေရှုကိုကြည့်ပါ။ ကိုယ်တော်၏အတုမရှိ သောမေတ္တာတော်အကြောင်းကိုပြောဆိုပါ။ ကိုယ်တော်ကိုကြည့်ရှုခြင်းအားဖြင့် သင်သည် ကိုယ်တော်၏ပုံသဏ္ဍာန်တော်နှင့်အညီ ပြောင်းလဲလိမ့်မည်။

သင်ဆုတောင်းသောအခါ တို၍အချက်ကျပါစေ။ သခင်ဘုရားအား ရှည်သောဆုတောင်းခြင်းဖြင့် တရားဟောမနေပါနှင့်။ ဆာငတ်မွတ်သော ကလေးသူငယ်သည် မိမိ၏လောကီအဘထံမှ မုန့်ကိုတောင်းသည်နည်းတူ ထာဝရအသက်မုန့်ကိုတောင်းပါ။ ကျွန်ုပ်တို့သည် ကိုယ်တော်အားယုံကြည် ခြင်းနှင့် ရိုးရိုးကလေးတောင်းလျှောက်လျှင် ဘုရားသခင်သည် ကျွန်ုပ်တို့ အပေါ်၌ လိုသမျှသောကောင်းချီးမင်္ဂလာတိုင်းကိုချပေးတော်မူလိမ့်မည်။ 5T, pp. 192-201.

စေ့စေ့ထောက်ရှုကြည့်ခြင်းဖြင့် ပြောင်းလဲလာကြောင်း

ညီအစ်ကိုမောင်နှမများတို့၊ ကိုယ်တော်ကိုစေ့စေ့ထောက်ရှုခြင်း အားဖြင့်သာ ကျွန်ုပ်တို့သည် ပြောင်းလဲခြင်းအခွင့်ကိုရကြလိမ့်မည်။ ဘုရား သခင်နှင့်ကျွန်ုပ်တို့ကယ်တင်ရှင်တို့၏မေတ္တာတော်ကိုအောက်မေ့ခြင်း၊ ဘုရား သခင်၏စုံလင်သောအကျင့်သဘောတော်ကို ဆင်ခြင်စဉ်းစားခြင်း၊ သခင် ခရစ်တော်၏ဖြောင့်မတ်ခြင်းကိုယုံကြည်ခြင်းအားဖြင့်လည်းကောင်း၊ ကျွန်ုပ်တို့၏ဖြောင့်မတ်ခြင်းကဲ့သို့တောင်းဆိုခြင်းအားဖြင့်လည်းကောင်း၊ ကျွန်ုပ်တို့သည် ကိုယ်တော်၏ပုံသဏ္ဍာန်တော်နှင့်အညီ ပြောင်းလဲခြင်းသို့ ရောက်ကြလိမ့်မည်။

ထိုကြောင့် ကျွန်ုပ်တို့၏စိတ်နှလုံးသည် စိတ်ပျက်ခြင်းနှင့်ပြည့်ဝလာသည့်တိုင်အောင် စာတန်၏အုပ်စိုးခြင်းတန်ခိုးကို ထင်ရှားစေသောအရာများဖြစ်သည့် လွန်ကျူးခြင်းအပြစ်များ၊ ပျက်စီးခြင်းများနှင့် စိတ်ပျက်ခြင်းတည်းဟူသော မနှစ်သက်ဖွယ်သောရုပ်ပုံများကို ကျွန်ုပ်တို့သတိဉာဏ်၏အခန်းမကြီးများတွင် ချိတ်ထား၍ ၎င်းတို့အကြောင်းကို ထပ်ခါထပ်ခါပြောဆိုလျက် ညည်းတွားခြင်းပြုဖို့ရန် မစုမသိမ်းကြပါနှင့်။ စိတ်ပျက်အားလျော့နေသောသူသည် မှောင်မိုက်သေခန္ဓာကိုယ်ဖြစ်လျက် ဘုရားသခင်ထံတော်မှ မိမိကိုယ်တိုင် အလင်းမရရှိဘဲနေသည်သာမက သူတစ်ပါးထံသို့လည်း မရောက်ရှိစေရန် ပိတ်ပင်တားမြစ်ထားလေသည်။ စာတန်သည် လူများတို့အား ယုံကြည်ခြင်းကင်းမဲ့စေ၍ အားနည်းစိတ်ပျက်စေလျက် မိမိအောင်မြင်ခြင်း၏ရုပ်ပုံများတို့အားဖြင့် ထင်ရှားစေသောအကျိုးများကို သိမြင်လိုပေသည်။

ကောင်းကင်တွင် ဘုရားသခင်သည် အမြင့်မြတ်ဆုံးသောပုဂ္ဂိုလ်ဖြစ်တော်မူ၏။ ထိုအရပ်၌ သန့်ရှင်းခြင်းသည် အမြတ်ဆုံးသောအရာဖြစ်၏။ ဘုရားသခင်နှင့်ညီညွတ်သောအမှုအရာများကို ပျက်ကွက်စေသောအရာတစ်စုံတစ်ခုမျှ ထိုအရပ်၌မရှိ။ ကျွန်ုပ်တို့သည် ထိုအရပ်သို့ဧကန်အမှန်ခရီးသွားလျက်နေကြပါမူ၊ ကျွန်ုပ်တို့၏စိတ်နှလုံးထဲတွင် ကောင်းကင်သဘောသည် ထင်ရှားလျက်ရှိလိမ့်မည်။ သို့ရာတွင် ယခုကျွန်ုပ်တို့သည် ကောင်းကင်အရာများကို စဉ်းစားဆင်းခြင်ရာ၌ မနှစ်သက်၊ ဘုရားသခင်ကိုသိကျွမ်းခြင်းပညာကို ရှာဖွေရာ၌ စိတ်ပါဝင်စားခြင်းမရှိ၊ သခင်ခရစ်တော်၏အကျင့်သဘောတော်ကိုကြည့်ရှုရာ၌ နှစ်သက်ခြင်းမရှိ၊ သန့်ရှင်းခြင်းအရာကို စိတ်စွဲလမ်းခြင်းမရှိကြပါမူ၊ ကောင်းကင်အရာတွင် ကျွန်ုပ်တို့၌မျှော်လင့်စရာအချက်မရှိတော့ချေ။

ဘုရားသခင်၏အလိုတော်ကို စုံလင်စွာလိုက်နာစောင့်ရှောက်ခြင်းသည် ခရစ်ယာန်တို့၏မြင့်မြတ်သောရည်ရွယ်ချက်အစဉ်ဖြစ်ပါစေ။ ထိုကဲ့သို့သောသူသည် ဘုရားသခင်၏အကြောင်း၊ သခင်ယေရှု၏အကြောင်း၊ ကိုယ်တော်ကိုချစ်ခင်သောသူတို့အတွက် သခင်ခရစ်တော်ပြင်ဆင်တော်မူပြီးသောသူခချမ်းသာနှင့် သန့်ရှင်းဖြူစင်ခြင်းတို့နှင့်ပြည့်စုံသောအိမ်တော်အကြောင်းကိုပြောဆိုရန် နှစ်သက်လိမ့်မည်။ 5T,pp. 744-745.

သခင်ခရစ်တော်၏ ကျောင်းတော်၌ သင်ရန် သင်ခန်းစာများ

အသက်တာသည် စည်းကမ်းဥပဒေများနှင့် ပြည့်ဝလျက်ရှိ၏။ ဤလောက၌ရှိစဉ် ခရစ်ယာန်သည် ဆန့်ကျင်ဘက်ဖြစ်သော တန်ခိုးအာဏာများနှင့် တွေ့ကြုံရလိမ့်မည်။ သဘောကို စစ်ဆေးဖို့ ရန် အမျက်ထွက်စရာ အကြောင်းများ ရှိလိမ့်မည်။ ဤအရာများကို မှန်ကန်သော သဘောနှင့် တွေ့ကြုံခြင်းအားဖြင့် ခရစ်ယာန်၏ ကျေးဇူးများသည် ပွားများ၏။ နစ်နာခြင်းနှင့် ကဲ့ရဲ့ပြစ်တင်စော်ကားသော စကားများကို ဖြည်းဖြည်း သောစကားအားဖြင့် ပြန်ဖြေလျှင် နှိပ်စက်ညှဉ်းဆဲခြင်းအမှုကို ကြင်နာသော အပြုအမူအားဖြင့် ပြုလျှင် သခင်ခရစ်တော်၏ ဝိညာဉ်တော်သည် စိတ်နှလုံးထဲ၌ ကိန်းအောင်းကြောင်း၊ အသက်ရှင်လျက်ရှိသော စပျစ်နွယ်တော်ပင်မှ အရည်သည် အကိုင်းအခက်များသို့ စီးလျက်ရှိကြောင်း ဖော်ပြသော လက္ခဏာဖြစ်ပေသည်။

ဤအသက်တာ၌ ကျွန်ုပ်တို့သည် နူးညံ့သိမ်မွေ့ခြင်းနှင့် စိတ်နှလုံး နိမ့်ချခြင်းရှိစေဖို့ သင်ကြားရန် သခင်ခရစ်တော်၏ ကျောင်းတော်၌ ရှိနေကြသည်။ ၎င်းပြင် နောက်ဆုံးစစ်ကြောစီရင်ရာနေ့ရက်တွင် ကျွန်ုပ်တို့တွေ့ဆုံရသော ခက်ခဲခြင်းရှိသမျှ၊ ကျွန်ုပ်တို့ခံယူရရှိခဲ့ကြသော ဒုက္ခဆင်းရဲခြင်း၊ နှောင့်ယှက်ညှဉ်းဆဲခြင်းရှိသမျှတို့သည် ခရစ်ယာန်တို့၏ အသက်တာနှင့် ဆိုင်သော စည်းကမ်းဥပဒေများကို လိုက်နာစောင့်ရှောက်ရာတွင် လက်တွေ့ကိုယ်တွေ့ သင်ခန်းစာများဖြစ်ကြောင်းကို ကျွန်ုပ်တို့တွေ့မြင်ရကြလိမ့်မည်။ အဆုံးတိုင်အောင် စိတ်ရှည်စွာသည်းခံလျှင် ၎င်းတို့သည် ခရစ်တော်နှင့် တူသော သဘောအကျင့်စာရိတ္တကို တိုးပွားစေ၍ ခရစ်ယာန်နှင့် လောကီသားကို ခြားနားစေလိမ့်မည်။

မိမိကိုယ်ကို အောင်မြင်ခြင်း

အကျင့်စာရိတ္တကား စစ်ဆေးခြင်းခံရလိမ့်မည်။ ကျွန်ုပ်တို့သည် အသက်ရှင်လျက်နေသော စပျစ်နွယ်တော်ပင်၏ အကိုင်းအခက်များ ဧကန်အမှန်ဖြစ်ကြလျှင် သခင်ခရစ်တော်သည် ကျွန်ုပ်တို့အထံ၌ ထင်ရှားတော်မူ

လိမ့်မည်။ ဒေါသအမျက်ထွက်ခြင်း၊ စိတ်ဆိုးခြင်းတို့တွင် ကျွန်ုပ်တို့သည် သည်းခံလျက်ကြင်နာသောသဘောကိုပြု၍ ဝမ်းမြောက်ခြင်းရှိကြမည်။ တစ်နေ့ပြီးတစ်နေ့၊ တစ်နှစ်ပြီးတစ်နှစ် ကျွန်ုပ်တို့သည် မိမိတို့ကိုယ်ကို အောင်မြင်၍ မြင့်မြတ်သောသူရသတ္တိ၌တိုးပွားကြလိမ့်မည်။ ဤအရာသည် ကျွန်ုပ်တို့အတွက် ခွဲခြားသီးသန့်ထားသောအမှုဖြစ်၏။ သို့ရာတွင် သခင် ယေရှုထံတော်မှ အစဉ်မစဲခြင်းအခွင့်မရရှိ၊ မဆုတ်မလျော့သောဆုံးဖြတ်ခြင်း၊ မယိမ်းယိုင်သောအကြံအစည်၊ အစဉ်အမြဲစောင့်နေခြင်းနှင့် မခြားမလပ် ဆုတောင်းပတ္တနာပြုခြင်းမရှိဘဲ ၎င်းအမှုကိုမပြီးမြောက်နိုင်ချေ။ လူတိုင်းတို့၌ မိမိတို့နှင့်စပ်ဆိုင်သောစစ်ပွဲတစ်ခုကိုတိုက်ရန်ရှိပေသည်။

အသီးသီးတို့သည် ခက်ခဲစွာအားထုတ်ခြင်းနှင့် စိတ်ပျက်ခြင်းများ အားဖြင့် မိမိကိုယ်တိုင်အောင်မြင်ရမည်။ ခက်ခဲစွာအားထုတ်ခြင်းကို မပြုလုပ် သောသူသည် ခွန်အားဆုတ်လျော့၍ အောင်မြင်ခြင်း၏ဝမ်းမြောက်ခြင်း အခွင့်ကိုမခံစားရချေ။ ကျွန်ုပ်တို့သည် ကျွန်ုပ်တို့နှင့်ဆိုင်သောအမှုတွင် ကြိုးစားသင့်သလောက်မကြိုးစားဘဲနေကြပါမူ မည်သူမျှ ကျွန်ုပ်တို့ကို ကောင်းကင်သို့ယူဆောင်မသွားနိုင်ချေ။ ဘုရားသခင်ပင် ထိုသို့ပြုလုပ်နိုင် တော်မူ။ ကျွန်ုပ်တို့၏အသက်တာတွင် လှပတင့်တယ်သောအခြေအနေ များကိုသွင်းပေးရမည်။ ကျွန်ုပ်တို့အား သခင်ယေရှုနှင့်မတူအောင် ပြုတတ် သောမလှပမနှစ်သက်ဖွယ်သောဇာတိသဘောများကိုပယ်ရှားရမည်။ ဘုရား သခင်သည် မိမိ၏အလိုတော်အတိုင်း ကျွန်ုပ်တို့အထဲတွင် ပြုပြင်တော်မူလျက် ရှိစဉ် ကျွန်ုပ်တို့သည်လည်း အလိုတော်နှင့်အညီ ပြုမူဆောင်ရွက်ရကြမည်။

သခင်ခရစ်တော်ကိုကိုးကွယ်ခြင်းသည် ကောင်းကင်အရာကို စွဲလမ်း စေ၏။ ၎င်းသည် လောကကိုစွဲလမ်းသောသူအား ကောင်းကင်အရာကို စွဲလမ်း စေတတ်၏။ ၎င်း၏တန်ခိုးအားဖြင့် ကိုယ့်အကျိုးကိုရှာတတ်သောသူသည် သူတစ်ပါးအကျိုးကိုရှာလာတတ်၏။ အကြောင်းကား ခရစ်တော်၏သဘော တော်သည် ဤကဲ့သို့ဖြစ်၏။ မိမိ၌ သူတစ်ပါးပြုစေလိုသည်အတိုင်း သူတစ်ပါး ၌လည်းပြုဖို့ရန် မိမိ၌ဝမ်းတွင်းပါသဘောဖြစ်လာသည်တိုင်အောင်

မဖြောင့်မတ်၍ အလိမ္မာဉာဏ်များသောသူသည် ဖြောင့်မတ်လာတတ်သည်။ ဆိုးတေသောသူသည် မသန့်ရှင်းသောအဖြစ်မှ သန့်ရှင်းသောအဖြစ်သို့ ပြောင်းလွဲသွားတတ်သည်။ သခင်ခရစ်တော်၏ ဧဝံဂေလိတရားသည် သူ့အား အသက်တာ၏ မွှေးကြိုင်သောအရာဖြစ်လာသောကြောင့် သူသည် ဟုတ်မှန် ဖြောင့်မတ်သောအကျင့်ခလေးများကို ပြုကျင့်လေသည်။

သန့်ရှင်းစင်ကြယ်ခြင်းတွင် ဘုရားသခင်၏ အလိုတော်နှင့် လုံးလုံး ညီညွတ်စွာ နေ့စဉ်ဝတ္တရားကို ရွှင်မြူးစွာဆောင်ရွက်ခြင်းပါဝင်သည်။ COL, p. 360.

ကောင်းကင်တစ်ဝန်းလုံးနှင့် ကျဆုံးသောတစ်လောကလုံးသည် ခရစ်တော်၏ စုံလင်သောအကျင့်စာရိတ္တကို သိမြင်မည်အကြောင်း ကျေးဇူးတော်နှင့် ဆိုင်သောကောင်းချီးမင်္ဂလာတော်ကို လူများတို့အပေါ်၌ ချပေးတော်မူ၏။ ထိုသို့မချမပေးကာ သူတို့သည် ခရစ်တော်၏ စုံလင်သောအကျင့်စာရိတ္တကို မသိမမြင်နိုင်ကြချေ။ CH, p. 593.

အောင်မြင်ရန်အတွက် ကျွန်ုပ်တို့၏ တစ်ခုတည်းသောမျှော်လင့်ခြင်း

အောင်မြင်ရန်အတွက် ကျွန်ုပ်တို့၏ တစ်ခုတည်းသောမျှော်လင့်ခြင်းကား စာတန်၏ တိုက်ခိုက်ခြင်းကို အစဉ်အမြဲ ခုခံကာ ကွယ်ခြင်းဖြစ်ကြောင်း သခင်ခရစ်တော်ကိုယ်တော်တိုင် ကျွန်ုပ်တို့အား ပုံသက်သေပြတော်မူခဲ့ပါသည်။ စုံစမ်းသွေးဆောင်ခြင်းတိုက်ပွဲတွင် လူတို့၏ ရန်သူကို အောင်မြင်တော်မူသော သူသည် လူမျိုးတို့အပေါ်၌ စိုးမိုးလျက်ရှိသော စာတန်၏ တန်ခိုးကို သိရှိနားလည်တော်မူ၍ ကိုယ်တော်သည် ကျွန်ုပ်တို့အတွက် သူ့ကို အောင်မြင်တော်မူ၏။ ကျွန်ုပ်တို့သည် စာတန်၏ သွေးဆောင်စုံစမ်းခြင်းကို တားဆီးရန် ကြိုးစားအားထုတ်ရာ၌ ကျွန်ုပ်တို့အား နည်းသောအဖြစ်ကို ကိုယ်တော်၏ ခွန်အားနှင့် လည်းကောင်း၊ ကျွန်ုပ်တို့၏ အဖိုးမတန်မရေရာသော အနေကို ကိုယ်တော်၏ ကုသိုလ်တော်များနှင့် လည်းကောင်း စုပေါင်းနိုင်မည်အကြောင်း ကိုယ်တော်သည် အောင်မြင်သောသူဖြစ်သည့်အတိုင်း မိမိအောင်မြင်ခြင်း၏

အကျိုးကျေးဇူးကို ကျွန်ုပ်အားပေးတော်မူ၏။ စုံစမ်းသွေးဆောင်ခြင်းခံနေရစဉ် အခါ၌ ကိုယ်တော်၏တည်မြဲသောခွန်အားတော်အားဖြင့် ထောက်မခြင်း အခွင့်ကိုရလျက် ကျွန်ုပ်တို့သည် အလုံးစုံတို့အပေါ်၌ တန်ခိုးကြီးသော ကိုယ်တော်၏ နာမတော်နှင့် ခုခံတိုက်ခိုက်၍ ကိုယ်တော်အောင်တော်မူသည် နည်းတူ ကျွန်ုပ်တို့သည်လည်း အောင်မြင်နိုင်ခွင့်ရရှိလိမ့်မည်။

စုံစမ်းသွေးဆောင်ခြင်းကိုကာကွယ်ရန် ခိုင်းလွှားကဲ့သို့အားကိုးရန် သော်လည်းကောင်း၊ သန့်ရှင်းခြင်းနှင့်သမ္မာတရားကိုရစေခြင်းငှါ နှိုးဆော် တိုက်တွန်းသောအရာကဲ့သို့သဘောထားရန်သော်လည်းကောင်း၊ ဘုရား သခင်သည် မိမိနှင့်အတူရှိတော်မူကြောင်းကိုသိရှိခြင်းအခွင့်အရေးနှင့်တူညီ သော အခြားအရှိန်တန်ခိုးမရှိတော့ချေ။ Education, p. 255.

စိတ်အားကြီးစွာကြိုးစား၍ ဆုတောင်းရန်ခေါ်ခြင်း

ကျွန်ုပ်တို့သည် ဘုရားရေး၊ တရားရေးနှင့်ဆိုင်သောအသက်တာတွင် အောင်မြင်တိုးတက်ခြင်းဖြစ်စေလိုလျှင် ကျွန်ုပ်တို့သည် ဆုတောင်းပတ္တနာ ပြုခြင်းအမှုကို များစွာပြုကြရမည်။ သမ္မာတရားနှင့်ဆိုင်သောသတင်းစကား ကို* ပထမဦးစွာကြွေးကြော်စဉ်အခါက ကျွန်ုပ်တို့သည် အဘယ်မျှလောက် ဆုတောင်းခဲ့ရသလဲ။ အိမ်အခန်းများ၌လည်းကောင်း၊ တင်းကုပ်များ၌လည်း ကောင်း၊ ဥယျာဉ်၊ တောကြိုတောကြားများတို့၌လည်းကောင်း၊ ဘယ်နှစ်ကြိမ် ဆုတောင်းသံများကြားခဲ့ရပြီလဲ။ ကျွန်ုပ်တို့သည် ကတိတော်အတိုင်း လူနှစ်ယောက်သုံးယောက်စုရုံးလျက် ခဏခဏနာရီပေါင်းများစွာကြာအောင် စိတ်အားကြီးစွာဆုတောင်းခဲ့ကြ၏။ ခဏခဏညည်းညူငိုကြွေးသံကိုကြားရပြီး နောက် ကျေးဇူးတော်ချီးမွမ်းသောစကားသံနှင့် သီချင်းဆိုသံများကိုလည်း ကြားရသေးသည်။

* ၁၈၄၄ ခုနှစ်တွင် ကြီးစွာသောစိတ်ပျက်ခြင်းဖြစ်ပြီးနောက်မှရောက်ရှိလာသော အချိန်ကာလကိုညွှန်ပြသောသတင်းစကားဖြစ်ပေသည်။

ဘုရားသခင်၏နေ့ရက်ကြီးသည် ပထမဦးစွာ ကျွန်ုပ်တို့ယုံကြည်သောနေ့ရက်နှင့်နီးသည်ထက် ယခုသာ၍နီးကပ်လာလေပြီ။ ၎င်းပြင် ကျွန်ုပ်တို့သည် ထိုရှေးကာလများကထက် ယခုသာ၍စိတ်အားကြီးလျက်သာ၍ဘုရားတရားဘက်၌ ထက်သန်ပြီးလျှင် သာ၍ဘုရားကိုကြည်ညိုဝတ်ပြုကိုးကွယ်ဖို့သင့်ပေသည်။ ထိုအခါကထက် ယခုကျွန်ုပ်တို့၏ဘေးအန္တရာယ်များသည် သာ၍ကြီးကျယ်လာလေသည်။ ဝိညာဉ်များသည်လည်း သာ၍စိတ်နှလုံးခိုင်မာလာကြလေသည်။ ယခုကျွန်ုပ်တို့သည် သခင်ခရစ်တော်၏ ဝိညာဉ်တော်နှင့်ပြည့်ဝစေဖို့လိုပေသည်။ ၎င်းပြင် ကျွန်ုပ်တို့သည် ၎င်းကို မရမီတိုင်အောင် အေးဆေးစွာနေဖို့မသင့်ချေ။

ဖြောင့်မတ်သောသူ၏ပတ္တနာ

ဆုတောင်းခြင်းသည် မိတ်ဆွေတစ်ဦးတစ်ယောက်အား မိမိစိတ်ထဲ၌ ရှိသောအရာကိုဖွင့်ပြသကဲ့သို့ ဘုရားသခင်အား ထိုသို့ဖွင့်ပြခြင်းဖြစ်သည်။ သူသည် အနီး၌ ဘုရားသခင်ရှိတော်မူကြောင်းကို ယုံကြည်ခြင်းအားဖြင့် သိမြင်၍ ဆုတောင်းသောသူသည် ဘုရားသခင်၏မေတ္တာတော်နှင့် ကြည့်ရှုစောင့်မတ်မှုခြင်း၏အဖိုးထိုက်သောလက္ခဏာသက်သေများကို တွေ့ကြုံခံစားရလိမ့်မည်။ သို့ရာတွင် အဘယ်ကြောင့်အများသောဆုတောင်းသူတို့၏ အလိုသည် မပြည့်စုံဘဲနေသနည်း။ “ငါသည် ဘုရားသခင်ကို နှုတ်နှင့်အော်ဟစ်၍ ဂုဏ်တော်ကိုလည်း လျှာနှင့်ချီးမွမ်းရပြီ။ ငါသည် စိတ်နှလုံးထဲမှာ ဒုစရိုက်ကိုငဲ့ကွက်လျှင် ဘုရားရှင်သည် နားထောင်တော်မမူ” ဟု ဒါဝိဒ်မင်းကြီးမပြောဆိုလေသည်။ အခြားသောပုရောဖက်တစ်ပါးအားဖြင့် ထာဝရဘုရားသည် ကျွန်ုပ်တို့အား “ငါ့ကိုရှာသောအခါ စိတ်နှလုံးအကြွင်းမဲ့နှင့်ရှာလျှင် တွေ့ကြလိမ့်မည်” ဟူသောကတိတော်ကို ပေးတော်မူ၏။ ယေ၊ ၂၉:၁၃။ တစ်ဖန် “စေတနာစိတ်နှင့် ငါ့ကိုမအော်ဟစ်ကြ” သောသူအချို့အကြောင်းကိုလည်း ဘုရားသခင်ကမိန့်တော်မူ၏။ ဟောရှေ၊ ၇:၁၄။ ထိုကဲ့သို့ တောင်းလျှောက်သောဆုပတ္တနာများသည် နှုတ်အားဖြင့်သာ အပေါ်ယံကပြုတတ်သောဝတ်များဖြစ်၍ ထာဝရဘုရားသည် လက်ခံတော်မမူ။

သင်္ဘောသဖန်းပင်အောက်၌ရှိနေစဉ် နာသနေလတောင်းလျှောက်
 သောဆုပတ္တနာသည် စိတ်နှလုံးအကြွင်းမဲ့တောင်းသောဆုဖြစ်၍ သခင်ဘုရား
 သည် နားညောင်းတော်မူလျက် ဆုတောင်းချက်အတိုင်း ပြည့်စုံစေတော်မူ၏။
 “လှည့်စားခြင်းအပြစ်နှင့်ကင်းလွတ်သော ဣသရေလလူစစ်ကိုကြည့်ရှုလော့”
 ဟု သခင်ခရစ်တော်က သူ့ကိုအကြောင်းပြု၍ မိန့်တော်မူ၏။ ယော၊ ၁:၄၇။
 သခင်ဘုရားသည် လူအပေါင်းတို့၏စိတ်နှလုံးစစ်ဆေးရှာဖွေ၍ သူတို့၏
 စိတ်သဘောအခြေအနေနှင့် အကြံအစည်များကို သိနားလည်တော်မူပါသည်။
 “သဘောဖြောင့်သောသူ ဆုတောင်းသောပတ္တနာကို နှစ်သက်တော်မူ၏။” သု၊
 ၁၅:၈။ မိမိကိုယ်ကိုမချီးမြှောက်ဘဲ မိမိတို့၏အလွန်အားနည်းသောအဖြစ်နှင့်
 မရေရာသောအခြေအနေကို ဧကန်အမှန်သိမြင်လျက် ကိုယ်တော်အား
 မိမိတို့၏စိတ်နှလုံးထဲ၌ရှိသောအရာတို့ကို ဖွင့်ပြသောသူတို့၏ ဆုတောင်းသံကို
 ဘုရားသခင်သည် နားညောင်းတော်မူရန် နှောင့်နှေးတော်မူမည်မဟုတ်။

ဘုရားသခင်နှင့် အတူဆွေးနွေးခြင်း

ဘုရားသခင်နှင့် အတူဆွေးနွေးခြင်းအားဖြင့် ဘုရားသခင်၏
 အလိုတော်အကြောင်းကို လူသည် ကောင်းစွာသိရှိနားလည်လာလေသည်။
 သို့ရာတွင် ယုံကြည်ခြင်းရှိသည်ဟုပြောဆိုသောသူတိုင်း မှန်သောပြောင်းလဲ
 ခြင်းသည် အဘယ်အရာဖြစ်သည်ကိုမသိကြချေ။ သူတို့သည် သခင်ယေရှု
 ခရစ်အားဖြင့် ဘုရားသခင်နှင့်အတူဆွေးနွေးခြင်းအခွင့်ကို မကြိုကြိုက်ခဲ့ဘူး
 ကြ၍ စိတ်နှလုံးကိုသန့်ရှင်းစေဖို့ရန် ဘုရားသခင်၏ကျေးဇူးတော်တန်ခိုးကို
 ဘယ်အခါမျှမခံစားခဲ့ကြချေ။ ဆုတောင်းလိုက်၊ အပြစ်ပြုလိုက်၊ အပြစ်ပြု
 လိုက်၊ ဆုတောင်းလိုက်နှင့် သူတို့၏အသက်တာသည် ရန်ငြိုးထားခြင်း၊
 လိမ်လည်ကောက်ကျစ်ခြင်း၊ မနာလိုငြူစူခြင်း၊ ကိုယ်ကိုကိုယ်ချစ်ခြင်းသဘော
 များနှင့်ပြည့်ဝလျက်ရှိ၏။ ဤကဲ့သို့ဆုတောင်းခြင်းမျိုးသည် ဘုရားသခင်
 စက်ဆုပ်ရွံရှာဖွယ်ဖြစ်၏။

မှန်သောဆုတောင်းခြင်းသည် ဝိညာဉ်၏အစွမ်းသတ္တိကိုအသုံးပြု
 စေရန် နှိုးဆော်၍ အသက်တာကိုပြောင်းလဲပြုပြင်လေသည်။ ဘုရားသခင်၏

ရှေ့တော်၌ မိမိအလိုရှိသောအရာများကို ထိုကဲ့သို့လျှောက်ထားသောသူသည် မိမိ၌ ကောင်းကင်အောက်မြေကြီးပေါ်တွင် ဘယ်အရာမျိုးမဆို လိုလေသေး ရှိကြောင်းကို သိမြင်တတ်၏။ ဒါဝိဒ်မင်းက “အကျွန်ုပ်အလိုရှိသမျှသည် ရှေ့တော်၌ထင်ရှားပါ၏။ အကျွန်ုပ်၏ညည်းတွားခြင်းကိုလည်း အကြွင်းမဲ့ သိတော်မူ၏။” ဆာ၊ ၃၈:၉။ “ငါ့ဝိညာဉ်သည် ဘုရားသခင်တည်းဟူသော အသက်ရှင်တော်မူသောဘုရားကိုငတ်လှ၏။ အဘယ်ကာလမှ ဘုရားသခင် ထံတော်သို့ရောက်၍ မျက်နှာပြရအံ့နည်း။ ထိုအခြင်းအရာကို ငါအောက်မေ့၍ နေစဉ်တွင် ငါ့စိတ်နှလုံးသည် ကြေကွဲလျက်ရှိ၏။” (ဆာ၊ ၄၂:၂၊၄) ဟုပြောဆို ဖူး၏။ 4T, pp.529-535.

အသက်ရှင်၍အကျင့်နှင့် ယှဉ်သောယုံကြည်ခြင်း

မှန်သောယုံကြည်ခြင်းနှင့် မှန်သာဆုတောင်းခြင်း၊ ၎င်းတို့သည် အဘယ်မျှလောက်တန်ခိုးကြီးပါသလဲ။ ၎င်းတို့ကား အနန္တမေတ္တာရှင်၏တန်ခိုး တော်ကိုကိုင်ဖမ်းရန် ဆုတောင်းလျှောက်သောသူ၏လက်နှစ်ဖက်ကဲ့သို့ဖြစ် ပေသည်။ ယုံကြည်ခြင်းသည် ဘုရားသခင်၌အားကိုးခြင်းဖြစ်၏။ ဘုရားသခင် သည် ကျွန်ုပ်တို့ကိုချစ်တော်မူ၍ ကျွန်ုပ်တို့အတွက် မည်သည့်အရာများသည် အကောင်းဆုံးဖြစ်သည်ကိုသိတော်မူကြောင်းကို ယုံကြည်ခြင်းတည်း။ ထိုနည်းအားဖြင့် ကျွန်ုပ်တို့အား မိမိတို့၏လမ်းကိုမလိုက်စေဘဲ ကိုယ်တော်၏ လမ်းကို ရွေးချယ်စေ၏။ ကျွန်ုပ်တို့၏မိုက်မဲခြင်းအစား ကိုယ်တော်၏ ဉာဏ်တော်၊ ကျွန်ုပ်တို့၏အားနည်းခြင်းအစား ကိုယ်တော်၏ခွန်အား၊ ကျွန်ုပ်တို့၏အပြစ်ဒုစရိုက်အစား ကိုယ်တော်၏ဖြောင့်မတ်ခြင်းကိုလက်ခံစေ တော်မူ၏။

ကျွန်ုပ်တို့၏အသက်များ၊ ကျွန်ုပ်တို့ကိုယ်တိုင် ကိုယ်တော်ပိုင်ဆိုင် သောအရာဖြစ်လာလေပြီ။ ယုံကြည်ခြင်းသည် ကိုယ်တော်ပိုင်တော်မူကြောင်း ကို ထင်ရှားစေ၍ ကောင်းချီးမင်္ဂလာတော်ကိုလက်ခံစေ၏။ မှန်ကန်ခြင်း၊ ဖြောင့်မတ်ခြင်းနှင့် သန့်ရှင်းခြင်းတို့သည် အသက်တာတွင် အောင်မြင်ခြင်း၏

အကြောင်းရင်းများဖြစ်ကြသည်။ ယုံကြည်ခြင်းအားဖြင့် ကျွန်ုပ်တို့သည် ၎င်းတို့ကိုရရှိနိုင်ကြသည်။ ကောင်းသောအမှုရှိသမျှကိုပြုလုပ်စေရန် နှိုးဆော် တိုက်တွန်းသောအလိုဆန္ဒ၊ စိတ်သဘောသည် ဘုရားသခင်၏ဆုကျေးဇူး တော်ဖြစ်၏။ ယုံကြည်ခြင်းအားဖြင့် ဘုရားသခင်ထံတော်မှအသက်ကိုရရှိ သည်။ ၎င်းအသက်တာလျှင် မှန်သောကြီးပွားခြင်းနှင့် အကျိုးဖြစ်ထွန်းခြင်းကို ပေးနိုင်လေသည်။

“လောကကိုအောင်မြင်ခြင်းအကြောင်းမူကား၊ ငါတို့၏ယုံကြည်ခြင်း ပေတည်း။” ၁ယော၊ ၅:၄။ ဝန်ထုပ်များ၊ စိုရိမ်ခြင်းများနှင့်ပြည့်ဝသော ယခု ကာလကိုကျော်လွန်၍ ယခုကျွန်ုပ်တို့အားစိတ်ရှုပ်ထွေးစေသောအရာများကို ရှင်းလင်းနားလည်စေသော နောင်ထာဝရကာလကြီးကို ကျွန်ုပ်တို့အား ကြည့်မြင်နိုင်စေရန် တတ်စွမ်းနိုင်သောအရာကား ယုံကြည်ခြင်းပင်ဖြစ်ပေ သည်။ ယုံကြည်ခြင်းအားဖြင့် ဘုရားသခင်၏လက်ယာတော်ဘက်တွင် အမှုဆောင်အဖြစ်နှင့်ရပ်နေသော သခင်ယေရှုကို ကျွန်ုပ်တို့မြင်နိုင်၏။ ကိုယ်တော်ကိုချစ်သောသူတို့အဖို့ သခင်ခရစ်တော်တက်ကြွသွား၍ ပြင်ဆင် လျက်နေတော်မူသောအခန်းများကို ယုံကြည်ခြင်းအားဖြင့်မြင်ရ၏။ ယုံကြည် ခြင်းအားဖြင့် အောင်မြင်သောသူတို့အတွက် ပြင်ဆင်ထားတော်မူသောဝတ်လုံ နှင့်သရဖူများကိုမြင်ရ၍ ရွေးနုတ်ခြင်းခံရသောသူတို့၏သီချင်းသံများကို ကြားရနိုင်သည်။

စာတန်၏ယုံကြည်ခြင်းအတု

ယုံကြည်ခြင်းသည် စိတ်အထင်မဟုတ်။ “ယုံကြည်ခြင်းသည် မျှော်လင့်သောအရာတို့ကို မျက်မှောက်ပြုခြင်းဖြစ်၏။ မမြင်သေးသောအရာ တို့ကိုသိမှတ်စွဲလမ်းခြင်းအကြောင်းဖြစ်၏။” ဟေဗြဲ၊ ၁၁:၁။ မှန်သောယုံကြည် ခြင်းသည် ထင်မှတ်ပြုလုပ်ခြင်းနှင့် ဘာမျှမသက်ဆိုင်ချေ။ မှန်သောယုံကြည် ခြင်းရှိသူသာလျှင် ထင်မှတ်ပြုလုပ်ခြင်းသဘောနှင့်ကင်းလွတ်၏။ အကြောင်းကား ထိုသို့ထင်မှတ်ပြုလုပ်ခြင်းသဘောသည် စာတန်၏ယုံကြည် ခြင်းအတုမျိုးဖြစ်၏။

ယုံကြည်ခြင်းရှိသောသူသည် ဘုရားသခင်၏ကတိတော်များကို တောင်းဆိုပိုင်ဆိုင်ခွင့်ရှိ၍ နားထောင်ခြင်း၌ အသီးများကိုသီးစေ၏။ ထင်မှတ် ပြုလုပ်သောသူလည်း ကတိတော်များကိုပင်တောင်းဆို၏။ သို့ရာတွင် စာတန် ပြုလုပ်သကဲ့သို့ လွန်ကျူးခြင်းအဖြစ်များကိုဆင်ခြေပေးရန် အသုံးပြုတတ်၏။ ယုံကြည်ခြင်းသည် ကျွန်ုပ်တို့၏ပထမဦးဆုံးမိဘနှစ်ပါးအား ဘုရားသခင်၏ မေတ္တာတော်ကိုယုံကြည်အားကိုး၍ ဘုရားသခင်၏အမိန့်တော်များကို နားထောင်စေရန် လမ်းပြကောင်းလမ်းပြခွဲလိမ့်မည်။ ထင်မှတ်ပြုလုပ်ခြင်း သည်ကား မိမိတို့အပြစ်များကြောင့် ခံရမည့်ပြစ်ဒဏ်မှ ဘုရားသခင်၏မဟာ မေတ္တာတော်သည် ကယ်တင်တော်မူလိမ့်မည်ဟု ယုံကြည်စေလျက် ဘုရား သခင်၏ပညတ်တော်ကိုလွန်ကျူးစေရန် တိုက်တွန်းလေသည်။ ကရုဏာတော် ကိုပေးသနားတော်မူရာ၌ ထားတော်မူသောစည်းကမ်းချက်များကိုမလိုက်နာဘဲ ကောင်းကင်ဆုကျေးဇူးကိုတောင်းဆိုသောအရာသည် ယုံကြည်ခြင်းမဟုတ်။ မှန်ကန်သောယုံကြည်ခြင်း၏အခြေခံသည် ကျမ်းစာတော်မြတ်တွင် ဖော်ပြ ထားသောကတိတော်များနှင့် စီမံထားသောစည်းကမ်းချက်များအပေါ်၌ အမှီပြုသတည်း။

သခင်ခရစ်တော်အကြောင်း ယုံကြည်ရုံနှင့်မလုံလောက်သေး။ ကျွန်ုပ်တို့သည် ကိုယ်တော်၌ယုံကြည်ရမည်။ ကျွန်ုပ်တို့အား အကျိုးဖြစ်ထွန်း စေမည့် တစ်ခုတည်းသောယုံကြည်ခြင်းမျိုးသည်ကား ကိုယ်တော်ကို မိမိ၏ ကယ်တင်ရှင်သခင်ကဲ့သို့ သဘောပိုက်စေ၍ ကိုယ်တော်၏ကုသိုလ်ကောင်းမှု များကို မိမိတို့အတွက်အသုံးပြုစေသော ယုံကြည်ခြင်းဖြစ်၏။ အများသော သူတို့က ယုံကြည်ခြင်းကို စိတ်သဘောအထင်အမြင်ကဲ့သို့သဘောထားတတ် ကြသည်။ သို့ရာတွင် ကယ်တင်သောယုံကြည်ခြင်းကား သခင်ခရစ်တော်ကို လက်ခံသောသူတို့သည် ဘုရားသခင်နှင့်ပြုသောပဋိညာဉ်တွင် မိမိတို့ကိုယ်တိုင် ပါဝင်သောအမှုကိစ္စတစ်ခုဖြစ်ပေသည်။ မှန်ကန်သောယုံကြည်ခြင်းသည် အသက်ဖြစ်၏။ အသက်ရှင်သောယုံကြည်ခြင်းကား ဝိညာဉ်(လူ)အား အောင်မြင်သောတန်ခိုးကိုရရှိစေသည့် ခွန်အားတိုးပွားခြင်း၊ အားကိုးအားထား ပြုသောယုံကြည်ခြင်းကိုဆိုလိုသည်။ G.W.,pp. 259-261.

နှုတ်ကပတ်တော်ကိုစားခြင်း

ကောင်းကင်မှချပေးသော မုန့်တည်းဟူသော နှုတ်ကပတ်တော်ကို လက်ခံခြင်းသည် သခင်ခရစ်တော်ကိုယ်တော်တိုင်ကို လက်ခံခြင်းဖြစ်သည်ကို ဖော်ပြထား၏။ စိတ်နှလုံးထဲ၌ ဘုရားသခင်၏နှုတ်ကပတ်တော်ကိုလက်ခံ စဉ်တွင် ကျွန်ုပ်တို့သည် ဘုရားသခင်သားတော်၏အသွေးအသားကိုသုံးဆောင်ကြ၏။ ၎င်းသည် စိတ်သဘောကိုလင်းစေသောအခါ ကျွန်ုပ်တို့သည် ကြီးပွားနိုင်မည်အကြောင်း နှလုံးသည် ဆက်စပ်ထားသောနှုတ်ကပတ်တော်ကိုလက်ခံစေရန် သာ၍ပွင့်လာလေ၏။ လူအား နှုတ်ကပတ်တော်ကိုစားစေရန်- ညက်အောင်ဝါးစေရန် ခေါ်တော်မူ၏။ သို့ရာတွင် သူ၏ စိတ်နှလုံးသည် ထိုနှုတ်ကပတ်တော်ဝင်လာစေရန် ဖွင့်မပေး၊ နှုတ်ကပတ်တော် ကိုမသောက်မမျို၊ ဘုရားသခင်၏သွန်သင်ခြင်းကိုမခံယူဘဲနေလျှင် ထိုနှုတ်ကပတ်တော်ကို အထင်လွဲခြင်း၊ အလွဲအသုံးပြုခြင်းနှင့် အလွဲအနက်ကောက်ခြင်းများဖြစ်ပေါ်လာလိမ့်မည်။

အစားအသောက်ကိုသုံးဆောင်ခြင်းအားဖြင့် ကိုယ်ခန္ဓာအတွင်း၌ အသွေးဖြစ်သကဲ့သို့ သခင်ခရစ်တော်၏အသွေးနှင့်အသားဖြစ်သော ဘုရားသခင်၏နှုတ်ကပတ်တော်ကိုသုံးဆောင်ခြင်းလည်း ကိုယ်ခန္ဓာအတွင်း၌ သခင်ခရစ်တော်ကိုဖြစ်ပွားစေလေသည်။ ထိုကြောင့် နှုတ်ကပတ်တော်ကိုမှီဝဲသောသူ၌ မိမိ၏ကိုယ်တွင် ဘုန်းတော်၏မျှော်လင့်ခြင်းတည်းဟူသော သခင်ခရစ်တော်ကိုဖြစ်ပွားစေလေသည်။ ရေးသားသောနှုတ်ကပတ်တော်သည် ဘုရားသခင်၏သားတော်၏အသွေးအသားကိုရှာဖွေသောသူအား သိကျွမ်းစေ၏။ ၎င်းပြင် ထိုနှုတ်ကပတ်တော်စကားကိုနားထောင်ခြင်းအားဖြင့် သူ၌ ဘုရားပကတိသဘောဝင်စားလာလေ၏။ ကိုယ်ခန္ဓာနှင့်ဆိုင်သောအစားအသောက်ကို တစ်ခါတည်းနှင့်သာသုံးဆောင်၍မလုံလောက်သေးသကဲ့သို့ ဝိညာဉ်ရေးနှင့်ပတ်သက်၍ လိုအပ်သောအရာများကိုရရှိရန်လည်း ဘုရားသခင်၏နှုတ်ကပတ်တော်ကို နေ့စဉ်သုံးဆောင်၍မလုံလောက်သေးသကဲ့သို့

အသွေးတွင် ကိုယ်ခန္ဓာအသက်ကိုတွေ့ရှိရသည်နည်းတူ သခင်ခရစ်တော်၏အသွေးတော်၌လည်း ယုံကြည်ခြင်းအားဖြင့် ဝိညာဉ်အသက်ကို

တည်စေ၏။ ကိုယ်ခန္ဓာတွင် ကျွန်ုပ်တို့၏အသက်သည် အသွေး၌သကဲ့သို့ ကိုယ်တော်သည် ကျွန်ုပ်တို့၏အသက်ဖြစ်တော်မူ၏။ အရိုး၊ အကြော၊ ကြွက်သားများသည် အာဟာရအားဖြင့်ကြီးပွား၍ လူတစ်ကိုယ်လုံးသည် အင်္ဂါအစိတ်အပိုင်းအသီးသီးတို့တွင် သွားလာလှုပ်ရှားနေသောအသွေး အားဖြင့် ဆောက်တည်သကဲ့သို့ ကိုယ်တော်သည် ကျွန်ုပ်တို့အဖို့ ပညာ၊ ဖြောင့်မတ်ခြင်း၊ သန့်ရှင်းခြင်းနှင့် ရွေးနုတ်ခြင်းအကြောင်းများဖြစ်တော်မူ၏။ သခင်ခရစ်တော်နှင့်ဆက်ဆံခြင်း၊ တွေ့ဆုံပေါင်းသင်းခြင်းအားဖြင့် ဝိညာဉ် ကျန်းမာခြင်းအခွင့်ကိုရရှိလေသည်။ ဝိညာဉ်အတွက်လိုအပ်သောအရာရှိသမျှ ကိုချပေး၍ ကျန်းမာခြင်းကိုဖြစ်စေသောအရာမှာ သခင်ခရစ်တော်၏ အသွေးတော်၏တန်ခိုးပင်ဖြစ်သည်။

ကုန်ခန်းခြင်း၊ ဆုတ်လျော့ခြင်းကြောင့် ကိုယ်ခန္ဓာအား နေ့စဉ်အစား အသောက်ကိုသုံးဆောင်စေခြင်းဖြင့် အသစ်သောအသွေးအသားနှင့်ဖြည့်စွက် ပေးရမည်။ ထိုနည်းတူ နှုတ်ကပတ်တော်ကိုလည်း အစဉ်အမြဲသုံးဆောင်ဖို့ လိုပေသည်။ ထိုနှုတ်ကပတ်တော်ကိုသိကျွမ်းခြင်းကား ထာဝရအသက်ဖြစ်၏။ ထိုနှုတ်ကပတ်တော်သည် ကျွန်ုပ်တို့၏စားစရာ၊ သောက်စရာဖြစ်ရမည်။ ဤအရာ၌သာ ဝိညာဉ်သည် အာဟာရနှင့်အသက်ရှင်စေသောသတ္တိကိုတွေ့ရှိ လိမ့်မည်။ ကျွန်ုပ်တို့၏စိတ်နှလုံးတွင် အသစ်သောဝိညာဉ်ခွန်အားနှင့်ပြည့်စုံ၍ ကျွန်ုပ်တို့၏အသက်ရှင်သောဦးခေါင်းတည်းဟူသော သခင်ခရစ်တော်၌ ကြီးပွားတိုးတက်မည်အကြောင်း ကျွန်ုပ်တို့သည် ၎င်း၏အဖိုးထိုက်တန်သော ဆုံးမဩဝါဒစကားများကို များစွာသုံးဆောင်စားသောက်ကြမည်။

ကိုယ်တော်၏နှုတ်ကပတ်တော်သည် အသက်ရှင်သောဝိညာဉ်တွင် တည်ရှိစေရန် သခင်ခရစ်တော်နှင့်တစ်လုံးတစ်ဝတည်းဖြစ်ရသောအခွင့်ကို ရရှိလေသည်။ ကိုယ်တော်နှင့်အတူ အသက်ရှင်သောဆက်ဆံခြင်းအခွင့်ကို လည်းရရှိ၍ ကျွန်ုပ်တို့အတွက် အကန့်အသတ်မရှိသော အခွင့်ထူး၏မှန်ကန် သောသက်သေလက္ခဏာဖြစ်သောမေတ္တာသည် ဝိညာဉ်တွင်တည်မြဲနေလေ၏။

သခင်ခရစ်တော်မတည်မရှိသောဝိညာဉ်သည် အသွေးမရှိသော ကိုယ်ခန္ဓာနှင့်တူ၏။ ၎င်းသည် အသေဖြစ်၏။ ၎င်း၌ ဝိညာဉ်နှင့်စပ်ဆိုင်သော

အသက်နှင့်ပြည့်စုံသော လက္ခဏာရှိကောင်းရှိလိမ့်မည်။ စက်တစ်ခုကဲ့သို့ ၎င်းသည် ဘာသာတရားနှင့်ဆိုင်သော အမှုအရေးတွင် အချို့သောဝတ္တရားများကို ပြုလုပ်ကောင်းပြုလုပ်လိမ့်မည်။ သို့ရာတွင် ၎င်း၌ဝိညာဉ်အသက်မရှိချေ။ ထိုကြောင့် ဘုရားသခင်၏ နှုတ်ကပတ်တော်ကို ကြားနာရုံသာပြုခြင်းသည် မလုံလောက်သေး။ ကျွန်ုပ်တို့သည် ဘုရားသခင်ထံတော်မှ သင်ကြားခြင်း၊ ဆုံးမကြံဝါဒပေးခြင်းကို မခံယူမစောင့်ရှောက်လျှင် ကျွန်ုပ်တို့၏ ဝိညာဉ်ကယ်တင်ခြင်းအလို့ငှါ တတ်စွမ်းနိုင်သော သမ္မာတရားကို ကျွန်ုပ်တို့သည် လက်မခံနိုင်ကြချေ။ ၎င်းကို အသက်တာတွင် ကျင့်ရမည်။

ဝိညာဉ်သည် သခင်ခရစ်တော်ကို လက်ခံလျှင် သူသည် ကိုယ်တော်၏ ဖြောင့်မတ်ခြင်းကို လက်ခံ၏။ သူသည် သခင်ခရစ်တော် ကျင့်သည်နည်းတူ ကျင့်လျက်ရှိ၏။ သူသည် သခင်ခရစ်တော်ကို ကြည့်ရှု၍ ကိုယ်တော်၏ အသက်တာအကြောင်းကို လေ့ကျက်ပြီးလျှင် ကိုယ်တော်၏ ကောင်းမြတ်သော ပါရမီများကို ကျင့်ရန် မိမိကိုယ်ကို မိမိပဲ့ပြင်ဆုံးမသွန်သင်သော အခါ၌ သူသည် ဘုရားသခင်၏ သားတော်၏ အသားကို စား၍ အသွေးကို သောက်လေသည်။ သူသည် ဤကဲ့သို့ သောအဖြစ်အပျက်မျိုးကို ကြုံတွေ့ရလျှင် ရှင်ပေါလုကဲ့သို့ “ငါသည် ခရစ်တော်နှင့်အတူ လက်ဝါးကပ်တိုင်မှာ အသေခံပြီ။ သို့သော်လည်း အသက်ရှင်သေး၏။ ထိုသို့ဆိုသော် ငါသည် ကိုယ်တိုင်မရှင်၊ ခရစ်တော်သည် ငါ၌ရှင်တော်မူ၏။ ကိုယ်ခန္ဓာ၌ ယခုငါရှင်သော အသက်သည် ဘုရားသခင်၏ သားတော်ကို ယုံကြည်ခြင်းအားဖြင့် တည်၏။ သားတော်သည် ငါ့ကိုချစ်၍ ငါ့အဖို့ကိုယ်ကိုယ်စွန့်တော်မူ၏” ဟု ပြောဆိုနိုင်လိမ့်မည်။ ဂလာ၊ ၂:၂၀။
R & H, Nov. 23, 1897.

x x x x x

အခန်း ၃
အိမ်ထောင်

အိမ်ထောင်ကိုတည်ထောင်သူများ

အာဒံအား ဧဝကိုကူညီဖော်ကူညီဖက်အဖြစ်နှင့် ပေးတော်မူခဲ့သော အရှင်သခင်သည် ထိမ်းမြားမင်္ဂလာပွဲတစ်ခု၌ ပထမဆုံးနိမိတ်လက္ခဏာကို ပြတော်မူခဲ့ပါသည်။ မင်္ဂလာပွဲကျင်းပရာအခန်းမကြီးတွင် သတို့သား၊ သတို့သမီးတို့၏ဆွေမျိုးညာတကများနှင့် မိတ်ဆွေသင်္ဂဟအပေါင်းတို့သည် ဝမ်းမြောက်စွာစုရုံးလျက်ရှိနေကြစဉ် သခင်ခရစ်တော်သည် လူအများတို့ရှေ့တွင် မိမိအမှုတော်ကိုအစပြု၍ ဆောင်ရွက်တော်မူ၏။ ထိုနည်းအားဖြင့် ကိုယ်တော်သည် ထိမ်းမြားမင်္ဂလာပွဲကို ခွင့်ပြုထောက်မအားပေးတော်မူလျက် မိမိကိုယ်တော်တိုင်အတည်ပြုပြီးသောထုံးစံလေ့တစ်ခုကဲ့သို့ အသိအမှတ်ပြုတော်မူ၏။ ယောက်ျားနှင့်မိန်းမများတို့သည် အိမ်ထောင်များကိုဖြစ်ပေါ်လာစေရန် သန့်ရှင်းသောအိမ်ထောင်ပြုခြင်းတွင် ပေါင်းသင်းဆက်ဆံကြလျက် ထိုအိမ်ထောင်များ၏သားသမီးများသည် ချီးမြှင့်ခြင်းကိုခံရသောအားဖြင့် အထက်အရပ်အိမ်တော်သားများအဖြစ်နှင့် အသိအမှတ်ပြုခြင်းခံရမည် အကြောင်း ကိုယ်တော်သည် စီမံခွဲခန့်ထားတော်မူပါသည်။

ထိမ်းမြားမင်္ဂလာကို မိမိနှင့်မိမိရွေးနုတ်ခြင်းခံသောသူတို့ပေါင်းသင်းဆက်ဆံခြင်း၏အထိမ်းအမှတ်လက္ခဏာသက်သေလည်းဖြစ်စေတော်မူခြင်းအားဖြင့် သခင်ခရစ်တော်သည် ထိမ်းမြားမင်္ဂလာပြုခြင်းအမှုကို ချီးမြှင့်တော်မူ၏။ ကိုယ်တော်တိုင်မင်္ဂလာဆောင်သတို့သားဖြစ်တော်မူသည်။ သတို့သမီးသည် အသင်းတော်ဖြစ်၍ ၎င်းအသင်းတော်အား မိမိရွေးချယ်တော်မူသော အရာကဲ့သို့အမှတ်ပြုလျက် ၎င်းအကြောင်းနှင့်စပ်ဆိုင်၍ “ငါချစ်သောနှမ၊ သင်သည် အပြစ်တစ်စုံတစ်ခုမျှမရှိ၊ တစ်ကိုယ်လုံးလှပေ၏” ဟု ကိုယ်တော်က မိန့်တော်မူပါသည်။

မြေကြီးပေါ်တွင် ရှိသမျှသောအဖွဲ့အစည်းတို့တွင် အိမ်ထောင်အနှောင့်အဖွဲ့သည် အရင်းနှီးဆုံး၊ အသိမ်မွေ့ဆုံးနှင့် အသန့်ရှင်းဆုံးဖြစ်ပါ

သည်။ ၎င်းသည် လူသတ္တဝါတို့အတွက် ကောင်းချီးမင်္ဂလာတစ်ခုဖြစ်စေရန် စီမံထားတော်မူ၏။ ဘုရားသခင်ကိုကြောက်ရွံ့ရိုသေလျက် ၎င်း၏တာဝန် ဝတ္တရားများကို တော်လျော်စွာဆင်ခြင်စဉ်းစားခြင်းနှင့် ထိမ်းမြားမင်္ဂလာပြုရာ၌ ဝန်ခံခဲ့သောပဋိညာဉ်ကို သတိပညာနှင့်စောင့်ရှောက်သောအခါတိုင်း ၎င်းသည် ကောင်းချီးမင်္ဂလာတစ်ခုဖြစ်လေသည်။

အသက်တာအတွက် အိမ်ထောင်ဖက်ရွေးချယ်ရာတွင် မိဘများနှင့် သားသမီးတို့အတွက် ကိုယ်ခန္ဓာကျန်းမာခြင်း၊ စိတ်ကောင်းသဘောကောင်း၊ ဉာဏ်ပညာကိုဖြစ်စေလျက် ဝိညာဉ်မူရေးတွင် တိုးတက်ကောင်းမွန်ခြင်းမရှိစေ ဖို့ရန်အတွက် အရေးကြီးပေသည်။ မိဘနှင့်သားသမီးများသည် ကိုယ်နှင့် စပ်ဆိုင်သောသူအပေါင်းတို့ပအား ကောင်းချီးပေး၍ မိမိတို့ကိုဖန်ဆင်းတော်မူ သောအရှင်ကို ချီးမြှောက်စေဖို့ရန် တတ်စွမ်းနိုင်ဖို့အရေးကြီးပေသည်။

ထိမ်းမြားမင်္ဂလာပြုခြင်းအမှုတွင်ပါဝင်သော တာဝန်ဝတ္တရားများကို မထမ်းဆောင်ခင် ပျိုရွယ်သောယောက်ျားနှင့်မိန်းမတို့သည် ၎င်း၏ဝတ္တရားနှင့် တာဝန်များအတွက် ပြင်ဆင်ခြင်းရှိစေရန် အိမ်မှုကိစ္စနှင့်ပတ်သက်သောအမှု တို့တွင် ဗဟုသုတရှိရမည်။ အသက်အရွယ်ငယ်စဉ်အခါကပင် ထိမ်းမြား မင်္ဂလာပြုခြင်းအမှုများကို အားမပေးသင့်၊ မပြုသင့်ပေ။ လုံလောက်စွာ ပြင်ဆင်လေ့လာခြင်းမရှိ၊ အသိဉာဏ်နှင့်ကာယဗလများပြည့်စုံစွာတိုးပွားခြင်း မရှိခင်၊ ထိမ်းမြားမင်္ဂလာပြုခြင်းအမှုကဲ့သို့အရေးကြီးဆုံးဖြစ်၍ ၎င်းအားဖြင့် ခံစားရသောအကျိုးအပြစ်အလွန်များပြားလှသောပေါင်းသင်းဆက်ဆံမှုကို အလျင်စလိုမပြုသင့်ပေ။

သခင်ခရစ်တော်၌သာလျှင် ထိမ်းမြားမင်္ဂလာပြုခြင်းအမှုသည် စိတ်ချ စရာဖြစ်လေသည်။ ဘုရားသခင်၏မေတ္တာတော်ကို အမှီပြုခြင်းဖြင့် လူတို့၏ မေတ္တာသည် မြဲမြံသောအချည်အနှောင့်ကိုဖြစ်စေရမည်။ သခင်ခရစ်တော် ကြီးစိုးသောနေရာ၌သာ မြဲမြံ၊ တည်ကြည်၊ မှန်ကန်၍ ကိုယ်အကျိုးကိုမရှာ တတ်သောမေတ္တာကိုတွေ့ရှိနိုင်သည်။

ဤကဲ့သို့စောင့်မကြည့်ရှုခြင်းခံရလျက် ပျိုရွယ်သောမိန်းမသည် တစ်သက်လုံးပေါင်းသင်းရမည့်အိမ်ထောင်ဖက်အလိုငှါ သန့်ရှင်းစင်ကြယ်သော

အကျင့်သီလ၊ ယောက်ျားပီသလျက် ထူးခြားသောလက္ခဏာအပြုအမူတို့နှင့် ပြည့်စုံသောသူ၊ လုံ့လဝီရိယရှိလျက် အထူးသဖြင့် ကြီးမြင့်ထင်ပေါ်လိုသော ဆန္ဒရှိ၍ ဖြောင့်မတ်တည်ကြည်သောသူ၊ ဘုရားသခင်ကိုချစ်ခင်ကြောက်ရွံ့ ရှိသောသူကိုသာလျှင် ရွေးချယ်လက်ခံပါစေ။ ပျိုရွယ်သောသူတို့သည် လည်း မိမိတို့အပါး၌ အစဉ်အမြဲလုပ်ကျွေးသမှုပြုလျက်နေစေဖို့ရန် အိမ်ထောင်ဖက်အတွက် မိမိနှင့်သက်ဆိုင်သောအသက်တာ၏ဝန်တာများကို ဆောင်ရွက်ရန် သင့်လျော်သောသူ၊ ယောက်ျားအား မြင့်မြတ်သိမ်မွေ့ခြင်းကို ဖြစ်စေနိုင်သောအရည်အချင်းနှင့်ပြည့်စုံသောသူ၊ ချစ်ခြင်းမေတ္တာအားဖြင့် ယောက်ျားအား စိတ်ပျော်ရွှင်စေအောင်ပြုလုပ်နိုင်သောသူကိုသာ ရှာကြ ရွေးချယ်ပါစေ။ ခက်ခဲခြင်း၊ ရှုပ်ထွေးခြင်းနှင့် စိတ်ပျက်ခြင်းများဖြစ်ပေါ်လာ တတ်သော်လည်း လင်ယောက်ျား (သို့မဟုတ်) မယားဖြစ်သူတို့က မိမိတို့ အိမ်ထောင်ဖက်ပြုခြင်းအမှုသည် မှားသောအမှု (သို့မဟုတ်) စိတ်ပျက်စရာ ကောင်းသောအမှုဟူ၍ မထင်မမှတ်အပ်ပေ။

လင်ယောက်ျား (သို့မဟုတ်) မယားသည် တစ်ယောက်အပေါ်၌ တစ်ယောက်အမေ့အုပ်စိုးခြင်း၊ ဩဇာလွှမ်းမိုးခြင်းပြုလုပ်ရန် ကြံစည်ကြိုးစားဖို့ မသင့်ပေ။ မိမိအလိုဆန္ဒသဘောသို့လိုက်စေရန် တစ်ယောက်ကိုတစ်ယောက် အတင်းအကျပ်ပြုလုပ်ဖို့ရန် မကြံစည်နှင့်။ ဤကဲ့သို့ပြုလုပ်နေခြင်းဖြင့် အသီးသီးတို့၏မေတ္တာကိုမတည်မြဲစေနိုင်ချေ။ သနားကြင်နားခြင်း၊ သည်းခံခြင်း၊ စိတ်ရှည်ခြင်း၊ စဉ်းစားဆင်ခြင်တိုင်းထွာတတ်ခြင်း၊ ယဉ်ကျေးသိမ်မွေ့ခြင်းနှင့်ပြည့်စုံစေကြလော့။ ထိမ်းမြားမင်္ဂလာပြုရာ၌ ဤကဲ့သို့ပြုရန် ကတိ တာဝန်ခံချက်ထားခဲ့သည့်အတိုင်း ဘုရားသခင်၏ကျေးဇူးတော်အားဖြင့် သင်တို့သည် တစ်ယောက်ကိုတစ်ယောက် ပျော်ရွှင်စေရန် ပြုလုပ်ခြင်းအမှု၌ အောင်မြင်နိုင်လိမ့်မည်။ M.H,pp. 356-370.

အိမ်ထောင်၏အမှုကိစ္စ

လူသတ္တဝါတို့အား အသစ်ပြုပြင်တည်မြဲတည်ရှိနေစေခြင်းနှင့် ချီးမြှင့်မြှောက်ပင့်ခြင်းအမှုသည် အိမ်ထောင်၌အစပြုပေသည်။ မိဘများ၌

ဖြစ်သည်နည်းတူ သားသမီးတို့၌လည်း အများအားဖြင့်ဖြစ်လိမ့်မည်။ မိဘတို့၏ ကိုယ်ကာယအခြေအနေများ၊ သူတို့၏စိတ်သဘောနှင့်အလိုဆန္ဒ၊ သူတို့၏ ဉာဏ်သတ္တိနှင့်အကျင့်စာရိတ္တများအတိုင်း မိမိတို့၏သားသမီးတို့၌အများ ဖြစ်စေ၊ အနည်းငယ်ဖြစ်စေပါရှိလာတက်ကြသည်။ ကလေးသငယ်မမွေးဖွား မီကပင် မကောင်းမှုဒုစရိုက်များကို အောင်မြင်စွာတိုက်ခိုက်စေဖို့၊ ကလေး အားပြုပြင်သင်ကြားပေးဖို့အမှုကို အစပြု၍ စီမံထားသင့်သည်။

မိဘများတို့သည် မိမိတို့၏သားသမီးများအတွက် ကျန်းမာပျော်ရွှင် စေသောအသက်တာ၏တိုက်မြစ်ကို ပြုစုပေးနိုင်သည်။ သွေးဆောင်ခြင်းကို တားဆီးခုခံနိုင်ဖို့ရန် အရည်အချင်း၊ အသက်တာ၏ပြဿနာများကို အောင်မြင် စွာဆိုင်ပြိုင်တိုက်လှန်နိုင်ဖို့ရန် ရဲစွမ်းသတ္တိ၊ ခွန်အားဗလတို့နှင့်ပြည့်စုံစေလျက် သူတို့အား မိမိတို့၏အိမ်ထောင်မှ လောကထဲသို့စေလွှတ်နိုင်ကြလိမ့်မည်။ သားသမီးတို့သည် မိမိတို့၏အပြုအမူအနေအထိုင်တို့အားဖြင့် ဘုရားသခင်ကို ချီးမြှောက်လျက် လောကအဖို့ ကောင်းချီးမင်္ဂလာတစ်ခုဖြစ်စေရန် သူတို့၌ စိတ်ပြဋ္ဌာန်းခြင်းရှိစေဖို့ မိဘများသည် နှိုးဆော်တိုက်တွန်း၍ ခွန်အားအစွမ်း သတ္တိကိုတိုးပွားစေရန် ပြုပြင်ပေးနိုင်ကြလိမ့်မည်။ မိဘများသည် သူတို့အား နေရောင်ခြည်အလင်းနှင့်မှောင်မိုက်အရိပ်တို့ကိုဖြတ်လျက် ဘုန်းတော်နှင့် ပြည့်စုံသောအထက်အရပ်များသို့ တည့်မတ်ဖြောင့်တန်းစွာ မိမိတို့၏ခြေကို လှမ်းစေခြင်းငှါ ပြုပြင်ပေးနိုင်ကြလိမ့်မည်။

မိခင်၏အလေ့အကျင့်များအားဖြင့် ကလေးသူငယ်သည် ကောင်းစား ခြင်းချမ်းသာခြင်းအကျိုးကိုခံစားရကြလိမ့်မည်။ မိခင်၏အလိုဆန္ဒနှင့် ထက်မြက်သောစိတ်သဘောကို သဘာဝတရားအတိုင်း အုပ်စိုးနိုင်နင်းရမည်။ ဘုရားသခင်သည် မိမိအား သားသမီးကိုချပေးတော်မူသောရည်ရွယ်ချက်ကို မိခင်ဖြစ်သူသည် ပြည့်စုံစေလိုလျှင် သူ့အတွက်ရှောက်ရှားဖို့ရန် အရာအချို့၊ ဆန့်ကျင်ဘက်ပြုလုပ်စရာအချို့ရှိပေသည်။ မိခင်သည် မှန်ကန်သောသဘာဝ သဘောတရားများကို မလွဲမချော်ဘဲ စွဲမြဲလိုက်နာစောင့်ရှောက်လျှင် သူသည် အရာရာ၌ခြိုးခြံ၊ ချုပ်တည်း၍ ကိုယ်ကိုကိုယ်ငြင်းပယ်လျှင် သူသည် သနား

ကြင်နာ၍ နူးညံ့သိမ်မွေ့ပြီး ကိုယ်အကျိုးကိုမရှာတတ်လျှင် မိမိ၏ကလေး ဌ်လည်း ဤကဲ့သို့အဖိုးထိုက်ထူးခြားသောအကျင့်စာရိတ္တများကိုဖြစ်ပေါ်စေ လိမ့်မည်။ ဤအချိန်အခါ၌ အခြားသောအရာအလုံးစုံတို့တွင် အစား အသောက်၌ဖြစ်စေ၊ အခြားသောအမှုအရာတို့၌ဖြစ်စေ၊ ကာယဗလနှင့် ဉာဏ ဗလကိုဆုတ်လျော့စေသောအရာရှိသမျှတို့ကို သူသည်ရှောင်ကြဉ်ရမည်။ ဘုရားသခင်ကိုယ်တော်တိုင်၏ပညတ်အမိန့်တော်အားဖြင့် ကိုယ်ကိုကိုယ် ချုပ်တည်းခြင်းပြုဖို့ရန် အရေးအကြီးဆုံးသောတာဝန်သည် သူ၏အပေါ်၌ တည်ကျလျက်ရှိပေသည်။

သားသမီးများကိုငယ်စဉ်ကပင် သွန်သင်ဆုံးမပေးခြင်း

သားသမီးများအား ငယ်ရွယ်စဉ်အခါကပင် သွန်သင်ဆုံးမပေးခြင်း အကြောင်းသည် များစွာပင်အရေးကြီးလှပေ၏။ နို့စို့သူငယ်အရွယ်နှင့် သိတတ်သောကလေးအရွယ်တွင် သင်ကြားအပ်သောသင်ခန်းစာများနှင့် ပြုပြင်ပေးအပ်သောအလေ့အကျင့်တို့သည် နောင်ကြီးပြင်းလာသောအရွယ် များတွင် သွန်သင်ဆုံးမသင်ကြားပေးရသောအမှုကိစ္စအလုံးစုံတို့ထက် အကျင့် စာရိတ္တကိုပြုပြင်ပေးခြင်း၊ အပြုအမူအနေအထိုင်တို့ကို ညွှန်ကြားပြသခြင်း တို့နှင့်သာ၍သက်ဆိုင်ပေသည်။

မိဘများသည် ဤအချက်ကိုဆင်ခြင်စဉ်းစားဖို့လိုပေသည်။ သူတို့ သည် သားသမီးများအား ကြည့်ရှုပြုစုခြင်း၊ သွန်သင်ပြသဆုံးမပေးခြင်းတို့နှင့် သက်ဆိုင်သောအရင်းခံစည်းကမ်းဥပဒေများကိုသိရှိနားလည်ရကြမည်။ သူတို့သည် ကလေးများအား ကာယဗလ၊ ဉာဏဗလတို့နှင့်ပြည့်စုံစေလျက် အကျင့်စာရိတ္တကောင်းမွန်စေရန် ပြုစုပေးနိုင်ရကြမည်။

သားသမီးများအား နို့စို့သူငယ်အရွယ်ကပင် ကိုယ်ကိုကိုယ်ချုပ်တည်း နိုင်ရန် လေ့ကျင့်စေဖို့ သွန်သင်ပေးကြလော့။ ဓမ္မတာ၏လှပတင့်တယ်ရှုချင် စဖွယ်သောအရာများကို နှစ်သက်စိတ်ဝင်စားစေ၍ ကိုယ်စိတ်နှလုံး၏ခွန်အား သတ္တိအပေါင်းကို အသုံးကျသောအလုပ်အကိုင်အမှုအခင်းတို့၌ နေရာတက

အသုံးပြုနိုင်စေရန် သူတို့အား သွန်သင်ပေးကြလော့။ သူတို့၌ ကျန်းမာ ထွားကြိုင်းသောကိုယ်ခန္ဓာနှင့် မြင့်မြတ်သောအကျင့်စာရိတ္တများရှိစေရန် ရွှင်ပျ ဖွယ်သောပုံပန်းလက္ခဏာနှင့် နူးညံ့သိမ်မွေ့သောသဘောရှိစေရန် ပြုပြင်ပေး လော့။ ကျွန်ုပ်တို့သည် ယခုပစ္စုပ္ပန်ကာလ၌သာ ကိုယ်အလိုဆန္ဒပြည့်စုံစေဖို့ရန် မဟုတ်သေးဘဲ နောက်ဆုံးသောကာလ၌ ကျွန်ုပ်တို့၏ကောင်းကျိုးအတွက် အသက်ရှင်ရမည်အကြောင်း ဘုရားသခင်စီမံမှန်းထားတော်မမူသော သင်ခန်းစာကို သူတို့၏နုနယ်သောစိတ်ထဲ၌ စွဲလမ်းစေလော့။ သွေးဆောင် ခြင်းသို့လိုက်ပါခြင်းသည် အားနည်း၍ ဆိုးယုတ်ခြင်းဖြစ်လျက် ၎င်းကိုတားဆီး ခုခံခြင်းသည် မြင့်မြတ်၍ ယောက်ျားကောင်းတို့၏လက္ခဏာအင်္ဂါနှင့်ပြည့်စုံ ခြင်းဖြစ်သည်ကို သူတို့အားသွန်သင်ပေးလော့။ ဤသင်ခန်းစာများသည် ကောင်းသောမြေ၌ စိုက်ပျိုးသောမျိုးစေ့ကဲ့သို့ဖြစ်၍ ၎င်းတို့သည် သင်တို့၏ စိတ်နှလုံးကို အားရဝမ်းမြောက်စေသောအသီးများကိုသီးစေလိမ့်မည်။ M.H, pp. 372-386.

---x---

သင်နှင့်အတူ ဘုရားသခင်သည် တည်ရှိတော်မူလျက် သင်၌ စိတ်အားထက်သန်၍ ခင်မင်တတ်သောစိတ်သဘောများရှိလျှင် သန့်ရှင်းသော လေ၊ နေရောင်ခြည်အလင်းနှင့်ပြည့်ဝလျက် ကိုယ့်အကျိုးကိုမရှာဘဲ ဧည့်ဝတ် ကျေပွန်စွာ ပျူပျူငှါငှါနှုတ်ခွန်းဆက်သတတ်ခြင်းနှင့် အားရရွှင်မြူးခြင်းနှင့် ပြည့်ဝသောအိမ်ကလေးသည် သင်၏အိမ်ထောင်သားနှင့် မောပန်းသောခရီး သည်အဖို့ အောက်အရပ်ရှိကောင်းကင်ဌာနတစ်ခုဖြစ်လာလိမ့်မည်။ 2T, p. 527.

ကျမ်းစာနှင့်မညီညွတ်သောထိမ်းမြားမင်္ဂလာများ

မယုံကြည်သောသူတို့ကိုစုံမက်ခြင်း၌ ဘေးဒုက္ခရောက်စေတတ် ကြောင်းကို အချို့တို့သည် သေချာစွာမသိရှိနားမလည်ကြသေးပါ။ ဘုန်း တန်ခိုး၊ ဂုဏ်အသရေမသေနိုင်သောအဖြစ်၊ ထာဝရအသက်ကိုရှာနေသော

သူသည် သခင်ခရစ်တော်၏လက်ဝါးကပ်တိုင်တော်ထမ်းစစ်သားများနှင့်အတူ အမှုထမ်းဖို့ရန် ငြင်းပယ်သောသူနှင့်စုံဖက်ခြင်းကိုပြုသင့်သလော။ သခင် ခရစ်တော်ကို သင်၏အရှင်သခင်ကဲ့သို့ရွေးချယ်၍ အလုံးစုံတို့တွင် ကိုယ်တော် ၏အလိုတော်သို့လိုက်ဖို့ရန် ဝန်ခံသောသင်သည် မှောင်မိုက်ကို အစိုးတရ ပြုသောမင်း၏အုပ်စိုးခြင်းကိုခံနေရသောသူနှင့်စုံဘက်လျက် အကျိုးအပြစ် အတူတကွခံစားကြမည်လား။ “လူနှစ်ဦးသည် သဘောမတူလျှင် ပေါင်းဖော်၍ ခရီးသွားနိုင်သလော။” အာ၊ ၃း၃။

“မြေကြီးပေါ်မှာ သင်တို့တွင် နှစ်ယောက်တို့သည် သဘောချင်းတူ၍ ဆုတောင်းလျှင် တောင်းသမျှသောဆုတို့ကို ကောင်းကင်ဘုံ၌ရှိတော်မူသော ငါ၏ခမည်းတော်သည် ပေးတော်မူလတ္တံ့။” မ၊ ၁၈း၁၉။ သို့ရာတွင် အဘယ် မျှလောက်ထူးဆန်းသောအရာကိုတွေ့ရှိရကြပါသလဲ။ ရင်းနှီးစွာပေါင်းသင်း ဆက်ဆံလာခဲ့ကြသောသူတို့တွင် တစ်ယောက်သည် ဝတ်ပြုကိုးကွယ်ရေး၌ စိတ်ပါဝင်စားနေစဉ် တစ်ယောက်ကားအမှုမထားဂရုမစိုက်၊ ပေါ့ပေါ့ဆဆ နေတတ်လေသည်။ တစ်ယောက်သည် ထာဝရအသက်ခံစားဖို့ရန် လမ်းကို ရှာနေစဉ် တစ်ယောက်ကား သေခြင်းသို့ပို့ဆောင်သည့်ကျယ်သောလမ်းတွင် ရှိနေလေ၏။

ရာပေါင်းများစွာသောလူတို့သည် မယုံကြည်အယူဝါဒမပြောင်းလဲ သောသူတို့နှင့်စုံဖက်ထိမ်းမြားခြင်းကြောင့် သခင်ခရစ်တော်နှင့်ကောင်းကင် ချမ်းသာကိုစွန့်ပယ်ကြလေပြီ။ သူတို့သည် ညံ့ဖျင်း၍ သေတတ်သောသူတို့နှင့် ပေါင်းသင်းဆက်ဆံဖို့ရန် သာ၍နှစ်သက်သဘောကျရလောက်အောင် သခင် ခရစ်တော်၏မေတ္တာတော်၊ ကိုယ်တော်နှင့်မိတ်သဟာယဖွဲ့ခြင်းအမှုသည် သူတို့အား အကျိုးအနည်းငယ်သာဖြစ်စေနိုင်သည်ဟု ထင်မှတ်ကြပါသလား။ သူတို့သည် အဖိုးထိုက်သောကယ်တင်ရှင်အား မေတ္တာမရှိသောသူတို့ အတွက် ကောင်းကင်စည်းစိမ်ကိုစွန့်လွှတ်လိုသောဆန္ဒရှိလောက်အောင် ကောင်းကင်ချမ်းသာကို အနည်းငယ်မျှလောက်သာလေးမြတ်ခြင်းရှိကြပါ သလား။

အိမ်ထောင်ဖက်ပြုသောသူတို့၏အသက်တာ၌ ဝမ်းမြောက်ခြင်းနှင့် စီးပွားချမ်းသာသည် သူတို့၏ညီမျှသောသဘောအပေါ်၌ အမှီပြုပေသည်။ ဇာတိပကတိစိတ်သဘောသည် သခင်ခရစ်တော်၏သဘောတော်နှင့်တူမျှ သောစိတ်သဘောနှင့် အဘယ်ကဲ့သို့ညီညွတ်မျှတခြင်းရှိနိုင်ပါမည်လဲ။ တစ်ဦးသည် ဇာတိပကတိမျိုးစေ့ကိုစိုက်ပျိုးလျက် မိမိ၏စိတ်နှလုံးက တိုက်တွန်း သွေးဆောင်သည့်အတိုင်း ကျင့်ကြံပြုမူဆောင်ရွက်တတ်၏။ တစ်ဦးကား ဝိညာဉ်ပကတိမျိုးစေ့ကိုစိုက်ပျိုးလျက် တစ်ကိုယ်ကောင်းကြံတတ်သော သဘောကိုချုပ်တည်း၍ မိမိအလိုဆန္ဒကိုအောင်ပြီးလျှင် မိမိကျွန်ခံပါမည်ဟု ဝန်ခံခဲ့သောအရှင်သခင်၏ အလိုတော်ကိုနားထောင်ခြင်းနှင့် အသက်ရှင်စေ ဖို့ရန် ကြိုးစားလျက်နေတတ်၏။ ထိုနည်းအားဖြင့် ဝါသနာအထုံသဘော အလိုဆန္ဒနှင့်အကြံအစည်ရည်ရွယ်ချက်တို့တွင် အစဉ်အမြဲပင်ခြားနားကြောင်း တွေ့ရှိရပေသည်။ 4T, pp. 507,508.

ယဉ်ကျေးသိမ်မွေ့ခြင်းနှင့်ဆင်ခြင်တိုင်းထွာခြင်း

သားသမီးကိုသွန်သင်ဆုံးမပေးခြင်းအမှုကိစ္စတွင် မိခင်၏မြဲမြံ တည်ကြည်ရင့်ရော်သောစိတ်သဘောနှင့် သားသမီး၏ဆင်ခြင်တုံတရား ကင်းမဲ့၍ နည်းလမ်းမကျသောစိတ်သဘောမျိုးတို့သည် တွေ့ဆုံတတ်သော အချိန်အခါများရှိ၏။ ထိုကဲ့သို့သောအခါများ၌ မိခင်တွင် အမြော်အမြင်၊ ဉာဏ်အစွမ်းသတ္တိရှိဖို့လိုပေသည်။ မသင့်လျော်သောအုပ်ချုပ်စီမံခြင်း၊ ကြမ်းတမ်းစွာအတင်းအကျပ်ပြုလုပ်ခြင်းဖြင့် သားသမီးအားဒုက္ခရောက်စေ တတ်သည်။

တတ်နိုင်လျှင် ဤကဲ့သို့သောအရေးမျိုးကိုပယ်ရှားရာသည် အကြောင်းသော်ကား ၎င်းသည် မိခင်နှင့်သားသမီးအတွက်ပြင်းစွာအားထုတ် ရသောအမှုဖြစ်ပေသည်။ သို့ရာတွင် ထိုကဲ့သို့အရေးမျိုးကို တစ်ခါလောက် ဖြစ်ပေါ်လာက သားသမီးသည် မိမိသဘောအလိုကိုပယ်ရှားလျက် သာ၍ သင့်လျော်သောမိဘ၏ အလိုကိုလိုက်လျှောက်စေရန် ပြုပြင်ပေးရမည်။

မိခင်ကိုယ်တိုင် မိမိစိတ်ကိုမိမိလုံးလုံးချုပ်တည်းလျက် သားသမီးတို့၌ ခုခံတော်လှန်သောသဘောဖြစ်ပေါ်စေတတ်သောအမှုတစ်စုံတစ်ခုကိုမျှ မပြုလုပ်သင့်ပေ။ သူသည် နူးညံ့သိမ်မွေ့ချိုသာသောစကားအားဖြင့် များစွာ အောင်မြင်ခြင်းအခွင့်ကိုရရှိလိမ့်မည်။ သားသမီးအား သခင်ယေရှုထံသို့ ဆွဲယူနိုင်သောနည်းမျိုးဖြင့် မိခင်သည် သူတို့အားပြုစုရမည်။ ဘုရားသခင် သည် မိမိအားမစသောသူ၊ ချစ်ခြင်းမေတ္တာသည် မိမိ၏တန်ခိုးအာနိသင် ဖြစ်ကြောင်းကို မိခင်သည် သိရှိနားလည်ရမည်။

မိခင်သည် ဉာဏ်ပညာနှင့်ပြည့်စုံသောခရစ်ယာန်ဖြစ်လျှင် သူသည် သားသမီးအား မိမိအလိုကိုလိုက်ရန် အတင်းအကျပ်ပြုလုပ်ဖို့ရန်မကြံစည်ချေ။ ရန်သူသည် အောင်မြင်ခြင်းအခွင့်မရမည်အကြောင်း သူသည် စိတ်အားကြီး စွာဆုတောင်းတတ်၍ ဆုတောင်းနေစဉ်ပင် ဝိညာဉ်ခွန်အားကိုအသစ်ထပ်မံ ရရှိကြောင်းကိုသိရှိလာလေသည်။ မိမိ၏အထဲတွင်ပြုပြင်လျက်ရှိသော တန်ခိုးမျိုးပင်လျှင် သားသမီးတို့အထံ၌လည်း ပြုပြင်သွန်သင်လျက်ရှိသည်ကို သူသည် သိမြင်ရလေသည်။ သားသမီးသည် သာ၍နူးညံ့သိမ်မွေ့လျက် သာ၍နားထောင်လိမ္မာသောသူဖြစ်လာ၏။ စစ်ပွဲသည် အောင်မြင်သွားလေ ၏။ မိခင်၏သည်းခံခြင်း၊ သနားကြင်နာခြင်း၊ သတိပညာနှင့်တားမြစ်သော စကားများသည် မိမိတို့၏အလုပ်ကိုပြုလုပ်ဆောင်ရွက်ခဲ့ကြလေပြီ။ မိုးရွာ ပြီးနောက် နေရောင်ခြည်ထွန်းတောက်သကဲ့သို့ လှိုင်းတံပိုးထပြီးနောက် ငြိမ်သက်ခြင်းပေါ်ထွက်လာလေ၏။ ၎င်းပြင်ဖြစ်ပျက်သောအခင်းကို စောင့်ကြည့်နေသောကောင်းကင်တမန်များသည် ဝမ်းမြောက်ခြင်းသီချင်း များကိုကြွေးကြော်ကြလေ၏။

အဖိုးများလွန်းသောပူဇော်သကာ

ကျွန်ုပ်တို့သည် အလျင်အမြန်အမျက်ထွက်တတ်သောသဘောကို နှိမ်နင်း၍ မိမိတို့၏နှုတ်ကိုချုပ်တည်းရကြမည်။ ၎င်းပြင် ဤသို့ပြုပြင်ခြင်း၌ ကျွန်ုပ်တို့သည် ကြီးစွာသောအောင်မြင်ခြင်းအခွင့်များကိုရရှိကြလိမ့်မည်။

ကျွန်ုပ်တို့သည် ကျွန်ုပ်တို့၏နှုတ်နှင့်အမျက်ဒေါသကိုမချုပ်တည်းဘဲနေပါက ကျွန်ုပ်တို့သည် စာတန်၏ကျွန်များဖြစ်ကြသည်။ ကျွန်ုပ်တို့သည် သူ၏ လက်အောက်ခံဖြစ်လာကြသည်။ သူသည် ကျွန်ုပ်တို့ကိုလက်ရဥစ္စာကဲ့သို့ ဖမ်းသွားလေ၏။

ဆူညံ၊ နားဝင်မချို့၊ စိတ်တိုစိတ်ကောက်၊ စိတ်ဆိုးတတ်သောစကား ရှိသမျှတို့သည် စာတန်တည်းဟူသော မိမိ၏နတ်ဆိုးမင်းအား ဆက်ကပ်သော ပူဇော်သကာဖြစ်ပေသည်။ ၎င်းပြင် ၎င်းသည် အဖိုးထိုက်တန်သောပူဇော် သကာဖြစ်သည်။ ဘုရားသခင်အတွက် ကျွန်ုပ်တို့ဆက်ကပ်နိုင်သောပူဇော် သကာတို့ထက် သာ၍အဖိုးများလွန်းပေ၏။ အကြောင်းသော်ကား ၎င်းသည် အိမ်ထောင်တစ်ခုလုံး၏ငြိမ်သက်ခြင်းနှင့်ဝမ်းမြောက်ခြင်းကို ပယ်ရှားဖျက်ဆီး၍ ကျန်းမာခြင်းအခွင့်ကိုဆုံးရှုံးစေလျက် နောက်ဆုံးတွင် ထာဝရအသက်နှင့် ဆိုင်သောဝမ်းမြောက်ခြင်းအခွင့်ထူးကိုပင် ဆုံးရှုံးစေရာသောအကြောင်းရင်း ဖြစ်ပေသည်။

ဘုရားသခင်၏နှုတ်ကပတ်တော်က ကျွန်ုပ်တို့အပေါ်၌ တာဝန် တင်ထားသောတားမြစ်ကန့်ကွက်ခြင်းအမှုမျိုးသည် ကျွန်ုပ်တို့၏အကျိုးအလို့ငှါ ဖြစ်ပေသည်။ ၎င်းသည် ကျွန်ုပ်တို့အိမ်ထောင်များနှင့် ကျွန်ုပ်တို့၏ပတ်လည်၌ ရှိသမျှသောသူအပေါင်းတို့၏ပျော်ရွှင်ဝမ်းမြောက်ခြင်းကို တိုးပွားစေသည်။ ၎င်းသည် ကျွန်ုပ်တို့၏ဝါသနာအထုံကို ထူးချွန်လာအောင်ပြုပြင်ပေး၍ ကျွန်ုပ်တို့၏ခွဲခြားဝေဖန်တတ်သောစိတ်သဘောကို ကြည်လင်ရှင်းလင်း စေလျက် စိတ်နှလုံးငြိမ်သက်ခြင်းကိုဖြစ်ပေါ်လာစေပြီးလျှင် နောက်ဆုံး၌ ထာဝရအသက်ကိုချပေးလေသည်။ ဤကဲ့သို့သန့်ရှင်းသောတားဆီးကန့်ကွက် ခြင်းအမှုမျိုးအားဖြင့် ကျွန်ုပ်တို့သည် ယဉ်ကျေးတင့်တယ်ခြင်းနှင့် နှိမ့်ချခြင်း တို့၌တိုးပွား၍ မှန်ကန်ဖြောင့်မတ်သောစကားကိုပြောဆိုရန် လွယ်ကူလာ လိမ့်မည်။ အမျက်ထွက်လွယ်သောဇာတိပကတိစိတ်သဘောကို နှိမ်နင်း အောင်မြင်လိမ့်မည်။ ကျွန်ုပ်တို့၏အထဲ၌ ကိန်းအောင်းတော်မူသော ကယ်တင်ရှင်သည် နာရီတိုင်း ကျွန်ုပ်တို့ကိုခွန်အားနှင့်ပြည့်စုံစေတော်မူလိမ့်

မည်။ ကျွန်ုပ်အား စောင့်ရှောက်ပြုစုစားနေသော ကောင်းကင်တမန်များ သည် ကျွန်ုပ်တို့၏အိမ်များတွင် ကြာရှည်စွာဖင့်နွဲ့နေကြ၍ ဘုရားနှင့်ဆိုင်သော အသက်တာတွင် ကျွန်ုပ်တို့၏တိုးပွားခြင်းအကြောင်းများကို ကောင်းကင်သို့ ဝမ်းမြောက်စွာယူဆောင်ကြားပြောလျက် စာရင်းမှတ်နေသောကောင်းကင် တမန်သည် အားရဝမ်းမြောက်ဖွယ်ကောင်းသောစာရင်းကိုရေးမှတ်လိမ့်မည်။
1T, p. 310.

---x---

မြေကြီးပေါ်ရှိအိမ်ထောင်များသည် ကောင်းကင်တွင်ရှိအိမ်ထောင် ၏ပုံပမာတစ်ခုဖြစ်မည်ဟု ဘုရားသခင်စီမံထားတော်မူပါသည်။ ဘုရား သခင်၏အကြံအစည်တော်နှင့်ညီညွတ်စွာတည်ထောင်၍ စီမံအုပ်ချုပ်သော ခရစ်ယာန်အိမ်ထောင်များသည် ခရစ်ယာန်တို့၏အကျင့်စာရိတ္တကိုပြုပြင် ပေးဖို့နှင့် ကိုယ်တော်၏အမှုတော်တိုးတက်ကြီးပွားစေဖို့ရန်အတွက် ကိုယ်တော် ၏အကျိုးအဖြစ်ထွန်းဆုံးသောပြုပြင်ခြင်းတန်ခိုးအင်အားများတို့တွင် အပါ အဝင်ဖြစ်ပေသည်။ 6T, p. 430.

---x---

သားသမီးများကို ကွယ်ကာစောင့်ရှောက်ပါ

မိခင်ဖခင်တို့၊ သင်တို့အပေါ်၌တည်ရှိနေသောတာဝန်သည် အရေးကြီးကြောင်းကို သိရှိနားလည်ကြပါသလား။ သင်တို့၏သားသမီး များအား သတိကင်းမဲ့၍ အကျင့်စာရိတ္တကိုယုတ်ညံ့စေသောအလေ့အကျင့် တို့မှကာကွယ်စောင့်ရှောက်ဖို့ရန်လိုကြောင်းကို သိရှိကြပါ၏လော။ သူတို့၏ အကျင့်စာရိတ္တကိုပြုပြင်ပေးနိုင်အောင် မှန်ကန်ဖြောင့်မတ်သောအရည်အချင်း နှင့်ပြည့်စုံသောသူတို့နှင့်ပေါင်းသင်းဆက်ဆံခြင်းအမှုကိုသာ သင်၏သားသမီး တို့အားပြုလုပ်စေရန် အခွင့်ပေးပါ။ သူတို့သည် အဘယ်မှာရှိ၍ မည်သည့် အမှုကိစ္စတို့ကိုပြုလုပ်နေကြကြောင်းကိုမသိဘဲ သင်၏သားသမီးများအား ညဉ့်အခါအိမ်ပြင်သို့ထွက်သွားစေရန် အခွင့်မပြုနှင့်။

အကျင့်သီလသန့်ရှင်းဖြူစင်ခြင်းနှင့်ဆိုင်သော ကျင့်ဝတ်တရားများကို သူတို့အား သွန်သင်ပြသပေးပါ။ သူတို့အား စာကြောင်းတစ်ခုပေါ်၌တစ်ခု၊

ပညတ်တစ်ခုပေါ်၌တစ်ခု၊ ထိုမှာနည်းနည်း၊ ဤမှာနည်းနည်းသင်ကြားပေး
ဖို့ရန် သင်သည် လျစ်လျူရှုလျက်နေခဲ့ပါမူ သင်၏တာဝန်ဝတ္တရားကို ချက်ချင်း
အစပြု၍ ဆောင်ရွက်ပါ။ သင်ထမ်းရွက်စရာဝန်များကိုယူဆောင်လျက် ယခု
ကာလ၊ နောင်ထာဝရကာလအတွက် ဆောင်ရွက်ပါလော့။

စည်းစနစ်နှင့်သန့်ရှင်းခြင်း

စည်းမျဉ်းစနစ်သည် ကောင်းကင်၏ပထမဥပဒေဖြစ်၍ ကောင်းကင်
တံတိုင်းတော်များအတွင်း၌ရှိသော စည်းမျဉ်းစနစ်နှင့်ညီညွတ်ခြင်းမျိုးသည်
လူတို့၏အိမ်များ၌ရှိစေဖို့ ထာဝရဘုရားအလိုရှိတော်မူ၏။ သမ္မာတရားသည်
မသန့်ရှင်းမစင်ကြယ်သောလမ်းခရီးတွင် ဘယ်အခါမျှ မိမိ၏နူးညံ့သော
ခြေတို့ကိုမချမထားချေ။ သမ္မာတရားသည် ယောက်ျား၊ မိန်းမများအား
ကြမ်းတမ်း၍ မသပ်ရပ်သောသူများဖြစ်အောင်မပြုလုပ်ပေ။ ၎င်းကိုလက်ခံ
သောသူအပေါင်းတို့အား မြင့်မြတ်သောအခြေအနေသို့ရောက်စေလေသည်။
သခင်ခရစ်တော်၏တန်ခိုး၊ အစွမ်းသတ္တိအားဖြင့် အစဉ်ယဉ်ကျေးသိမ်မွေ့
ခြင်းအမှုသည် တိုးပွားလျက်ရှိ၏။

ထာဝရဘုရား၏ကောင်းကင်တမန်သည် တပ်ချရာနေရာသို့
ဖြတ်သွားစဉ် သူတို့၏မသန့်ရှင်းမစင်ကြယ်သောအခြေအနေကိုမမြင်စေ
ရအောင် မိမိတို့၏တံများအနားပတ်လည်အတွင်းအပြင်၌ အရာခပ်သိမ်း
သန့်ရှင်း၍နေရာတကျစည်းစနစ်နှင့်ရှိစေရန် ဣသရေလတပ်များအား
အထူးသဖြင့်ညွှန်ကြားပြသထားတော်မူလေ၏။ ထာဝရဘုရားသည် ဤအရာ
များကိုအသေအချာစစ်ဆေးကြည့်ရှုတော်မူတတ်သလား။ ဘုရားသခင်သည်
ထိုသို့ပြုတော်မူတတ်သည်။ အကြောင်းမူကား ဘုရားသခင်သည် သူတို့၏
မသန့်ရှင်းသောအဖြစ်ကိုမြင်တော်မူလျှင် သူတို့၏စစ်တပ်များနှင့်စစ်တိုက်ရာသို့
ထွက်ကြွတော်မမူဟုဖော်ပြထား၏။

ဣသရေလလူများတို့သည် သန့်ရှင်းစင်ကြယ်သောအလေ့အကျင့်
ကိုပြုစေရမည်အကြောင်း ထိုမျှလောက်သေချာ၍ စည်းကမ်းရှိတော်မူသော

ဘုရားသခင်သည် ယခုကာလ၌ရှိ မိမိလူများတို့၏အိမ်များတွင် ညစ်ညူးခြင်း တစ်စုံတစ်ခုကိုမျှ အခွင့်ပေးတော်မူမည်မဟုတ်။ ဘုရားသခင်သည် မသန့်ရှင်းသောအရာတစ်စုံတစ်ခုကိုမျှ နှစ်သက်တော်မမူ။ အရာခပ်သိမ်းတို့သည် သန့်ရှင်းစင်ကြယ်၍ သပ်သပ်ရပ်ရပ်မရှိလျှင် ကျွန်ုပ်တို့သည် ကိုယ်တော်အား မိမိတို့၏အိမ်ထဲသို့ အဘယ်ကဲ့သို့ခေါ်ဖိတ်နိုင်မည်နည်း။

အတွင်း၌သန့်ရှင်းကြောင်းထင်ရှားသောအပြင်လက္ခဏာ

ယုံကြည်သောသူများတို့အား ဆင်းရဲပင်ဆင်းရဲသော်လည်း မိမိတို့ကိုယ်၌လည်းကောင်း၊ အိမ်၌လည်းကောင်း၊ ညစ်ညစ်ပေပေရှုပ်ရှုပ်ထွေးထွေး မထားစေရန် သွန်သင်ပေးရကြမည်။ သန့်ရှင်းစင်ကြယ်ခြင်း၏အဓိပ္ပာယ်နှင့် ၎င်း၏အရေးကြီးခြင်းကိုမသိရှိနားမလည်ကြသောသူတို့အား ဤအရာကို သွန်သင်လျက် မစကူညီရကြမည်။ မြင့်မြတ်သန့်ရှင်းတော်မူသောဘုရားသခင် အကြောင်းကို ထင်ရှားစေရမည်။ လူများတို့သည် မိမိတို့၏စိတ်ဝိညာဉ်ကို သန့်ရှင်းစင်ကြယ်စေရမည်။ ၎င်းပြင် သမ္မာတရားသည် မိမိတို့၏အသက်တာတွင် ပြောင်းလဲခြင်းဖြစ်စေလျက်၊ စိတ်ဝိညာဉ်တို့ကိုသန့်ရှင်းဖြူစင်စေ၍ မိမိတို့၏အလေ့အကျင့်အပြုအမူတို့တွင် နူးညံ့သိမ်မွေ့ခြင်းရှိစေကြောင်းကို အစေခံလျက်ရှိသောကောင်းကင်တမန်များတို့သည် ထင်ရှားစွာသိရှိကြမည် အကြောင်း၊ မိမိတို့၏အဝတ်အစားနှင့် အိမ်တွင်ရှိသမျှသောအရာများ တိုင်အောင် ထိုသို့သန့်ရှင်းခြင်းရှိရမည်ကိုလည်း သူတို့အားသွန်သင်ပေးရမည်။ ဣသရေလလူတို့သည် ပညတ်တရားတော်ကိုကြွေးကြော်သောအသံကို ကြားအံ့သောငှါ တောင်ခြေရင်းသို့လာသောအခါ သူတို့သည် သန့်ရှင်းစင်ကြယ်သောကိုယ်ခန္ဓာ၊ အဝတ်အစားတို့နှင့်လာစေရန် ဘုရားသခင် မိန့်မှတော်မူ၏။ ယခုကာလ၌လည်း မိမိတို့၏လူများတို့သည် ဘုရားသခင်အား လုံးလုံးသန့်ရှင်းစင်ကြယ်ဖြူစင်သောအလေ့အကျင့်အနေအထိုင်တို့အားဖြင့် ချီးမြှောက်ရကြမည်။ C.H, pp. 101,102.

အိမ်ထောင်၏စည်းကမ်းဥပဒေ

မိမိတို့အားချပေးထားတော်မူသောအစွမ်းသတ္တိများသည် ဘုရားသခင်ကိုချီးမြှောက်၍ ဘုန်းတော်ကိုထင်ရှားစေဖို့ဖြစ်ကြောင်းကို သားသမီးများတို့အား သင်ကြားရမည်။ ဤအခြေအနေသို့ရောက်သည်တိုင်အောင် သူတို့သည်နားထောင်ခြင်းကိုသင်ကြားရမည်။ အကြောင်းမူကား နားထောင်ခြင်းအကျင့်အားဖြင့်သာ ဘုရားသခင်အလိုရှိတော်မူသောအမှုကို သူတို့သည် ပြုလုပ်နိုင်ကြလိမ့်မည်။ ကလေးသူငယ်သည် စဉ်းစားဆင်ခြင်တတ်သော အရွယ်သို့မရောက်မီ၊ နားထောင်ခြင်းရှိစေဖို့ရန် သင်ကြားပေးရမည်။ နူးညံ့သိမ်မွေ့သောနည်းဖြင့် ကြိုးစားအားထုတ်ပြီး သွန်သင်ခြင်းအားဖြင့် ဤအကျင့်မျိုးကိုဖြစ်စေရန် ပြုပြင်ပေးရမည်။ ထိုနည်းအားဖြင့် နောင်ပျိုရွယ်သူတို့တွင် ဖြစ်ပေါ်လာတတ်သော မိဘ၊ ဆရာသမားတို့တစ်ဘက်၌ စိတ်ဖောက်ပြန်၍ အမျက်ဒေါသထွက်ခြင်း၊ ဘုရားနှင့်လူတို့၏ဩဇာအာဏာကို မကြာခဏငြင်းဆန်ကန့်ကွက်ခြင်းသဘောများကို အများအားဖြင့်တားဆီးပယ်ရှားနိုင်လိမ့်မည်။

နားထောင်ခြင်းအားဖြင့် မှန်ကန်သောရိသေ့ကိုင်းညွတ်ခြင်းသဘောကိုထင်ရှားစေနိုင်ကြောင်း သားသမီးများအား သင်ကြားပေးရမည်။ ဘုရားသခင်သည် အလိုမရှိသောအရာ၊ အရေးမကြီးသောအမှုတစ်စုံတစ်ခုကိုမျှ ပညတ်တော်မမူချေ။ ၎င်းပြင် ဘုရားသခင်နှစ်သက်တော်မူသောရိသေ့ခြင်းမျိုးကို မိန့်မှတ်တော်မူသောစကားတော်ကိုနားထောင်ခြင်းနည်းအပြင် အခြားမည်သည့်နည်းနှင့်မျှမဖော်ပြနိုင်ချေ။

ငယ်ရွယ်စဉ်ကအစပြုလော့

မိမိ၏သားသမီးများအား နားထောင်ခြင်းသဘောရှိစေရန် ငယ်ရွယ်စဉ်အခါကအစပြု၍ ပြုပြင်သွန်သင်ပေးသောမိဘများအနည်းငယ်သာရှိတတ်ကြသည်။ အများအားဖြင့် ကလေးသည် နားထောင်ခြင်းသဘောကို သိနားလည်ဖို့ရန် ငယ်သေးသည်ဟုထင်မှတ်ကာ မိဘများတို့သည် ဆုံးမ

သွန်သင်ခြင်းကိုမပြုသေးဘဲ နှစ်နှစ်၊ သုံးနှစ်လောက် မိမိတို့သဘောအတိုင်း ပြုနေစေဖို့အခွင့်ပေးထားတတ်ကြသည်။ သို့ရာတွင် ထိုအချိန်ကာလပတ်လုံး ကလေး၌ မိမိအလိုဆန္ဒအတိုင်းပြုလုပ်လိုသောသဘောသည် တိုးပွားလာ သဖြင့် တစ်နေ့ထက်တစ်နေ့ မိဘများသည် သူ့အားအုပ်ထိန်းရသောအလုပ် တာဝန်သည် သာ၍ခက်ခဲလာလေ၏။ အလွန်ငယ်ရွယ်သောအခါမှာပင် ကလေးများသည် မိမိတို့အား ရိုးရိုးနှင့်ထင်ရှားစွာပြောပြသောအရာကို နားလည်နိုင်ပေသည်။ ၎င်းပြင်ကြင်နာလိမ္မာစွာအုပ်ချုပ်စီမံသောနည်းမျိုးဖြင့် ကလေးအားနားထောင်စေရန် သင်ကြားပေးနိုင်လေသည်။

မိဘများအားမရိုသေသောသဘော၊ အပြုအမူတို့ကိုပြစေဖို့ရန် သူတို့အားဘယ်သောအခါမျှအခွင့်မပေးရ။ ဆုံးမသွန်သင်ခြင်းမပြုဘဲ သူတို့၏ အလို ဆန္ဒအတိုင်း ပြုလုပ်နေစေဖို့ ဘယ်အခါမျှအခွင့်မပေးရချေ။ နောင်ကလေးသူငယ်၏ကောင်းမွန်ရေးအဖို့အလို့ငှါ ကြင်နာချစ်ခင်၍ စွဲမြဲ တည်ကြည်စွာဆုံးမသွန်သင်လျက် စည်းကမ်းစနစ်ထားပေးဖို့လိုပေသည်။ C.T, pp. 110-112.

သူငယ်တို့ကိုငါ့ထံသို့လာပါလေစေ

သခင်ယေရှုသည် မိခင်တိုင်းတို့၏နှလုံးတွင်ရှိသောဝန်တာကို သိရှိ တော်မူသည်။ ဆင်းရဲဒုက္ခများကိုတွေ့ကြုံခဲ့ရသည့် မိခင်ရှိခဲ့ဖူးသောကိုယ်တော် သည် ပင်ပန်းစွာလုပ်ကိုင်ရသောမိခင်တိုင်းတို့အား ထောက်ထားစာနာ တော်မူ၏။ စိုးရိမ်ကြောင့်ကြလျက်ရှိသော ခါနာနိမိန်းမတစ်ယောက်ကို စိတ်သက်သာစေခြင်းငှါ ဝေးသောခရီးကိုကြွသွားတော်မူသောကိုယ်တော် သည် ယခုကာလရှိမိခင်များအတွက် များစွာပြုတော်မူလိမ့်မည်။ နာဏ္ဍနမြို့သူ မုဆိုးမ၏တစ်ဦးတည်းသောသားကို အသက်ရှင်ပြန်စေ၍ လက်ဝါးကပ်တိုင် ပေါ်တွင် ဝေဒနာခံနေရစဉ်တွင်ပင် မိမိ၏မိခင်ကို သတိရတော်မူသော ကိုယ်တော်သည် ယခုကာလ၌လည်း မိခင်၏ဝမ်းနည်းခြင်းကို သနားကြင်နာ ခြင်းနှင့်ကြည့်ရှုတော်မူ၏။ ဝမ်းနည်းစိတ်ပျက်ခြင်းရှိသမျှနှင့် ဆင်းရဲခြင်းရှိသမျှ ကို ကိုယ်တော်သည်သက်သာစေလျက် မစကူညီတော်မူလိမ့်မည်။

မိခင်များတို့အား မိမိတို့၏စိတ်ရှုပ်ထွေးခြင်းများနှင့် သခင်ယေရှုထံ လာကြပါလေစေ။ မိမိတို့၏သားသမီးများအား အုပ်ချုပ်စီမံရာတွင် မစကူညီခြင်းရရှိရန် သူတို့သည် ကျေးဇူးတော်ကိုလုံလောက်စွာရရှိကြလိမ့်မည်။ မိမိ၏ ဝန်တာများကို ကယ်တင်ရှင်၏ခြေတော်ရင်း၌ချထားလိုသောမိခင်တိုင်းတို့အား တံခါးများကိုဖွင့်ပေးလျက်ရှိတော်မူသည်။ “ထိုသူငယ်တို့ကို ငှါထံသို့လာပါလေစေ။ မဆီးတားကြနှင့်” (မာ၊ ၁၀:၁၄) ဟုမိန့်တော်မူသောကိုယ်တော်သည် မိမိတို့၏သားသမီးများအား ကိုယ်တော်တိုင်ကောင်းချီးပေးတော်မူရန် အထံတော်သို့ယူဆောင်လာဖို့ မိခင်များအားခေါ်ဖိတ်လျက်နေတော်မူပါသေးသည်။ မိခင်၏ရင်ခွင့်၌ရှိသော နို့စို့သူငယ်ပင်လျှင် ဆုတောင်းလျက်နေသော မိခင်၏ ယုံကြည်ခြင်းအားဖြင့် အနန္တတန်ခိုးရှင်၏အကွယ်အကာကိုရရှိလိမ့်မည်။ နှစ်ခြင်းဆရာယောဟန်သည် မွေးစကပင် သန့်ရှင်းသောဝိညာဉ်တော်နှင့် ပြည့်ဝလျက်ရှိ၏။ ကျွန်ုပ်တို့သည် ဘုရားသခင်နှင့်မိတ်သဟာယဖွဲ့လျှင် အလွန်ငယ်ရွယ်သောအချိန်အခါကပင် ကျွန်ုပ်တို့၏ကလေးသူငယ်တို့သည် သန့်ရှင်းသောဝိညာဉ်တော်၏ပြုပြင်ခြင်းခံရကြောင်း တွေ့မြင်သိရှိနိုင်ကြလိမ့်မည်။

မိခင်ဖခင်တို့သည် မိမိတို့၏သားသမီးများအား ကောင်းကင်ချမ်းသာအလို့ငှါ သင်ကြားပြသပေးဖို့ရန် မိမိတို့၌အပ်ထားသော ထာဝရဘုရား၏ အိမ်ထောင်သားကလေးများကဲ့သို့ သဘောထားရကြမည်။ သခင်ခရစ်တော်ထံမှ ကျွန်ုပ်တို့သင်ကြားရသောသင်ခန်းစာများကို ကျွန်ုပ်တို့၏သားသမီးများအား သူတို့၏နူးညံ့သောစိတ်ကခံယူနိုင်သလောက် ကောင်းကင်စည်းကမ်းဥပဒေတို့၏လှပတင့်တယ်ခြင်းကို တဖြည်းဖြည်းအနည်းငယ်စီဖော်ပြလျက် သွန်သင်ပေးအပ်သည်။ ထိုနည်းအားဖြင့် ခရစ်ယာန်အိမ်ထောင်သည် ကျောင်းတစ်ကျောင်းဖြစ်၍ မိဘများသည် လက်အောက်ဆရာများဖြစ်လျက် သခင်ခရစ်တော်ကိုယ်တော်တိုင်သည် သွန်သင်ပြသသူဆရာကြီးဖြစ်၏။

သင်တို့သည် သခင်ခရစ်တော်၏တပည့်များဖြစ်ကြောင်းကို သူတို့သည်ယုံကြည်လာအောင် ပြုလုပ်နိုင်လျှင် ကျွန်ုပ်တို့အား ကိုယ်တော်ချစ်တော်မူ

သောမဟာမေတ္တာတော်အကြောင်းကို သူတို့အားသင်ကြားပေးဖို့ရန် လွယ်ကူ လာလိမ့်မည်။ သင်တို့သည် ကယ်တင်ခြင်းနှင့်ဆိုင်သော သမ္မာတရားများကို ထင်ရှားစွာသိရှိနားလည်စေခြင်းငှါ ကြိုးစားလျက်ပြသသွန်သင်ပြီး သားသမီး များအား သခင်ခရစ်တော်ကို အသီးသီးတို့၏ကယ်တင်ရှင်အဖြစ်နှင့် ညွှန်ပြ ကြပါလျှင် ကောင်းကင်တမန်တို့သည် သင်၏အနားတွင်ရှိနေကြလိမ့်မည်။ လောက၏မျှော်လင့်ရာအချက်အမှန်ဖြစ်သော ဗက်လင်မြို့တွင်မွေးဖွားသည့် သူငယ်တော်၏အကြောင်းကို ကလေးသူငယ်တို့စိတ်ပါဝင်စားလာမည် အကြောင်း၊ မိခင်ဖခင်တို့အား ထာဝရဘုရားသည် ကျေးဇူးတော်ကိုချပေး တော်မူမည်။

သခင်ယေရှုသည် ကလေးသူငယ်တို့အား မိမိထံတော်သို့လာစေရန် မြစ်တားခြင်းမပြုဖို့ တပည့်တော်တို့အား မိန့်တော်မူသောအခါ ကာလ အဆက်ဆက်အသင်းတော်၏အမှုဆောင်များ၊ အသင်းအုပ်များ၊ သင်းထောက် များ၊ ဆရာများမှစ၍ ကိုယ်တော်၏တပည့်တော်ဖြစ်သော ခရစ်ယာန်အပေါင်း တို့အားမိန့်တော်မူလျက်ရှိ၏။ သခင်ယေရှုသည် ကလေးသူငယ်တို့ကို မိမိ အထံတော်သို့ဆွဲယူလျက် နေတော်မူ၏။ ၎င်းပြင် သင်တို့သည် သူတို့ကို မတားဆီးလျှင် သူတို့သည်လာကြလိမ့်မည်ဟုဆိုသကဲ့သို့ ကိုယ်တော်က “သူတို့အား ငါ့ထံသို့လာပါလေစေ” ဟု ကျွန်ုပ်တို့အားမိန့်တော်မူ၏။

အိမ်ထောင်ပလ္လင်

ခရစ်ယာန်အိမ်ထောင်တိုင်းတွင် မနက်နှင့်ညနေတိုင်း ဆုတောင်း ခြင်း၊ ကျေးဇူးတော်ချီးမွမ်းခြင်းနှင့် ဆက်ကပ်ပူဇော်ခြင်းများကိုပြုလျက် ဘုရား သခင်ကိုချီးမြှောက်သင့်ပေသည်။ ကလေးသူငယ်များအား ဆုတောင်းသော အချိန်တွင် ရိုသေကိုင်းညွတ်ခြင်းသဘောကိုပြစေရန် သွန်သင်ပေးရမည်။ မနက်နှင့်ညနေတိုင်း စိတ်အားကြီးစွာယုံကြည်ခြင်းနှင့်ကြိုးစားလျက် ဆုတောင်း ခြင်းဖြင့် မိမိတို့၏သားသမီးများပတ်လည်းတွင် အကာအဆီးများထားဖို့ရန် ခရစ်ယာန်မိဘတို့၏ဝတ္တရားဖြစ်ပေသည်။

စည်းဝေးဇရပ်၌လည်းကောင်း၊ အိမ်၌လည်းကောင်း ကလေးသူငယ်များအား ဆုတောင်းတတ်စေရန်နှင့် ဘုရားသခင်ကိုယုံကြည်ကိုးစားစေရန် သင်ကြားပေးရမည်။ ဘုရားသခင်၏ပညတ်တရားတော်ကိုရွတ်ဆိုစေရန် သင်ကြားပေးရမည်။ နူးညံ့သိမ်မွေ့သောသဘောနှင့်လည်းကောင်း၊ သင့်ကိုယ်တိုင်နှင့် သင်၏ကလေးများရှေ့တွင် စုံစမ်းသွေးဆောင်ခြင်း၊ ဘေးဥပဒ်များရှိကြောင်းကို သိရှိသောသဘောနှင့်လည်းကောင်း နှိမ့်ချခြင်းနှင့်လာရောက်လျက် သူတို့အား ထာဝရဘုရားစောင့်ရှောက်ကြည့်ရှုစေတော်မူရန် တောင်းလျှောက်လျက် သူတို့ကို ပလ္လင်တော်ရှေ့သို့ ယုံကြည်ခြင်းအားဖြင့် စုရုံးစေကြလော့။ လွယ်ကူသောစကားများဖြင့် ရိုးရိုးပင်ဆုတောင်းစေရန် သားသမီးများအား သင်ကြားပေးကြလော့။ ဘုရားသခင်အားဆုတောင်းခြင်းဖြင့်ခေါ်ရန် ဘုရားသခင်သည် နှစ်သက်တော်မူကြောင်းကို သူတို့အား ပြောပြကြပါ။

ထာဝရဘုရားသည် ဤကဲ့သို့သောအိမ်ထောင်များကိုကျော်လွန်သွား၍ ကောင်းချီးတစ်စုံတစ်ခုမျှမပေးဘဲ နေတော်မူမည်လော။ မဟုတ်ပါ။ ဧကန်အမှန်ပင်ပေးတော်မူပါလိမ့်မည်။ ထိုနည်းအားဖြင့် ဘုရားသခင်အား ဆက်ကပ်ပူဇော်ထားသောကလေးသူငယ်များကို အစေခံလျက်ရှိသော ကောင်းကင်တမန်များတို့သည် စောင့်ရှောက်ကွယ်ကာကလိမ့်မည်။ သူတို့သည် ကျေးဇူးတော်ချီးမွမ်းခြင်း၊ ယုံကြည်ခြင်းနှင့်ဆုတောင်းခြင်းအသံများကို ကြားသိကြ၍ မိမိလူများအတွက် သန့်ရှင်းရာဌာနတွင် အမှုဆောင်ရွက်လျက် သူတို့အတွက် ကုသိုလ်ကောင်းမှုတော်များကို ပူဇော်နေတော်မူသော ကိုယ်တော်ထံတော်သို့ သူတို့၏တောင်းလျှောက်ချက်များကို ယူဆောင်လာကြလေသည်။ C.T,p. 110.

ကျမ်းစာသင်ပေးခြင်းနှင့်လေ့ကျက်ခြင်း

သခင်ယေရှုသည် ငယ်ရွယ်စဉ်အခါ၌လည်းကောင်း၊ ပျိုရွယ်စဉ်အခါ၌လည်းကောင်း၊ လူကြီးဖြစ်လာသောအခါ၌လည်းကောင်း ကျမ်းစာတော်မြတ်ကို

အစဉ်လေ့ကျက်တော်မူ၏။ သူငယ်အရွယ်၌ ကိုယ်တော်သည် မိခင်၏အနားတွင် နေ့စဉ်ပုရောဖက်ကျမ်းစာများကိုသင်ကြားလေ့ကျက်ရတော်မူ၏။ ပျိုရွယ်စဉ်အခါ၌ နံနက်စောစောနှင့်ညနေမှောင်စပြုသောအခါတွင် ကိုယ်တော်သည် တစ်ယောက်တည်းတောင်ခြေရင်းနား (သို့မဟုတ်) တောစပ်နားရှိသစ်ပင်များအောက်တွင်ဆုတောင်းလျက် ဘုရားသခင်၏နှုတ်ကပတ်တော်ကိုလေ့ကျက်ခြင်းဖြင့် ဆိတ်ငြိမ်သောအချိန်ကို ကုန်ခန်းစေတော်မူ၏။ အမှုတော်ဆောင်ရွက်ရာတွင် ကိုယ်တော်သည် ကျမ်းစာတော်မြတ်ကို ကောင်းစွာကျွမ်းကျင့်နားလည်တော်မူကြောင်းတို့ကို ထောက်ရှုခြင်းအားဖြင့် ကိုယ်တော်သည် ကျမ်းစာကိုလေ့ကျက်ရာတွင် ဝီရိယစိုက်ထုတ်ကြောင်း ထင်ရှားပေသည်။ ကျွန်ုပ်တို့ရရှိနိုင်သကဲ့သို့ပင် ကိုယ်တော်သည် ပညာကို သင်ကြားရရှိသည်ဖြစ်သောကြောင့် ကိုယ်တော်၏အံ့ဩဖွယ်ကောင်းသော ပညာအစွမ်းသတ္တိနှင့်ဝိညာဉ်တန်ခိုးက ကျမ်းစာတော်မြတ်သည် ပညာသင်ကြားရေးတွင် အဖိုးထိုက်တန်သောအရာတစ်ခုဖြစ်ကြောင်း သက်သေခံလေ၏။

ကျမ်းစာတော်မြတ်ကို လေ့ကျက်ဖို့ရန် နှစ်သက်သောသဘောကို ဖြစ်ပေါ်တိုးပွားလာစေရန် အထူးသဖြင့် ဝတ်ပြုကိုးကွယ်ခြင်းအချိန်ကို ကန့်သတ်ထားဖို့လိုပေသည်။ မနက်နှင့်ညနေဝတ်ပြုကိုးကွယ်ခြင်းအချိန်ကို ကန့်သတ်ထားဖို့လိုပေသည်။ မနက်နှင့်ညနေဝတ်ပြုကိုးကွယ်ခြင်းအချိန်များသည် အသာယာဆုံးအကျိုးအဖြစ်ထွန်းဆုံးအချိန်များဖြစ်ပေသည်။ ဤအချိန်အခါများတွင် စိတ်ရှုပ်ထွေး၍ မကောင်းသောအကြံအစည်များကိုမယူဆောင်ရကြောင်း သိရှိနားလည်ကြပါစေ။ မိဘများနှင့် သားသမီးများသည် သခင်ယေရှုနှင့်တွေ့ဆုံရန် စုဝေးလာကြလျက် အိမ်ထဲသို့ သန့်ရှင်းသောကောင်းကင်တမန်များကိုခေါ်ဖိတ်ဖို့ရန် သိရှိနားလည်ကြပါစေ။

ဝတ်ပြုကိုးကွယ်ခြင်းစည်းဝေးကို တိုတိုနှင့်စိတ်အားထက်သန်စွာ ပြုလုပ်လျက် အချိန်ကာလအခြေအနေကိုလိုက်၍ တစ်ခါနှင့်တစ်ခါပြောင်းလဲကာ တစ်မျိုးစီပြုလုပ်ပေးရမည်။ ကျမ်းစာဖတ်ရာတွင် စည်းဝေးဝင်သူ

အပေါင်းပါဝင်ကြပါစေ။ ၎င်းပြင် ဘုရားသခင်၏ပညတ်တရားတော်ကို သင်ကြားလေ့ကျက်၍ တစ်ခါတစ်ရံရွတ်ဆိုရကြမည်။ တစ်ခါတစ်ရံကလေး များအားဖတ်ရန်ကျမ်းချက်များကို ရွေးချယ်ခိုင်းလျှင် သူတို့အတွက် စိတ်ပါဝင်စားဖွယ်ရာအချက်တစ်ခုဖြစ်ပေလိမ့်မည်။ ၎င်းကျမ်းချက်ကို အကြောင်းပြု၍ သူတို့အားမေးခွန်းများမေးပါ။ ၎င်းပြင် သူတို့အား မေးခွန်း များမေးစေဖို့လည်း အခွင့်ပေးပါ။ ကျမ်းချက်၏အဓိပ္ပာယ်ကိုဖော်ပြရန် အရာဝတ္ထုတစ်စုံတစ်ခုကို ပုံပမာပြုလုပ်၍ပြောဆိုပါ။ စည်းဝေးသည် ထိုကဲ့သို့ မရှည်လွန်းလျှင် ကလေးများဆုတောင်းရာတွင်ပါဝင်ပါစေ။ ၎င်းပြင် သီချင်း သည် တစ်ပုဒ်တည်းဖြစ်လျှင် သူတို့အားသီချင်းရွေးချယ်ပါစေ။

ထိုကဲ့သို့စိတ်ပါဝင်စားဖွယ်သောစည်းဝေးပွဲများဖြစ်စေရအောင် အထူးသဖြင့်ပြင်ဆင်ခြင်းသည် အရေးကြီးပေသည်။ ၎င်းပြင် မိဘများတို့သည် နေ့စဉ်ကလေးများနှင့်အတူ ကျမ်းစာတော်မြတ်ကိုလေ့ကျက်ဖို့အချိန်ကို ကန့်သတ်ထားရမည်။ ထိုသို့ပြုရန် အမှန်အားဖြင့် လုံ့လဝီရိယ၊ စီမံပြင်ဆင် ခြင်းနှင့် ခြိုးခြိုးခြင်းတို့ကိုလိုပေသည်။ သို့ရာတွင် ကြိုးစားအားထုတ်ခြင်းဖြင့် နောက်ဆုံး၌များသောအကျိုးကိုခံစားရလိမ့်မည်။

ဘုရားသခင်၏ပညတ်တရားတော်များကိုသွန်သင်ဖို့ရန် ပြင်ဆင်ခြင်း အကြောင်းနှင့်ပတ်သက်၍ ဘုရားသခင်က ၎င်းတို့ကို မိဘတို့၏စိတ်နှလုံး ထဲတွင်သိုထားရမည်ဟုမိန့်တော်မူ၏။ “ယနေ့ငါမှာထားသောစကားကို နှလုံး သွင်းရမည်။ ထိုစကားကို သင်၏သားသမီးတို့အား ကြိုးစား၍သွန်သင်ရမည်” ဟု ဘုရားသခင်ကမိန့်တော်မူ၏။ ကျွန်ုပ်တို့၏သားသမီးများအား ကျမ်းစာ တော်မြတ်တွင် စိတ်ပါဝင်စားစေခြင်းငှါ ကျွန်ုပ်တို့ကိုယ်တိုင်ကပင် ကျမ်းစာ၌ စိတ်ပါဝင်စားခြင်းရှိရကြမည်။ သူတို့အထဲ၌ ကျမ်းစာလေ့ကျက်ခြင်းကို နှစ်သက်လိုလားသောစိတ်သဘောမျိုးနိုးကြားလာစေခြင်းငှါ ကျွန်ုပ်တို့ ကိုယ်တိုင်ကပင် ၎င်းအမှုမျိုးကို နှစ်သက်ရကြမည်။ ကျွန်ုပ်တို့၏ပုံသက်သေ၊ စိတ်အားထက်သန်သောသဘောအားဖြင့်သာ သူတို့အား ကျွန်ုပ်တို့သွန်သင် ပြသသောအရာများသည် အကျိုးဖြစ်ထွန်းလိမ့်မည်။ Ed, pp. 185-187.

အကျိုးဖြစ်ထွန်းသောကျမ်းစာလေ့ကျက်ခြင်းနည်း

နှုတ်ကပတ်တော်ကိုချပေးတော်မူသော ထိုဝိညာဉ်တော်၏မစခြင်းအားဖြင့်သာလျှင် ကျမ်းစာတော်မြတ်ကို မှန်ကန်စွာပိုင်းခြားသိနားလည်နိုင်သောပညာကိုရရှိနိုင်ပေသည်။ ၎င်းပြင် ဤသိကျွမ်းခြင်းပညာကိုရရှိဖို့ရန် ကျွန်ုပ်တို့သည် ၎င်းအားဖြင့် အသက်ရှင်ကြမည်။ ဘုရားသခင်၏နှုတ်ကပတ်တော်ကမိန့်မှာပညတ်တော်မူသမျှအားလုံးကို ကျွန်ုပ်တို့သည် လိုက်နာစောင့်ရှောက်ကြမည်။ ကျမ်းစာတွင် ကတိထားတော်မူသမျှအားလုံးကို ကျွန်ုပ်တို့သည် ထိုက်သင့်သမျှတောင်းဆိုနိုင်သည်။ ၎င်းကမိန့်မှာတော်မူသော အသက်သည် ၎င်း၏တန်ခိုးအားဖြင့် ကျွန်ုပ်တို့အသက်ရှင်လျက်နေရမည့် အသက်ဖြစ်သည်။ ကျမ်းစာတော်မြတ်ကို ထိုကဲ့သို့သဘောထားခြင်းအားဖြင့်သာ ၎င်းကိုအကျိုးဖြစ်ထွန်းအောင် လေ့ကျက်သင်ကြားနိုင်ပေသည်။ Ed., p, 189.

ဥပုသ်စောင့်ခြင်း

ဥပုသ်ကိုစောင့်ခြင်းအားဖြင့် ဘုရားသခင်၏အကြောင်းကို လူများတို့၏အထဲတွင်ထင်ရှားစေခြင်းငှါ ကျွန်ုပ်တို့၏ကောင်းကင်အဖခမည်းတော်သည် အလိုရှိတော်မူ၏။ ဘုရားသခင်အား မှန်ကန်၍အသက်ရှင်တော်မူသောဘုရားဖြစ်ကြောင်းကို ကျွန်ုပ်တို့စိတ်ထဲ၌ ထင်မှတ်အောက်မေ့စေခြင်းငှါ ဥပုသ်ကညွန်ပြ၍ ဘုရားသခင်ကိုသိကျွမ်းခြင်းအားဖြင့် ကျွန်ုပ်တို့သည် အသက်နှင့်ငြိမ်သက်ခြင်းကိုရစေမည်အကြောင်း ဘုရားသခင်အလိုရှိတော်မူ၏။

ထာဝရဘုရားသည် ဣသရေလလူများတို့အား အဲဂုတ္တုပြည်မှ ကယ်နှုတ်ဆောင်၍ သူတို့အား မိမိပညတ်တရားတော်ကို အပ်ပေးတော်မူသောအခါ ဥပုသ်ကိုစောင့်ရှောက်ခြင်းအားဖြင့် သူတို့သည်ရပ်တုဆင်းတုကို ကိုးကွယ်သောသူတို့နှင့် ခြားနားကြမည်ဟု သွန်သင်ပြသတော်မူ၏။

ဥပုသ်အတွက်ပြင်ဆင်ခြင်း

ရက်သတ္တတစ်ပတ်လုံး ကျွန်ုပ်တို့သည် ဥပုသ်ကိုစိတ်ထဲ၌အစဉ်အောက်မေ့နေရမည်။ ၎င်းပြင် ပညတ်တော်အတိုင်းစောင့်ရှောက်ဖို့ရန် ပြင်ဆင်လျက်နေကြမည်။ တရားဥပဒေနှင့်ဆိုင်သောအမှုကဲ့သို့ ဥပုသ်စောင့်ခြင်းအမှုကိုသာ ကျွန်ုပ်တို့ပြုကြမည်မဟုတ်။ ၎င်း၏ဝိညာဉ်အကျိုးကျေးဇူးများသည် အသက်တာ၏အမှုအရေးလုံးစုံတို့အပေါ်၌သက်ရောက်ကြောင်းကို ကျွန်ုပ်တို့သိရှိနားလည်ကြမည်။ ဥပုသ်နေ့ကို ဘုရားသခင်နှင့်မိမိတို့၏စပ်ကြားတွင် လက္ခဏာသက်သေကဲ့သို့သဘောထား၍ ဘုရားသခင်သည် မိမိတို့ကိုသန့်ရှင်းစေတော်မူသောပုဂ္ဂိုလ်ဖြစ်ကြောင်းကို ဖော်ပြကြသော သူအပေါင်းတို့သည် ဘုရားသခင်၏စီမံအုပ်စိုးခြင်းအခွင့်အာဏာနှင့်ဆိုင်သော စည်းကမ်းဥပဒေများကို မိမိတို့ကိုယ်၌ထင်ရှားစေကြလိမ့်မည်။ သူတို့သည် မိမိတို့နေ့စဉ်ပြုရသောအလေ့အကျင့်တို့တွင် ဘုရားသခင်၏နိုင်ငံတော်နှင့်ဆိုင်သောပညတ်တရားများကို ထင်ရှားစေလိမ့်မည်။ ဥပုသ်၏သန့်ရှင်းခြင်းသည် သူတို့အပေါ်၌အမြဲတည်ရှိနေမည်အကြောင်း သူတို့သည် နေ့စဉ် ဆုတောင်းပတ္တနာပြုကြလိမ့်မည်။ နေ့တိုင်းသူတို့သည် သခင်ခရစ်တော်နှင့်ပေါင်းသင်းဆက်ဆံ၍ ကိုယ်တော်၏စုံလင်သောအကျင့်စာရိတ္တသဘောအခြေအနေကို မိမိတို့၏ပုံသက်သေအားဖြင့် ထင်ရှားစေကြလိမ့်မည်။ နေ့တိုင်းကောင်းသောအမှုများအားဖြင့် သူတို့၏အလင်းသည် သူတစ်ပါးထံသို့ ထွန်းတောက်ရောက်ရှိသွားလိမ့်မည်။

ဥပုသ်နေ့ကို ထိုနည်းအားဖြင့် အောက်မေ့ဆင်ခြင်သောအခါ ဇာတိနှင့်ဆိုင်သောအရာသည် ဝိညာဉ်နှင့်ဆိုင်သောအရာပေါ်သို့ ဝင်ရောက်ကျူးလွန်ဖို့ရန် အခွင့်ရလိမ့်မည်မဟုတ်။ အလုပ်လုပ်ကိုင်ရသောခြောက်ရက်နှင့်စပ်ဆိုင်သည့်အလုပ်တာဝန်တစ်စုံတစ်ခုမျှ ဥပုသ်နေ့အတွက် ကျန်ရှိနေလိမ့်မည်မဟုတ်။ ဘုရားသခင်သည် ငြိမ်ဝပ်စွာနေ၍ အားဖြည့်တော်မူသောနေ့၌ ကျွန်ုပ်တို့သည် ဘုရားသခင်၏အမှုတော်ကိုပြုလုပ်ဆောင်ရွက်ဖို့ရန် အလွန်ပင်အားနည်းပင်ပန်းလောက်အောင် ရက်သတ္တတစ်ပတ်အတွင်း

ကိုယ်ကာယနှင့်ဆိုင်သောအလုပ်အားဖြင့် ကျွန်ုပ်တို့၏ ခွန်အားအစွမ်းသတ္တိများသည် ကုန်ခန်းဆုတ်လျော့သွားလိမ့်မည်မဟုတ်။

ပြင်ဆင်ရသောအဖိတ်နေ့

ရက်သတ္တတစ်ပတ်လုံးဥပုသ်နေ့အတွက် ပြင်ဆင်ခြင်းကိုပြုလုပ်နေစဉ်အခါတွင် သောကြာနေ့သည် အထူးသဖြင့်ပြင်ဆင်ရသောအဖိတ်နေ့ဖြစ်ရမည်။ (ထွက်၊ ၁၆:၂၃ နှင့် တော၊ ၁၁:၈ ကိုဖတ်ကြည့်ပါ)။ ကောင်းကင်က ဣသရေလလူမျိုးတို့အတွက်ချပေးသောမုန့်ကိုပြင်ဆင်ရာတွင် ပြုလုပ်သင့်သောအမှုတစ်ခုရှိ၏။ ပြင်ဆင်ရသောအဖိတ်နေ့တည်းဟူသော သောကြာနေ့၌ ဤအမှုကိုပြုလုပ်ရမည်ဟု ထာဝရဘုရားက သူတို့အားမိန့်တော်မူ၏။ ဤအမှုသည် သူတို့အားစုံစမ်းခြင်းတစ်မျိုးဖြစ်ပေ၏။ သူတို့သည် ဥပုသ်နေ့ကို သန့်ရှင်းစွာစောင့်ရှောက်မည်မစောင့်ရှောက်မည်ကိုသိရှိရန် ဘုရားသခင်အလိုတော်ရှိ၏။

ဥပုသ်နေ့အစွန်းများကိုစောင့်ရှောက်ခြင်း

ကျွန်ုပ်တို့သည် ဥပုသ်နေ့၏အစွန်းများကို စိတ်အားထက်သန်စွာ စောင့်ရှောက်ကြမည်။ မိနစ်တိုင်းသည် ကိုးကွယ်ဝတ်ပြုရေးအတွက် သန့်ရှင်းသောအချိန်ဖြစ်ကြောင်းကို သတိပြုပါ။ တတ်နိုင်လျှင် အလုပ်ခိုင်းစေသောသူတို့သည် အလုပ်သမားများ၊ စေခိုင်းထားသောသူများကို သောကြာနေ့မွန်းတည့်အချိန်က ဥပုသ်နေ့ စသည်တိုင်အောင် အားလပ်ဖို့အချိန်များကို ပေးသင့်ပေသည်။ သူတို့သည် စိတ်ငြိမ်သက်စွာနှင့် သခင်ဘုရား၏နေ့ကို ခံယူနိုင်ကြမည်အကြောင်း သူတို့အားပြင်ဆင်ခြင်းပြုဖို့ရန် အချိန်ပေးရမည်။ ဤသို့ပြုလုပ်ခြင်းအားဖြင့် သင်သည် လောကီနှင့်ဆိုင်သောအရာများမှာပင် ဆုံးရှုံးခြင်းခံရလိမ့်မည်မဟုတ်။

ပြင်ဆင်ရသောအဖိတ်နေ့တွင် သတိပြုအပ်သောအခြားအမှုတစ်ခုရှိသေးသည်။ ဤနေ့၌ အိမ်ထောင်တွင်ဖြစ်စေ၊ အသင်းတော်သားတို့တွင်

ဖြစ်စေ၊ ညီအစ်ကိုမောင်နှမအချင်းချင်း စိတ်သဘောကွဲပြားခြင်း၊ ငြင်းခုံခြင်း ရှိသမျှတို့ကိုပယ်ရှားရမည်။ မိမိတို့၏စိတ်ဝိညာဉ်ထဲမှ စိတ်နာခြင်း၊ အမျက် ဒေါသထွက်ခြင်း၊ ရန်ငြိုးထားခြင်းရှိသမျှတို့ကို ပယ်ရှားရမည်။ နိမ့်ချသော သဘောနှင့် “အချင်းချင်းတစ်ယောက်နှင့်တစ်ယောက် ကိုယ့်အပြစ်ကိုဖော်ပြ တောင်းပန်ကြလော့။ ချမ်းသာရမည်အကြောင်း အချင်းချင်းတို့အဖို့ ဆုတောင်း ကြလော့။” ယာ၊ ၅:၁၆။

ဥပုသ်မစခင် ကိုယ်ခန္ဓာနှင့်တကွ စိတ်နှလုံးပါ လောကီမှုရေးများမှ ဆုတ်ခွာနေရမည်။ အပြစ်ကျူးလွန်သောသူများ ဝင်ခွင့်မရသောသန့်ရှင်းသော နိုင်ငံတော်အတွက် ပြင်ဆင်ခြင်းပြုလုပ်နေရာတွင် ရက်သတ္တတစ်ပတ်လုံး အတွင်း မိမိတို့ခံစားရသောအကျိုးကျေးဇူးများကို လူတို့သည် ဆင်ခြင်နိုင် သောအခွင့်ကိုရမည်အကြောင်း ဘုရားသခင်သည် ဥပုသ်နေ့ကို အလုပ်လုပ် ရသောခြောက်ရက်၏အဆုံးတွင် သီးသန့်ခန့်ထားတော်မူ၏။ ကုန်လွန်ခဲ့သော ရက်သတ္တတစ်ပတ်သည် ဝိညာဉ်အကျိုးကျေးဇူးကို ချပေးသလား။ (သို့မဟုတ်) ဆုံးရှုံးခြင်းတွင်ဖြစ်စေသလားဟုသိရှိရန် ကျွန်ုပ်တို့သည် ဥပုသ်နေ့အသီးသီးတွင် မိမိတို့၏စိတ်ထဲ၌ ချင့်ချိန်တိုင်းထွာကြည့်ရကြမည်။

ဥပုသ်နေ့စည်းဝေးများ

သင်သည် ဥပုသ်နေ့တစ်နေ့ပြီးတစ်နေ့ စည်းဝေးဝတ်ပြုသောအခါ သင့်အား မှောင်မိုက်ထဲမှ အံ့ဩဖွယ်သောအလင်းထဲသို့ခေါ်ဆောင်တော်မူ သော ဘုရားသခင်အား ကျေးဇူးတော်ချီးမွမ်းခြင်းကိုပြုလော့။ “ငါတို့ကိုချစ်၍ မိမိအသွေးနှင့် ငါတို့အပြစ်များကိုဆေးကြောတော်မူသော” ကိုယ်တော်အား စိတ်နှလုံးထဲက ရိုသေလေးမြတ်ခြင်းကိုပြုလော့။ ဟောပြောသောသူ၏စကား များတွင် သခင်ခရစ်တော်၏မေတ္တာတော်အကြောင်းကို ထင်ရှားစေလော့။ ရိုးသားသောစကားဖြင့် ချီးမွမ်းရာသီချင်းတိုင်းတွင် ၎င်းကိုဖော်ပြကြလော့။ သင်တို့၏ဆုတောင်းချက်များကို ဘုရားသခင်၏ဝိညာဉ်တော်က နှိုးဆော် သည့်အတိုင်းဖြစ်ပါစေ။ အသက်ရှင်စေသောနှုတ်ကပတ်တော်ကို ဟောပြော

သောအခါ စိတ်ပါစွာလက်ခံခြင်းအားဖြင့် သတင်းစကားတော်ကို ကောင်းကင် မှလာသကဲ့သို့လက်ခံကြောင်းကို သက်သေခံလော့။

ကျွန်ုပ်တို့သည် စုံလင်သောမေတ္တာ၏ဂုဏ်အင်္ဂါလက္ခဏာများ ဖြစ်ပေါ်လာအောင်ပြုပြင်ရန် ဘုရားသခင်၏အိမ်တော်၌စုဝေးကြမည်ဟု ဘုရားသခင်ကသွန်သင်တော်မူ၏။ ဤသို့ပြုခြင်းအမှုသည် ကိုယ်တော်ကို ချစ်သောသူအပေါင်းတို့အဖို့ ခရစ်တော်သည် သွား၍ပြင်ဆင်တော်မူသော အခန်းများအတွက် ဤလောက၌နေသောသူတို့ကို သင့်လျော်အောင်ပြုပြင် ပေးလိမ့်မည်။ ထိုအရပ်တွင် သူတို့သည် ကျယ်သောအသံနှင့် သီချင်းကို ဆိုလျက် ပလ္လင်ပေါ်မှာထိုင်တော်မူသောသူနှင့် သိုးသငယ်တော်အား ကာလ အဆက်ဆက်ကျေးဇူးတော်ချီးမွမ်းခြင်းငှါ စုရုံးကြဖို့ရန် ဥပုသ်နေ့၊ လဆန်းနေ့ အစဉ်အတိုင်း သန့်ရှင်းရာဌာန၌စည်းဝေးကြလိမ့်မည်။ 6T, pp. 349-368.

---x---

ကောင်းကင်ဘုံရှင်ဘုရားသခင်သည် အာဗြဟံအား မိန့်တော်မူသော အောက်ပါစကားများကို သစ္စာရှိသောမိဘတိုင်းတို့အား မိန့်တော်မူပါသည်။ “သူသည် မိမိနောက်၌ဖြစ်သောသားများ၊ အိမ်သူများတို့အား ပညတ်မည် အရာကိုငါသိ၏။ သူတို့သည်လည်း ထာဝရဘုရား၏တရားလမ်းသို့လိုက်၍ ဟုတ်မှန်ဖြောင့်မတ်စွာကျင့်ကြလိမ့်မည်။ သို့ဖြစ်၍ ကတိတော်ရှိသည့်အတိုင်း ထာဝရဘုရားသည် အာဗြဟံ၌ပြုသောအခွင့်ရှိလိမ့်မည်။” က၊ ၁၈:၁၉။ PP, p. 144.

အခန်း ၄
ခရစ်ယာန်ပညာသင်ကြားခြင်း

မှန်သောပညာသင်ကြားခြင်း၏ရည်ရွယ်ချက်

ဖန်ဆင်းတော်မူခြင်းအမှုကိစ္စတွင် ဘုရားသခင်၏အကြံအစည်တော်သည် စုံလင်ခြင်းသို့ရောက်မည်အကြောင်း မိမိအားဖန်ဆင်းတော်မူသော အရှင်၏ပုံသဏ္ဍာန်တော်ကို လူ့ဦးပြန်၍တည်မြဲတည်စေရန် မိမိအားဖန်ဆင်းထားတော်မူစဉ်က စုံလင်သောအဖြစ်မျိုးကို လူအားပြန်၍ ပေးစေရန် ကိုယ်၊ စိတ်၊ နှလုံးကြီးပွားစေရန် ဤအမှုသည်ကား ရွေးနုတ်ခြင်း၏အလုပ်ဖြစ်ပေ၏။ ဤအရာသည် အသက်တာတွင် အကြီးဆုံးသောအချက်ဖြစ်သည့် ပညာသင်ကြားခြင်း၏ ရည်ရွယ်ချက်ဖြစ်သည်။

ဘုရားသခင်သည် မှန်သောပညာအပေါင်းတို့၏မူလအမြစ်ဖြစ်သောကြောင့် ကျွန်ုပ်တို့သိမြင်ခဲ့ရသည့်အတိုင်း ပညာသင်ကြားခြင်း၏ပထမရည်ရွယ်ချက်ကား ဘုရားသခင်ကိုယ်တော်တိုင် မိမိ၏အကြောင်းကို ဖော်ပြသောအချက်များကို ကျွန်ုပ်တို့သိမှတ်စွဲလမ်းဖို့ရန်ဖြစ်ပေသည်။

သမ္မာကျမ်းစာသည် သမ္မာတရား၏စုံလင်သောစံနမူနာဖြစ်ပေ၏။ ၎င်းပြင် ပညာသင်ကြားခြင်းအမှုတွင် ၎င်းတို့ကို အမြင့်မြတ်ဆုံးသောအရာကဲ့သို့မှတ်ယူရမည်။ ထိုက်သင့်လျော်သောပညာကိုရရှိဖို့ရန် ကျွန်ုပ်တို့သည် ဖန်ဆင်းတော်မူသောအရှင်၊ ဘုရားသခင်နှင့် ရွေးနုတ်တော်မူသောအရှင်၊ သခင်ခရစ်တော်တို့၏အကြောင်းကိုသိကျွမ်းခြင်းပညာကို သန့်ရှင်းသောနှုတ်ကပတ်တော်တွင်ဖော်ပြထားသည်အတိုင်း ခံယူကြမည်။

လူများပြောဆိုရေးသားသောအရာများကိုသာ လေ့ကျက်သင်ကြားရမည့်အစား၊ ပညာရှာမှီးသူတို့အား သမ္မာတရား၏အရင်းမူလဖြစ်သောအရာ၊ ဓမ္မတာနှင့်ဖွင့်ပြထားသောအရာများကို စစ်ဆေးရှာဖွေစမ်းနိုင်ဖို့ရန် အခွင့်သာသောနေရာတို့ကို သိမှတ်စွဲလမ်းပါစေ။ သူတို့အားဆောင်ရွက်ရသော

တာဝန်ဝတ္တရားနှင့် အဆုံးစွန်၌ကျရောက်မည့်အဖြစ်တို့၏မှန်ကန်သောအချက်ကြီးများကို ကြည့်ရှုဆင်ခြင်ကြပါစေ။ ထိုအခါ အမြင်ကျယ်၍ ပညာတိုးပွားလာလိမ့်မည်။

ထိုကဲ့သို့သောပညာသင်ကြားခြင်းသည် ဉာဏ်ပညာနှင့်ဆိုင်သော စည်းကမ်းဥပဒေများ၊ ကိုယ်ခန္ဓာနှင့်ဆိုင်သောလေ့ကျင့်ခြင်းများထက် သာလွန်သောအကျိုးကျေးဇူးများကိုဖြစ်ထွန်းစေသည်။ မိမိတစ်ကိုယ်ကောင်းဖို့သာဖြစ်သော အလိုဆန္ဒ (သို့မဟုတ်) လောက၌ကြီးမြတ်ထင်ပေါ်လိုသောဆန္ဒများအတွက် သမ္မာတရားနှင့်ဖြောင့်မတ်ခြင်းတရားကိုမစွန့်ပယ်စေဖို့ရန် ၎င်းသည် အကျင့်စာရိတ္တကို တိုး၍ကောင်းမွန်လာစေတတ်သည်။ ၎င်းသည် မကောင်းမှုကိုမပြုစေရန် စိတ်ခွန်အားကိုခိုင်ခံ့စေသည်။ အထူးထက်မြက်သောစိတ်သဘောအချို့သည် ဖျက်ဆီးတတ်သောအစွမ်းသတ္တိဖြစ်လာရမည်အစား ရည်ရွယ်ချက်နှင့်အလိုဆန္ဒတိုင်းတို့သည် မှန်ကန်သောအခွင့်အရေးနှင့်ဆိုင်သောမူလရင်းသဘောတရားကြီးများနှင့်ညီညွတ်လာလေသည်။ ကိုယ်တော်၏သဘောတော်သည် စုံလင်တော်မူကြောင်းကို ထောက်ရှုဆင်ခြင်ခြင်းအားဖြင့် စိတ်သဘောသည် အသစ်ဖြစ်လာ၍ ဝိညာဉ်သည် ဘုရားသခင်၏ပုံသဏ္ဍာန်နှင့်အညီ တစ်ဖန်ပြုပြင်ခြင်းကိုခံရပြန်လေသည်။

မိမိ၏သားသမီးများအတွက် ဘုရားသခင်ထားတော်မူသောစံနမူနာကိုရောက်နိုင်ဖို့ရန် ကြံစည်ပြုလုပ်ခြင်းသည် လူအတွက်အမြင့်မြတ်ဆုံးသော အရာတို့ထက် သာ၍မြင့်မြတ်သောအမှုဖြစ်၏။ ဘုရားဝတ်၌မွေ့လျော်ခြင်း၊ ဘုရားနှင့်တူညီခြင်းအဖြစ်သည် ရောက်ကြမည့်ပန်းတုံးတိုင်ဖြစ်သည်။ Ed, p. 15-18.

ပညာသင်ကြားရေးတွင်မှန်သောတန်ခိုး

မှန်သောအတတ်ပညာသည် လောကဓါတ်ပညာ၌ သိကျွမ်းနားလည်ခြင်းနှင့် စာပေလေ့လာခြင်း၏တန်ဖိုးကို လျစ်လျူရှု၍မနေတတ်။ သို့ရာတွင် ဗဟုသုတရှာဖွေစုဆောင်းခြင်းထက် စွမ်းအားသတ္တိကိုလည်းကောင်း၊ စွမ်းအား

သတ္တိထက် ကောင်းမြတ်သောပါရမီကိုလည်းကောင်း၊ ဥာဏ်ပညာဆည်းဖူး ရှာမှီးခြင်းထက် အကျင့်စာရိတ္တကိုလည်းကောင်း၊ မှန်သောအတတ်ပညာက အလေးအမြတ်ပြုပေသည်။ လောကသည် မြင့်မြတ်သောအကျင့်စာရိတ္တ ရှိသူတို့လောက် ပညာများစွာတတ်မြောက်သူတို့ကိုမလိုလားလှချေ။ မြဲမြံ တည်ကြည်သောကျင့်ဝတ်စည်းကမ်းဥပဒေအားဖြင့် အုပ်ချုပ်စိုးမိုးခြင်းခံရသော စွမ်းရည်သတ္တိရှိသောသူတို့ကို လောကသည် အလိုရှိပေသည်။

“ပညာသည် အမြတ်ဆုံးသောအရာဖြစ်၏။ ပညာကိုဆည်းပူးလော့။” သု၊ ၄း၇။ “ပညာရှိသောသူ၏လျှာသည် ပညာအတတ်ကိုတင့်တယ်စေတတ် ၏။” သု၊ ၁၅း၁၂။ မှန်သောအတတ်ပညာသည် ဤပညာမျိုးကို သင်ကြားပြသ ပေး၏။ ၎င်းသည် တစ်ခုတည်းသာမဟုတ်၊ အားလုံးသောကျွန်ုပ်တို့၏စွမ်းအား သတ္တိရှိသမျှနှင့် ဆည်းဖူးရှာမှီးရသမျှတို့ကို အကောင်းဆုံးနည်းဖြင့် အသုံးချ စေရန် သွန်သင်ပေးလေသည်။ ထိုနည်းအားဖြင့် ၎င်းသည် ကျွန်ုပ်တို့ ကိုယ်တိုင်နှင့်လည်းကောင်း၊ လောကနှင့်လည်းကောင်း၊ ဘုရားနှင့်လည်း ကောင်း အလုံးစုံသက်ဆိုင်သောဝန်တာတစ်ခုဖြစ်ပေသည်။

လူသတ္တဝါတို့အား အပ်ထားသောအလုပ်တွင် အကျင့်စာရိတ္တကို ပြုပြင်တည်ဆောက်ခြင်းအမှုသည် အရေးအကြီးဆုံးအလုပ်ဖြစ်သည်။ အထက်ကဤအမှုကိုကြိုးစား၍လေ့လာခြင်းသည် ယခုလောက်အရေးမကြီး ခဲ့ဖူးချေ။ ရှေးအခါက လူမျိုးတို့သည် မိမိတို့၏သားမြေးတို့အတွက် အရေး မယူခဲ့ဖူးကြချေ။ ရှေးအခါက ယောက်ျားပျိုနှင့်မိန်းမပျိုတို့သည် ယခုခေတ်မှာ လောက်ကြီးကျယ်သောဘေးအန္တရာယ်များနှင့်မတွေ့ကြုံခဲ့ဖူးကြချေ။

ဤကဲ့သို့အရေးကြီးသောကာလတွင် ပညာသင်ကြားရေး၌ မည်သည့် အရာတွင်စိတ်ညွတ်ပျောင်းလာစေသနည်း။ အများအားဖြင့် မည်သည့် စိတ်သဘောမျိုးကို ထကြွနှိုးဆော်စေသနည်း။ ကိုယ်အကျိုးကိုရှာခြင်းပင် ဖြစ်ပေသည်။ အများသောပညာသင်ကြားရေးသည် အလွဲဖြစ်နေလေသည်။ မှန်သောပညာသင်ကြားရေး၌ကား ကျွန်ုပ်တို့လောကကြီး၏ကျိန်ခြင်းဖြစ်သော ကိုယ်ကျိုးအတွက်အလိုရမ္မက်ကြီးခြင်း၊ အာဏာတန်ခိုးအတွက် လောဘ

ကြီးခြင်း၊ လူသတ္တဝါတို့၏အခွင့်အရေးများနှင့်လိုအပ်သောအရာများကို အမှုမထားဂရုမစိုက်ခြင်းသဘောများကို ခုခံခြင်းအခြေအနေမျိုးကိုတွေ့ရှိရပေသည်။ လူအသီးသီးတို့အတွက် အသက်တာတွင်ပြုလုပ်ရန် အမှုတစ်ခုခုကို ဘုရားသခင်သည်စီမံကြံစည်ထားတော်မူသည်။ အသီးသီး မိမိ၏အရည်အချင်းကို အစွမ်းကုန်တိုး၍အသုံးပြုရမည်။ ၎င်းပြင် မိမိတို့ခံရသော ဆုကျေးဇူးသည် များသည်ဖြစ်စေ၊ နည်းသည်ဖြစ်စေ၊ သစ္စာနှင့်ဤအမှုကို ဆောင်ရွက်ခြင်းအားဖြင့်သာ ချီးမြှောက်ခြင်းအခွင့်ကိုခံရလေသည်။ ဘုရားသခင်စီမံကြံစည်တော်မူသောအမှုတွင် ကိုယ့်အကျိုးအတွက် ဂုဏ်တုဂုဏ်ပြိုင်ခြင်းအကြောင်းများမရှိချေ။ မိမိတို့အချင်းချင်းတစ်ယောက်နှင့်တစ်ယောက် ခိုင်းနှိုင်းခြင်း၊ ပြိုင်နှိုင်းခြင်းအမှုကိုပြုသောသူတို့သည် ပညာမဲ့ဖြစ်ကြ၏။ (၂ကော၊ ၁၀:၁၂ ကိုကြည့်)။ ကျွန်ုပ်တို့သည် ဘယ်အမှုမျိုးကိုပြုသည်မဆို “ဘုရားသခင်ပေးသနားတော်မူသောအစွမ်းသတ္တိအတိုင်း” ဆောင်ရွက်ရကြမည်။ “လူ၏အမှုကိုဆောင်ရွက်သကဲ့သို့မဟုတ်၊ ဘုရားသခင်၏အမှုတော်ကို ဆောင်ရွက်သကဲ့သို့ပြုလေသမျှတို့၌ စေတနာစိတ်နှင့်ပြုလော့။ သင်တို့သည် သခင်ခရစ်တော်၏အစေကိုခံကြသည်ဖြစ်၍ အမွေတော်တည်းဟူသော အကျိုးကို ထိုသခင်ဘုရား၏လက်တော်မှခံရလိမ့်မည်ဟု သိမှတ်ကြလော့။” ကော၊ ၃:၂၃၊ ၂၄။ ဤစည်းကမ်းဥပဒေများအတိုင်းဆောင်ရွက်ခြင်းအားဖြင့် ပြုလုပ်ရသောအမှုနှင့်ရရှိသောပညာသည် အဖိုးထိုက်တန်လျက် အကျိုးပေးလေသည်။ Ed., pp. 225-226.

---x---

ဘုရားသခင်၏ကျေးဇူးတော်ပြုပြင်ခြင်းမရှိလျှင် ပညာသင်ကြားခြင်း၌ မှန်သောအကျိုးကိုဖြစ်ထွန်းစေလိမ့်မည်မဟုတ်။ သင်ကြားရသောသူသည် ဝါကြွားလျှင်ပေါ်ပြီး အယူသန်သောသူဖြစ်လာလေ၏။ ကြီးမြတ်သောဆရာတော်ကြီး၏မြင့်မြတ်စေ၍ နူးညံ့သိမ်မွေ့စေတတ်သောတန်ခိုးအားဖြင့် ရရှိသောပညာသည် လူအား ဘုရားသခင်၏ရှေ့တော်တွင် အကျင့်စာရိတ္တနှင့်စပ်ဆိုင်၍ အဖိုးထိုက်တန်လာအောင် ချီးမြှောက်ပေးလိမ့်မည်။

လူသည် တတ်စွမ်းခြင်းရှိသမျှ၊ အခွင့်ကောင်းရှိသမျှ၊ အခွင့်အရေးရှိသမျှ တို့အတွက် ဘုရားသခင်ကိုအားကိုးအားထားပြုရသည့်အလျောက် ထိုပညာ မျိုးသည် လူအား မာနနှင့်အမျက်ဒေါသကိုအောင်မြင်စေလျက် ဘုရားသခင်၏ ရှေ့တော်တွင် နှိမ့်ချသောစိတ်နှင့်ကျင့်စေရန် တတ်စွမ်းနိုင်လိမ့်မည်။ 5T, p. 32.

---x---

ကိုယ်ခန္ဓာသည် ဘုရားသခင်ကိန်းအောင်းရာနေရာ

ကိုယ်ခန္ဓာသည် ဘုရားသခင်ကိန်းအောင်းတော်မူရန် အလိုတော် ရှိသောဗိမာန်တော်ဖြစ်ကြောင်း၊ ၎င်းသည် သန့်ရှင်းစင်ကြယ်၍ မြင့်မြတ်သော အကြံအစည်များတည်ရှိရာနေရာဖြစ်ရမည်အကြောင်းကို တပည့်တော်များ အားသိမှတ်ပါစေ။ လူ၏ခန္ဓာအကြောင်းကိုသင်ကြားရာ၌၊ သူတို့သည် ဧကန်အမှန်ပင် “ကြောက်မက်ဖွယ်သောလက္ခဏာ၊ ထူးဆန်းသောလက္ခဏာ နှင့်ပြည့်စုံ” ကြသည်ကို သိရှိကြသောအခါ သူတို့သည် ရိုသေကိုင်းညွတ် သောစိတ်နှင့်ပြည့်စုံလာကြလိမ့်မည်။ ဘုရားသခင်၏လက်တော်နှင့်ပြုပြင် သောအရာကိုဖျက်ဆီးကြမည်အစား၊ ဖန်ဆင်းတော်မူသောအရှင်၏မြင့်မြတ် သောအကြံအစည်တော်ကိုပြည့်စုံစေမည်အကြောင်း သူတို့သည် မိမိတို့ တတ်စွမ်းနိုင်သမျှကြိုးစားအားထုတ်လိုသောအလိုဆန္ဒနှင့်ပြည့်ဝလာလိမ့်မည်။ ထိုနည်းအားဖြင့် စွန့်စားရသောအမှု၊ (သို့မဟုတ်) ကိုယ့်ကိုကိုယ်ငြင်းပယ် ရသောအမှုဟုသဘောမထားဘဲ အတိုင်းမသိအဖိုးထိုက်တန်သောအခွင့် အရေးနှင့်ကောင်းချီးမင်္ဂလာအမှန်စင်စစ်ဖြစ်သည်အတိုင်း ထိုသို့သဘော ထားလျက် သူတို့သည် ကျန်းမာခြင်းနှင့်ဆိုင်သောဥပဒေများကိုနားထောင် ဖို့ရန် ဂရုစိုက်လာကြလိမ့်မည်။ Ed., p. 201.

လက်မှုပညာသင်ကြားလေ့ကျင့်ခြင်း

လက်နှင့်စပ်ဆိုင်သောအလုပ်အကိုင်တို့ကို သင်ကြားလေ့ကျင့်ခြင်း အမှုတို့ကို ယခုပြုလုပ်နေကြသည်ထက် သာ၍ပိုမိုဂရုစိုက်လျက် အရေးယူဖို့

သင့်ပေသည်။ အမြင့်မြတ်ဆုံးသောဉာဏ်ပညာနှင့်အကျင့်စာရိတ္တကို သင်ကြားပေးခြင်းအပြင် ကိုယ်ခန္ဓာကြီးပွားဆောက်တည်ရေးနှင့် လက်မှုပညာ သင်ကြားရေးအတွက်တတ်နိုင်လျှင် အလွယ်ကူဆုံးသောနည်းများဖြင့် ပြသသွန်သင်ပေးဖို့ရန် ကျောင်းများတွင်စီမံထားရမည်။ လယ်ယာစိုက်ပျိုးခြင်း၊ လက်မှုစက်မှုမှစ၍ အသုံးအဝင်ဆုံးအသက်မွေးဝမ်းကျောင်းအလုပ်အကိုင်များကို သင်ကြားပေးရမည်။ အိမ်ထောင်နှင့်စပ်ဆိုင်၍ ချွေတာနည်း၊ ကျန်းမာခြင်းနှင့်ညီညွတ်သောချက်ပြုတ်နည်း၊ အချုပ်အလုပ်၊ ကျန်းမာခြင်းနှင့်ညီညွတ်သောအထည်အဝတ်ချုပ်နည်း၊ လူနာပြုစုနည်းနှင့် အခြားအလားတူသော အလုပ်အကိုင်များကိုလည်း သင်ကြားပေးရမည်။ ဥယျာဉ်ပန်းခြံများ၊ အလုပ်ရုံများနှင့် လူနာပြုစုရာအခန်းများကို စီမံပြုလုပ်ပေးလျက် အလုပ်အကိုင်အသီးသီးတို့တွင် ကောင်းစွာတတ်သိကျွမ်းကျင်သောဆရာသမားများက အုပ်ချုပ်လျက် သင်ကြားပေးရမည်။

လက်မှုအလုပ်အကိုင်သင်ကြားခြင်း

လက်မှုအလုပ်အကိုင်သည် သေချာသောရည်ရွယ်ချက်နှင့်ပြည့်စုံရမည်။ ၎င်းပြင် လုံးလုံးတတ်မြောက်ကျွမ်းကျင်သောအလုပ်ဖြစ်ရမည်။ လူတိုင်းလက်မှုပညာအတတ်အမျိုးမျိုးကို အနည်းငယ်နားလည်အပ်သော်လည်း အနည်းဆုံးလက်မှုအလုပ်အကိုင်တစ်ခုတွင် ကောင်းစွာတတ်မြောက်ကျွမ်းကျင်ဖို့လိုပေသည်။ ပျိုရွယ်သောသူတိုင်း ကျောင်းမှထွက်သောအခါ လက်မှုအလုပ်အကိုင်တစ်ခုတစ်ခုကို တတ်မြောက်ဖို့လိုပေသည်။ အဆင်မသင့်သူသည် ဤအလုပ်အကိုင်အားဖြင့် မိမိ၏အသက်မွေးဝမ်းကျောင်းကို ရှာဖွေကောင်းရှာဖွေရလိမ့်မည်။

အလုပ်အကိုင်၏ သခင်များ

ပညာသင်ကြားခြင်းသည် အသက်တာတွင် မနှစ်သက်ဖွယ်ဖြစ်သော အလုပ်များနှင့်လေးလံသောဝန်တာများတို့မှ မည်ကဲ့သို့လွတ်မြောက်ကင်းရှင်း

စေရန် သင်ကြားပေးဖို့မဟုတ်၊ ၎င်း၏အကြံအရွယ်ကား သာ၍ကောင်းသော စည်းကမ်းစနစ်များနှင့် မြင့်မြတ်သောရည်ရွယ်ချက်များကို သင်ကြားပေးခြင်းဖြင့် အလုပ်ကိုသက်သာစေရန်ဖြစ်ကြောင်းကို ပျံ့ရွယ်သောသူတို့အား သိမှတ်ကြပါစေ။ အသက်တာ၏မှန်ကန်သောရည်ရွယ်ချက်ကား ကိုယ့်အကျိုးစီးပွားကိုသာ ရှာနိုင်သမျှရှာဖို့ရန်မဟုတ်၊ မိမိတို့နှင့်ဆိုင်ရာလောကီအလုပ်ကို လုပ်ကိုင်လျက် မိမိတို့ထက်အရည်အချင်းနည်းသောသူ (သို့မဟုတ်) အသိပညာနည်းသောသူတို့အား မစကူညီထောက်ပံ့ရာ၌ မိမိတို့ကိုဖန်ဆင်းတော်မူသောအရှင်အားချီးမြှောက်ဖို့ရန်ဖြစ်ကြောင်းကို သူတို့အားသင်ကြားပေးပါ။

ကိုယ်ကာယနှင့်ဆိုင်သောအလုပ်အကိုင်ကို အထင်အမြင်သေးရခြင်း၏အကြောင်းရင်းတစ်ခုကား ၎င်းကို မကြာခဏပေါ့ပေါ့ဆဆ၊ မဆင်ခြင်မစဉ်းစားဘဲပြုလုပ်တတ်ကြခြင်းကြောင့်ဖြစ်ပေသည်။ ဤအလုပ်မျိုးကို သဘောကျနှစ်သက်သောကြောင့်မဟုတ်၊ မလွဲမရှောင်သာသောကြောင့်သာ လုပ်ကြသည်။ အလုပ်လုပ်သောသူသည် ၎င်းအလုပ်တွင်စိတ်မပါချေ။ ၎င်းပြင် မိမိကိုယ်တိုင်အလုပ်ကိုလေးမြတ်ခြင်းမရှိ၊ သူတစ်ပါးတို့၏လေးမြတ်ခြင်းကိုလည်း ကိုယ်တိုင်မခံရ။ လက်မှုပညာသင်ကြားပေးခြင်းဖြင့် ဤအမှားကို ပြုပြင်ပေးရမည်။ ၎င်းသည် သေချာစေ့စပ်ခြင်းအလေ့အကျင့်ကိုဖြစ်ပွားစေရမည်။ တပည့်များတို့သည် စည်းကမ်းစနစ်များကိုသင်ကြားရကြမည်။ သူတို့သည် အချိန်ကိုချွေတာသုံးစွဲရန်နှင့် အပြုအမူရှိသမျှကိုအသုံးဝင်စေရန် သင်ကြားရကြမည်။ သူတို့အား အကောင်းဆုံးသောနည်းစနစ်များကိုသာ သင်ကြားပေးရမည်မဟုတ်၊ အထူးကြီးမြင့်ထင်ပေါ်လိုသောဆန္ဒအစဉ်လိုပင် တိုးပွားလာစေရန် နှိုးဆော်တိုက်တွန်းပေးရဦးမည်။ လူ၏ဦးနှောက်နှင့် လက်များက တတ်နိုင်သလောက်မိမိတို့၏အလုပ်ကို စုံလင်နိုင်သမျှစုံလင်အောင်ပြုလုပ်ဖို့ရန်အချက်သည် သူတို့၏ရည်ရွယ်ချက်ဖြစ်ပါစေ။

ထိုကဲ့သို့သင်ကြားပေးခြင်းသည် ပျံ့ရွယ်သူတို့အား အလုပ်အကိုင်၏ ကျွန်မဖြစ်စေဘဲ သခင်ဖြစ်စေလိမ့်မည်။ ၎င်းသည် ပင်ပန်းစွာလုပ်ကိုင်ရသော

အလုပ်ကိုပေါ့စေလိမ့်မည်။ ၎င်းပြင် အောက်အကျဆုံးသောအလုပ်အကိုင်ကိုပင် ချီးမြှင့်ပေးလိမ့်မည်။ အလုပ်အကိုင်ကို ယုတ်ညံ့သောအမှုဟုထင်မှတ်လျက် တိုးတက်ကြီးပွားစေရန်မကြိုးစားဘဲ အေးဆေးစွာနေတတ်သောသူတို့အဖို့ကား ၎င်းသည် လေးလံသောဝန်ထုပ်တစ်ခုဖြစ်နေလိမ့်မည်။ သို့ရာတွင် အနိမ့်ဆုံးသောအလုပ်၌ သိပ္ပံအတတ်ကိုသိမြင်တတ်သောသူသည် ၎င်းတွင် မြင့်မြတ်ခြင်းနှင့်လှပတင့်တယ်ခြင်းကိုတွေ့မြင်လိမ့်မည်။ ၎င်းပြင် သစ္စာနှင့်လည်းကောင်း၊ ကျေပွန်စွာနှင့်လည်းကောင်းဆောင်ရွက်ရန် အားရနှစ်သက်လိမ့်မည်။

ထိုကဲ့သို့သင်ကြားလေ့ကျင့်ထားသောပျိုရွယ်သူသည် အသက်တာ၌ မည်ကဲ့သို့သောအမှုကိုဖြစ်စေ၊ ပြုရန်ခေါ်တော်မူခြင်းခံရသော်လည်း မိမိ၏အလုပ်၌သစ္စာရှိသမျှကာလပတ်လုံး၊ သူသည် မိမိ၏အလုပ်ကိုအသုံးကျသောအရာ၊ ဂုဏ်အသရေထင်ရှားသောအရာတစ်ခုဖြစ်စေလိမ့်မည်။ Ed., pp. 218-222.

အားပြည့်အောင်ပြုခြင်း

အားပြည့်အောင်ပြုရသောအမှုကိစ္စနှင့် အပျော်အပါင်းအလိုငှါ ပြုရသောအမှုကိစ္စတို့သည် ခြားနားပေသည်။ အားပြည့်အောင်ပြုရသောအမှုကိစ္စတွင် ကျွန်ုပ်တို့၏စိုးရိမ်ခြင်းနှင့်အလုပ်အကိုင်တို့ကို လုံးလုံးပယ်ရှားထားလျှင် အသစ်သောကာယဗလနှင့်ဥာဏဗလကို ထပ်မံရရှိသဖြင့် အသက်တာ၏စိတ်အားထက်သန်ဖွယ်ရာအလုပ်ကို အစွမ်းသတ္တိအသစ်နှင့် ပြန်၍လုပ်ကိုင်နိုင်စေလိမ့်မည်။ အပျော်အပါင်းအလိုငှါ ပြုရသောကိစ္စတွင်ကား အပျော်သက်သက်ကိုရှာဖွေကြသည်။ ၎င်းပြင် မကြာခဏအလွန်အကျူးပြုတတ်ကြသည်။ ဤသို့ပြုရာ၌ အသုံးဝင်သောအလုပ်အတွက် လိုအပ်သော ခွန်အားများကို ကုန်ခန်းသွားစေသဖြင့် ၎င်းအမှုသည် အသက်တာတွင် မှန်ကန်သောအောင်မြင်ခြင်းကို တားမြစ်ပိတ်ပင်သောအရာဖြစ်ကြောင်း ထင်ရှားပေသည်။

ကိုယ်ခန္ဓာတစ်ခုသည် လှုပ်ရှားဖို့ရန်အတွက် စီမံပြုပြင်ထားသော အရာဖြစ်သည်။ လှုပ်ရှားခြင်းပရိစ္ဆာယ်အားဖြင့် ကာယဗလသည် တည်တံ့ ခိုင်ခံ့ခြင်းမရှိလျှင် အစွမ်းသတ္တိရှိသမျှအသုံးပြုနိုင်ရန် ဉာဏဗလသည် ကြာရှည်ခံနိုင်တော့မည်မဟုတ်။

ကလေးသူငယ်များတို့၏ကာယဗလသည် ကြီးပွားတိုးတက်သင့် သလောက် ကြီးပွားတိုးတက်နိုင်ဖို့ရန်အတွက် အခြေအမြစ်ကောင်းကောင်း ရရှိသည်တိုင်အောင် ကလေးများအား အိမ်တွင်း၌ ကြာရှည်စွာချုပ်ချယ် ထားဖို့မသင့်၊ ၎င်းပြင် စာပေလေ့ကျက်ခြင်းအမှုကိုလည်း အတင်းအကျပ် မပြုသင့်ပေ။ Ed., pp. 207-208.

တိုးတက်ခြင်းကိုကန့်သတ်မထား

မိမိအတွက် ဘုရားသခင်ထားတော်မူသောပုံစံကိုမှီအောင် ကြိုးစား ရာတွင် ခရစ်ယာန်သည် ဘာမျှစိတ်ပျက်စရာအကြောင်းမရှိ။ သခင်ခရစ်တော် ၏ကျေးဇူးတော်နှင့်တန်ခိုးတော်အားဖြင့် အကျင့်တရားနှင့် ဝိညာဉ်ရေးတွင် စုံလင်ခြင်းအခွင့်ကိုပေးမည်ဟု လူ့အပေါင်းတို့အား ကတိထားတော်မူသည်။ သခင်ယေရှုသည် တန်ခိုးကိုချပေးတော်မူသောအရှင်၊ အသက်စမ်းရေတွင်း ဖြစ်တော်မူ၏။ ကိုယ်တော်သည် ကျွန်ုပ်တို့ကို မိမိ၏နှုတ်ကပတ်တော်ထံသို့ ယူဆောင်လာ၍ အပြစ်မှဒုစရိုက်တည်းဟူသော ရောဂါဝေဒနာစွဲကပ်နေသော ဝိညာဉ်များကိုကျန်းမာစေရန်အတွက် ကျွန်ုပ်တို့အား အသက်ပင်မှအရွက် များကိုပေးတော်မူသည်။ ကိုယ်တော်သည် ကျွန်ုပ်တို့ကိုဘုရားသခင်၏ ပလ္လင်တော်သို့ပို့ဆောင်တော်မူ၍ ကိုယ်တော်တိုင်နှင့်မိတ်သဟာယဖွဲ့စေသော ဆုတောင်းခြင်းကို ကျွန်ုပ်တို့၏နှုတ်၌သွန်သင်ပေးတော်မူ၏။ ကိုယ်တော်သည် အလုံးစုံတို့ကိုတတ်စွမ်းနိုင်သောကောင်းကင်တန်ခိုးများကို ကျွန်ုပ်တို့အတွက် စီမံခန့်ထားတော်မူသည်။ ခြေလှမ်းတိုင်းတွင် ကျွန်ုပ်တို့သည် ကိုယ်တော်၏ အသက်ရှင်သောတန်ခိုးနှင့်တွေ့သိကြသည်။

“ပညာအမျိုးမျိုး၊ ဓမ္မဉာဏ်အမျိုးမျိုးအားဖြင့် အလိုတော်ကိုအကုန် အစင်နားလည်” လိုသောသူတို့၏တိုးတက်ခြင်းအမှုကို ဘုရားသခင်သည်

ကန့်သတ်ထားတော်မမူ။ ဆုတောင်းခြင်း၊ သတိနှင့်စောင့်နေခြင်း၊ သိက္ခိမ်း နားလည်ခြင်းအမှု၌ တိုးပွားခြင်းအားဖြင့် သူတို့သည် “ဘုန်းကြီးသော တန်ခိုးတော်အတိုင်း၊ ခွန်အားနှင့်ပြည့်စုံ” ရကြလိမ့်မည်။ (ကော၊ ၁:၁၁)။ ထိုနည်းအားဖြင့် သူတို့သည် အခြားသူများအတွက် အမှုဆောင်ရွက်ရန် ပြင်ဆင်လျက်ရှိကြသည်။ သန့်ရှင်းဖြူစင်ခြင်းကိုရရှိသောလူသတ္တဝါတို့သည် ကိုယ်တော်၏မစတတ်သောလက်တော်ကဲ့သို့ဖြစ်စေရန် ကယ်တင်ရှင်သည် အလိုရှိတော်မူ၏။ A.A, p. 478.

နောင်ကာလ၏ကျောင်း

အစဦး၌ ဒေဒ်အရပ်တွင်တည်ထောင်သောကျောင်းနှင့် နောင်ကာလ ၏ကျောင်းစပ်ကြားတွင် ဤလောက၏အကြောင်းအရာအလုံးစုံတည်ရှိနေ လေသည်။ ထိုအကြောင်းအရာကား၊ သူတို့၏ကျူးလွန်ပြစ်မှားခြင်းနှင့် ဒုက္ခ ဆင်းရဲခြင်း၊ စွန့်စားပူဇော်တော်မူခြင်း၊ သေခြင်းနှင့်ဒုစရိုက်ကိုအောင်မြင်ခြင်း တို့၏အကြောင်းအရာများတည်း။ နောင်ကာလ၏ကျောင်းတွင် ဒေဒ်အရပ်ရှိ ပထမကျောင်း၏အဖြစ်အနေမျိုးကို အကုန်အစင်တွေ့ရှိရလိမ့်မည်မဟုတ်။ စုံစမ်းသွေးဆောင်ခြင်းသို့လိုက်ပါစေရန် ကောင်းမကောင်းသိက္ခိမ်းရာအပင် လည်းရှိတော့မည်မဟုတ်။ သွေးဆောင်သောသူမရှိ၊ အမှားကိုပြုနိုင်စရာ အကြောင်းမရှိ။ အကျင့်စာရိတ္တရှိသမျှသည် အပြစ်ဒုစရိုက်၏သွေးဆောင် ခြင်းကိုခံရခဲ့ကြပြီ။ ထိုကြောင့် မည်သူမျှ ၎င်း၏တန်ခိုးအားဖြင့် ထိခိုက်ခြင်း ခံရကြတော့မည်မဟုတ်။

“အကြင်သူသည် အောင်မြင်၏။ ထိုသူသည် ငါ၏ဘုရားသခင် ပရဒိဉ္ဇယျာဉ်၌ရှိသောအသက်ပင်၏အသီးကိုစားစေခြင်းငှါ ငါအခွင့်ပေး မည်” ဟုသခင်ခရစ်တော်ကမိန့်တော်မူ၏။ ဗျာ၊ ၂:၇။ Ed., pp. 301,302.

---x---

“စကြဝဠာ၏ရတနာအပေါင်းတို့အကြောင်းကို ဘုရားသခင်၏ သားသမီးတို့သည် သင်ကြားဖို့ရန် အခွင့်ရကြလိမ့်မည်။ ကျွန်ုပ်တို့သည်

မဆုံးရှုံးသောသတ္တဝါတို့၏ ဝမ်းမြောက်ခြင်းနှင့် ဉာဏ်ပညာမျိုးတို့ကို မမြှောက်ဆို နိုင်သောရွှင်မြူးခြင်းနှင့်ခံယူရကြလိမ့်မည်။ ကျွန်ုပ်တို့သည် ကာလ အဆက်ဆက် ဘုရားသခင်၏လက်တော်နှင့်လုပ်သောအရာများကို ဆင်ခြင် အောက်မေ့နေခဲ့ခြင်းဖြင့် ရရှိခဲ့သောရတနာဘဏ္ဍာများကို ဆက်ခံရရှိကြ လိမ့်မည်။ ထာဝရကာလ၏နှစ်များသည် ကုန်လွန်သွားနေစဉ် သာ၍ကြီးကျယ် သောဘုန်းတော်များကို ဆက်လက်ဖော်ပြလိမ့်မည်။ “ငါတို့တောင်းပန်ကြံစည် သမျှထက် အလွန်ထူးခြား” (ဧ ၃:၂၀) သောကြွယ်ဝခြင်းသည် ထာဝရကာလ အဆက်ဆက် ဘုရားသခင်ချပေးတော်မူသောဆုကျေးဇူးတော်ဖြစ်လိမ့်မည်။
Ed., p. 307.

x x x x x

အခန်း ၅
ခရစ်ယာန်အမှုဆောင်ခြင်း

အနီးသာသနာအလုပ်

ဘုရားသခင်သည် သမ္မာတရားကိုအပ်ပေးထားတော်မူသောသူတိုင်း တို့အား ကိုယ်တိုင်အမှုကိုဆောင်ရွက်စေခြင်းငှါ အလိုရှိတော်မူ၏။ လူအားလုံး တို့သည် နိုင်ငံခြားသို့သွားရောက်၍ သာသနာပြုအလုပ်ကိုမလုပ်နိုင်။ သို့ရာတွင် မိမိတို့၏အိမ်ထောင်များနှင့် အိမ်နီးချင်းများအထဲတွင် အားလုံး တို့သည် အနီးသားသနာပြုခြင်းအမှုကိုဆောင်ရွက်နိုင်ကြသည်။ အသင်းတော် သားများတို့သည် မိမိတို့ပတ်လည်၌ရှိသောသူတို့အား သတင်းစကားကို ဖော်ပြနိုင်သောနည်းများစွာပင်ရှိပါသည်။ အအောင်မြင်အကျိုးအဖြစ်ထွန်းဆုံး သောနည်းတစ်ခုမှာ မစခြင်း၊ ကျေးဇူးပြုခြင်း၊ ကိုယ့်အကျိုးကိုမရှာဘဲ သူတစ်ပါးအကျိုးကိုရှာခြင်းဖြင့် ခရစ်ယာန်သဘောကို ထင်ရှားစေအောင် နေထိုင်ပြုမူခြင်းဖြစ်သည်။

များစွာသဘောကွဲပြားစေသည့်အသက်တာ၏စစ်ပွဲကု တိုက်ခိုက်နေ သောသူတို့သည် ဘာမျှဒုက္ခမပေးသည့် အနည်းငယ်သောဂရုဓမ္မပြုခြင်း အားဖြင့် တစ်ဖန်ပြန်၍ အသစ်သောခွန်အားနှင့်ပြည့်လာလိမ့်မည်။ နှစ်သက် ဖွယ်သောစကားအနည်းငယ်ကိုပြောဆိုခြင်း၊ ဂရုဓမ္မအနည်းငယ်ပြုပေးခြင်း သည် ဝိညာဉ်အပေါ်၌အံ့ဆိုင်လျက်နေသောသွေးဆောင်ခြင်း၊ ယုံမှားသံသယ ရှိခြင်းတည်းဟူသော မိုးတိမ်တို့ကိုလွင့်သွားစေလိမ့်မည်။ သခင်ခရစ်တော် နည်းတူ ကိုယ်ချင်းစာနာတတ်သောသဘောကို အမှန်ပင်စိတ်ပါစွာ ရိုးရိုး သားသားဖော်ပြခြင်း၌ သခင်ခရစ်တော်၏သဘောတော်ကဲ့သို့ အလွယ်တကူ နှင့်နူးညံ့စွာပြုပြင်ခြင်းကိုခံလိုသောစိတ်နှလုံး၏တံခါးကို ဖွင့်နိုင်သောတန်ခိုး ရှိပေသည်။

သခင်ခရစ်တော်အား လွှဲအပ်သောလူ၏အစွမ်းသတ္တိ၊ အရည်အချင်း ရှိသမျှတို့ကို ကိုယ်တော်သည် အဘယ်မျှလောက်အားရဝမ်းမြောက်စွာလက်ခံ

မူလိမ့်မည်နည်း။ ကိုယ်တော်သည် အသွေးအသား၌ထင်ရှားသောချစ်ခြင်း
 မေတ္တာ၏နက်နဲခြင်းအကြောင်းကို လောကအားကြားသိစေနိုင်မည်
 အကြောင်း၊ လူ၏စွမ်းအားသတ္တိကို တန်ခိုးတော်နှင့်ဆက်ဆံစေတော်မူသည်။
 ၎င်းအကြောင်းကိုပြောလော့။ ၎င်းအကြောင်းကိုဆုတောင်းလော့။
 ၎င်းအကြောင်းကိုချီးမွမ်းမြှောက်ဆိုလော့။ လောကတွင် ကိုယ်တော်၏သမ္မာ
 တရားတော်နှင့်ဆိုင်သောသတင်းစကားနှင့်ပြည့်စေကြလော့။ ၎င်းပြင် လိုလေ
 သေးသောအရပ်ဒေသများသို့ရောက်ရှိသည်တိုင်အောင် ရှေ့သို့တိုးတက်လော့။

လူသည် နောင်မည်ကဲ့သို့ဖြစ်လာမည်ကိုလည်းကောင်း၊ မိမိတို့
 စွမ်းအားသတ္တိအားဖြင့် ပျက်စီးလုမတတ်ရှိသောဝိညာဉ်များကိုကယ်တင်ရန်
 အတွက် အဘယ်အမှုများကိုပြုလုပ်လိမ့်မည်ကိုလည်းကောင်း၊ လောကအား
 ဖော်ပြနိုင်မည်အကြောင်း ကောင်းကင်ပုဂ္ဂိုလ်များတို့သည် လူတို့နှင့်အတူတကွ
 ကူညီဆောင်ရွက်ရန် အသင့်ရှိနေကြသည်။ အမှန်ပင်စိတ်နှလုံးပြောင်းလဲ
 သောသူသည် ဘုရားသခင်၏ချစ်ခြင်းမေတ္တာတော်နှင့်ပြည့်ဝလျက်ရှိသော
 ကြောင့် မိမိကိုယ်တိုင်ပိုင်ဆိုင်ရရှိသောဝမ်းမြောက်ခြင်းကို အခြားသူတို့အား
 ဝေငှပေးကမ်းရန် တောင့်တလျက်နေလိမ့်မည်။

မိမိ၏အသင်းတော်သည် လောကအား သန့်ရှင်းခြင်း၏လှပ
 တင့်တယ်ခြင်း၏အကြောင်းကိုဖော်ပြစေဖို့ သခင်ဘုရားသည် အလိုရှိတော်မူ
 ၏။ ထိုအသင်းတော်သည် ခရစ်ယာန်ဘာသာတရား၏တန်ခိုးကို ထင်ရှားစွာ
 ဖော်ပြရမည်။ ခရစ်ယာန်တို့၏အကျင့်စာရိတ္တတွင် ကောင်းကင်၏အရိပ်ကို
 ပြန်၍ထင်ပေါ်စေရမည်။ မှောင်မိုက်၌နေသောသူတို့သည် ကျေးဇူးတော်
 ချီးမွမ်းခြင်းအသံကိုကြားရကြမည်။ ဧဝံဂေလိတရားတော်နှင့်ဆိုင်သော
 သတင်းကောင်း၊ ၎င်းနှင့်ဆိုင်သောကတိတော်နှင့်အာမခံချက်များအတွက်
 ကျွန်ုပ်တို့သည် သူတစ်ပါးအကျိုးကိုပြုစုရာဖွေခြင်းအားဖြင့် ကျေးဇူးတင်သော
 သဘောကိုဖော်ပြရကြမည်။ ဤအမှုတော်ကိုဆောင်ရွက်ခြင်းဖြင့် မောပန်း၊
 စိတ်ရှုပ်ထွေး၊ ဒုက္ခရောက်နေသောဝိညာဉ်ထဲသို့ ကောင်းကင်နှင့်ဆိုင်ရာ
 ဖြောင့်မတ်ခြင်း၏ရောင်ခြည်ကိုရောက်ရှိစေလိမ့်မည်။ ၎င်းသည် ခရီးပန်းလျက်
 ရေငတ်နေသောခရီးသည်အတွက် စီးဆင်းလျက်ရှိသောစမ်းရေတွင်းကဲ့သို့

ဖြစ်ပေသည်။ သနားညှာတာခြင်းနှင့် ပြုလုပ်သော အမှုအသီးသီး၊ ချစ်ခြင်း မေတ္တာနှင့် ပြုလုပ်သော အမှုအသီးသီးတို့တွင် ဘုရားသခင်၏ ကောင်းကင်တမန် များပါရှိနေကြလေသည်။

ဝိညာဉ်ကယ်တင်ရေးအလုပ်တွင် ကန့်သတ်မထား

ဝိညာဉ်ကယ်တင်ရေးအလုပ်ကို ကြိုးစားလျက် ဆောင်ရွက်ရာတွင် အကန့်အသတ်အပိုင်းအခြားရှိရမည်ဟု လူတို့သည် မထင်အပ်ပေ။ သခင် ခရစ်တော်သည် မိမိ၏ အမှုတော်တွင် မောပန်းတော်မူခဲ့ဖူးသလား။ ကိုယ်တော်သည် ပူဇော်ဆက်ကပ်ခြင်း၊ ဒုက္ခဆင်းရဲခြင်းအမှုတို့တွင် နောက်သို့ ဆုတ်တော်မူခဲ့ဖူးသလား။ ကိုယ်တော်ကြိုးစားအားထုတ်တော်မူသည့် နည်းတူ အသင်းတော်သားများတို့သည် ဆက်လက်၍ ကြိုးစားအားထုတ်ပြီး အမှု ဆောင်ရွက်ကြမည်။ သူတို့သည် သခင်ဘုရား၏ အမိန့်တော်ကို နားထောင် ခြင်းနှင့် အမှုတော်ကို ချက်ချင်း ဆောင်ရွက်ရန် အသင့်ရှိကြမည်။ လုပ်ဆောင် ရန်အမှုတစ်ခုခုရှိနေသည်ကို ကျွန်ုပ်တို့ သိရှိရသောအခါတိုင်း အစဉ်အမြဲ သခင်ယေရှုကို မျှော်ကြည့်လျက် ၎င်းအလုပ်ကို ချက်ချင်း ဝင်ရောက်ဆောင်ရွက် ကြမည်။ ကျွန်ုပ်တို့၏ အသင်းတော်သားများတို့သည် ဤဆုံးမဩဝါဒကို လိုက်နာစောင့်ရှောက်လျှင် ရာပေါင်းများစွာမကသော သူတို့ကို သခင်ယေရှု ထံတော်သို့ ရောက်ရှိစေလိမ့်မည်။

သာသနာပြုအိမ်ထောင်များ

သခင်ဘုရားသည် မိမိ၏ လူတို့အား အမှုအသီးသီးကို ဆောင်ရွက်ရန် ခေါ်လျက်နေတော်မူသည်။ အသက်တာ၏ လမ်းကျယ်၊ လမ်းကျဉ်းတွင် ရှိနေ သော သူများတို့သည် ဧဝံဂေလိသတင်းစကားကို ကြားနာကြလိမ့်မည်။ ဤခေတ်ကာလအတွက် သမ္မာတရား၏ သက်သေခံချက်ကို ပြည့်စုံစွာမရသေး သော မိမိတို့၏ အိမ်နီးချင်းတို့အထဲတွင် အသင်းတော်သားများတို့သည် ဧဝံ ဂေလိအမှုတော်ကို ဆောင်ရွက်ကြမည်။

ဘုရားသခင်သည် ခရစ်ယာန်အိမ်ထောင်များအား မှောင်မိုက်နှင့် အမှားတွင်ရှိနေသောလူစုထဲသို့သွား၍ သခင်ဘုရားအတွက် အမှုတော်ကို လိမ္မာစွာကြိုးစားလျက်ဆောင်ရွက်ရန်ခေါ်တော်မူသည်။ ဤသို့ခေါ်တော်မူခြင်းကိုလက်ခံရာ၌ ကိုယ်ကိုဆက်ကပ်ပူဇော်ဖို့လိုပေသည်။ အများသောသူတို့သည် အခက်အခဲရှိသမျှတို့ကိုပယ်ရှားစေရန်စောင့်ဆိုင်းလျက်ရှိနေကြစဉ် ဝိညာဉ်များသည် မျှော်လင့်ခြင်းမရှိ၊ လောက၌ဘုရားမဲ့လျက် ဆုံးရှုံးပျက်စီးလုမတတ်ရှိနေကြလေပြီ။

လူတိုင်းအတွက်အလုပ်တစ်ခု

လက်အသီးသီးတို့အတွက်လုပ်ဆောင်ရန် စိတ်ပါဝင်စားဖွယ်အလုပ်ရှိပေသည်။ လက်၏လှုပ်ရှားခြင်းတိုင်းသည် လူသတ္တဝါတို့အားမစခြင်းကို ဖြစ်ပါစေ။ မစခြင်းကိုလိုသောသူများရှိကြလေသည်။ ကိုယ့်အလိုဆန္ဒကို ပြည့်စေဖို့ရန်မဟုတ်ဘဲ ကောင်းချီးမင်္ဂလာအနည်းငယ်ကိုသာခံရသောသူတို့အတွက် ကောင်းချီးမင်္ဂလာတစ်ခုဖြစ်စေရန် အသက်ရှင်သောသူ၏စိတ်နှလုံးသည် သက်သာခြင်းအခွင့်နှင့်ပြည့်ဝလိမ့်မည်။ ပျင်းရိသောသူတိုင်း နိုးကြား၍ အသက်တာ၏အကယ်ဖြစ်သောမူရေးကိစ္စများကိုတွေ့ဆုံကြပါစေ။ ဘုရားသခင်၏နှုတ်ကပတ်တော်ကိုယူ၍ ၎င်း၏စာမျက်နှာများတွင်ရေးထားသော အရာများကို စေ့စေ့ကြည့်ရှုကြပါ။ သင်သည် နှုတ်ကပတ်တော်အတိုင်း ကျင့်သောသူဖြစ်လျှင် အသက်တာသည် ဧကန်ပင်သင့်အဖို့အသုံးဝင်အဖိုးထိုက်တန်သောအရာဖြစ်လိမ့်မည်။ ၎င်းပြင် ကြွယ်ဝစွာအကျိုးကျေးဇူးခံစားရမည်အကြောင်းကို သိမြင်ရလိမ့်မည်။

သခင်ဘုရားသည် မိမိ၏ကြီးကျယ်သောအကြံအစည်တော်တွင် လူတိုင်းအတွက်အလုပ်လုပ်ဖို့ရန် နေရာတစ်ခုခုကိုစီမံထားတော်မူသည်။ အသုံးမဝင်သောစွမ်းရည်သတ္တိကို ပေးသနားတော်မူမည်မဟုတ်။ အကယ်၍ စွမ်းရည်သတ္တိမှာအလွန်ညံ့သည်ဆိုပါတော့၊ ဘုရားသခင်သည် ဤမျှလောက်သောစွမ်းရည်သတ္တိမျိုးကို အသုံးပြုဖို့ရန် နေရာတစ်ခုခုကိုစီမံထားတော်မူ၏။

၎င်းပြင် ထိုညှံ့သောစွမ်းရည်ကိုပင် သစ္စာနှင့်တကွ နေရာတကျအသုံးပြုလျှင် ဘုရားသခင်ကပြုလုပ်စေလိုသောအမှုကိုပင် ဆောင်ရွက်နိုင်လိမ့်မည်။ အိမ်ကုပ်၊ တဲကုပ်နှင့်နေရသော ဆင်းရဲသားတို့၏စွမ်းရည်မျိုးကိုပင် အိမ်တိုင်းစေ့အမှုတော်ဆောင်ရွက်ခြင်းအလုပ်တွင်လိုပေသည်။ ၎င်းပြင် ထူးခြားကောင်းမွန်သောဆုကျေးဇူးများထက် ဤအလုပ်တွင်သာလွန် ပြီးမြောက်နိုင်လိမ့်မည်။

သခင်ယေရှုကိုအဘယ်ကဲ့သို့တွေ့ကြောင်းပြောပြလော့

အသင်းတော်သားများတို့၊ အလင်းကိုလင်းစေကြလော့။ နိမ့်ချခြင်း နှင့်ဆုတောင်းရာ၌လည်းကောင်း၊ စားသောက်ကျူးခြင်း၊ မိုက်မဲခြင်း၊ ဤလောက၏ ကာမဂုဏ်ပျော်မွေ့ခြင်းတစ်ဖက်မှသက်သေခံရာ၌လည်းကောင်း၊ ဤခေတ်ကာလအတွက် သမ္မာတရားကိုကြွေးကြော်ရာ၌လည်းကောင်း သင်တို့၏အသံကိုလူတိုင်းကြားကြပါစေ။ သင်၏စကားသံ၊ သင်၏ကောင်း သောအရည်အချင်း၊ သင်၏အချိန်၊ ဤအရာအားလုံးတို့သည် ဘုရားသခင် ထံတော်မှဆုကျေးဇူးများဖြစ်၍ သခင်ခရစ်တော်ထံသို့ ဝိညာဉ်တော်များ ရောက်လာစေရန် ကယ်တင်ခြင်းအမှုတွင် ၎င်းတို့ကိုအသုံးပြုရမည်။

သင်၏အိမ်နီးချင်းများထံသို့သွားရောက်လည်ပတ်၍ သူတို့၏ ဝိညာဉ်များကိုကယ်တင်ခြင်းအမှုတွင် စိတ်ပါဝင်စားကြောင်းကိုဖော်ပြပါ။ ဝိညာဉ်ခွန်အားရှိသမျှကို ထကြွလှုပ်ရှားစေရန် နှိုးဆော်လော့။ သင်သွားရောက် လည်ပတ်၍ တွေ့ခဲ့သောသူတို့အား ခပ်သိမ်းသောအရာတို့၏အဆုံးသည် ရောက်လုနီးကြောင်းပြောပြလော့။ သခင်ယေရှုခရစ်တော်သည် သူတို့၏ စိတ်နှလုံးတံခါးများကိုဖွင့်တော်မူ၍ သူတို့၏စိတ်ထဲ၌ အစဉ်အမြဲစွဲမှတ် စေခြင်းငှါ ပြုပြင်တော်မူလိမ့်မည်။

ဝိညာဉ်ရေးနှင့်ပတ်သက်၍ မသိတတ်သောအခြေအနေမျိုးမှ ထကြွ လှုပ်ရှားလာစေရန် ယောက်ျား၊ မိန်းမများတို့ကို နှိုးဆော်တိုက်တွန်းဖို့ရန် ကြိုးစားလော့။ သင်သည် သခင်ယေရှုကို မည်ကဲ့သို့တွေ့ကြောင်း၊

ကိုယ်တော်၏အမှုတော်ကိုဆောင်ရွက်ရာတွင် ကိုယ်တွေ့ဗဟုသုတများကိုရရှိသည့်အခါကစ၍ ကောင်းချီးမင်္ဂလာများကို အဘယ်မျှလောက်ခံစားခဲ့ရကြောင်းကို သူတို့အားပြောပြလော့။ သခင်ယေရှု၏ခြေတော်ရင်း၌ ကိုယ်တော်၏နှုတ်တော်ထွက်စကားများမှ အဖိုးထိုက်သောသင်ခန်းစာများကိုခံယူစဉ် မည်ကဲ့သို့သောကောင်းချီးမင်္ဂလာများကိုခံစားရကြောင်း သူတို့အားပြောပြလော့။ ခရစ်ယာန်အဖြစ်နှင့် အသက်ရှင်ရခြင်း၌ဝမ်းမြောက်ရွှင်မြူးခြင်း ရှိကြောင်း သူတို့အားပြောပြလော့။ သင်၏စိတ်အားထက်သန်သောစကားအားဖြင့် သင်သည် အလွန်အဖိုးထိုက်သောပုလဲကိုတွေ့ပြီဖြစ်ကြောင်းကို သူတို့သည် အထင်အရှားသိမြင်ကြလိမ့်မည်။ သင်သည် ဧကန်အမှန်ပင်သာ၍မြင့်မြတ်သောလမ်းကိုတွေ့ရှိကြောင်း သင်၏အားတက်စဖွယ်စကားများအားဖြင့် ထင်ရှားပါစေ။ ဤအမှုသည် သာသနာပြုအလုပ်အမှန်ဖြစ်သည်။ ၎င်းပြင် ၎င်းကိုပြုလုပ်ပြီးသောအခါ အများသောသူတို့သည် အိပ်မက်နေရာမှ လန့်နိုးသကဲ့သို့ နိုးကြားလာကြလိမ့်မည်။

ဘုရားသခင်၏လူများတို့သည် မိမိတို့၏နေ့စဉ်ဝမ်းစာအလုပ်ကို ဆောင်ရွက်နေကြစဉ် အခြားလူများကို သခင်ခရစ်တော်ထံသို့ပို့ဆောင်နိုင်ပေသည်။ ၎င်းပြင် ဤအမှုကိုပြုနေစဉ် ကယ်တင်ရှင်သည် သူတို့၏ဘေးတွင် အတူတကွရှိတော်မူသည်ဟူသောအဖိုးထိုက်သောကတိဝန်ခံချက်ကိုရရှိကြလိမ့်မည်။ သူတို့သည် မိမိတို့၏အနည်းငယ်မျှလောက်သောစွမ်းအားကိုသာ အားကိုးထားပြုနေစေဖို့ရန် စွန့်ပစ်ထားခြင်းခံနေရကြသည်ဟုမထင်သင့်ပေ။ မှောင်မိုက်ထဲတွင်ရုန်းနေလျက်၊ သနားစရာကောင်းသောဝိညာဉ်များကို ခွန်အားအသစ်နှင့်ပြည့်ဝစေလျက် ခိုင်ခံ့အားရှိစေမည့်စကားမျိုးကို သူတို့အားပြောစေရန် သခင်ခရစ်တော်သည် ပေးတော်မူမည်။ ရွေးနုတ်ရှင်၏ကတိတော်သည် ပြည့်စုံလျက်ရှိကြောင်းကို သူတို့သည် မုချသိမြင်လာသောအခါ သူတို့၏ယုံကြည်ခြင်းပင်လျှင် တိုးပွားလာလိမ့်မည်။ သူတို့သည် အခြားသူများအတွက် ကောင်းချီးမင်္ဂလာဖြစ်ကြသည်သာမကသေး၊ သခင်ခရစ်တော်အတွက် သူတို့ဆောင်ရွက်ကြသောအလုပ်အားဖြင့် မိမိတို့ကိုယ်တိုင်အပေါ်၌ ကောင်းချီးမင်္ဂလာကိုသက်ရောက်စေကြလေသည်။ 9T, pp. 30-39.

မှန်ကန်သောသာသနာပြုခြင်းသဘော

ကျွန်ုပ်တို့၌ သာသနာပြုလိုသောသဘောဧကန်အမှန်ရှိလိုလျှင် ကျွန်ုပ်တို့သည် သခင်ခရစ်တော်၏ချစ်ခြင်းမေတ္တာနှင့်ပြည့်ဝရကြမည်။ ကျွန်ုပ်တို့သည် ယုံကြည်ခြင်းကိုအစအဦးစီရင်၍ စုံလင်တော်မူသောသခင်ကို ထောက်ရှုရကြမည်။ ကိုယ်တော်၏အကျင့်စာရိတ္တအကြောင်းကိုသင်ကြားလျက် ကိုယ်တော်၏နိမ့်ချခြင်းနှင့်နူးညံ့သိမ်မွေ့ခြင်းသဘောတော်မျိုးရှိအောင် မိမိကိုယ်ကိုပြုပြင်၍ ကိုယ်တော်၏ခြေရာကိုလိုက်လျှောက်ရကြမည်။

သာသနာပြုအလုပ်အတွက် လိုအပ်သောအရည်အချင်းဖြစ်သည့် သာသနာပြုလိုသောသဘောသည် ဓမ္မဆရာများနှင့် အနည်းငယ်သော အသင်းတော်သားများတို့အပေါ်၌ချပေးထားသောဆုကျေးဇူးအထူးဖြစ်၍ အခြားသောသူအပေါင်းတို့ကား ဘာမျှမလုပ်ဘဲကြည့်ရုံသာကြည့်နေကြသော သူများဖြစ်ရကြမည်ဟု အများသောသူတို့ကထင်မှတ်ကြပေသည်။ ဤအမှားထက်သာ၍မှားသောမဟာအမှားမျိုးမရှိခဲ့ဖူးချေ။ မှန်သောခရစ်ယာန်တိုင်းတို့၌ သာသနာပြုလိုသောသဘောရှိလိမ့်မည်။ အကြောင်းမူကား ခရစ်ယာန်ဖြစ်လျှင် သခင်ခရစ်တော်နှင့်တူရမည်။ မည်သူမျှမိမိအတွက်အသက်ရှင်နေကြသည်မဟုတ်၊ ၎င်းပြင် ခရစ်တော်၏ဝိညာဉ်ကိုမရသောသူမည်သည်ကား ခရစ်တော်နှင့်မဆိုင်။

နောင်ကပ်ကာလ၏တန်ခိုးများကို မြည်းစမ်းခြင်းရှိပြီးသောသူတိုင်း၊ ကြီးသည်ဖြစ်စေ၊ ငယ်သည်ဖြစ်စေ၊ ပညာတတ်သည်ဖြစ်စေ၊ မတတ်သည်ဖြစ်စေ၊ သခင်ခရစ်တော်ကိုထကြွလှုပ်ရှားစေသောသဘောမျိုးအားဖြင့် နှိုးဆော်တိုက်တွန်းခြင်းခံရလိမ့်မည်။ အသစ်ပြုပြင်ခြင်းခံရသောစိတ်နှလုံး၏ ပထမဦးဆုံးအလိုဆန္ဒကား သူတစ်ပါးတို့ကို ကယ်တင်ရှင်ထံယူဆောင်ဖို့ရန် ဖြစ်သတည်း။ ဤသဘောမျိုးမရှိသောသူတို့ကား မိမိတို့၌ ရှေးဦးစွာသော ချစ်ခြင်းမေတ္တာပျက်ကွက်ကြောင်းကိုဖော်ပြလေသည်။ သူတို့သည် ဘုရားသခင်၏နှုတ်ကပတ်တော်ကိုအမှီပြုလျက် မိမိတို့၏စိတ်နှလုံးကိုစေ့စပ်စွာ စစ်ဆေးကြရမည်။ ၎င်းပြင် သခင်ခရစ်တော်၏ဝိညာဉ်တော်အားဖြင့် အသစ်မွေးဖွားခြင်းကိုခံယူဖို့ရန် ကြိုးစားရမည်။ ဘုန်းစည်းစိမ်နှင့်ပြည့်ဝသောအရပ်ကို

စွန့်တော်မူလျက် ပျက်စီးနေသောသူတို့ကိုကယ်တင်ရန် ဆုံးရှုံးနေသော လောကထဲသို့ကြွလာတော်မူရာ၌ ကျွန်ုပ်တို့အား သခင်ယေရှုထင်ရှားစေ တော်မူခဲ့သော အံ့ဩဖွယ်မေတ္တာတော်ကို လေးနက်စွာသိနားလည်နိုင်ဖို့ရန် အတွက် သူတို့သည် ဆုတောင်းကြမည်။ 5T, pp. 385-386.

မိန်းမများသည် ဧဝံဂေလိအမှုဆောင်ဖြစ်ကြမည်

မိမိတို့ပြုလုပ်အပ်သောအလုပ်နှင့်ပတ်သက်၍ အသေအချာသွန်သင် ပြသခြင်းခံရသောအမြဲတမ်းအဖွဲ့အစည်းများကို သခင်ဘုရား၏ကျွန်များ အဖြစ်နှင့် ကျွန်ုပ်တို့စီမံနေရာချထားနိုင်လျှင် ကျွန်ုပ်တို့အသင်းတော်များသည် ကြာမြင့်စွာအလိုရှိနေသောစွမ်းအားသတ္တိကိုရရှိလိမ့်မည်။ သခင်ခရစ်တော် သည် အသေခံခြင်းအားဖြင့် ကယ်တင်တော်မူသောဝိညာဉ်၏မြင့်မြတ်ခြင်း အကြောင်းကို ဂရုစိုက်အမှုထားလာကြလိမ့်မည်။ မိမိတို့၏များပြားသော အိမ်ထောင်သားများနှင့် မိမိတို့အသေအချာမသိရှိနားမလည်ကြသောစုံစမ်း နှောင့်ယှက်ခြင်းများအားဖြင့် ကျွန်ုပ်တို့၏ညီအစ်မများသည် အများအားဖြင့် ခက်ခဲခြင်းတွေ့ရှိတတ်ကြသည်။ ကျွန်ုပ်တို့၏ညီအစ်မများသည် စိတ်အား တက်လာ၍ သခင်ဘုရားအတွက် အမှုတစ်စုံတစ်ခုကိုပြုလုပ်နိုင်ကြောင်း၊ သိမြင်လာစေမည်အကြောင်း သူတို့အားမစကူညီနိုင်ရန် တတ်စွမ်းနိုင်သော မိန်းမပညာတတ်များကို ကျွန်ုပ်တို့အလွန်တောင့်တပါသည်။ ဤနည်းအားဖြင့် မိမိ၏အသက်တာတွင် နေရောင်ခြည်အလင်းများကိုထွန်းတောက်စေလိမ့် မည်။ တစ်ဖန်ဤအလင်းသည် အခြားသူတို့၏အသက်တာများတွင် ဆက်လက်ထွန်းတောက်စေလိမ့်မည်။ ဤကြီးကျယ်သောအမှုကို ဝိုင်းဝန်း ကူညီဆောင်ရွက်သောသူအပေါင်းတို့အား ဘုရားသခင်သည် ကောင်းချီး ပေးတော်မူမည်။

ညီအစ်မများအမှုဆောင်ရွက်ဖို့လိုခြင်း

ဤလောက၌ ကျွန်ုပ်တို့အသက်ရှင်လျက်ရှိနေကြသောအသက်တာ သည် သခင်ခရစ်တော်အဖို့ လုံးလုံးဖြစ်လျှင် ၎င်းသည် နေ့စဉ်မိမိကိုယ်ကို

စွန့်ရသော အသက်တာဖြစ်ပေသည်။ ကိုယ်တော်အဖို့ စေတနာနှင့်ဆောင်ရွက်သော အမှုဖြစ်၍ ဝိညာဉ်အသီးသီးတို့သည် ကိုယ်တော်ပိုင်ထိုက်တော်မူသော ကျောက်မျက်ရတနာများဖြစ်ကြပေသည်။ ကျွန်ုပ်တို့၏ညီအစ်မများအား သခင်ခရစ်တော်အားဖြင့် မိမိ၏စွမ်းရည်သတ္တိအတိုင်း ပြုလုပ်ဆောင်ရွက်နိုင်စေဖို့ရန် ကျွန်ုပ်တို့သည် အားပေးနှိုးဆော်နိုင်လျှင် ကြီးကျယ်သော အလုပ်အကိုင်သည် ပြီးမြောက်သွားကြောင်းကို ကျွန်ုပ်တို့တွေ့မြင်ရလိမ့်မည်။ အမှုဆောင်ရွက်တော်မူသော ဘုရားရှင်နှင့်အတူ ကူညီဆောင်ရွက်ရန် ကျွန်ုပ်တို့သည် စိတ်နှလုံးကို ထကြွနှိုးကြားစေနိုင်လျှင် သူတို့ပြီးမြောက်စွာဆောင်ရွက်ကောင်းဆောင်ရွက်ကြမည့်အလုပ်အားဖြင့် ကြီးစွာသောအောင်မြင်ခြင်းအခွင့်ကို ကျွန်ုပ်တို့ရရှိကြလိမ့်မည်။ သို့ရာတွင် ကိုယ်ကိုကိုယ်ငြင်းပယ်ရမည်။ သခင်ခရစ်တော်သည် အမှုဆောင်ရွက်သောသူအဖြစ်နှင့် ထင်ရှားရမည်။

မိန်းမများတို့သည် ဤအရေးဆိုင်ရာနောက်ဆုံးကာလ၌ မိမိတို့နှင့်ဆိုင်သောနေရာတွင် အမှုတော်ကိုဆောင်ရွက်ကြသော် သခင်ဘုရားသည် သူတို့အားဖြင့် အမှုဆောင်ရွက်မှုမည်။ သူတို့သည် မိမိတို့နှင့်ဆိုင်ရာ အလုပ်ဝတ္တရားကို သိနားလည်သောသဘောနှင့် အလုပ်အကိုင်၌စိတ်ပါဝင်စား၍ ဘုရားသခင်ဝိညာဉ်တော်ပြုပြင်သည့်အတိုင်း လုပ်ဆောင်ကြလျှင် သူတို့သည် ဤခေတ်ကာလအတွက်လိုအပ်သောစိတ်ငြိမ်သက်တည်ကြည်ခြင်းအခွင့်ကို ရရှိကြလိမ့်မည်။ ကယ်တင်ရှင်သည် ကိုယ်ကိုကိုယ်စွန့်စားသော ဤမိန်းမများအပေါ်သို့ မိမိမျက်နှာတော်၏ရောင်ခြည်အလင်းကိုပြန်၍ ထွန်းတောက်စေတော်မူလိမ့်မည်။ ဤနည်းအားဖြင့် ယောက်ျားများ၏ခွန်အားထက်များစွာသာလွန်သောခွန်အားသတ္တိကို သူတို့အားချပေးတော်မူလိမ့်မည်။ သူတို့သည် အိမ်ထောင်များတွင် ယောက်ျားများမလုပ်နိုင်သောအလုပ်၊ ဝိညာဉ်နှင့်ဆိုင်သော အသက်သို့တိုင်အောင် ရောက်ရှိသော အလုပ်ကိုပြုလုပ်နိုင်ကြလိမ့်မည်။ ယောက်ျားများမရောက်ရှိနိုင်သော သူတို့၏စိတ်နှလုံးတိုင်အောင် သူတို့သည်နီးကပ်လာနိုင်ကြပေသည်။ ဤနည်းအားဖြင့် သူတို့သည် အမှုဆောင်ဖို့လိုပေသည်။

အို၊ ကျွန်ုပ်၏ညီအစ်မများတို့၊ သမ္မာတရား၌စိတ်မဝင်စားသော သူတို့အားပေးကမ်းနိုင်မည်အကြောင်း အဖိုးထိုက်တန်သာအရာများကို စိတ်နှလုံးထဲ၌သိုထားဖို့ရန် အချိန်ရှိသမျှ သမ္မာကျမ်းစာကိုစစ်ဆေးရှာဖွေခြင်း မပြုဘဲနေလျှင် မည်ကဲ့သို့ဆင်ခြေပေးမည်နည်း။ ကျွန်ုပ်တို့၏ညီအစ်မများ တို့သည် လတ်တလောဖြစ်ပေါ်လာသည့်အရေးတွင် ထကြွနိုးကြားကြပါမည် လော။ သူတို့သည် အရှင်သခင်အတွက် အမှုကိုဆောင်ရွက်ကြပါမည်လား။ 6T, pp. 114-118.

အသင်းတော်အတွင်း၌ရှိအလုပ်

အသစ်သောအသင်းတော်ဝင်သူများကိုအားပေးတိုက်တွန်းနှိုးဆော်ခြင်း

ပရိယာယ်နှင့်ဖမ်းဆီးသွေးဆောင်လှည့်ဖြားရန် ကြိုးစားနေသော စာတန်၏တန်ဆာပလာများနှင့် ဝိညာဉ်အသီးသီးတို့သည် ဆိုင်ဖြိုင်တိုက်လှန် ရမည့်စစ်ပွဲအကြောင်းကို လူအပေါင်းတို့သည် သိရှိနားလည်ကြလျှင် ယုံကြည် ခြင်း၌ နုနယ်သောသူတို့အတွက် သာ၍ကြိုးစားအားထုတ်လျက် အမှု ဆောင်ရွက်ကြလိမ့်မည်။

ဤဝိညာဉ်များကို သူတို့သဘောအတိုင်းနေစေရန် စွန့်ပစ်ထားခဲ့လျှင် သူတို့သည် မကြာခဏသွေးဆောင်ခြင်းသို့လိုက်ပါသွား၍ မကောင်းမှုဒုစရိုက် များကို မခွဲခြားမဝေဖန်နိုင်ကြချေ။ တိုင်ပင်ဆွေးနွေးခြင်းသည် သူတို့အတွက် အခွင့်ထူးဖြစ်ကြောင်း သူတို့အားသိပါစေ။ မိမိတို့အားမစကူညီနိုင်သောသူတို့ နှင့်ပေါင်းသင်းဆက်ဆံပါစေ။ ဘုရားသခင်ကိုချစ်ခင်ကြောက်ရွံ့ရှိသော သူတို့နှင့် ပေါင်းသင်းဆက်ဆံခြင်းဖြင့် သူတို့သည် ခွန်အားကိုရရှိကြလိမ့်မည်။

ဤသူတို့နှင့်ကျွန်ုပ်တို့ပြောဆိုသောစကားများမှာ ဝိညာဉ်သဘော ပါရှိ၍ သူတို့အားနှိုးဆော်အားပေးသောစကားများဖြစ်ကြမည်။ သခင်ဘုရား သည် အားနည်းသောသူတိုင်း၊ ယုံမှားသံသယဖြစ်သောသူတိုင်း၊ အားကြီး မာန်တက်ပြုတတ်သောသူတိုင်းတို့၏တိုက်ပွဲများကို ဂရုပြုတော်မူ၍ ကိုယ်တော် ကိုတောင့်တသောသူအပေါင်းတို့အား ကိုယ်တော်သည် မစကူညီတော်မူ လိမ့်မည်။

နှစ်ခြင်းခံဖို့ရန်အတွက်ကလေးများပြုပြင်ပေးခြင်း

နှစ်ခြင်းမင်္ဂလာကိုခံယူလိုသောကလေးများ၏မိဘများတို့မှာ မိမိတို့၏ ကလေးများအား ကိုယ်တိုင်ကြည့်ရှုစစ်ဆေးလျက် သူတို့အား မှန်ကန်စွာ သွန်သင်ဆုံးမဖို့ရန် ဝတ္တရားရှိပေသည်။ နှစ်ခြင်းမင်္ဂလာသည် အလွန်ပင် ရိုသေဖွယ်ဖြစ်၍ အရေးကြီးသောမင်္ဂလာတစ်ခုဖြစ်သည်။ ၎င်း၏အဓိပ္ပါယ်ကို အသေအချာသိရှိနားလည်စေရမည်။ ၎င်းသည် အပြစ်အတွက်နောင်တရ ခြင်းနှင့် သခင်ယေရှုနှင့်အတူအသစ်သောအသက်၌ ဝင်စားခြင်းကိုဆိုလို သည်။ ဤမင်္ဂလာကိုမသင့်မလျော်ဘဲ အလျင်စလိုခံယူဖို့မသင့်။ မိဘများနှင့် အတူတကွ သားသမီးများပါ ဤအချက်ကိုအရေးယူပါစေ။ ကလေးများအား နှစ်ခြင်းခံဖို့ သဘောတူဝန်ခံရာ၌ မိဘများတို့သည် မိမိတို့၏ကလေးများကို သစ္စာနှင့်အုပ်ထိန်းရန်နှင့် အကျင့်စာရိတ္တကိုပြုပြင်ပေးရန် ကျပ်တည်းစွာ ကတိဝန်ခံရာရောက်ပေသည်။ သူတို့သည် ဝန်ခံခဲ့ပြီးသောယုံကြည်ခြင်းတရား ကို မရှုတ်ချနိုင်မည်အကြောင်း ဤသိုးသငယ်များကို အထူးဂရုစိုက်လျက် စောင့်ရှောက်ရန် ကတိဝန်ခံရာရောက်ပေသည်။

သားသမီးများအား အလွန်ငယ်ရွယ်စဉ်အခါကပင် ဘာသာတရား ရေးတွင် သွန်သင်ပေးရမည်။ အပြစ်တင်သောသဘောမျိုးနှင့်မဟုတ်ဘဲ အားရဝမ်းမြောက်လျက် စေတနာထက်သန်သောသဘောမျိုးနှင့် ဆုံးမ သွန်သင်ပေးရမည်။ သားသမီးများမသိနားမလည်နိုင်သော စုံစမ်းသွေးဆောင် ခြင်းမျိုးမရောက်ရှိစေနိုင်ရန် မိခင်များသည် အစဉ်လိုပင် သားသမီးများကို စောင့်ကြည့်နေကြမည်။ မိဘတို့သည် မိမိတို့၏သားသမီးများကို သင့်လျော်၍ နှစ်သက်ဖွယ်သောဆုံးမသြဝါဒများအားဖြင့် ကွယ်ကာစောင့်ရှောက်ရမည်။ အတွေ့အမြင်မရှိသော ဤကလေးများ၏အကောင်းဆုံးမိတ်ဆွေအဖြစ်နှင့် မိဘများသည် သူတို့အားအောင်မြင်ခြင်းအလုပ်တွင် ကူညီပေးမရမည်။ အကြောင်းမူကား ကလေးများအား အောင်မြင်စေဖို့ရန် အလွန်အရေးကြီးသည်။

သစ္စာနှင့် အမှုဆောင်ရွက်ပြီးနောက် သင်၏သားသမီးများသည် စိတ်နှလုံးပြောင်းလဲခြင်းနှင့် နှစ်ခြင်းမင်္ဂလာ၏အဓိပ္ပါယ်ကို ကောင်းစွာ

သိနားလည်လျက် ဧကန်အမှန်စိတ်နှလုံးပြောင်းလဲကြသည်ကို သင်သည် စိတ်ကျေနပ်လျှင် သူတို့အား နှစ်ခြင်းမင်္ဂလာကိုခံယူပါစေ။ သို့ရာတွင် နားထောင်ခြင်းတည်းဟူသော လမ်းကျဉ်းတွင်လျှောက်သွားဖို့ရန် မကျင်လည်သောခြေများကိုစောင့်ထိန်းရာတွင် သစ္စာရှိသောသိုးထိန်းကဲ့သို့ပြုလုပ်ဖို့ရန် မိမိကိုယ်ကိုပြင်ဆင်ဖို့ ရှေးဦးစွာလိုပေသည်။ မိဘများတို့သည် မိမိတို့၏ သားသမီးများအား ချစ်ခြင်းမေတ္တာ၊ ယဉ်ကျေးသိမ်မွေ့ခြင်း၊ ခရစ်ယာန်တို့၏ စိတ်နှိမ့်ချခြင်း၊ သခင်ခရစ်တော်အား မိမိကိုယ်ကို လုံးလုံးအပ်နှံခြင်းအမှု တို့တွင် မှန်ကန်သောပုံသက်သေကိုပြနိုင်မည်အကြောင်း ဘုရားသခင်သည် မိဘများနှင့်အတူ အမှုဆောင်ရွက်တော်မူရမည်။

မှားနေသောသူကိုပြန်ရခြင်း

ပျောက်ဆုံးသွားသောငွေဒင်္ဂါးသည် မှားယွင်းလမ်းလွဲနေသောအပြစ် ရှိသူ၏ပုံပမာဖြစ်ပေသည်။ ပျောက်ဆုံးသောငွေဒင်္ဂါးကိုရှာဖွေသောမိန်းမ၏ သေချာစေ့စပ်ခြင်းအကြောင်းသည် မှန်သောလမ်းမှလွဲသွားနေသောသူများ တို့အတွက် ဆောင်ရွက်အပ်သောတာဝန်ဝတ္တရားနှင့်စပ်လျဉ်း၍ သခင် ခရစ်တော်၏တပည့်များအား သွန်သင်ပေးသောအချက်ဖြစ်ပေသည်။ ထိုမိန်းမသည် သာ၍လင်းစေခြင်းငှါ ဆီမီးထွန်းလျက်တွေ့ရှိသည်တိုင်အောင် တစ်အိမ်လုံးကို တံမြက်လှည်း၍ ကြိုးစားရှာဖွေလေသည်။

ဘုရားသခင်ထံတော်မှလမ်းလွဲသွားသောကြောင့် မစခြင်းကိုအလို ရှိသောသူများအတွက် ခရစ်ယာန်တို့ဆောင်ရွက်အပ်သောအလုပ်တာဝန် အကြောင်းကို ဤနေရာ၌ထင်ရှားစွာဖော်ပြထားသည်။ မှားယွင်းနေသော သူတို့ကို မှောင်မိုက်ထဲ၌လည်းကောင်း၊ မှားယွင်းခြင်း၌လည်းကောင်း စွန့်ပစ် မထားရ။ သူတို့အား အလင်းသို့တစ်ဖန်ယူဆောင်လာရန် တတ်နိုင်သော နည်းရှိသမျှကိုအသုံးပြုရမည်။ ဆီမီးကိုထွန်းရမည်။ ၎င်းပြင် မှောင်မိုက်နှင့် ယုံမှားခြင်းတို့ဖြင့် ဖုံးအုပ်နေသောသူတို့၏အမှုအတွက် ကောင်းကင်အလင်း ကိုလုံလောက်စွာရရှိစေခြင်းငှါ စိတ်ပါစွာဆုတောင်းလျက် သမ္မာတရားနှင့်

စပ်ဆို၍ ထင်ရှားသောအချက်များကို ဘုရားသခင်၏ နှုတ်ကပတ်တော်တွင် စေ့စေ့ရှာဖွေစစ်ဆေးရမည်။ ဤနည်းအားဖြင့် မှားယွင်းနေသောသူတို့ကို တွေ့ဆုံဆွေးနွေးနိုင်မည်အကြောင်း ခရစ်ယာန်တို့သည် ဘုရားသခင်၏ နှုတ်ကပတ်တော်ထဲမှ ချေပပြောဆိုနိုင်မည့် ကျမ်းချက်များ၊ ဆုံးမသြဝါဒ စကားများ၊ ခြိမ်းခြောက်ကြုံးဝါးသောစကားများနှင့် အားပေးနှိုးဆော်သော စကားများရရှိလျက် ခုခံကာကွယ်နိုင်ကြလိမ့်မည်။ ဂရုမစိုက်အမှုမထား ပေါ့လျော့နေလျှင် ဘုရားသခင်သည် မျက်နှာထားတော်မူလိမ့်မည်။

ကောင်းကင်၌ဝမ်းမြောက်ခြင်း

မိန်းမသည် ငွေဒင်္ဂါးကိုတွေ့ရှိသောအခါ မိမိ၏မိတ်ဆွေနှင့်အိမ်နီးချင်း များကိုခေါ်လျက် ပျောက်သောငွေကိုငါတွေ့ပြီ။ ငါနှင့်အတူ ဝမ်းမြောက်ကြ လော့ဟုပြောဆို၏။ “ထိုနည်းတူ ငါဆိုသည်ကား ဘုရားသခင်၏ကောင်းကင် တမန်တို့သည် နောင်တရသောလူဆိုးတစ်ယောက်၌ ဝမ်းမြောက်ခြင်းရှိကြ သည်။” (လု၊ ၁၅:၉၊ ၁၀)။ မိမိအမှားကိုမြင်၍ ဖော်ပြဝန်ချပြီး မိမိတို့၏ညီအစ်ကို မောင်နှမများနှင့်ပေါင်းသင်းဆက်ဆံရန် ပြန်လာသောပြစ်ရှိသူ၌ ဘုရားသခင် ၏ကောင်းကင်တမန်များသည် ဝမ်းမြောက်ခြင်းရှိလျှင် စာတန်၏ကောက်ကျစ် စဉ်းလဲသောအကြံအစည်အားဖြင့် လိမ်လည်လှည့်ဖြားခြင်းခံရ၍ မှားသော လမ်းသို့လိုက်သွားလျက် ၎င်းကြောင့် ဒုက္ခဆင်းရဲခြင်းခံရသောညီအစ်ကို မောင်နှမတစ်ယောက်ယောက်သည် အသင်းတော်ဘောင်ထဲသို့ ပြန်ရောက် ရှိလာသည့်အတွက် မိမိတို့ကိုယ်တိုင်မှားယွင်းခဲ့၍ ဘုရားသခင်နှင့်ညီအစ်ကို မောင်နှမတို့ထံမှ အပြစ်ဖြေလွှတ်ခြင်းအခွင့်ကို နေ့စဉ်ခံယူဖို့လိုကြသော ခရစ်တော်၏တပည့်များတို့သည် သာ၍အားရဝမ်းမြောက်ခြင်းရှိသင့်ကြသည် မဟုတ်ပါလော။

မှားယွင်းနေသောသူတို့အား စွန့်ပစ်ထားမည့်အစား သူတို့၏ ညီအစ်ကိုမောင်နှမများသည် သူတို့ရှိရာနေရာတွင် သွားရောက်လျက် သူတို့နှင့် တွေ့ဆုံရကြမည်။ သူတို့သည် မှောင်မိုက်၌ရှိနေကြသည့်အတွက် သူတို့၏

အပြစ်ကိုရှာနေမည့်အစား၊ မိမိတို့ယူဆောင်သွားသောအလင်းအားဖြင့် မှားယွင်းနေသောသူတို့၏မှောင်မိုက်ကို ပယ်ရှားနိုင်မည်အကြောင်း ဘုရားသခင်၏ကျေးဇူးတော်ကို သာ၍ခံယူရရှိလျက် သမ္မာကျမ်းစာတော်မြတ်ကို ကောင်းစွာသိရှိနားလည်ခြင်းဖြင့် မိမိတို့၏မီးခွက်များကို ထွန်းတောက်စေရမည်။ သူတို့သည် ထိုအမှု၌အောင်မြင်၍ မှားယွင်းသောသူတို့သည် မိမိတို့၏အမှားကိုသိမြင်လျက် အလင်းထဲ၌လိုက်လျှောက်ရန် ဝန်ခံလာသောအခါ အလွန်အပြစ်များသည့်အတွက်ကြောင့်ပင် သူတို့အတွက် ပိုမိုလျက်ကြိုးစားအားထုတ်ပြီး စိုးရိမ်ပင်ပန်းစွာအမှုတော်ကိုဆောင်ရွက်ပင်ဆောင်ရွက်ခဲ့သော်လည်း သူတို့၌အလွန်အပြစ်များလျက်ရှိနေကြောင်းကို ထင်ရှားစေလိုသောသဘော (သို့မဟုတ်) ညည်းညူသောသဘောမျိုးနှင့်မဟုတ်ဘဲ ဝမ်းမြောက်စွာသူတို့ကိုလက်ခံရမည်။ ဘုရားသခင်၏သန့်ရှင်းသောကောင်းကင်တမန်များတို့သည် ထိုအမှုမျိုးကို ဝမ်းမြောက်စွာလက်ခံကြလျှင် မိမိတို့ကိုယ်တိုင်မှားယွင်းခဲ့ဖူးကြ၍ မိမိတို့၏မှောင်မိုက်တွင် ကိုယ်ကိုယ်မည်ကဲ့သို့ကယ်တင်ရမည်ကိုမသိနားမလည်ဘဲရှိနေကြစဉ်အခါ၌ ကိုယ်ချင်းစာနာတတ်သောသဘော၊ ချစ်ခြင်းမေတ္တာနှင့်မစခြင်းကို ကိုယ်တိုင်အလိုရှိခဲ့ကြသောညီအစ်ကိုမောင်နှမများတို့သည် သာ၍ဝမ်းမြောက်ဖို့သင့်သည်မဟုတ်ပါလော။

အအိမ်နီး၌အစပြုလော့

သင်ဘယ်နေရာ၌နေသည်မဆို အမှုတော်ကိုချက်ချင်းအစပြုနိုင်သည်။ လူတိုင်းတို့၌ အခွင့်ထူးများရှိပေသည်။ မိမိနှင့်သက်ဆိုင်သောအလုပ်တာဝန်ကို မိမိကိုယ်တိုင်ထမ်းဆောင်ပါ။ ဤအလုပ်တာဝန်ကား၊ သင်၏အိမ်ထောင်နှင့်အိမ်နီးချင်းတို့အထဲတွင် လုပ်ဆောင်ရသောအလုပ်တာဝန်တည်း။ အခြားသောသူကပြုလုပ်စေရန် တိုက်တွန်းနှိုးဆော်သည်တိုင်အောင် စောင့်ဆိုင်းမနေပါနှင့်။ သင့်အဖို့ အသက်တော်ကိုစွန့်တော်မူသောကိုယ်တော်အတွက် သင်နှင့်စပ်ဆိုင်သောတာဝန်ဝတ္တရားကို စိတ်နှလုံးထဲ၌ အမြဲမှတ်ထားလျက် နှောင့်နှေးခြင်းမရှိဘဲ ဘုရားသခင်ကိုကြောက်ရွံ့ရိုသေခြင်းနှင့် ရှေ့သို့တိုးတက်လော့။ မိမိ၏အမှုတော်တွင် သင်၏အစွမ်းသတ္တိရှိသမျှ

လုပ်ဆောင်ရန် သင့်အား သခင်ခရစ်တော်ကိုယ်တော်တိုင်ခေါ်လျက်
နေတော်မူသည်ကိုကြားရဘိသကဲ့သို့ အမှုကိုဆောင်ရွက်လော့။ အဘယ်သူ
သည် အသင့်ရှိသနည်းဟူ၍ အခြားသူကိုကြည့်မနေနှင့်။

မစကူညီစေဖို့ ရန်ကလေးများအား သွန်သင်ပြသပေးလော့

ဘယ်သူမဆို အလုပ်တစ်ခုခုကိုပြုလုပ်နိုင်ကြသည်။ အချို့သော
သူများက ဆင်ခြေပေးသောသဘောနှင့် “ကျွန်ုပ်၏အိမ်ထောင်ဝတ္တရားနှင့်
သားရေးသမီးရေးအတွက် မအားမလပ်နိုင်ချေ။ တခြားအဘယ်အမှုကိုမျှ
မပြုနိုင်” ဟုပြောဆိုတတ်ကြသည်။ မိဘများတို့၊ သခင်ဘုရားအတွက်
အမှုဆောင်ရွက်ဖို့ရန် သင်၏စွမ်းအားသတ္တိကို တိုးပွားစေမည်အကြောင်း
သင်၏ကလေးများသည် သင်တို့အား မစကူညီသောလက်သဖွယ်ဖြစ်ရမည်။
ကလေးများသည် သခင်ဘုရား၏အိမ်ထောင်သူအိမ်ထောင်သားကလေးများ
ဖြစ်ကြပေသည်။ သူတို့သည် ဖန်ဆင်းခြင်းနှင့်ရွေးနှုတ်ခြင်းကိုခံရသောသူများ
ဖြစ်သည်အလျောက် ဘုရားသခင်၏သားသမီးငယ်များဖြစ်သည့်အတွက်
သူတို့အား ဘုရားသခင်ထံဆက်ကပ်ပူဇော်ရန် လမ်းပြပို့ဆောင်ရမည်။ သူတို့၏
ကိုယ်ခန္ဓာအင်အားရှိသမျှ၊ စိတ်နှလုံးနှင့်ဝိညာဉ်သည် ကိုယ်တော်အဖို့
ဖြစ်ကြောင်းကို သူတို့အားသွန်သင်ပေးရမည်။ သူတို့အား သူတစ်ပါးအကျိုး
အလိုငှါ အမှုအမျိုးမျိုးတွင် ပါဝင်ကူညီဆောင်ရွက်စေဖို့ သွန်သင်လေ့ကျင့်
ပေးရမည်။ သင်၏ကလေးများအား တားဆီးနှောင့်ယှက်စေဖို့ရန် အခွင့်
မပေးရ။ ကလေးများသည် သင်နှင့်အတူတကွ ကိုယ်ခန္ဓာနှင့်ဆိုင်သော
ဝန်တာကိုသာမက ဝိညာဉ်နှင့်ဆိုင်သောဝန်တာကိုလည်း ပါဝင်ရွက်ဆောင်
ရမည်။ အခြားသောသူတို့ကိုမစကူညီခြင်းအားဖြင့် မိမိတို့၌ဝမ်းမြောက်ခြင်း
တိုးပွားလျက် မိမိတို့သည် တိုး၍အဖော်ရလာကြလေသည်။ 7T, pp. 62-63.

---x---

လောကသည် တရားဟောပလ္လင်ပေါ်မှာ ဟောပြောသွန်သင်သော
အရာများထက် အသင်းတော်၏နေထိုင်ပြုမူပုံတို့၌ သာ၍စိတ်ပါဝင်စားကြ
လိမ့်မည်။ တရားဟောဆရာသည် ဧဝံဂေလိတရားသက်သက်ကိုဟောပြော

၏။ သို့ရာတွင် အသင်းတော်၏ဘုရားဝတ်ပြုရေးနှင့်ဆိုင်ရာအလုပ်အကိုင် အပြုအမူတို့အားဖြင့် ၎င်း၏တန်ခိုးကိုဖော်ပြပေသည်။ 6T, p. 260.

---x---

ကျွန်ုပ်တို့သည် ကိုယ်အကျိုးကိုရှာကြံတတ်သောသဘောများ၊ အယူသန်ခြင်းနှင့်ငဲ့ကွက်ခြင်းများမှပေါ်ပေါက်လာသောခုခံခြင်းဆန့်ကျင်ဘက် ပြုခြင်းတို့ကို တွေ့ကြုံရလိမ့်မည်။ သို့ရာတွင် ရဲစွမ်းသတ္တိနှင့်လည်းကောင်း၊ အသက်ရှင်သောယုံကြည်ခြင်းနှင့်လည်းကောင်း၊ ကျွန်ုပ်တို့သည် ဘေးဒုက္ခ အပေါင်းတို့အနီးတွင် တရားတော်ကိုစိုက်ပျိုးရကြမည်။ 3T. p. 406.

---x---

ဆက်ကပ်ပူဇော်ရန်ခေါ်တော်မူခြင်း

ညီအစ်ကိုမောင်နှမများတို့ ဝိညာဉ်ကယ်တင်ခြင်းအလုပ်တွင် လုံ့လ ဝီရိယနှင့်လုပ်ကိုင်ဆောင်ရွက်ကြလော့။ ဤအလုပ်သည် ပညာနှင့်ဝိညာဉ် ခွန်အားကိုထကြွနိုးကြားစေလျက် တိုးပွားစေလိမ့်မည်။ သခင်ခရစ်တော် ထံတော်မှအလင်းသည် စိတ်နှလုံးထဲသို့ထွန်းတောက်လိမ့်မည်။ ကယ်တင်ရှင် သည် သင်၏နှလုံးထဲတွင် ကိန်းအောင်းလိမ့်မည်။ ၎င်းပြင် သင်သည် ကိုယ်တော်၏အလင်းတော်တွင် အလင်းကိုတွေ့မြင်လိမ့်မည်။

ဘုရားသခင်၏အမှုတော်အတွက် သင့်ကိုယ်ကိုလုံးလုံးဆက်ကပ် ပူဇော်လော့။ ဘုရားသခင်သည် သင်၏ခွန်အားဖြစ်တော်မူ၍ သင်၏ လက်ယာဘက်တွင်ရှိတော်မူလျက် မိမိ၏ကရုဏာတော်နှင့်ပြည့်စုံသောအကြံ အစည်တော်ကိုဆောင်ရွက်နိုင်ရန် သင့်အားမစတော်မူလိမ့်မည်။ သင့်ကိုယ်တိုင်အမှုဆောင်ရွက်ခြင်းဖြင့် သင်၏ပတ်လည်တွင်ရှိသောသူတို့ကို ရအောင်ကြိုးစားပါ။ သူတို့နှင့်အကျွမ်းဝင်အောင်ပြုလော့။ တရားဟောပြော ခြင်းသည် ပြုအပ်သောအလုပ်ကို ဆောင်ရွက်လိမ့်မည်မဟုတ်။ သင်သွား ရောက်လည်ပတ်သောအိမ်များသို့ သင်နှင့်အတူ ကောင်းကင်တမန်များ လိုက်ပါလေသည်။ ဤအလုပ်မျိုးကို ကိုယ်စားထား၍ မပြုလုပ်နိုင်ချေ။ ငွေချေးငှားခြင်း၊ သက်သက်ငွေပေးခြင်းဖြင့် ဤအလုပ်ကိုမပြီးမြောက်နိုင်ချေ။ တရားဟောချက်များအားဖြင့် ပြုနိုင်လိမ့်မည်မဟုတ်။ လူများတို့အား

သွားရောက်ကြည့်ရှုခြင်း၊ စကားစမြည်ပြောခြင်း၊ ဆုတောင်းပေးခြင်း၊ သူတို့၏ အရေးကိစ္စတွင် ထောက်ထားစာနာသောသဘောကိုပြခြင်းအားဖြင့် သင်သည် သူတို့၏စိတ်နှလုံးကိုဆွဲယူရရှိနိုင်သည်။ ဤအမှုသည် သင်ပြုလုပ်နိုင်သော အလုပ်တွင် အကြီးဆုံး၊ အမြင့်မြတ်ဆုံးသာသနာပြုအလုပ်ဖြစ်သည်။ ဤအမှုကိုပြုလုပ်ဆောင်ရွက်ရန် သင်၌ဝိညာဉ်များအတွက် စိတ်ခိုင်မာ၍ စွဲမြဲတည်တံ့သောယုံကြည်ခြင်း၊ ငြီးငွေ့ခြင်းမရှိသောသည်းခံခြင်းနှင့် ကြီးစွာ သောချစ်ခြင်းမေတ္တာရှိရမည်။

---x---

ကောင်းကင်တမန်များတို့သည် သူတစ်ပါးတို့အပေါ်၌ မင်္ဂလာ သက်ရောက်စေခြင်းငှါ အစဉ်ပြုလုပ်တတ်ကြသည်။ ဤအရာသည် သူတို့၏ ဝမ်းမြောက်ခြင်းအကြောင်းဖြစ်၏။ အတိဒုက္ခရောက်၍ အကျင့်စာရိတ္တနှင့် အတန်းအစားတွင်အောက်တန်းကျသောသူများတို့အား မစထောက်ပံ့ခြင်း အမှုကို ကိုယ်ကျိုးသာရှာတတ်သောသူတို့က အောက်ကျသောအလုပ်ဟု ထင်မှတ်ကြသော်လည်း ၎င်းသည် ကောင်းကင်နန်းတော်တွင်ရှိ သန့်ရှင်း၍ အပြစ်ကင်းသောကောင်းကင်တမန်တို့၏အလုပ်ဖြစ်သည်။ ကိုယ့်အသက်ကို စွန့်ခြင်းမေတ္တာနှင့်ပြည့်စုံသောသခင်ခရစ်တော်၏သဘောမျိုးသည် ကောင်းကင်တစ်ဝန်းလုံးတွင်ရှိသောသဘောမျိုးဖြစ်၍ ၎င်းသည် ကောင်းကင် ချမ်းသာ၏အနှစ်သာရဖြစ်ပေသည်။ 3T, p. 381.

---x---

ကြီးကျယ်သောအလုပ်ကိုပြီးမြောက်စေရန် မိမိတို့နှင့်အတူ ဝင်ရောက်ကူညီစေဖို့ ကောင်းကင်တမန်များတို့သည် အသင်းတော်သားများ တည်းဟူသောလူများကို ကြာမြင့်စွာစောင့်ကြည့်နေခဲ့ကြလေပြီ။ သူတို့သည် သင့်ကိုလည်းစောင့်နေကြသည်။ လယ်ပြင်သည် အလွန်ကျယ်ပြန့်၍ အကြံ အစည်မှာ အများနှင့်သက်ဆိုင်သည့်အတွက် သန့်ရှင်းခြင်းသို့ရောက်သော နှလုံးနှင့်ပြည့်ဝသောသူတိုင်းတို့အား ဘုရားသခင်၏တန်ဆာပလာကဲ့သို့ အမှုတော်တွင်အသုံးပြုရန် နှိုးဆော်တိုက်တွန်းရကြမည်။ 9T, pp. 46,47.

---x---

ကျွန်ုပ်တို့သည် သန့်ရှင်းသောလက်များနှင့် ဖြူစင်သောနှလုံးများကို အလိုရှိလျှင် ကျွန်ုပ်တို့ပြုလုပ်နိုင်သောအမှုတွင် အနည်းငယ်သာယုံကြည် အားကိုး၍ ဘုရားသခင်က ကျွန်ုပ်တို့အတွက်ပြုလုပ်တော်မူသောအမှုတွင် သာ၍ ယုံကြည်ကိုးစားကြမည်။ သင်သည် သင်နှင့်သာဆိုင်သောအလုပ်ကို ဆောင်ရွက်နေသည်မဟုတ်၊ ဘုရားသခင်၏အမှုတော်ကိုဆောင်ရွက်နေရပေ သည်။ 7T, p. 212.

---x---

အပြစ်ဒုစရိုက်များနှင့်ပြည့်ဝလျက်ရှိသော ဤအချိန်ကာလတွင် မိမိ တို့၏နှလုံးထဲ၌ ဘုရားသခင်၏ချစ်ခြင်းမေတ္တာတော်ကို ခံယူခဲ့ပြီးသောသူတို့ သည် အသက်အပေါင်းကို ချပေးတော်မူသောအရှင်ထံမှလာသော အသစ် သောအသက်ကိုအပိုင်ရယူလျက် လက်ဝါးကပ်တိုင်၌အသေခံ၍ ထမြောက် သွားတော်မူသောကယ်တင်ရှင်၏သတင်းစကားကို တန်ခိုးနှင့်ကြွေးကြော်ရန် လောကထဲသို့ထွက်သွားကြမည်။ သူတို့သည် ဝိညာဉ်ကယ်ဆယ်ရေးအမှု တွင် မနေမနားအားကြိုးမာန်တက်ဆောင်ရွက်ကြမည်။ သူတို့၏ပုံသက်သေ သည် ပတ်လည်တွင်ရှိသောသူတို့အဖို့ ကောင်းသောအမှုအတွက် ပြုပြင်သော တန်ခိုးကို ဖော်ပြသောအရာကဲ့သို့ဖြစ်ရလိမ့်မည်။ ကျွန်ုပ်တို့၏အရှင်သခင် ယေရှုခရစ်ကို သိကျွမ်းခြင်းတည်းဟူသော ထူးမြတ်သောအရာအတွက် သူတို့သည် ခပ်သိမ်းသောအရာတို့ကို ရှုံးသောအရာကဲ့သို့မှတ်ယူကြမည်။ 9T, p.44.

---x---

တတိယကောင်းကင်တမန်၏သတင်းစကားသံသည် ကြီးစွာသော ကြွေးကြော်သံဖြစ်လာသည်တိုင်အောင် တိုး၍ကျယ်လာနေစဉ်တွင် ထိုကြွေးကြော်သံ၌ ကြီးစွာသောတန်ခိုးနှင့် ဘုန်းတော်ပါရှိလာလိမ့်မည်။ ဘုရားသခင်၏လူများတို့၏မျက်နှာတွင် ကောင်းကင်၏ရောက်ခြည်အလင်း သည် ထွန်းတောက်လိမ့်မည်။ 7T, p. 17.

x x x x x

အခန်း ၆

ဆုကျေးဇူးတော်များ၏ ဘဏ္ဍာစိုးများ

ကျန်းမာခြင်းဆုကျေးဇူး

အသက်သည် ဘုရားသခင်ပေးသနားတော်မူရာဆုကျေးဇူးဖြစ်သည်။ ဘုရားသခင်၏အမှုတော်ဆောင်ရွက်ခြင်းအလုပ်တွင် အသုံးပြုဖို့ရန် ကျွန်ုပ်တို့အား ကျွန်ုပ်တို့၏ခန္ဓာကိုယ်များကို ပေးသနားတော်မူသည်။ ၎င်းပြင် ကျွန်ုပ်တို့သည် ၎င်းတို့ကိုစောင့်ရှောက်ပြုစု၍ အလေးအမြတ်ပြုစေရန် ဘုရားသခင်သည် အလိုရှိတော်မူသည်။ ကျွန်ုပ်တို့သည် ကာယသတ္တိ၊ ဉာဏသတ္တိနှင့်ပြည့်စုံကြသည်။ ကျွန်ုပ်တို့၏စိတ်ဇောနှင့် ထက်မြက်သောစိတ်ဆန္ဒတို့ တည်ရာနေရာသည် ကိုယ်ကာယထဲ၌ရှိပေသည်။ ထို့ကြောင့် ဤအပ်ထားတော်မူသောလက်ရှိဘဏ္ဍာကို ညစ်ညူးစေတတ်သောအရာတစ်စုံတစ်ခုကိုမျှ ကျွန်ုပ်တို့သည်မပြုအပ်။ ကျွန်ုပ်တို့၏စွမ်းအားသတ္တိရှိသမျှ အကောင်းဆုံးအသုံးချနိုင်မည့်အကြောင်း၊ ကျွန်ုပ်တို့၏ခန္ဓာကိုယ်များကို တတ်နိုင်သမျှ ကာယနှင့်စပ်ဆိုင်၍ အကောင်းဆုံးသောအခြေအနေ၌ရှိစေရန်၊ ၎င်းပြင် ဝိညာဉ်ခွန်အား၌တိုးပွားနိုင်သမျှတိုးပွားစေရန် စောင့်ရှောက်အပ်ပေသည်။ (၁ကော၊ ၆:၁၅ ကိုဖတ်ကြည့်ပါ)။

ကိုယ်ခန္ဓာကို အလွဲသုံးစားခြင်းဖြင့် မိမိ၏အမှုတော်ဆောင်ခြင်းအလုပ်အတွက် ဘုရားသခင်စီမံကြံစည်ထားတော်မူသောအချိန်ကာလအပိုင်းအခြားကို ယုတ်လျော့သွားစေလေသည်။ ကျွန်ုပ်တို့ကိုယ်တိုင်အား ကျွန်ုပ်တို့မမှန်သောအလေ့အကျင့်တို့ကိုပြုစေခြင်း၊ အိပ်ရာဝင်ချိန်နောက်ကျလွန်းခြင်း၊ မိမိတို့၏ကျန်းမာရေးကိုထိခိုက်လောက်အောင် အစားအသောက်၌မက်မောခြင်းအားဖြင့် ကျွန်ုပ်တို့သည် အားအင်ဆုတ်လျော့နည်းပါးခြင်းအဖြစ်ကိုရရှိစေရန် အုတ်မြစ်ချပေးတတ်ကြသည်။ ကိုယ်ကာယလှုပ်ရှားခြင်းပရိစ္ဆာယ်ကို အမှုမထားဂရုမစိုက်ခြင်း၊ ကိုယ်ခန္ဓာ (သို့မဟုတ်) စိတ်နှလုံးကိုထိခိုက်အောင် အလွန်အမင်းအလုပ်လုပ်ကိုင်ခြင်းအားဖြင့် ကျွန်ုပ်တို့သည် အာရုံကြောများ၏

အခြေအနေကို မညီမညွတ်ဖြစ်စေတတ်ကြသည်။ ထိုနည်းအတိုင်း ဓမ္မတာ တရားများကို အမှုမထားလျစ်လျူရှုနေခြင်းဖြင့် မိမိတို့၏အသက်တာကို တိုစေသောသူတို့သည် ဘုရားသခင်၏ဥစ္စာပစ္စည်းကိုလုယူသောပြစ်မှုကို ကျူးလွန်သောသူဖြစ်ပေသည်။ ဘုရားသခင်သီးသန့်ခန့်ထားတော်မူသော အမှုဆောင်ခြင်းအလုပ်အတွက် အသုံးပြုဖို့ရန် ဆက်ကပ်ပူဇော်ထားအပ်သော ကိုယ်ကာယ၊ စိတ်နှလုံး၊ (သို့မဟုတ်) စွမ်းအားသတ္တိကိုအမှုမထားလျစ်လျူရှု ဖို့ရန် (သို့မဟုတ်) အလွဲအသုံးပြုဖို့ရန် ကျွန်ုပ်တို့၌အခွင့်မရှိ။

စာတန်၏အလွယ်ဆုံးစုံစမ်းသွေးဆောင်ခြင်း

မြင့်မြတ်သောစိတ်သဘော၏နှိုးဆော်ခြင်းဖြင့် ပေါ်ထွက်လာသော ထက်မြက်သောအပြုအမူအနေအထိုင်အလေ့အကျင့်တို့သည် ခရစ်ယာန်တို့၏ အကျင့်စာရိတ္တစုံလင်စေဖို့ရန်အတွက် လိုအပ်သောအရာများဖြစ်ပေသည်။ ထိုကြောင့် စိတ်ခွန်အား (သို့မဟုတ်) စိတ်အားနည်းခြင်းသည် ဤလောက၌ ကျွန်ုပ်တို့အသုံးကျခြင်း၊ မကျခြင်းနှင့်လည်းကောင်း၊ နောက်ဆုံးကျွန်ုပ်တို့၏ ကယ်တင်ခြင်း၊ ဆုံးရှုံးခြင်းနှင့်လည်းကောင်း များစွာသက်ဆိုင်ပေသည်။

အစားအသောက်၌မက်မောခြင်းနှင့် အရာရာ၌တပ်မက်ခြင်း တို့သည် စိုးမိုးနေလျှင် ကိုယ်ကာယ၏ကျန်းမာခြင်းနှင့်ဉာဏ်သတ္တိတို့ကို ကိုယ်အလိုဆန္ဒသို့လိုက်လျောခြင်းတည်းဟူသော ယဇ်ပလ္လင်ပေါ်တွင် အလဟဿဖြုန်းတီး၍ လူသည် အလျင်အမြန်ပျက်စီးဆုံးရှုံးရာသို့ရောက် ကြောင်းကို ရန်သူကြီးသည် သိရှိလေသည်။ ထွန်းတောက်ထက်မြက်သော ဉာဏ်သည် ဇာတိစိတ်သဘောကိုချုပ်ချယ်၍ ၎င်းကို ကောင်းသောအကျင့် စာရိတ္တ၏တန်ခိုးလက်အောက်သို့ရောက်ရှိစေလျက် မိမိဇက်ကြိုးကိုကိုင်ထား လျှင် စုံစမ်းသွေးဆောင်ခြင်းအားဖြင့် အောင်မြင်ဖို့ရန် မိမိ၌အစွမ်းသတ္တိ အနည်းငယ်မျှလောက်သာရှိကြောင်းကို စာတန်သည် ကောင်းစွာသိရှိ ပေသည်။

ခြိုးခြံချုပ်တည်းခြင်း၊ အကျင့်စာရိတ္တစုံလင်ဖို့ရန်လိုအပ်သောအရာ

မိမိတို့၏သဘောအတိုင်း မိုက်မဲခြင်း (သို့မဟုတ်) မိမိတို့၏

ကျန်းမာရေးအတွက် ဘုရားသခင်ပေးသနားတော်မူသော စည်းကမ်းဥပဒေများနှင့်သက်ဆိုင်သောအလင်းကို ဂရုမစိုက်အမှုမထားဘဲနေခြင်းဖြင့် ပြုလုပ်နေကြသည့် မှားသောအလေ့အကျင့်များကြောင့် လူသတ္တဝါတို့၌ကျရောက်သောရောဂါဝေဒနာအများတို့သည် ဖြစ်ပေါ်လာကြပေသည်။ ကျွန်ုပ်တို့သည် အသက်တာ၏စည်းကမ်းဥပဒေများကို လွန်ကျူးလျက်ရှိနေသမျှကာလပတ်လုံး ဘုရားသခင်၏ဂုဏ်တော်ကို ထင်ရှားစေဖို့ရန် မတတ်နိုင်ကြချေ။ ကာမဂုဏ်၌ တပ်မက်မောလျက်ရှိနေစဉ်အခါ စိတ်နှလုံးသည် ဘုရားသခင်အား ဆက်ကပ်ထားသည့်အခြေအတိုင်း မတည်မြဲနိုင်ချေ။ ထိုခိုက်စေတတ်သောတပ်မက်မောခြင်း၌ အစဉ်လိုက်စားနေခြင်းကြောင့် ရောဂါစွဲကပ်နေသော ကိုယ်ကာယနှင့် ယိုယွင်းပျက်စီးနေသောဉာဏ်သည် ကိုယ်ခန္ဓာနှင့်ဝိညာဉ်သန့်ရှင်းခြင်းကို မဖြစ်စေနိုင်။ ခရစ်ယာန်တို့၏အကျင့်စာရိတ္တကို အောင်မြင်စွာစုံလင်စေဖို့ရန် အတွက် ကိုယ်ခန္ဓာနှင့်ဆိုင်သောကျန်းမာခြင်းစည်းကမ်းဥပဒေများသည် အရေးကြီးကြောင်းကို တမန်တော်သည် သိရှိနားလည်ပေ၏။ သူက “သူတစ်ပါးကိုဆုံးမပြီးမှ ကိုယ်တိုင်ရှုံးသောသူမဖြစ်ရမည်အကြောင်း ကိုယ်ကို တိုး၍နှိပ်စက်လေ့ရှိ၏” ဟုဖော်ပြ၏။ ၁ကော၊ ၉:၂၇။ ဝိညာဉ်ပကတိ၏ အကျိုးများအကြောင်းကို သူဖော်ပြရာတွင် ကာမဂုဏ်ချုပ်တည်းခြင်းလည်း ပါရှိ၏။ “ခရစ်တော်နှင့်စပ်ဆိုင်သောသူတို့သည် ဇာတိပကတိကိုလည်းကောင်း၊ ဇာတိပကတိစိတ်များနှင့် အလိုဆန္ဒများကိုလည်းကောင်း၊ လက်ဝါးကပ်တိုင် မှာရိုက်ထားကြပြီ။ ဂလ၊ ၅:၂၄။ R & H, Sept. 8, 1874.

မခြိုးခြံမချုပ်တည်းခြင်း၏အကြောင်းရင်း

မခြိုးခြံမချုပ်တည်းခြင်း၏မူလအရင်းအမြစ်ကိုရောက်ရှိဖို့ရန် အရက်သောက်ခြင်း (သို့မဟုတ်) ဆေးလိပ်၊ ဆေးရွက်သုံးဆောင်ခြင်းထက် သာ၍ နက်စွာတူးဆွကြည့်ရကြမည်။ ပျင်းရိခြင်း၊ ရည်ရွယ်ချက်နှင့်ကင်းမဲ့ခြင်း၊

(သို့မဟုတ်) မကောင်းမိတ်ဆွေများနှင့်ပေါင်းဖက်ခြင်းတို့သည် ကြိုတင်၍ ဖြစ်ပေါ်လာသောအကြောင်းရင်းများဖြစ်ကောင်းဖြစ်တတ်ပေသည်။ ကျပ်တည်းစွာခြီးခြံချုပ်တည်းခြင်းရှိကြသည်ဟုဆိုသောအိမ်ထောင်များတွင် မိမိတို့၏ထမင်းစားပွဲပေါ်၌ပင် မကြာခဏ၎င်းအကြောင်းအရင်းကိုတွေ့ရှိရတတ်ပေသည်။ အစာကြေခြင်းအလုပ်ကို ဆုတ်ယုတ်ပျက်စီးစေသောအရာတစ်စုံတစ်ခု၊ စိတ်ကိုမသင့်မလျော်သေးဘဲ လှုံ့ဆော်ပေးသောအရာတစ်စုံတစ်ခု၊ (သို့မဟုတ်) တစ်နည်းနည်းအားဖြင့် ကိုယ်ခန္ဓာအခြေအနေတစ်ခုလုံးကို အားနည်းစေသောအရာတစ်စုံတစ်ခုသည် ဥာဏဗလနှင့်ကာယဗလတို့၏ ညီညွတ်သမတ်သောအခြေကို နှောင့်ယှက်ဖျက်ဆီးလျက် ကိုယ်ခန္ဓာပေါ်၌ စိတ်၏စိုးမိုးခြင်းသတ္တိကိုဆုတ်လျော့နည်းပါးစေသဖြင့် မခြီးခြံမချုပ်တည်းခြင်း အဖြစ်သို့ရောက်ရှိသွားစေတတ်လေသည်။ Ed., pp. 202-205.

အစားအသောက်ရွေးချယ်ခြင်း

ကိုယ်ကာယတည်ဆောက်မြဲမြံစေခြင်းအလိုငှါ လိုအပ်သောဓာတ် သဘာဝများကို အကောင်းဆုံးဖြည့်စွက်ပေးနိုင်သောအစားအသောက်များကိုသာ ရွေးချယ်ဆောင်အပ်ပေသည်။ ဤကဲ့သို့ရွေးချယ်ရာ၌ ခံတွင်း၏ အလိုဆန္ဒကိုလိုက်၍ ရွေးချယ်ခြင်းသည် မသင့်လျော်ချေ။ ကျွန်ုပ်တို့၏ဖန်ဆင်းတော်မူသောအရှင်က ကျွန်ုပ်တို့အတွက် ရွေးချယ်ထားတော်မူသောအစားအသောက်တွင် ဂျုံ၊ ဆန်၊ စပါးမျိုး၊ သစ်သီးဝလံမျိုး၊ အခွံမာသောသစ်သီးမျိုးနှင့် ဟင်းသီးဟင်းရွက်မျိုးတို့ပါဝင်လေသည်။ ဤအစားအသောက်များကို သဘာဝဓမ္မအတိုင်း ရိုးရိုးကလေးနှင့်ပြင်ဆင်နိုင်သမျှပြင်ဆင်ချက်ပြုတ်သုံးဆောင်လျှင် ကျန်းမာခြင်းနှင့်အာဟာရဖြစ်စေခြင်းအတွက် အကောင်းဆုံးဖြစ်ပေသည်။ ၎င်းနည်းအားဖြင့် သာ၍ရှုပ်ထွေးရောပြွမ်းထား၍ များစွာလှုံ့ဆော်ပေးသောအစားအသောက်တို့အားဖြင့် မရရှိနိုင်သောခွန်အားသတ္တိ၊ ခံနိုင်ရည်သတ္တိနှင့် ဥာဏ်ထက်မြက်ခြင်းတို့ကိုချပေးလေသည်။ M.H, pp. 295-296.

မှန်သောခြိုးခြံချုပ်တည်းခြင်း၏ ပုံပမာ

မှန်သောခြိုးခြံချုပ်တည်းခြင်းနှင့် ၎င်းအတွက်ခံစားရသောကောင်းချီး
မင်္ဂလာများအကြောင်းနှင့် သက်ဆိုင်သည့် သာ၍နားလည်လွယ်လျက် အကျိုး
ဖြစ်ထွန်းစေသောပုံသက်သေကို ကျွန်ုပ်တို့သည် ဗာဗုလုန်နန်းတော်တွင်ရှိ
ပျိုရွယ်သူဒံယေလနှင့် သူ၏အပေါင်းအဖော်များအပြင် အခြားအဘယ်မှာမျှ
ရှာ၍တွေ့နိုင်ကြလိမ့်မည်မဟုတ်။

ဘုရားသခင်သည် ဖြောင့်မှန်သောအရာကို ချီးမြှင့်တော်မူသည်။
တိုင်းနိုင်ငံရှိသမျှတွင်ရှိထွန်းကားမည့်လက္ခဏာနှင့် အပြည့်စုံဆုံးသောပျိုရွယ်သူ
တို့ကို အောင်မြင်တော်မူသောအရှင်ဘုရင်ကြီးသည် နိမ့်ချတော်မူ၍ သူတို့ကို
ဗာဗုလုန်ပြည်သို့ စုရုံးစေတော်မူ၏။ သို့ရာတွင် သူတို့အပေါင်းတွင် ဖမ်းဆီး
သိမ်းယူသွားခြင်းခံရသောဟေဗြဲလူပျိုကလေးများသည် ပြိုင်ဘက်မရှိအောင်
ထူးချွန်ထက်မြက်ကြလေသည်။ တည့်မတ်ဖြောင့်စင်းသောပုံသဏ္ဍာန်၊ ခိုင်မာ
တည်ကြည်ခြင်း၊ ခံနိုင်ရည်ရှိသောအရည်အချင်း၊ သွေးသားမပျက်စီး
မချွတ်ယွင်းကြောင်းကိုဖော်ပြသည့် လှပသောမျက်နှာ၊ ကြည်လင်ထက်မြက်
သောအာရုံများ၊ သန့်ရှင်းစင်ကြယ်သောခံတွင်း၊ ဤအရာအားလုံးတို့သည်ကား
ဓမ္မတာက မိမိ၏တရားများကို လိုက်နာစောင့်ရှောက်သူတို့အား ချီးမြှင့်ပေး
သည့်မြင့်မြတ်ခြင်း၏ဘွဲ့တံဆိပ်များတည်းဟူသော ကောင်းသောအကျင့်
ဓလေ့များအတွက် လက်မှတ်များပင်ဖြစ်ပေသည်။

ပညာသင်ကြား၍ သုံးနှစ်အဆုံးတွင် ရှင်ဘုရင်သည် သူတို့၏
စွမ်းအားသတ္တိနှင့် ဆည်းပူးရရှိသောပညာများကို စစ်ဆေးကြည့်ရှုတော်မူ
သောအခါ “ဒံယေလ၊ ဟာနနီ၊ မိရှေလ၊ အာဇရိတို့နှင့်တူသောသူ
တစ်ယောက်မျှမရှိ။” သူတို့၏ထက်မြက်သောအသိအမြင်ဉာဏ်၊ အလွန်စေ့စပ်
သင့်မြတ်မှန်ကန်သေချာသောစကား၊ သူတို့၏ကြီးကျယ်၍ မျိုးစုံသောအတတ်
ပညာများက မဆုတ်မလျော့သောခွန်းအားသတ္တိနှင့် ထက်မြက်သောဉာဏ်
သတ္တိတို့၏အကြောင်းကို သက်သေခံကြလေသည်။

ဒံယေလနှင့်သူ၏အပေါင်းအဖော်များတို့၏ အတ္ထုပ္ပတ္တိကို ကာလအဆက်ဆက်၌ရှိနေသောပျိုရွယ်သူတို့၏အကျိုးအလိုငှါ ဝိညာဉ်တော်နှိုးဆော်တိုက်တွန်းခြင်းအားဖြင့် ရေးထားသောနှုတ်ကပတ်တော်၏စာမျက်နှာများပေါ်တွင် မှတ်တမ်းတင်ထားခဲ့လေပြီ။ ဘုရားသခင်၏အမှုတော်အတွက် မဆုတ်မလျော့သောမိမိတို့၏ခွန်အားကိုစောင့်ထိန်းလိုသောသူတို့သည် မိမိခံစားရရှိသောဆုကျေးဇူးရှိသမျှကို အသုံးပြုရာတွင် ကျပ်တည်းစွာချုပ်တည်းခြိုးခြံရမည်အပြင် ပျက်စီးနစ်နာစေသော (သို့မဟုတ်) ယုတ်ညံ့ရှုတ်ချစေသော အလိုဆန္ဒသဘောကို လိုက်စားခြင်းရှိသမျှမှ လုံးလုံးရှောင်ကြဉ်ကင်းရှင်းရမည်။ *Historical Sketches of S.D.A For. Mission, pp. 209-210.*

ဘဏ္ဍာဥစ္စာများတည်းဟူသောဆုကျေးဇူး

ဘုရားသခင်အတွက် ဆယ်ဖို့တစ်ဖို့နှင့်အလှူငွေများပေးလှူခြင်းသည် ဖန်ဆင်းတော်မူခြင်းအားဖြင့် ကျွန်ုပ်တို့ထံမှ ဘုရားသခင်တောင်းယူပိုင်ခွင့်ရှိကြောင်း ဝိခံခြင်းဖြစ်ပေသည်။ ၎င်းပြင် ၎င်းတို့သည် ရွေးနုတ်တော်မူခြင်းအားဖြင့် ဘုရားသခင်တောင်းယူပိုင်ခွင့်ရှိကြောင်းကိုလည်း ဝန်ခံခြင်းဖြစ်ပေသည်။ ကျွန်ုပ်တို့၏ခွန်အားသတ္တိရှိသမျှသည် သခင်ခရစ်တော်ထံမှအစပြု၍ လာကြသည့်အတွက်ကြောင့် ဤအလှူငွေများသည်လည်း ကျွန်ုပ်တို့ထံမှ ဘုရားသခင်ထံတော်သို့စီးထွက်သွားရကြမည်။ ၎င်းတို့သည် ကျွန်ုပ်တို့တာဝန်ဝတ္တရားအပေါင်းတို့တွင် အကြီးကျယ်ဆုံးဖြစ်၍ အခြားသောအရာရှိသမျှတို့ပါဝင်သောတာဝန်တစ်ခုဖြစ်သည့် ရွေးနုတ်ခြင်းနှင့်သက်ဆိုင်သောတာဝန်ဝတ္တရားကြီးအကြောင်းကို အစဉ်သတိရစေဖို့ရန်ဖြစ်ပေသည်။ ကျွန်ုပ်တို့အတွက် ပူဇော်တော်မူခြင်းသည် အမှန်ဖြစ်ကြောင်းကို ကျွန်ုပ်တို့၏စိတ်ထဲ၌ အစဉ်အမြဲမှတ်ယူခြင်းသည် ကျွန်ုပ်တို့၏အထင်အမြင်အကြံအစည်တို့အပေါ်တွင် အမြဲလိုပင်ဩဇာညောင်းစေရမည်။ သခင်ခရစ်တော်သည် ဧကန်အမှန်ကျွန်ုပ်တို့တွင် လက်ဝါးကပ်တိုင်၌ ရိုက်ထားခြင်းခံရသောပုဂ္ဂိုလ်တစ်ဦးကဲ့သို့ ဖြစ်ရမည်။ *6T, p. 479.*

ပူဇော်တော်မူခြင်းတွင် စီမံချထားတော်မူသော အကြံတော်

ကယ်တင်ခြင်းအကြံအစည်၏ တိုက်မြစ်ကို ပူဇော်တော်မူခြင်းတွင် ချတည်ထားတော်မူ၏။ သခင်ယေရှုသည် ကောင်းကင်နန်းတော်မှထွက်ကြွ လာတော်မူ၍ ဆင်းရဲတော်မူခြင်းအားဖြင့် ကျွန်ုပ်တို့သည် စည်းစိမ်ရှိစေခြင်းငှါ ဆင်းရဲခြင်းကိုခံတော်မူ၏။ ဘုရားသခင်၏ သားတော်ကိုယ်တော်တိုင် အလွန် ကြီးကျယ်သော ပူဇော်တော်မူခြင်းအားဖြင့် မိမိတို့အတွက် ဝယ်ယူတော်မူသော ကယ်တင်ခြင်းကို ဆက်ဆံရရှိသောသူအပေါင်းတို့သည် မှန်ကန်သောပုံစံ တော်၏ပုံသက်သေကိုလိုက်လျှောက်ကြလိမ့်မည်။ သခင်ခရစ်တော်သည် တိုက်ထောင့်အမြစ်ကျောက်ဖြစ်၍ ကျွန်ုပ်တို့သည် ဤတိုက်မြစ်အပေါ်၌ ထပ်ဆင့်တည်ဆောက်ရကြမည်။ အသီးသီးတို့၌ မိမိကိုယ်ကိုငြင်းပယ်၍ ကိုယ်ကိုပူဇော်ခြင်းသဘောမျိုးရှိကြမည်။ မြေကြီးပေါ်၌ရှိနေတော်မူစဉ် သခင်ခရစ်တော်၏အသက်တာသည် ကိုယ်ကျိုးကိုမရှာသော အသက်တာမျိုး ဖြစ်၍ ၎င်းသည် နိမ့်ချခြင်းနှင့်ပူဇော်ခြင်းတို့ဖြင့် ထင်ရှားခဲ့လေ၏။ ထိုကြောင့် သခင်ခရစ်တော်သည် မိမိတို့ထံသို့ ကောင်းကင်မှယူဆောင်လာတော်မူသည့် ကြီးမြတ်သောကယ်တင်ခြင်းကို ဆက်ဆံရရှိကြသောလူများတို့သည် မိမိတို့၏ သခင်ဘုရားနောက်တော်သို့လိုက်ရန်နှင့် ကိုယ်တော်၏ကိုယ်ကိုငြင်းပယ် တော်မူခြင်းနှင့် ပူဇော်တော်မူခြင်းအမှုတွင် ဆက်ဆံပါဝင်ရန် ငြင်းပယ်ရကြ မည်လော။ သခင်ခရစ်တော်က “ငါသည် စပျစ်နွယ်ပင်ဖြစ်၏။ သင်တို့သည် အခက်များဖြစ်ကြ၏။ ငါ၌အသီးမသီးသော အခက်ရှိသမျှတို့ကို ခုတ်ပစ် တော်မူ၏။ အသီးသီးသော အခက်ရှိသမျှတို့ကို သာ၍သီးစေခြင်းငှါ သုတ်သင် ရှင်းလင်းတော်မူ၏” ဟုမိန့်တော်မူပါသည်။ ယော၊ ၁၅:၅၊ ၂။ အခက်များ တို့သည် သန်မာတိုးပွား၍ အသီးသီးမည်အကြောင်း၊ စပျစ်နွယ်ပင် တစ်လျှောက်လုံးတွင် ပျံ့နှံ့သွားသည့် အသက်ရှင်ဖို့အရေးကြီးသော အရာ တည်းဟူသော သစ်စေးသည် အခက်အလက်များကို အာဟာရဖြစ်စေလေ သည်။ ကျွန်ုပ်တို့သည် သခင်ထက်သာ၍ ကြီးမြတ်သလော။ လောက၏ ကယ်တင်ရှင်သည် ကိုယ်ကိုငြင်းပယ်တော်မူခြင်းနှင့် ပူဇော်တော်မူခြင်းအမှု

တို့ကို ပြုကျင့်တော်မူခဲ့ပါလျက် သခင်ခရစ်တော်၏ အင်္ဂါတော်များသည် ကိုယ်အလိုဆန္ဒ၌ တပ်မက်မောခြင်းအမှုတို့ကိုပြုကျင့်နေကြပါမည်လော။ ကိုယ်ကိုငြင်းပယ်ခြင်းသည် တပည့်တော်ဖြစ်ဖို့ရန် လိုအပ်သောအခြေခံဖြစ်ပေသည်။

ခရစ်တော်၏ အလုပ်တပည့်တော်တို့အားအပ်ထားခြင်း

မိမိကိုယ်တော်တိုင်လုပ်ဆောင်ရန် ကြွလာတော်မူသည်ဟု သခင်ယေရှုကြော်ငြာထားတော်မူသောအလုပ်ကြီးကို မြေကြီးပေါ်၌ရှိသော မိမိ၏ တပည့်တော်များအား အပ်ထားတော်မူသည်။ သခင်ခရစ်တော်သည် ကျွန်ုပ်တို့၏ဦးခေါင်းတော်အဖြစ်နှင့် ကယ်တင်ခြင်းအလုပ်ကြီးတွင် ရှေ့ဆောင်လမ်းပြတော်မူ၍ ကျွန်ုပ်တို့အား မိမိ၏ပုံသက်သေကိုလိုက်လျှောက်ရန် စိတ်မနှံ့ကပြုတော်မူသည်။ ကိုယ်တော်သည် ကျွန်ုပ်တို့အား တစ်ကမ္ဘာလုံးနှင့်သက်ဆိုင်သောသတင်းစကားကိုပေးတော်မူ၏။ ဤသမ္မာတရားသည် အသီးသီးဘာသာစကားကိုပြောသောလူအမျိုးအနွယ်ခပ်သိမ်းတို့ထံသို့ နံ့ပြားသွားရမည်။ စာတန်၏တန်ခိုးကိုခုခံတိုက်လှန်ကြမည်။ ၎င်းပြင် သခင်ခရစ်တော်နှင့် ကိုယ်တော်၏တပည့်တော်များသည်လည်း သူတို့ကိုအောင်မြင်နိုင်နင်းကြမည်။ မှောင်မိုက်၏တန်ခိုးများတစ်ဘက်မှနေလျက် ကြီးကျယ်သောစစ်ပွဲကိုတိုက်ခိုက်မြဲတိုက်ခိုက်ကြမည်။ ထို့ကြောင့် ဤအမှုကို အောင်မြင်စွာနှင့်လုပ်ဆောင်နိုင်မည်အကြောင်း ဘဏ္ဍာဥစ္စာများကိုလိုပေသည်။ ဘုရားသခင်သည် ဘဏ္ဍာဥစ္စာများကို ကောင်းကင်မှတိုက်ရိုက်ချပေးတော်မူဘဲ မိမိ၏တပည့်တော်များလက်ထံသို့ စစ်မှုကိုတိုက်ခိုက်မြဲတိုက်ခိုက်ရာအရေးအတွက် အသုံးပြုဖို့ရန် ဥစ္စာဘဏ္ဍာများကို စုဆောင်းနိုင်သော သတ္တိစွမ်းအားကိုချပေးသနားတော်မူသည်။

ကိုယ်တော်သည် မိမိ၏လူများတို့အား မိမိတို့ကြံစည်ပြုလုပ်သော အမှုကို မိမိတို့ကိုယ်တိုင်ထောက်ပံ့နိုင်လောက်အောင် ငွေများကိုလုံလောက်စွာကောက်ခံစုဆောင်းဖို့ အကြံအစည်တစ်ခုကိုပေးထားတော်မူပြီ။ ဆယ်ဖို့

တစ်ဖို့ပေးလှူခြင်းအမှုတွင် ဘုရားသခင်၏အကြံအစည်တော်သည် ရိုးရိုးနှင့် ညီညွတ်သမတ်သောအရာဖြစ်၍ နှစ်သက်ဖွယ်ဖြစ်ပေသည်။ ဤအမှုသည် အစပြုတည်ဆောက်ရာတွင် ဘုရားနှင့်သက်ဆိုင်သည့်အတွက် ခပ်သိမ်းသော သူတို့သည် ဤအရာကို သစ္စာနှင့်လည်းကောင်း၊ စွမ်းရည်သတ္တိနှင့်လည်း ကောင်း စောင့်ရှောက်သင့်ပေသည်။

ရှိရှိသမျှသောသူတို့သည် ဤအချက်ကို သဘာတူဝန်ခံကြလျှင် အသီးသီးတို့သည် ဘုရားသခင်အတွက် ပညာသတိရှိ၍ သစ္စာရှိသော ဘဏ္ဍာစိုးများဖြစ်လာကြလိမ့်မည်။ ၎င်းပြင် လောကအား သတိပေးလျက် ရှိသော နောက်ဆုံးသတင်းစကားကိုကြွေးကြော်ခြင်းအလုပ်ကြီးကို ရှေ့သို့ တိုးတက်ဆောင်ရွက်ဖို့ရန်အတွက် ဥစ္စာဘဏ္ဍာယုတ်လျော့လိုလေသေးရှိတော့ မည်မဟုတ်။ ခပ်သိမ်းသောသူတို့သည် ဤအစီအမံကိုသဘောတူဝန်ခံကြလျှင် ဘဏ္ဍာတော်တိုက်သည် အမြဲပြည့်လျက်ရှိ၍ ပေးလှူကြသောသူတို့သည် လည်း ဆင်းရဲသွားလောက်အောင် စွန့်ပစ်ထားခြင်းခံရကြလိမ့်မည်မဟုတ်။

ကျွန်ုပ်တို့၏ကောင်းကျိုးအဖို့

ဘုရားသခင်သည် မိမိ၏အမှုတော်ကိုထောက်ပံ့စေဖို့ရန်အတွက် လူတို့ကို မှီခိုအားကိုးတော်မမူ။ မိမိ၏ဘဏ္ဍာတော်ကိုဖြည့်စေဖို့ရန် ဥစ္စာ ဘဏ္ဍာများကို ကောင်းကင်မှတိုက်ရိုက်ချပေးတော်မူခြင်းသည် လူအတွက် အကောင်းဆုံးသောအရာတစ်ခုဖြစ်သည်ဟုဆိုရလျှင် ကြည့်ရှုစီမံတတ်တော်မူ သောအရှင်သည် ထိုနည်းတူပြုတော်မူနိုင်၏။ လောကထဲသို့ သမ္မာတရားကို ကြွေးကြော်စေရန် လူတို့ကိုအသုံးမပြုဘဲ ကောင်းကင်တမန်များကိုစေလွှတ်ဖို့ အကြံအစည်များကို စီမံကောင်းစီမံနိုင်၏။ ဘုရားသခင်သည် ကောင်းကင် များပေါ်တွင် သမ္မာတရားကိုရေးထားကောင်းရေးထားတော်မူ၍ ထိုနည်း အားဖြင့် မိမိအလိုရှိတော်မူသောအချက်များကို အမြဲတည်လျက်နေသော အက္ခရာများတွင် လောကအား ထင်ရှားစွာဖော်ပြနိုင်တော်မူ၏။ ဘုရားသခင် သည် လူတစ်စုံတစ်ယောက်၏ရွှေငွေကို အားကိုးအားထားပြုတော်မမူ။ “တောတိရစ္ဆာန်ရှိသမျှတို့နှင့် တစ်ထောင်သောတောင်ပေါ်မှာရှိသောတိရစ္ဆာန်

တို့သည် ငါ၏ဥစ္စာဖြစ်၏။---ငါသည် ငတ်မွတ်လျှင် သင့်ကိုမပြော။ လောကဓာတ်နှင့်လောကဥစ္စာသည် ငါ၏ဥစ္စာဖြစ်၏” ဟု ဘုရားသခင်ကမိန့်တော်မူ၏။ ဆာ၊ ၅၀:၁၀၊ ၁၂။ ဘုရားသခင်၏အမှုတော်တိုးတက်ကြီးပွားရေးတွင် ဘယ်အမှုမျိုးမဆို ကျွန်ုပ်တို့ပါဝင်ရွက်ဆောင်စေဖို့ရန်လိုလျှင် ဘုရားသခင်သည် ကျွန်ုပ်တို့၏ကောင်းကျိုးအလို့ငှါ တင်ကြိုစီမံကြံစည်တော်မူပြီ။ ဘုရားသခင်သည် ကျွန်ုပ်တို့အား မိမိနှင့်အတူ အမှုတော်ဆောင်ဖက်အဖြစ်နှင့် ခန့်ထားတော်မူခြင်းဖြင့် ကျွန်ုပ်တို့ကိုချီးမြှောက်တော်မူပြီ။ လူတို့သည် မိမိတို့၏ကောင်းမှုကုသိုလ်များကို လေ့ကျင့်ပြုလုပ်နိုင်ကြမည်အကြောင်း လူတို့ဝိုင်းဝန်းကူညီဆောင်ရွက်အပ်သောအမှုတစ်ခုရှိအပ်သည်ဟု ဘုရားသခင်စီမံခန့်ထားတော်မူ၏။

အတိုင်းမသိများစွာသောစည်းစိမ်ဥစ္စာနှင့် ကြွယ်ဝတော်မူသော်လည်း ကျွန်ုပ်တို့အတွက် ဆင်းရဲတော်မူသောကိုယ်တော်၏ပုံသဏ္ဍာန်တော်နှင့် ခရစ်ယာန်တို့သည် တူညီကြမည်အကြောင်း ခရစ်ယာန်ယောကျာ်း၊ မိန်းမတို့အား မိမိတို့၏ဥစ္စာဘဏ္ဍာများနှင့် မိမိတို့၏ပြုပြင်တတ်သောတန်ခိုးကို ပေးစေဖို့ရန် အသီးအသီးကြိုးစားအားထုတ်စေဖို့ ပျက်စီးယိုယွင်းနေသော လောကကြီး၏မှောင်မိုက်အကျင့်ဆိုးက တောင်းပန်ပါသည်။ 3T, pp. 387-391.

---x---

ဘယ်နေရာ၌မဆို အလုပ်အကိုင်သည် ခိုင်ခံ့သောတိုက်မြစ်ပေါ်၌ တည်ဆောက်လျက်ရှိနေခဲ့ပါမူ မိမိတို့နေရပ်ဌာန၌ရှိသောအလုပ်အတွက် လွန်ခဲ့သောနှစ်များကစုဆောင်းလာခဲ့သော ဥစ္စာဘဏ္ဍာအားလုံး၊ (သို့မဟုတ်) တချို့တစ်ဝက်ကို များစွာပင်အနစ်နာခံလျက် ပြောင်းလွှဲပေးခြင်းဖြင့် မစခြင်းလိုသောသူတို့အား ကူညီဖေးမရန် မိမိတို့၌တာဝန်ရှိကြောင်းကို ယုံကြည်သူတို့သည် သိရှိနားလည်ရကြမည်။ ထာဝရဘုရားက မိမိ၏အမှုတော်သည် တိုးတက်ကြီးပွားရမည်ဟု စီမံခန့်ထားတော်မူသည်။ ဤအမှုသည် မှန်ကန်သောနည်းလမ်းအတိုင်း ပြန်လွှဲခြင်းဥပဒေစည်းကမ်းဖြစ်ပေသည်။ 7T, p. 170.

---x---

ကျေးဇူးတင်တတ်သောချစ်ခြင်းမေတ္တာက တိုက်တွန်းအားပေးခြင်း ဖြင့် လုံးလုံးသစ္စာစောင့်ခြင်းနှင့် ကုသိုလ်ကောင်းမှုပြုခြင်းအမှုသည် စေတနာ နှင့်ဆက်ကပ်ပူဇော်ခြင်းဖြစ်သော အနည်းငယ်မျှလောက်သောအလှူဒါနကို ဘုရားသခင်၏အမွှေးအကြိုင်တစ်ခုဖြစ်စေလျက် ပေးကမ်းသောအလှူကို အတိုင်းမသိများစွာအဖိုးထိုက်တန်သောအရာဖြစ်စေလိမ့်မည်။

--- x ---

သခင်ခရစ်တော်ကိုချစ်သောမေတ္တာအားဖြင့် ပေးကမ်းစွန့်ကြဲသော ဆင်းရဲသားတို့၏အလှူဒါနများကို သန့်ရှင်းရာဌာနရှိချိန်ခွင်နှင့် ၎င်းတို့၏ အနည်း၊ အများပမာဏကို မချင့်ချိန်ဘဲ ဆက်ကပ်ပူဇော်စေဖို့ရန် တိုက်တွန်း နှိုးဆော်တတ်သောမေတ္တာအတိုင်း ချင့်ချိန်တော်မူလိမ့်မည်။ 3T, pp. 398-399.

x x x x x

အခန်း ၇
နောက်ဆုံးဦးကျန်ကြွင်းသောအသင်းတော်၏
အောင်မြင်ခြင်း

ဘုရားသခင်အပ်နှံထားတော်မူသောအရာတစ်ခု

လောကတွင် အလင်းတစ်ခုဖြစ်စေခြင်းငှါ ဘုရားသခင်သည် ရှေးဣသရေလလူတို့ကိုခေါ်တော်မူသည်နည်းတူ ယခုလည်း မိမိ၏အသင်းတော်ကိုခေါ်တော်မူပြီ။ သမ္မာတရား၏ကြီးစွာသော သားလှီးဓားတည်း ဟူသော ပထမ၊ ဒုတိယ၊ တတိယကောင်းကင်တမန်များ၏သတင်းစကားများအားဖြင့် ဘုရားသခင်သည် သူတို့ကို ဘုရားတရားရေးနှင့်ပတ်သက်၍ မိမိကိုယ်တော်တိုင်နှင့်နီးကပ်စွာရှိစေခြင်းငှါ သူတို့အား အခြားသောအသင်းများမှလည်းကောင်း၊ လောကထဲမှလည်းကောင်း ခွဲခြားထားတော်မူလေပြီ။ ဘုရားသခင်သည် သူတို့အား မိမိ၏ပညတ်တရားတော်ကို ထိန်းသိမ်းစောင့်ရှောက်သူတို့အဖြစ်နှင့် ခန့်ထားတော်မူ၏။ ၎င်းပြင် ဤခေတ်ကာလအတွက် အနာဂတ်စကားနှင့်သက်ဆိုင်သော ကြီးမြတ်သည့်သမ္မာတရားကို သူတို့အား အပ်ထားတော်မူပြီ။ ရှေးဣသရေလလူတို့အား အပ်နှံထားသည့်သန်ရှင်းသော ဗျာဒိတ်တော်များကဲ့သို့ ဤအရာတို့သည် လောကအား ဝေငှပေးကမ်းစေဖို့ရန် ဘုရားသခင်အပ်နှံထားတော်မူသောအရာတစ်ခုဖြစ်ပေသည်။

ဗျာဒိတ်ကျမ်းအခန်းကြီး ၁၄ ၏ကောင်းကင်တမန်တို့သည်ကား ဘုရားသခင်၏သတင်းစကား၏ အလင်းကိုခံယူရရှိလျက် မြေကြီးတစ်ဝန်းလုံးသို့ သတိပေးနှိုးဆော်ရန် ဘုရားသခင်၏ကိုယ်စားတော်များအဖြစ်နှင့်ထွက်သွားကြသောလူများတို့ကို ပုံဆောင်သည်။ သခင်ခရစ်တော်က မိမိ၏တပည့်တော်များအား “သင်တို့သည် ဤလောက၏အလင်းဖြစ်ကြ၏” (မ၊ ၅:၁၄) ဟု မိန့်တော်မူ၏။ သခင်ယေရှုကိုလက်ခံသောဝိညာဉ်တိုင်းတို့အား ကရာနီကုန်းပေါ်ရှိ လက်ဝါးကပ်တိုင်တော်က “ဝိညာဉ်တို့၏အဖိုးထိုက်တန်ခြင်းကို

ဆင်ခြင်ကြည့်ကြလော့။ သင်တို့သည် လောကီနိုင်ငံအရပ်ရပ်ရှိသမျှသို့သွား၍ ဝေနေယျသတ္တဝါအပေါင်းတို့အား ဧဝံဂေလိတရားကိုဟောကြလော့” ဟု ပြောဆိုလျက်နေ၏။ (မာ၊ ၁၆:၁၅)။ ဤအမှုတော်ကို အဘယ်အရာကမျှ တားဆီးနှောင့်ယှက်ခြင်းမပြုစေရ။ ၎င်းသည် ခေတ်ကာလအလိုက် အလုံးစုံ အရေးကြီးသောအမှုဖြစ်ပေသည်။ ၎င်းသည် ထာဝရကာလတိုင်အောင် အနံ့အပြားဆက်လက်ရောက်ရှိသွားရမည့်အမှုဖြစ်ပေသည်။

အသင်းတော်အဖို့ကတိတော်များ

သခင်ခရစ်တော်၏အသင်းတော်သည် သမ္မာတရားကိုကြွေးကြော် ဖို့ရန်အတွက် ဘုရားသခင်၏ကိုယ်စားတော်ဖြစ်သည်။ ဘုရားသခင်သည် ၎င်းအား ထူးခြားသောအမှုတော်ကိုဆောင်ရွက်စေရန် တန်ခိုးတော်ကို အသင်းတော်အပေါ်၌ချပေးတော်မူသည်။ ၎င်းပြင် ဤအသင်းတော်သည် ဘုရားသခင်တစ်ဘက်၌ သစ္စာရှိ၍ ဘုရားသခင်၏ပညတ်တော်များကို လိုက်နာစောင့်ရှောက်လျှင် ဘုရားသခင်၏မြင့်မြတ်ကြီးကျယ်သောတန်ခိုး တော်သည် ၎င်းအထဲ၌ကိန်းအောင်းနေတော်မူလိမ့်မည်။ အသင်းတော်သည် ဣသရေလလူတို့၏ထာဝရဘုရားသခင်ကို ချီးမြှောက်လျှင် ၎င်းကိုခုခံတိုက်ခိုက် နိုင်သော အခြားတန်ခိုးတစ်စုံတစ်ခုမျှရှိလိမ့်မည်မဟုတ်။ ၎င်းသည် ဘုရား သခင်၏သစ္စာတော်ကို မှန်ကန်စွာစောင့်ထိန်းလျှင် ရန်သူ၏အင်အားသတ္တိ များသည် အသင်းတော်ကိုနိုင်နင်းဖို့ရန် လေပွေကိုမခံမရပ်နိုင်သော ဖွဲ့လောက်မျှတတ်စွမ်းနိုင်တော့မည်မဟုတ်။

အသင်းတော်သည် လောက၏သစ္စာကိုမခံမယူဘဲ သခင်ခရစ်တော် ၏ဖြောင့်မတ်ခြင်းဝတ်လုံကို ယူတင်ဝတ်ဆောင်လျှင် ၎င်း၏ရှေ့တွင် ထွန်းတောက်လျက် ဘုန်းတော်နှင့်ပြည့်ဝသောနေ့ရက်ကာလ၏အရုဏ် အလင်းသည် ထင်ရှားလာလိမ့်မည်။

အသင်းဝင်သူများတို့သည် ယခုအခါ မိမိတို့၏ဖောက်ပြန်တတ်သော အကျင့်စလေ့များကို ဖော်ပြဝန်ချ၍ အတူတကွစုရုံးလာဖို့သင့်ကြပြီ။

ညီအစ်ကိုမောင်နှမများတို့၊ သင်တို့အချင်းချင်းတို့ကိုလည်းကောင်း၊ သင်တို့နှင့် ဘုရားသခင်ကိုလည်းကောင်း ခွဲခွာပိုင်းခြားထားစေဖို့ မည်သည့်အရာတစ်စုံ တစ်ခုမျှ သင်တို့အထဲ၌ရောက်ရှိလာစေရန် အခွင့်မပေးကြပါနှင့်။ အချင်းချင်း တစ်ယောက်နှင့်တစ်ယောက် စိတ်သဘောကွဲလွဲစရာအကြောင်းများကို မပြောမဆိုဘဲ သခင်ယေရှု၌ရှိသကဲ့သို့ သမ္မာတရားကိုချစ်ခင်နှစ်သက်သော သဘောနှင့်သွေးစည်းကြလော့။ ဘုရားသခင်၏ရှေ့တော်၌ခစားကြလော့။ ၎င်းပြင် ဒုစရိုက်ကိုခုခံတိုက်ခိုက်ရာတွင် မစကူညီခြင်းကို သင်သည် အဘယ်ကြောင့်ရရှိထိုက်သည်ကို အကြောင်းပြုစရာကဲ့သို့ ကယ်တင်ရှင်၏ သွန်းတော်မူသောအသွေးတော်ကိုတောင်းလျှောက်ကြလော့။ သင်သည် အကျိုးမဲ့တောင်းလျှောက်ရလိမ့်မည်မဟုတ်။ သင်သည် ကြေကွဲသောစိတ်နှလုံး နှင့်လည်းကောင်း၊ လုံးလုံးယုံကြည်အားထားခြင်းနှင့်လည်းကောင်း ဘုရား သခင်ထံတော်နားသို့ချဉ်းကပ်သောအခါ သင့်ကိုဖျက်ဆီးစေရန် ရှာကြံသော ရန်သူသည် ဆုံးရှုံးသွားလိမ့်မည်။

ထာဝရဘုရားထံတော်သို့ပြန်လာကြလော့။ အချုပ်ခံ၍ မျှော်လင့် သောသူတို့၊ အသက်ရှင်တော်မူသောဘုရားတည်းဟူသော ဘုရားသခင် ထံတော်မှ ခွန်အားသတ္တိကိုတောင်းလျှောက်ကြလော့။ ဘုရားသခင်၏ တန်ခိုးတော်နှင့်ကယ်တင်ဖို့ရန် အလိုတော်၌မယိမ်းမယိုင်တည်ကြည်စွာ ရိုးရိုးယုံကြည်ကြောင်းကိုပြကြလော့။ အသက်ရှင်လျက်ရှိသော ကယ်တင်ခြင်း စမ်းရေသည် သခင်ခရစ်တော်ထံတော်မှစီးဆင်းလျက်ရှိသည်။ ကိုယ်တော် သည် စွမ်းအားတန်ခိုးအပေါင်းတို့အစပြုတော်မူရာအရှင်၊ အသက်စမ်းရေ တွင်းဖြစ်တော်မူသည်။ အကျွန်ုပ်တို့သည် ယုံကြည်ခြင်းနှင့် ကိုယ်တော်၏ ခွန်အားသတ္တိကို မြဲစွာခံယူရန်ရရှိသောအခါ မျှော်လင့်ခြင်းအကင်းမဲ့ဆုံးဖြတ်၍ အလွန်အားနည်းစိတ်ပျက်နေသောလက္ခဏာပုံပန်းကိုပင် အံ့ဩဖွယ်ကောင်း လောက်အောင် ပြောင်းလဲစေတော်မူမည်။ ကိုယ်တော်သည် မိမိနာမတော်၏ ဘုန်းတော်အတွက် ဤအမှုကိုပြုတော်မူလိမ့်မည်။

ဘုရားသခင်သည် မိမိကိုယုံကြည်၍ မိမိ၌သစ္စာရှိသောမိမိ၏လူများ တို့ကို မယုံကြည်ဘဲနေလျက် မျှော်လင့်ရာမဲ့ဖြစ်နေသောသူတို့အား ရဲစွမ်း

သတ္တိနှင့်ပြည့်စုံသောအရာများအကြောင်းကို ကြားပြောစေရန် ခေါ်တော်မူသည်။ ကျွန်ုပ်တို့သည် အချင်းချင်းတစ်ယောက်ကိုတစ်ယောက်ဝိုင်းဝန်းကူညီမစလျက် ဘုရားသခင်အား အသက်ရှင်သောယုံကြည်ခြင်းအားဖြင့် စုံစမ်းနိုင်ကြရန် ထာဝရဘုရားသည် ကျွန်ုပ်တို့အား မစကူညီတော်မူပါစေသော။
T, pp. 11-12.

ဘုရားသခင်၏ဝိညာဉ်ဗိမာန်တော်

ရဟူဒီလူမျိုးတို့၏ဗိမာန်တော်ကို တောင်များမှတူးဖော်၍ ခုတ်ဖြတ်ထားသောကျောက်များနှင့်ဆောက်လုပ်ထား၏။ ၎င်းပြင် ကျောက်တုံးတိုင်းတို့မှာ ယေရုရှလင်မြို့သို့ယူဆောင်မလာမီ ဗိမာန်တော်တွင် ၎င်းတို့၏နေရာနှင့်ကိုက်ညီနေအောင် တော်လျော်မည်အကြောင်း ခုတ်ဖြတ်ပွတ်တိုက်ပြီး စမ်းသပ်စစ်ဆေးကြည့်ရှုခြင်းကိုခံရကြပေသည်။ ထိုနောက် ၎င်းတို့အားလုံးတို့ကို တည်ဆောက်မည့်နေရာသို့ဆောင်ယူလာပြီးသောအခါ အဆောက်အဦကြီးကို တူသံပေသံမျှမကြားရဘဲ အတူတကွညီညီညွတ်ညွတ်ဆောက်လုပ်ကြလေသည်။ ဤအဆောက်အဦသည်ကား ဘုရားသခင်၏ဝိညာဉ်ဗိမာန်တော်ကိုပုံဆောင်သည်။ ဤဝိညာဉ်ဗိမာန်တော်တွင်ပါရှိသောအရာဝတ္ထုများကား အယုတ်အမြတ်၊ သူဌေး၊ သူဆင်းရဲ၊ ပညာတတ်၊ ပညာမဲ့၊ လူအစားစား၊ ဘာသာစကားအသီးသီးကိုပြောဆိုကြသောလူမျိုးအသီးသီးတို့အထဲမှ စုဆောင်းယူဆောင်လာသောအရာဝတ္ထုများဖြစ်ပေသည်။ ၎င်းတို့သည် တူနှင့်ဆောက်တို့အားဖြင့် တော်လျော်အောင် ပုံထွင်းဖို့ရန် သေနေသောအရာဝတ္ထုများမဟုတ်။ ၎င်းတို့သည် သမ္မာတရားအားဖြင့် လောကထဲမှတူးဖော်ယူဆောင်လည်သည့်အသက်ရှင်သောကျောက်များဖြစ်ကြပေသည်။ ၎င်းပြင် ဆောက်လုပ်တော်မူသောအရှင်သခင်ကြီးဖြစ်သူ ဗိမာန်တော်၏အရှင်သခင် ထာဝရဘုရားသည် ၎င်းတို့ကိုယခုခုတ်ဖြတ်၍ပွတ်တိုက်လျက် ဝိညာဉ်ဗိမာန်တော်တွင် မိမိတို့နှင့်ဆိုင်ရာနေရာအသီးသီးတွင် တော်မတော်စမ်းသပ်နေတော်မူသည်။ တည်ဆောက်ပြီးသောအခါ ဤဗိမာန်တော်သည် ကောင်းကင်တမန်နှင့်

လူများတို့၏အံ့ဩစရာဖြစ်၍ ၎င်း၏အစိတ်အပိုင်းအားလုံးတို့မှာ လုံးလုံးစုံလင်သင့်လျော်လျက်ရှိလိမ့်မည်။ အကြောင်းမူကား ၎င်းကိုတည်ဆောက်ပြုပြင်တော်မူသောသူကား ဘုရားသခင်ပေတည်း။

မိမိ၏အပေါ်၌ထုရိုက်စရာနေရာတစ်ခုမှမလိုဟု မည်သူမျှမထင်ပါနှင့်။ မည်သည့်လူတစ်စုံတစ်ယောက်၊ မည်သည့်လူမျိုးမျှအကျင့်မလေ့နှင့်အကြံအစည်တိုင်းတို့တွင် စံလင်ခြင်းမရှိချေ။ တစ်ဦးသည် တစ်ဦးထံမှ သင်ကြားနာခံရမည်။ ထိုကြောင့် ဘုရားသခင်သည် တရားစီရင်တော်မူခြင်းနှင့်အကြံအစည်တော်တွင် တစ်လုံးတစ်ဝတည်းရှိစေရန် ခြားနားသောလူအမျိုးမျိုးတို့တွင် အတူတကွနေောနေစေခြင်းငှါ အလိုရှိတော်မူ၏။ ထိုအခါ သခင်ခရစ်တော်၌ရှိသော တစ်လုံးတစ်ဝတည်းဖြစ်ခြင်း၏ပုံသက်သေကို ထင်ရှားစေလိမ့်မည်။ 9T, pp. 180-181.

စုံလင်သောစည်းလုံးညီညွတ်ခြင်း

ကောင်းကင်တမန်များသည် စည်းလုံးညီညွတ်စွာ အမှုဆောင်ရွက်ကြသည်။ သူတို့၏အပြုအမူအသွားအလာရှိသမျှတို့သည် စုံလင်စွာနေရာတကျစီစဉ်ထားလျက်ရှိကြောင်းကို ထင်ရှားစေသည်။ ကျွန်ုပ်တို့သည် ကောင်းကင်တမန်ဗိုလ်ခြေတို့၏စည်းလုံးညီညွတ်ခြင်းနှင့် နေရာတကျစီစဉ်ထားခြင်းတို့ကို သာ၍သေချာစွာတုပလေလေ၊ ကျွန်ုပ်တို့အတွက် ဤကောင်းကင်ကိုယ်စားလှယ်များ၏ကြိုးပမ်းအားထုတ်မှုသည် သာ၍အောင်မြင်လေလေဖြစ်၏။ ကျွန်ုပ်တို့သည် စည်းလုံးညီညွတ်စွာပြုလုပ်ခြင်းအမှုကို အလိုမရှိ၊ နည်းနာနိဿမရှိ၊ မိမိတို့ဆက်လက်ပြုလုပ်အပ်သော အလုပ်တွင် အဖွဲ့အစည်းမရှိ၊ ဖရိုဖရဲဖြစ်နေခဲ့ပါမူ အသေအချာဖွဲ့စည်းထားကြ၍ အစီအစဉ်တို့တွင် စုံလင်စွာနေရာတကျပြုလုပ်ရှားတတ်ကြသော ကောင်းကင်တမန်များတို့သည် ကျွန်ုပ်တို့အတွက် အောင်မြင်စွာအမှုမဆောင်ရွက်နိုင်ကြတော့ချေ။ သူတို့သည် ရှုပ်ထွေးခြင်း၊ ဖရိုဖရဲဖြစ်ခြင်း၊ နှောင့်ယှက်ခြင်းနှင့် အဖွဲ့အစည်းမရှိခြင်းတို့ကို ကောင်းချီးပေးဖို့ရန် အခွင့်

အာဏာကိုမရရှိကြသောကြောင့် သူတို့သည် စိတ်ပျက်ဝမ်းနည်းခြင်းနှင့် လွဲဖယ်သွားကြလေသည်။ ကောင်းကင်စေတမန်များ၏ကူညီပေးခြင်းကို အလိုရှိကြသောသူအပေါင်းတို့သည် သူတို့နှင့်အတူ စည်းလုံးညီညွတ်စွာ အမှုတော်ဆောင်ရွက်ရကြမည်။ Chr. Ex. and T., p. 199.

သခင်ခရစ်တော်၏ပတ္တနာတော်ကိုပြည့်စုံစေခြင်း

သခင်ခရစ်တော်သည် လက်ဝါးကပ်တိုင်၌ ရိုက်ထားခြင်းကို ခံတော်မမူမီ အခိန်အနည်းငယ်အတွင်းတွင် တောင်းလျှောက်တော်မူသော ဆုပတ္တနာတော်ကား ခမည်းတော်သည် ကိုယ်တော်ကိုစေလွှတ်တော်မူသည်ကို လောကီသားတို့သည် ယုံကြည်မည်အကြောင်း ကိုယ်တော်သည် ခမည်းတော် နှင့်တစ်လုံးတစ်ဝတည်းရှိသကဲ့သို့ ကိုယ်တော်၏တပည့်တော်တို့သည်လည်း တစ်လုံးတစ်ဝတည်းရှိစေမည်အကြောင်းတည်း။ ဤကြည်နူးဖွယ်ဖြစ်၍ အံ့ဩဖွယ်အကောင်းဆုံးသောဆုပတ္တနာသည် ကျွန်ုပ်တို့၏ခေတ်တိုင် အောင်ပင် ကာလအဆက်ဆက်နှင့်သက်ဆိုင်လေသည်။ အကြောင်းမူကား “ထိုသူတို့အဖို့သာ အကျွန်ုပ်ဆုတောင်းသည်မဟုတ်။ သူတို့ဟောပြောခြင်း အားဖြင့် အကျွန်ုပ်ကိုယုံကြည်သောသူတို့အဖို့လည်း ဆုတောင်းပါ၏” ဟူသော အချက်သည် ကိုယ်တော်၏စကားတော်များဖြစ်၏။

သခင်ခရစ်တော်၏တပည့်တော်များဖြစ်သည်ဟု ဝန်ခံကြသောသူတို့ သည် မိမိတို့၏အသက်တာ၌ ဤပတ္တနာကိုပြည့်စုံစေခြင်းငှါ အဘယ် မျှလောက်စိတ်အားကြီးစွာရှာကြံကြိုးစားသင့်ကြပါသလဲ။ အသင်းတော်နှင့် ဆက်သွယ်ခြင်းသည် ဘုရားသခင်နှင့်စပ်ဆိုင်သောအမှုဖြစ်သည်ကို အများ သောသူတို့သည် အမှန်မသိရှိကြချေ။ ၎င်းပြင် ချုပ်ချယ်ကန့်သတ်ထားခြင်း နှင့်စည်းကမ်းဥပဒေများကိုခံယူလိုသောသဘောမရှိကြချေ။ စည်းလုံးညီညွတ် သောအသင်းတော်ထက် မိမိတို့ကိုယ်တိုင်၏စီရင်ဆုံးဖြတ်ချက်ကို ချီးမြှောက် ကြကြောင်း သူတို့၏အပြုအမူအပြောအဆိုတို့က ဖော်ပြကြပေသည်။ ၎င်းပြင် အသင်းတော်ကိုဆန့်ကျင်ဖီလာပြုခြင်းသဘောကို တိုးပွားလာအောင်

အားမပေးမနှိုးဆော်မည်အကြောင်း သူတို့သည် မိမိတို့ကိုယ်ကို ကာကွယ် စောင့်ရှောက်ရန် သတိမပြုကြချေ။ အသင်းတော်၌တာဝန်ကြီးသောရာထူးကို ဆက်ခံရရှိနေကြသောသူတို့အပေါ်၌ အခြားသောသူများနည်းတူ အများ အားဖြင့် အပြစ်အနာများရှိ၍ မိမိတို့ဆုံးဖြတ်ချက်များတွင် အမှားအယွင်း များကိုပြုတတ်ကြလေသည်။ သို့ရာတွင် မြေကြီးပေါ်ရှိသခင်ခရစ်တော်၏ အသင်းတော်သည် သူတို့၌မရှိမသေမပြုအပ်သောအခွင့်အာဏာကို အပ်ပေး ထားလေသည်။ 4T, p. 17.

အချင်းချင်းချစ်ခြင်းမေတ္တာရှိခြင်း

အများသောအားဖြင့် ကျွန်ုပ်တို့အား ဘေးအန္တရာယ်မကင်းဖွယ်ဖြစ် စေသောအရာမှာ လောက၏ကန့်ကွက်တားဆီးဆန့်ကျင်ဖီလာပြုခြင်းမဟုတ် ပေ။ ၎င်းသည် ယုံကြည်သည်ဟု ဝန်ခံသောသူတို့၏နှလုံးထဲ၌ စွဲလမ်းနေသော မကောင်းမှုဒုစရိုက်ပင်ဖြစ်၍ ကျွန်ုပ်တို့၌ကြီးစွာသောဘေးအန္တရာယ်ကို အများဆုံးကျရောက်စေလျက် ဘုရားသခင်၏အမှုတော်တိုးတက်ကြီးပွားခြင်း ကိုများစွာတားဆီးနှောင့်ယှက်လေသည်။ ငြူစုစောင်းမြောင်းခြင်း၊ တစ်ယောက် ကိုတစ်ယောက်မယုံသင်္ကာဖြစ်ခြင်း၊ အပြစ်ရှာလိုသောသဘောနှင့်ပြည့်ဝခြင်း၊ ရမ်းဆလျက် တစ်ယောက်အကြောင်းတစ်ယောက်မကောင်းထင်မြင်ခြင်းတို့ အားဖြင့် ကျွန်ုပ်တို့၏ဝိညာဉ်ရေးကို အားနည်းစေသောနည်းထက်သာ၍ သေချာသောအခြားနည်းလမ်းမရှိတော့ချေ။

စိတ်သဘောအမျိုးမျိုးရှိကြသောလူတို့အထဲတွင် တွေ့မြင်ရသော စည်းလုံးညီညွတ်ပေါင်းသင်းဆက်ဆံခြင်းကား၊ ဘုရားသခင်သည် မိမိ၏ သားတော်အား အပြစ်ရှိသောသူတို့ကိုကယ်တင်ရန် လောကသို့စေလွှတ် တော်မူကြောင်း ဖော်ပြနိုင်သည့်ခိုင်လုံသောသက်သေဖြစ်ပေသည်။ ကျွန်ုပ်တို့၌ ဤသက်သေကိုဖော်ပြရန် အခွင့်ရှိကြပေသည်။ သို့ရာတွင် ဤသို့ပြုဖို့ရန် ကျွန်ုပ်တို့ကိုယ်တိုင် သခင်ခရစ်တော်၏အမိန့်အာဏာတော်ကိုနာခံရကြမည်။ ကျွန်ုပ်တို့၏အကျင့်စာရိတ္တများသည် ကိုယ်တော်၏အကျင့်စာရိတ္တတော်နှင့်

ညီညွတ်စွာပြုပြင်ခြင်းကိုခံရကြမည်။ ကျွန်ုပ်တို့၏အလိုဆန္ဒသဘောများကို ကိုယ်တော်၏အလိုတော်သို့အပ်နှံရကြမည်။ ထိုအခါ ကျွန်ုပ်တို့သည် တစ်ယောက်နှင့်တစ်ယောက် ထိခိုက်စရာအကြောင်းများကိုမစဉ်းစားကြ တော့ဘဲ စည်းလုံးညီညွတ်စွာ အတူတကွအမှုတော်ဆောင်ရွက်ရကြလိမ့်မည်။

မိမိ၏တပည့်တော်များက ဘုရားသခင်၏အကြံတော်ကို အလျား အနှာရှိသမျှတို့တွင် ပြည့်စုံစေခြင်းအပေါ်၌ ကိုယ်တော်သည် စိတ်တမ်းမှန်း တော်မူသည်။ သူတို့သည် လောကတစ်ဝန်းလုံးတွင် နံ့ပြားလျက် နေကြသော် လည်း ကိုယ်တော်၌တစ်လုံးတစ်စည်းတည်းရှိကြမည်။ သူတို့သည် မိမိတို့၏ လမ်းကို ကိုယ်တော်၏လမ်းဖြစ်စေရန် အပ်နှံလိုသောဆန္ဒမရှိကြလျှင် ဘုရား သခင်သည် သူတို့ကို သခင်ခရစ်တော်၌ တစ်လုံးတစ်စည်းတည်းဖြစ်စေခြင်းငှါ ပြုပြင်ပေးတော်မမူနိုင်ချေ။

သခင်ခရစ်တော်၏ပတ္တနာတော်ကို လုံးလုံးယုံကြည်လာသောအခါ ၎င်း၏ဆုံးမဩဝါဒများကို ဘုရားသခင်၏လူများတို့၏နေ့စဉ်အသက်တာ၌ အသုံးချသောအခါ ကျွန်ုပ်တို့အထဲ၌ စည်းလုံးညီညွတ်သောအပြုအမူအနေ အထိုင်တို့ကို တွေ့ရှိရလိမ့်မည်။ ညီအစ်ကိုမောင်နှမအချင်းချင်း တစ်ယောက် နှင့်တစ်ယောက် သခင်ခရစ်တော်၏မေတ္တာတော်အားဖြင့် ချည်နှောင်ဖွဲ့စည်း လျက်ရှိလိမ့်မည်။ ဘုရားသခင်၏ဝိညာဉ်တော်သာလျှင် ဤတစ်လုံးတစ်စည်း တည်းဖြစ်ခြင်းအခြေအနေကို ဖန်တီးပေးနိုင်တော်မူသည်။ မိမိကိုယ်တော်တိုင် ကို သန့်ရှင်းစေတော်မူသောကိုယ်တော်သည် မိမိ၏တပည့်တော်များကိုလည်း သန့်ရှင်းစေနိုင်တော်မူသည်။ ကိုယ်တော်နှင့်ဆက်ဆံအပေါင်းဖက်ပြီးသောအခါ သူတို့သည် တစ်ယောက်နှင့်တစ်ယောက် အလွန်သန့်ရှင်းသောယုံကြည်ခြင်း တွင် တစ်လုံးတစ်စည်းတည်းရှိနေကြလိမ့်မည်။ ဤသို့တစ်လုံးတစ်စည်းတည်း ရှိစေရန် ကြိုးစားဖို့ ကျွန်ုပ်တို့အား ဘုရားသခင်အလိုတော်ရှိတော်မူသည့် အတိုင်း ကျွန်ုပ်တို့သည် ထိုသို့ပြုရန် ကြိုးစားသောအခါ ၎င်းစည်းလုံးညီညွတ် ခြင်းအမှုသည် ကျွန်ုပ်တို့၌အမှန်ဖြစ်ပေါ်လာလိမ့်မည်။ 8T, pp. 242-243.

ဘုရားသခင်၏ချစ်ခြင်းမေတ္တာတော်သည် စိတ်ဝိညာဉ်ထဲ၌ပြည့်ဝလျက်ရှိရမည်။ (သို့မဟုတ်) ဖြောင့်မတ်ခြင်း၏အသီးများသည် ပေါ်လာလိမ့်မည်မဟုတ်။ သခင်ခရစ်တော်သည် စိတ်နှလုံးထဲ၌ ကိန်းအောင်းတော်မူသောအခါ ၎င်းသည် ဘုရားသခင်နှင့်လူတို့အတွက် ချစ်ခြင်းမေတ္တာအားဖြင့် အလွန်ပင်နူးညံ့သိမ်မွေ့လျက် နှိမ့်ချလာသောကြောင့် ၎င်းတွင် အပြစ်ရှာတတ်ခြင်းနှင့် ခုခံငြင်းဆိုတတ်ခြင်းသဘောများရှိတော့မည်မဟုတ်။ စိတ်နှလုံးထဲ၌ ရှိသော သခင်ခရစ်တော်၏ဘာသာတရားသည် ၎င်းကိုပိုင်ဆိုင်ရရှိသောသူအဖို့ မိမိအပေါ်၌ စိုးမိုးနေရန် ရှာကြံလျက်နေသော ထိုတပ်မက်မောသော စိတ်အလိုဆန္ဒတို့ကို လုံးလုံးအောင်မြင်နိုင်နင်းလိမ့်မည်။ 4T, p. 610.

---x---

တစ်ယောက်ကိုတစ်ယောက်ထောက်ထားခြင်း

သင်သည် ခဏခဏစုံစမ်းသွေးဆောင်ခြင်း၏ဖိစီးခြင်းကို ခံနေရသောဝိညာဉ်များနှင့်တွေ့ကြုံရလိမ့်မည်။ စာတန်သည် သူတို့နှင့်အဘယ်မျှလောက်ပြင်းထန်စွာဖက်ပြိုင်တိုက်လှန်တတ်သည်ကို သင်မသိ။ သင်သည် ထိုကဲ့သို့သောဝိညာဉ်များအား စိတ်ပျက်စေလျက် ထိုနည်းအားဖြင့် သွေးဆောင်သောသူအား အခွင့်အရေးမပေးမည်အကြောင်း သတိပြုလော့။

ပြုပြင်ဆုံးမဖို့ရန်လိုသောအရာတစ်စုံတစ်ခုကို သင်သည်မြင်သောအခါတိုင်း၊ (သို့မဟုတ်) ကြားရသောအခါတိုင်း၊ သစ္စာစောင့်ဖို့ရန် ကြိုးစားရာတွင် သင်သည် အလွန်ပင်မကျပ်တည်းမပြင်းထန်မည်အကြောင်း ဉာဏ်ပညာနှင့်ကရုဏာတော်ကိုရရှိဖို့ရန် ထာဝရဘုရားအားတောင်းလျှောက်လော့။

တစ်ဦးတစ်ယောက်သောသူ၏အမှားအယွင်းကို ညွှန်ပြဖို့ရန်အရေးသည် အစဉ်သဖြင့်ရှုတ်ချရာရောက်ပေသည်။ အပြစ်မတင်သင့်ဘဲ အပြစ်တင်ခြင်းအားဖြင့် သာ၍စိတ်နာစေခြင်းမဖြစ်ပါစေနှင့်။ ကြမ်းတမ်းစွာအပြစ်ရှာခြင်း၊ အပြစ်ကိုဖော်ပြခြင်းသည် အသက်တာကိုမှောင်မိုက်စေ၍ ဝမ်းနည်းခြင်းနှင့်ပြည့်စေလျက် စိတ်ပျက်အားလျော့ခြင်းကိုဖြစ်ပေါ်လာစေလေသည်။

ညီအစ်ကိုမောင်နှမများတို့၊ ကျပ်တည်းပြင်းထန်ခြင်းထက် မေတ္တာဖြင့် အောင်မြင်ရန်ကြိုးစားအားထုတ်ကြလော့။ မှားယွင်းသောသူတစ်စုံ တစ်ယောက်သည် မိမိအမှားကိုသိမြင်လာသောအခါ သူ၏ဂုဏ်အသရေကို မပျက်စီးစေရန် သတိပြုလော့။ အနာတရဖြစ်စေခြင်းငှါ မကြိုးစားဘဲ အနာ များကိုပတ်စည်း၍ ပျောက်ကင်းစေခြင်းငှါ ကြိုးစားကြလော့။

အရှင်သခင်၏ သဘောမျိုးနှင့်

ကျွန်ုပ်တို့သည် အချင်းချင်းတစ်ယောက်ကိုတစ်ယောက်ချစ်ခင်ဖို့ရန် ကြိုးစားခြင်းအားဖြင့် အစပြုဖို့ရန်မလိုချေ။ လိုသောအရာကား စိတ်နှလုံး၌ရှိ သခင်ခရစ်တော်၏မေတ္တာတော်ပင်ဖြစ်သည်။ မိမိကိုယ်ကို သခင်ခရစ်တော်၌ နှစ်မြုပ်လိုက်သောအခါ မှန်သောမေတ္တာသည် အလိုအလျောက်ထွက်ပေါ် လာလေသည်။

သည်းခံခြင်း၊ စိတ်ရှည်ခြင်းအားဖြင့် ကျွန်ုပ်တို့သည် အောင်မြင်လိမ့် မည်။ ဝိညာဉ်ထံသို့ ငြိမ်သက်ခြင်းကိုယူဆောင်လာသောအရာကား အမှု တော်၌သည်းခံခြင်းဖြစ်သည်။ စိတ်နှိမ့်ချ၍ လုံ့လဝီရိယရှိလျက် သစ္စာနှင့် လုပ်ဆောင်သောသူတို့အားဖြင့် ဣသရေလလူတို့သည် ကောင်းကျိုးကို တိုး၍ ခံစားရကြလေ၏။ မှားယွင်းနေသောသူတစ်စုံတစ်ယောက်အား အပြစ် ရှာလျက်နေခြင်း၊ အပြစ်တင်နေခြင်းထက် မေတ္တာနှင့်လည်းကောင်း၊ တိုက်တွန်းနှိုးဆော်ခြင်းနှင့်လည်းကောင်း ပြောဆိုသောစကားတစ်ခွန်းသည် လျင်မြန်သောဒေါသအမျက်နှင့် စိတ်လိုကိုယ်လျောက်ပြုလေ့ရှိသော သဘော မျိုးကိုသာ၍ နိုင်နင်းအောင်မြင်လိမ့်မည်။ အရှင်သခင်၏သတင်းစကားတော်ကို အရှင်သခင်၏သဘောတော်မျိုးနှင့်ဟောပြောရမည်။ 7T, pp. 265-266.

မှားယွင်းနေသောသူအတွက်ချစ်ခြင်းမေတ္တာ

သခင်ယေရှုသည် ကျွန်ုပ်တို့အသီးသီးကိုသိရှိတော်မူ၍ ကျွန်ုပ်တို့ ခံရသောဆင်းရဲဒုက္ခများကို ကြင်နာသနားတတ်တော်မူကြောင်းကို ကျွန်ုပ်တို့

သတိရကြစို့။ ကိုယ်တော်သည် မိမိဖန်ဆင်းတော်မူသောသတ္တဝါအသီးသီးတို့၌ လိုအပ်သောအရာများကိုသိရှိတော်မူ၍ စိတ်နှလုံးတိုင်းတို့တွင် ဝှက်ထားလျက် နှုတ်ဖြင့်မဖော်ပြနိုင်သောဝမ်းနည်းစိတ်ပျက်ခြင်းကို သိမြင်တော်မူ၏။ မိမိ အသေခံပေးတော်မူလျက် ကယ်ဆယ်လိုသောအငယ်ဆုံးသောသူတစ်ယောက် သည် အနာတရဖြစ်သွားလျှင် ကိုယ်တော်သည် သိမြင်တော်မူ၍ အပြစ်ဒဏ် သင့်သူအား ထုချေအကြောင်းပြရန် ခေါ်တော်မူသည်။ သခင်ယေရှုသည် ကောင်းသောသိုးထိန်းကြီးဖြစ်၏။ ကိုယ်တော်သည် အားနည်းဖျားနာ၍ လမ်းမှားနေသောသိုးကို ဂရုစိုက်ပြုစုတော်မူ၏။ ကိုယ်တော်သည် ၎င်းတို့ အားလုံးကို နာမည်အားဖြင့် သိရှိတော်မူ၏။ သိုးကြီးနှင့်သိုးငယ်တိုင်းတို့၏ ဒုက္ခဆင်းရဲခြင်းသည် ထောက်ထားညှာတာတတ်သောမေတ္တာနှင့်ပြည့်ဝသော ကိုယ်တော်၏နှလုံးကို ထိခိုက်ကြင်နာစေ၍ မစကူညီဖို့ရန် အော်ဟစ်သော အသံသည် ကိုယ်တော်၏နားတော်သို့ရောက်ရှိသွား၏။ သခင်ယေရှုသည် အသီးသီးတို့အား မြေကြီးမျက်နှာပြင်ပေါ်တွင် အခြားသူတစ်စုံတစ်ယောက်မျှ မရှိတော့သကဲ့သို့ ဂရုစိုက်ပြုစုတော်မူသည်။ 5T, p. 346.

လုံခြုံသောလမ်း

၁၈၄၅ ခုနှစ်ကစ၍ ဘုရားသခင်၏လူများတို့တွေ့ကြုံခံစားရမည့် ဘေးဒုက္ခများအကြောင်းကို ကျွန်ုပ်၏ရှေ့တွင်ရံဖန်ရံခါဖော်ပြထားတော်မူ၏။ ၎င်းပြင် နောက်ဆုံးသောကာလတွင် ကျန်ကြွင်းသောသူတို့၏ပတ်လည်၌ ဘေးအန္တရာယ်များထူပြောလျက်ရှိလိမ့်မည်အကြောင်းကိုလည်း ကျွန်ုပ်အား ဖော်ပြတော်မူပြီ။ ဤဘေးအန္တရာယ်များကို ယခုခေတ်ကာလတိုင်အောင် ကျွန်ုပ်အားဖော်ပြထားတော်မူ၏။ ကျွန်ုပ်တို့၏ရှေ့မှောက်တွင် ကြီးကျယ် သောအဖြစ်အပျက်များသည် မကြာမီပေါ်ပေါက်လာတော့မည်။ သခင်ဘုရား သည် တန်ခိုးတော်နှင့်လည်းကောင်း၊ ကြီးစွာသောဘုန်းအာနုဘော်တော်နှင့် လည်းကောင်း ကြွလာတော်မူလှနိုးပြီ။ ထို့ကြောင့် မိမိလူယူခံစားနေရသော အခွင့်အာဏာသည် မကြာမီတစ်ခါတည်းကုန်ဆုံးသွားတော့မည်ကို စာတန်

သည်သိမြင်လေသည်။ လောကကို စိုးမိုးအုပ်ချုပ်ဖို့ရန် သူ၏အခွင့်အရေးမှာ ယခုနောက်ဆုံးဖြစ်၍ သူသည် မြောကြီးပေါ်၌ရှိသောသူများတို့၏ပျက်စီးဆုံးရှုံးခြင်းအတွက် ဧကန်အမှန်ပင်ကြိုးစားအားထုတ်တော့မည်။ သမ္မာတရားကိုယုံကြည်သောသူတို့သည် ပြအိုးပေါ်၌ရှိ သစ္စာရှိသောကင်းစောင့်ကဲ့သို့ ဖြစ်ရကြမည်။ သို့မဟုတ် စာတန်သည် သူတို့အား ဆီလျော်ဟန်ရှိသော ဆင်ခြေဆင်လက်များကိုအကြံပေးလိမ့်မည်။ ၎င်းပြင် သူတို့သည်လည်း ဘုရားနှင့်ဆိုင်၍ သန့်ရှင်းသောအပ်နှံလွှဲအပ်ထားသည့်အရာတို့၌ သစ္စာဖောက်စေမည့်အကြံဉာဏ်တို့ကိုပြောပြကြလိမ့်မည်။

၁၈၈၀ ပြည့်နှစ်တွင် မြင်မက်သောရူပါရုံထဲ၌ ဤဘေးအန္တရာယ်ဆိုက်ရောက်ရာကာလတွင် ဘုရားသခင်၏လူများအတွက် ဘေးကင်းလုံခြုံစရာအကြောင်းသည် အဘယ်မှာနည်း” ဟုကျွန်ုပ်ကမေး၏။ “သခင်ယေရှုသည် မိမိလူများတို့၏အမှုကိုစောင့်တော်မူသည်” ဟူသောအဖြေကိုရရှိ၏။ သခင်ယေရှုသည် လူ၏ဖျန်ဖြေသူနှင့်အမှုဆောင်အဖြစ်နှင့် “တရားတော်နေမင်း၏ ကြည်လင်သောရောင်ခြည်ထွန်းတောက်ရာနေရာသို့ တစ်လှမ်းပြီး တစ်လှမ်း ငါ့နောက်မှနေ၍ တိုးတက်လော့” ဟုမိန့်တော်မူလျက် လိုက်ပါသွားလိုသောသူအပေါင်းတို့အား ရှေ့ဆောင်လမ်းညွှန်တော်မူလိမ့်မည်။

သို့ရာတွင် အားလုံးတို့သည် အလင်း၏နောက်သို့လိုက်လျက် မနေကြချေ။ ခြေလှမ်းတိုင်းတို့တွင် ညံ့နိမ့်သောလမ်းဖြစ်သည့် လုံခြုံသောလမ်းမှ အချို့တို့သည် လွှဲဖယ်သွားလျက်ရှိကြသည်။ ဘုရားသခင်၏သန့်ရှင်းသော ဝိညာဉ်တော်အားဖြင့် ဘုရားသခင်ထံမှရောက်ရှိလာသည့် အပြစ်ဖော်ပြဆုံးမသောစကားများကိုပင် သူတို့သည်ငြင်းပယ်ဝံ့ကြလေသည်။

ဘုရားသခင်၏သတိပေးနှိုးဆော်တော်မူချက်နှင့် အပြစ်ဖော်ပြဆုံးမတော်မူသောစကားများကို ဖယ်ရှားထားကြ၍ ဘုရားသခင်၏ဝိညာဉ်တော်၏ သက်သေခံချက်များကို လူ၏ဉာဏ်ပညာထက်သာလွန်မြင့်မြတ်သောမူလအမြစ်ဟု မယုံမမှတ်ခဲ့ကြသောသူတို့ထံသို့ မှီနိုင်မည်အကြောင်း ထာဝရဘုရား၌ အဘယ်ကဲ့သို့သောတန်ခိုးကို ချန်လှပ်သီးသန့်ထားတော်မူပါသလဲ။

ဘုရားသခင်သည် အမှုတော်၌ပါဝင်ဆောင်ရွက်ကြောင်း သင်တို့အား ဖော်ပြ ထားတော်မူသောသက်သေသာဓကများမှ လွဲဖယ်သွားသည်အတွက် တရား စီရင်တော်မူရာတွင် ဤအရာကိုပြုခဲ့ပြီးသောသင်သည် ဘုရားသခင်အား မည်ကဲ့သို့သောဆင်ခြေဆင်လက်ကို ပေးနိုင်လိမ့်မည်နည်း။

မိမိတို့၏အသက်ဝိညာဉ်များဆုံးရှုံးစေခြင်းဖြင့် အနစ်အနာခံမှသာ အပြစ်အနာရှာခြင်း၊ ပြက်ရယ်ပြုခြင်းနှင့် အလွဲပြောဆိုခြင်းအကျင့်ခလေ့ များကို လိုက်စားပြုကျင့်နိုင်လေသည်။ ဘုရားသခင်အသုံးပြုခြင်းကိုခံရသော သူတို့အား အပြစ်ရှာခြင်း၊ အပြစ်တင်ပြောဆိုခြင်းသည် သူတို့အား စေလွှတ် တော်မူသောထာဝရဘုရားကိုအပြစ်ရှာ၍ အပြစ်တင်ပြောဆိုရာရောက်ပေ သည်။ ဘာသာတရားရေးနှင့်စပ်ဆိုင်သောအရာများတို့ကို မှန်ကန်စွာဝေဖန် ပိုင်းခြားနိုင်မည်အကြောင်း၊ အားလုံးတို့သည် ဘာသာတရားနှင့်စပ်ဆိုင်သော အတတ်ပညာများကို တိုး၍လေ့ကျက်ဖို့ရန်လိုကြပေသည်။ *Life Sketches, pp. 323-325.*

မြဲမြဲသောတိုက်မြစ်

မိမိတို့ကိုယ်ကို ကောင်းစွာကွယ်ကာစောင့်ထိန်း၍ မြဲမြဲတည်ကြည် လျက် အသင်းတော်၌တည်ရှိသောယုံကြည်ခြင်းကို ယိမ်းယိုင်စေသော သူတို့အား မျက်နှာသာမပေးဘဲနေသောလူတစ်စုကို ကျွန်ုပ်မြင်ရ၏။ ဘုရား သခင်သည် သူတို့ကိုနှစ်သက်သဘောကျသောလက္ခဏာနှင့်ကြည့်တော်မူ၏။ ကျွန်ုပ်အား ပထမ၊ ဒုတိယနှင့် တတိယကောင်းကင်တမန်တို့၏သတင်း စကားများတည်းဟူသော အဆင့်သုံးဆင့်ကိုပြတော်မူ၏။ ကျွန်ုပ်နှင့်အတူ ပါရှိသောကောင်းကင်တမန်က “ဤသတင်းစကားတို့နှင့်သက်ဆိုင်သော သစ်တုံးတစ်ခု (သို့မဟုတ်) သပ်တစ်ခုကိုရွှေ့မည့်သူ၌ အမင်္ဂလာဖြစ်စေ သတည်း။ ဤသတင်းစကားကို မှန်ကန်သေချာစွာသိရှိနားလည်ဖို့ရန် အလွန်တရာပင်အရေးကြီးပေသည်။ ဝိညာဉ်များတို့သည် ၎င်းတို့ကို မည်ကဲ့သို့ ခံယူနှလုံးသွင်းကြသည်နည်းလမ်းအတိုင်း နောက်ဆုံး၌ အကျိုးအပြစ်ကို ခံစားရကြလိမ့်မည်” ဟုပြောဆို၏။

ဘုရားသခင်၏လူများတို့သည် ဤသတင်းစကားနှင့်စပ်ဆိုင်၍ အဘယ်မျှလောက်အဖိုးထိုက်တန်သောဗဟုတုတကိုယ်တွေ့များကို ခံယူရကြ မည်အကြောင်းကို ကျွန်ုပ်တစ်ဖန်တွေ့မြင်ရပြန်၏။ ၎င်းဗဟုသုတတို့ကို များစွာဒုက္ခဆင်းရဲခြင်းနှင့်ပြင်းထန်စွာတိုက်လှန်ခြင်းအားဖြင့်ရရှိကြပြီ။ ဘုရား သခင်သည် သူတို့အား ခိုင်မာ၍ မရွေ့နိုင်သောခုံမြင့်ပေါ်၌ နေရာချထား တော်မူပြီးသည်တိုင်အောင် ဘုရားသခင်သည် သူတို့အား တစ်လှမ်းပြီး တစ်လှမ်းလမ်းပြရှေ့ဆောင်တော်မူပြီ။ အသီးသီးတို့သည် ခုံမြင့်ရှိရာသို့ ချဉ်းကပ်သွား၍ တိုက်မြစ်ကိုစစ်ဆေးကြည့်ရှုနေကြသည်ကို ကျွန်ုပ်မြင်ရ၏။ တချို့သောသူတို့သည် အားရဝမ်းမြောက်ခြင်းနှင့် ၎င်းတို့အပေါ်သို့ ချက်ချင်း တက်သွားကြ၏။ အခြားသောသူတို့ကား တိုက်မြစ်နှင့်သက်ဆိုင်၍ အပြစ်ရှာ ကြ၏။ ၎င်းတို့ကိုတိုး၍ကောင်းအောင်ပြုလုပ်စေဖို့ သူတို့အလိုရှိကြ၏။ ထိုအခါ ခုံမြင့်သည် သာ၍ကောင်းမွန်လာလျက် လူများတို့သည် သာ၍အားရ ဝမ်းမြောက်လာကြလိမ့်မည်ဟုထင်ကြ၏။ အချို့တို့သည် ၎င်းကိုစစ်ဆေး ကြည့်ရှုရန် ခုံမြင့်ပေါ်ကပင်ဆင်းကြပြီး ၎င်းကိုအလွဲအုတ်မြစ်ချထားပြီးဟု အသေအချာပြောဆိုကြသေး၏။

သို့ရာတွင် အားလုံးလိုပင် ခုံမြင့်ပေါ်၌ မြဲမြံစွာရပ်နေကြ၍ ဘုရား သခင်သည် ၎င်းကိုဆောက်လုပ်တော်မူသောအရှင်သခင်ဖြစ်တော်မူလျက် သူတို့သည် ဘုရားသခင်တစ်ဖက်၌ တိုက်ခိုက်နေကြသည်ဖြစ်သောကြောင့် ၎င်းအပေါ်မှခုန်ဆင်းသွားသောသူတို့အား ညည်းတွားခြင်းမှရပ်စဲရန် နှိုးဆော် တိုက်တွန်းကြသည်ကို ကျွန်ုပ်မြင်ရ၏။ E,W, pp. 258-259.

---x---

ကျွန်ုပ်တို့သည် သန့်ရှင်းရာဌာနနှင့်စပ်ဆိုင်သောပြဿနာကို နှစ်ပေါင်းများစွာယုံကြည်စွဲမြဲလာသည်နည်းတူ ၎င်းသည် ယခုတိုင်အောင် ဖြောင့်မတ်ခြင်းနှင့်သမ္မာတရားတွင်တည်မြဲတည်ရှိသည်ဟု ကျွန်ုပ်သိမြင်ပါ သည်။ စိတ်သဘောများကို ခြေလှမ်းမှလွဲသွားစေရန် သွေးဆောင်သော သူကား ရန်သူဖြစ်ပေသည်။ သမ္မာတရားကိုသိသောသူတို့သည် သမ္မာတရား၌

အခြေအမြစ်မရှိသည့် မှားသောကျမ်းချက်များကိုစုဆောင်းရှာဖွေခြင်းတွင် စိတ်ပါဝင်စားလာကြသောအခါ ရန်သူသည် အားရနှစ်သက်လေသည်။ ကျမ်းစာများကို ထိုသို့အသုံးပြုခြင်းသည် အလွဲအသုံးချခြင်းဖြစ်သည်။ ၎င်းတို့ကား အမှားကိုခိုင်လုံအတည်ပြုစေရန်မဟုတ်ဘဲ သမ္မာတရားကို တိုး၍ခိုင်ခံ့တည်မြဲစေရန်ပေးထားသည်။ G.W, p.303.

---x---

ဖြူဖျက်၍ကွဲပြားစေခြင်း

ဘုရားသခင်သည် လူတစ်မျိုးကိုထုတ်ဆောင်နေလျက် တစ်မျိုးတည်း သောအရာများကိုပြောဆိုစေဖို့ တစည်းတလုံးတည်းစုပေါင်းစေလျက် ထိုနည်းအားဖြင့် မိမိ၏တပည့်တော်များအဖို့ သခင်ခရစ်တော်၏ပတ္တနာတော် ကိုအတည်ပြုစေရန် သူတို့ကိုပြင်ဆင်လျက်နေတော်မူသည်။

ဘုရားသခင်သည် အလွန်အမင်းနည်း၍ နှံ့ပြားနေသောသူတို့နှင့်သာ ရှိတော်မူသည်ဟု ယုံကြည်ကြသောလူစုကလေးများသည် အမြဲလိုပင် ပေါ်ပေါက်လာလျက်ရှိ၍ ဘုရားသခင်၏ကျွန်များတည်ဆောက်သောအရာ ကိုဖြူဖျက်၍ ကွဲလွင့်သွားစေရန် ဩဇာညောင်းလျက်ရှိနေကြလေသည်။ အသစ်သောအရာတစ်စုံတစ်ခုကို အမြဲသိမြင်၍ ယုံကြည်နေလိုကြသည့် မငြိမ်မသက်သောစိတ်သဘောမျိုးတို့သည် တစ်နေရာ၌တချို့၊ အခြားနေရာ၌တချို့၊ အစဉ်လိုပင်ပေါ်ပေါက်လာလျက်ရှိ၍ အားလုံးတို့သည် ရန်သူအတွက်အထူး စပယ်ရှယ်အလုပ်တစ်ခုကိုပြုလုပ်နေကြသည်။ သို့ရာတွင် သူတို့၌ သမ္မာတရားရှိပေသည်ဟု အခိုင်အမာပြောဆိုလျက်နေကြသေးသည်။ ဘုရားသခင်က လမ်းပြထုတ်ဆောင်လာလျက် တိုးတက်ကြီးပွား၍ မိမိ၏ကြီးကျယ်သောအမှုတော်ကို သူတို့အားဖြင့်ဆောင်ရွက်ရန် ဘုရားသခင်အလိုရှိတော်မူသောလူမျိုးတို့ထံမှ သူတို့သည် ခွဲခွာသီးခြားနေကြလေသည်။ ဥပုသ်စောင့်သောလူစုသည် လောကနှင့်တူညီလာကြပြီကို စိုးရိမ်ရကြသည်ဟု သူတို့က အစဉ်လိုပင်ဖော်ပြပြောဆိုနေကြသည်။ သို့ရာတွင် သူတို့အထဲ၌ အထင်အမြင်ချင်းတူညီသောသူနှစ်ဦးပင်ရှိခဲ့လှပေသည်။ သူတို့သည် နှံ့ပြားနေလျက်

ရှုပ်ထွေးနေကြသည်။ သို့သော်လည်း ဘုရားသခင်သည် သူတို့နှင့်အတူ ရှိတော်မူသည်ဟုထင်မြင်လောက်အောင် မိမိတို့ကိုယ်ကို မိမိတို့လိမ်လည် လှည့်ဖြားနေကြသေးသည်။ 1T, pp. 417-418.

အသစ်သောသြဝါဒများနှင့် ဆက်သွယ်ခြင်း

သမ္မာတရား၏ အလင်းကိုရရှိသောသူတို့အတွက် အယောင်ဆောင် လျက် တစ်ထောင်သောသွေးဆောင်ခြင်းနည်းများရှိပေသည်။ ထိုကြောင့် ကျွန်ုပ်တို့အသီးသီးအတွက် ဘေးကင်းလုံခြုံသောအမှုတစ်ခုကား ကိုယ်တွေ့ ဗဟုသုတနှင့်ပြည့်ဝသောညီအစ်ကိုမောင်နှမများကို ပထမဦးစွာမတိုင်ပင် မဖော်ပြဘဲ အသစ်သောသြဝါဒတစ်စုံတစ်ခုကိုမျှလက်မခံနေခြင်းပင်ဖြစ် ပေသည်။ နိမ့်ချ၍ သင်ကြားနာယူလွယ်သောသဘောနှင့် စိတ်အားကြီးစွာ ဆုတောင်းလျက် ၎င်းကိုထိုသူများရှေ့တွင်ဖော်ပြလော့။ ၎င်းပြင် သူသည် ၎င်းတွင်အလင်းကိုမတွေ့ရှိလျှင် သူတို့စီရင်ဆုံးဖြတ်ချက်ကို လိုက်နာဝန်ခံ လော့။ အကြောင်းမူကား “အကြံပေးနိုင်သောသူအများရှိလျှင်မူကား ဘေးလွတ်တတ်၏။” 5T, p. 293.

မြဲမြံတည်ကြည်လော့

လူတို့၏စိတ်ဝိညာဉ်များကို စုံစမ်းမည့်အချိန်ကာလများသည် ကျွန်ုပ်တို့မျက်မှောက်၌ရောက်စပြုပြီ။ ၎င်းပြင် ယုံကြည်ခြင်း၌အားနည်းသော သူတို့သည် ဤဘေးရောက်ရာကာလများ၏စုံစမ်းခြင်းကို ခံရပ်နိုင်ကြလိမ့် မည်မဟုတ်။ ဗျာဒိတ်တော်တွင် ဖော်ပြထားသောကြီးမြတ်သောသမ္မာတရား များကို သေချာစွာလေ့ကျက်ရကြမည်။ အကြောင်းမူကား ကျွန်ုပ်တို့အားလုံး သည် ဘုရားသခင်၏နှုတ်ကပတ်တော်၌ ကောင်းမွန်သေချာစွာကျွမ်းကျင် နားလည်ဖို့လိုကြလိမ့်မည်။ ကျမ်းစာကိုလေ့ကျက်ခြင်း၊ သခင်ယေရှုနှင့် နေ့စဉ် ပေါင်းသင်းဆက်ဆံခြင်းအားဖြင့် အသီးသီးတို့နှင့်ဆိုင်ရာတာဝန်ဝတ္တရား၏ ထင်ရှား၍ ကောင်းစွာအဓိပ္ပါယ်ပေါက်သောထင်မြင်ချက်များကို ကျွန်ုပ်တို့

သိနားလည်ကြလိမ့်မည်။ မိမိ၏အသက်သည် သခင်ခရစ်တော်နှင့်မထင်
မရှားသောအဆက်အသွယ်အားဖြင့် ပေါင်းစည်းထားလျက်ရှိသောသူသည်
ယုံကြည်ခြင်းအားဖြင့် ကယ်တင်ခြင်းကိုခံစားဖို့ရန် ဘုရားသခင်၏တန်ခိုးတော်
အားဖြင့် စောင့်ရှောက်ပြုစုခြင်းကိုခံရလိမ့်မည်။

ဘုရားသခင်နှင့်ဆိုင်သောအရာများကို များစွာဆင်ခြင်အောက်မေ့
လျက် လောကနှင့်ဆိုင်သောအရာများကို အနည်းငယ်သာဆင်ခြင်အောက်မေ့
ကြပါ။ ကျွန်ုပ်တို့၏လူများတို့သည် ဘုရားသခင်၏ဗျာဒိတ်တော်များကို
သိနားလည်ဖို့သင့်ပေသည်။ သူတို့သည် ဖော်ပြထားသောသမ္မာတရားနှင့်
စပ်ဆိုင်သောမူလရင်းစည်းကမ်းဥပဒေများကို နည်းလမ်းကျကျသိရှိနားလည်
ဖို့ရန်လိုပေသည်။ အကြောင်းမူကား ၎င်းတို့သည် သူတို့အား မြေကြီးပေါ်၌
ဖြစ်ပေါ်လာလတ္တံ့သောအရာများအတွက် ပြင်ဆင်ခြင်းရှိစေရန် ပြုပြင်ပေး၍
အခြားသောသြဝါဒ၏သတင်းစကားတိုင်းတို့အားဖြင့် လိုက်ပါမသွားစေရန်
တားဆီးကာကွယ်လိမ့်မည်။

ယုံကြည်ခြင်းကိုယိမ်းယိုင်စေရန် စာတန်၏ငါယမစိုက်ထုတ်ခြင်း

ကြီးစွာသောပြောင်းလဲခြင်းများသည် လောကတွင် မကြာမီဖြစ်ပေါ်
လာတော့မည်။ ၎င်းပြင် လူတိုင်းတို့သည် ဘုရားသခင်နှင့်စပ်ဆိုင်သောအရာ
များကို ကိုယ်တွေ့မျက်မြင်သိရှိနားလည်ဖို့လိုကြလိမ့်မည်။ စာတန်၏
အလုပ်ကား၊ ဘုရားသခင်၏လူများတို့ကိုစိတ်ပျက်စေလျက် သူတို့၏ယုံကြည်
ခြင်းကို ယိမ်းယိုင်စေဖို့ရန် အမှုဖြစ်ပေသည်။ ဘုရားသခင်မိမိတို့၏အပေါ်၌
ထူးခြားသောအလုပ်၏တာဝန်ကိုချထားခြင်းကိုခံရကြ၍ ထိုအလုပ်ကို
စိတ်အားကြီးစွာဆောင်ရွက်နေကြသောလူများတို့၏အခြေအနေ၊ ယုံကြည်
ခြင်းနှင့်အကြံအစည်များတို့နှင့်သက်ဆိုင်သောယုံမှားဖွယ်ရာအချက်နှင့်
ပြဿနာများကို အမျိုးမျိုးသောနည်းအားဖြင့် စာတန်သည် တဖြည်းဖြည်း
အယုံသွင်းလျက်ရှိလေသည်။ သူသည် အဖန်တလဲလဲဆုံးရှုံးပျက်ကွက်သွား
သော်လည်း နှိမ့်ချလျက် ဘုရားကိုကြောက်ရွံ့ရိသေဟန်ဆောင်၍ ခေတ်ကာလ

နှင့်ဆိုင်သောသမ္မာတရား၌ အပြင်အပအားဖြင့် စိတ်ဝင်စားဟန်ရှိသော (သို့မဟုတ်) ယုံကြည်ဟန်ရှိသောသူတို့အားဖြင့် ကြိုးစားလျက် ထပ်မံတိုက်ခိုက် တတ်သေးသည်။ သမ္မာတရားကို ထောက်ခံပြောဆိုသောသူတို့သည် မိမိတို့၏ ထင်ရှားသောရန်သူများထံမှ ပြင်းထန်ကြမ်းကြုတ်သောခုခံတားဆီးကန့်ကွက် ခြင်းကိုတွေ့ဖို့ရန် မျှော်လင့်ကြပေသည်။ သို့ရာတွင် ဤအရာသည် ဘုရား သခင်၏ ကျွန်များပြုလုပ်နေသောအမှုနှင့်ပတ်သက်၍ မေးမြန်းစစ်ဆေးလျက် အပြစ်ရှာဖို့ရန်အခွင့်ရှိသည်ဟု ထင်မြင်သောသူတို့ကဖော်ပြသည့်လျှို့ဝှက် သောယုံမှားခြင်းများတို့ထက်သာ၍ ဘေးဥပဒ်ကင်းပေသည်။ သူတို့သည် နိမ့်ချသောသူများဖြစ်သည်ဟုထင်ရသော်လည်း သူတို့ကိုယ်တိုင်ကိုလှည့်ဖြား၍ သူတစ်ပါးကိုလည်း လှည့်ဖြားကြ၏။ သူတို့၏စိတ်နှလုံးထဲ၌ ငြူစောင့်မြောင်း ခြင်းနှင့် ဆိုးသွမ်းသောအပြစ်ရှာတတ်ခြင်းသဘောများရှိပေသည်။ အသင်း တော်သားတို့ယုံကြည်အားထားအပ်ခြင်းကိုခံရ၍ အမှုတော်ကိုဆောင်ရွက်ရန် ဘုရားသခင်ရွေးချယ်ခြင်းကိုခံရသောသူတို့၌ ယုံကြည်ခြင်းမရှိစေရန် ထိုသူတို့သည် လူများတို့၏စိတ်ကိုယိမ်းယိုင်စေသည်။ ၎င်းပြင် သူတို့သည် မိမိတို့၏အပြုအမူအတွက် အပြစ်ဖော်ပြဆုံးမသောအခါ သူတို့အား သက်သက်မဲ့စော်ကားရှုတ်ချသည်ဟုယူဆကြလေသည်။ သူတို့သည် ဘုရား သခင်၏အမှုတော်ကိုဆောင်ရွက်နေကြဟန်ဆောင်နေကြစဉ် သူတို့သည် အမှန်အားဖြင့် ရန်သူအားကူညီဖေးမနေကြလေသည်။

ယုံမှားခြင်းကိုရိတ်ရခြင်း

စိတ်နှလုံးထဲ၌ တအောင့်လောက်ပင် ယုံမှားခြင်းကိုဖြစ်ပွားစေဖို့ရန် အမှုသည် ဥပဒ်မကင်းချေ။ ဖာရောမင်းသည် ပထမဦးဆုံးနိမိတ်လက္ခဏာကို ငြင်းပယ်သောအခါ၌ စိုက်ပျိုးထားသောယုံမှားခြင်း၏မျိုးစေ့သည် တိုးတက် ကြီးပွားလာဖို့ရန် အခွင့်ရရှိသဖြင့် ထိုမင်း၏အခြေအနေသည် မှားယွင်း ကြောင်းကိုသိရှိစေရန် နောက်ဖော်ပြသောနိမိတ်လက္ခဏာအားလုံးပင် သူ၏ စိတ်ကိုမညွတ်ပြောင်းစေနိုင်လောက်အောင် ထိုမျိုးစေ့သည် များစွာသော

အသီးအနှံများတို့ကို ထွက်စေလေ၏။ သူသည် တစ်ဆင့်မှတစ်ဆင့်သို့ တိုးတက်လျက် စစ်ဆေးမေးမြန်းခြင်းကိုပြု၍ မိမိယုံမှားခြင်းအလေ့ကို ဆက်လက်ပြီးရဲဝံ့စွာပြုကျင့်နေ၏။ ၎င်းပြင် သေနေသောသားဦး၏အေးစက် နေသောမျက်နှာကို တွေ့မြင်ရသည်တိုင်အောင် သူ၏စိတ်နှလုံးသည် တိုး၍ တိုး၍ ခိုင်မာလာလေ၏။ 5T, pp. 273-274.

---x---

ကျွန်ုပ်တို့၏လောကတွင် ဤဇဝံဂေလိအမှုဆောင်ခြင်းအလုပ် လောက်ကြီးကျယ်ခမ်းနားလျက် ကြည်ညိုရိသေဖွယ်ဖြစ်၍ ဘုန်းတန်ခိုးနှင့် ပြည့်ဝသောအလုပ်၊ ဘုရားသခင်များစွာချီးမြှောက်သောအလုပ်တစ်ခုမျှ မရှိတော့ချေ။ ဤခေတ်ကာလ၌ ဖြော်ပြရသောသတင်းစကားမှာ ကျဆုံးနေ သောလောကအတွက် ကရုဏာတော်နှင့်ပြည့်ဝသောနောက်ဆုံးသတင်းစကား ဖြစ်ပေသည်။ 6T, p. 19.

---x---

ကွဲပြားခြင်းနှင့်စည်းလုံးခြင်း

စုံစမ်းခြင်းများသည် ကျွန်ုပ်တို့ပတ်လည်၌ ထူပြောလာသောအခါ ကျွန်ုပ်တို့၏အဖွဲ့များတွင် ကွဲပြားခြင်းနှင့် စည်းလုံးညီညွတ်ခြင်းနှစ်ခုစလုံးကို တွေ့ရှိရလိမ့်မည်။ စစ်ရေးအတွက်လက်နက်များကို ယူတင်ဝတ်ဆောင်ရန် ယခုအသင့်ရှိနေကြသောသူအချို့တို့သည် အကယ်စင်စစ်ဘေးအန္တရာယ် ရောက်ရာကာလများတွင် ခိုင်မာသောကျောက်ပေါ်၌မတည်မဆောက်ခဲ့ကြ ကြောင်း မိမိတို့အပြုအမူအားဖြင့် ထင်ရှားစေကြလိမ့်မည်။ သူတို့သည် စုံစမ်း သွေးဆောင်ခြင်းသို့လိုက်ပါသွားကြလိမ့်မည်။ ကြီးစွာသောအလင်းနှင့် အဖိုး ထိုက်တန်သောအခွင့်များကို ရရှိခံစားရခဲ့ကြသော်လည်း ၎င်းတို့ကိုတိုးတက် ကြီးပွားအောင် မပြုလုပ်သောသူတို့သည် အကြောင်းတစ်ခုခုကိုပြုလျက် ကျွန်ုပ်တို့ထံမှခွဲခွာသွားကြလိမ့်မည်။ သမ္မာတရားနှင့်ဆိုင်သောမေတ္တာတော်ကို မရရှိခဲ့ကြသဖြင့် သူတို့သည် ရန်သူ၏ယောင်မှားစေသောကျော့ကွင်းတို့တွင် ဖမ်းမိကြလိမ့်မည်။ သူတို့သည် ဖြားယောင်းသွေးဆောင်သောဝိညာဉ်များနှင့်

နတ်ဆိုးတို့၏ ဩဝါဒများကို အလေးဂရုပြုလာကြ၍ ယုံကြည်ခြင်းတရားမှ လွဲသွားကြလိမ့်မည်။

သို့ရာတွင် တစ်ဖက်၌ကား၊ နှိပ်စက်ညှဉ်းဆဲခြင်းတည်းဟူသော မှန်တိုင်းသည် ဧကန်စင်စစ် ကျွန်ုပ်တို့အပေါ်၌ကျရောက်လာသောအခါ မှန်ကန်သစ္စာရှိသောသိုးတို့သည် မှန်သောသိုးထိန်းကြီး၏ အသံတော်ကိုကြားရ ကြလိမ့်မည်။ ပျောက်နေသောသိုးကိုကယ်ဆယ်ရန် ကိုယ်ကိုငြင်းပယ်ခြင်း သဘောနှင့် ကြိုးစားအားထုတ်တော်မူ၍ သိုးခြံမှလမ်းလွဲလျက်နေသောသိုး အများတို့သည် သိုးထိန်းကြီး၏ နောက်တော်သို့လိုက်ရန် ပြန်လာကြလိမ့်မည်။ ဘုရားသခင်၏လူများတို့သည် အချင်းချင်းချဉ်းကပ်လာကြလျက် ရန်သူအား စည်းလုံးညီညွတ်လျက်ရှိသောအဖွဲ့ကို ထင်ရှားစေကြလိမ့်မည်။ ရိုးရိုး ဘေးအန္တရာယ်များကိုထောက်ရှု၍ မြင့်မြတ်သောနေရာအတွက် ဖက်ပြိုင် လိုသောသဘောများပျောက်သွားလိမ့်မည်။ အဘယ်သူသည် ကြီးမြတ်သနည်း ဟူ၍ ငြင်းခုံခြင်းလည်းရှိတော့မည်မဟုတ်။ ထိုအခါ တတိယကောင်းကင် တမန်၏သတင်းစကားသည် ကြီးကျယ်သောကြွေးကြော်သံဖြစ်လာသည် တိုင်အောင် တိုး၍ကြီးကျယ်လာလျက် ကမ္ဘာတစ်ဝန်းလုံးသည် ထာဝရဘုရား ၏ဘုန်းတော်နှင့်ထွန်းတောက်လျက်ရှိလိမ့်မည်။ 6T, pp. 400-401.

လွန်ခဲ့သောအရာကိုစစ်ဆေးကြည့်ရှုခြင်း

ကျွန်ုပ်တို့၏ယခုအခြေအနေထိအောင် တိုးတက်ကြီးပွားခြင်း၏ အဆင့်တိုင်းတို့အပေါ်တွင် ကျော်လွန်ခရီးရောက်လျက် ကျွန်ုပ်တို့၏လွန်ခဲ့ သောအကြောင်းအရာအတ္ထုပ္ပတ္တိကိုပြန်၍စစ်ဆေးကြည့်ရှုရာတွင် ဘုရား သခင်၏ဂုဏ်တော်ကိုချီးမွမ်းလော့ဟု ကျွန်ုပ်ပြောဆိုနိုင်ပါသည်။ ထာဝရဘုရား သည် မည်ကဲ့သို့ပြုတော်မူခဲ့ကြောင်းကို ကျွန်ုပ်တွေ့ရှိရသောအခါ ကျွန်ုပ်သည် အံ့ဩခြင်းရှိလျက် သခင်ခရစ်တော်၌ ရှေ့ဆောင်သခင်အဖြစ်နှင့် ယုံကြည် အားကိုးပါသည်။ ထာဝရဘုရားသည် ကျွန်ုပ်တို့၏လွန်ခဲ့သောကာလ၌ ကိုယ်တော်သွန်သင်တော်မူခဲ့သော ဩဝါဒများကို မေ့လျော့ကြမည်ကို စိုးရိမ်

ရသည်မှတစ်ပါး ရှေ့အဖို့တွင် ကျွန်ုပ်တို့သည် ဘာကိုမျှကြောက်ရွံ့စိုးရိမ်စရာ မရှိ။ Life Sketches, p. 196.

မိမိ၏အသင်းတော်ကိုဘုရားသခင်ကြည့်ရှုပြုစုတော်မူခြင်း

မိမိ၏အသင်းတော်အား ဘုရားသခင်ချစ်တော်မူသည့်မေတ္တာတော်သည် အနန္တဖြစ်၏။ ဘုရားသခင်သည် မိမိ၏အမွေတော်ကို အစဉ်မပြတ် ကြည့်ရှုစောင့်မတော်မူ၏။ ယခုကာလနှင့်ထာဝရကာလအတွက် ကောင်းကျိုးအလိုငှါ အသင်းတော်အားသန့်ရှင်းစင်ကြယ်စေဖို့ ရောက်ရှိစေသောဒုက္ခမျိုးမှ တစ်ပါးအခြားဒုက္ခများကို အခွင့်ပေးတော်မမူ။ ကိုယ်တော်သည် မြေကြီးပေါ်၌ မိမိ၏အမှုတော်ကိုဆောင်ရွက်စပြုသောအခါနှင့် အဆုံးသတ်သောအခါ၌ ဗိမာန်တော်ကို သန့်ရှင်းစင်ကြယ်စေသည်နည်းတူ မိမိ၏အသင်းတော်ကိုလည်း သန့်ရှင်းစင်ကြယ်စေတော်မူသည်။ မိမိ၏လူများတို့သည် လောကတွင် အရပ်ရပ်သို့ လက်ဝါးကပ်တိုင်၏အောင်မြင်ခြင်းအခွင့်များကို ယူဆောင်သွားဖို့ရန် ဘုရားတရား၌သာ၍ကြည်ညိုလျက် သာ၍ခွန်အားအစွမ်းသတ္တိရရှိနိုင်မည်အကြောင်း ကိုယ်တော်သည် အသင်းတော်အပေါ်၌ စုံစမ်းခြင်းနှင့် နှောင့်ယှက်ညှဉ်းဆဲခြင်းအပေါင်းတို့ကို သက်ရောက်စေတော်မူ၏။ လူတိုင်းဆောင်ရွက်ရန်အမှုတစ်ခုကို ခန့်ထားတော်မူ၏။ အစဉ်သဖြင့်ကြီးပွားတိုးတက်ခြင်းနှင့် ကျယ်ပြန့်ပွားများခြင်းရှိရမည်။ အမှုတော်သည် တစ်မြို့မှတစ်မြို့၊ တစ်နိုင်ငံမှတစ်နိုင်ငံ၊ လူတစ်မျိုးမှတစ်မျိုးကျယ်ပြန့်သွား၍ ဆက်လက်ပြီး ရှေ့သို့တိုးတက်တည်ထောင်လျက် ခွန်အားတိုးတက်လာပြီး ခိုင်ခံ့မြဲမြဲရမည်။ 9T, p. 228.

တိုးတက်ခိုင်ခံ့သွားရန်အလုပ်

ကျွန်ုပ်တို့သည် ဗဟုသုတနှင့်တွေ့ကြုံခဲ့ရသော ရှေးအခါကစ၍ ယခုကာလတိုင်အောင် ဘုရားသခင်၏ဝိညာဉ်တော်က သွန်သင်ခြင်း၊ အတည်ပြုခြင်းအားဖြင့် ခိုင်လုံတည်တံ့လာသော ယုံကြည်ခြင်းတရားကို ရိုသေ

လေးမြတ်ကြမည်။ ပညတ်တော်ကိုစောင့်ရှောက်သော မိမိ၏လူများအားဖြင့် သခင်ဘုရားသည် ဆောင်ရွက်လျက်ရှိ၍ ကိုယ်တော်၏ကျေးဇူးတော်တန်ခိုး အားဖြင့် အချိန်ကာလအလျောက် တိုး၍ခိုင်ခံ့လျက် သာ၍အကျိုးဖြစ်ထွန်း သောအလုပ်ကို ကျွန်ုပ်တို့သည် အလွန်အဖိုးထိုက်တန်သောအရာကဲ့သို့ မြတ်နိုးကြမည်။

ရန်သူသည် ဘုရားသခင်၏လူများတို့၏ပိုင်းခြားဝေဖန်တတ်သော အသိဉာဏ်ကိုဖုံးအုပ်ရန်နှင့် သူတို့၏အရည်အချင်းကိုဆုတ်လျော့ညံ့ဖျင်း စေရန် ရှာကြံကြိုးစားလျက်ရှိသည်။ သို့ရာတွင် သူတို့သည် ဘုရားသခင်၏ ဝိညာဉ်တော်ကညွှန်ပြသွန်သင်သည့်အတိုင်း လုပ်ဆောင်ကြလျှင် ကိုယ်တော် သည် ရှေးပြီပျက်ရာတို့ကို ပြန်၍တည်ဆောက်ဖို့ရန် အလုပ်အတွက် သူတို့၏ ရှေ့တွင် အခွင့်ထူးတည်းဟူသောတံခါးကိုဖွင့်ပေးတော်မူလိမ့်မည်။ သစ္စာ ရှိသောမိမိ၏လူများတို့အပေါ်၌ နောက်ဆုံးအောင်မြင်ခြင်း၏မိမိတံဆိပ်ကို နှိပ်ခတ်ဖို့ရန် သခင်ဘုရားသည် ကောင်းကင်မှတန်ခိုးတော်နှင့်လည်းကောင်း၊ ကြီးစွာသောဘုန်းတော်နှင့်လည်းကောင်း ကြွလာတော်မူသည်တိုင်အောင် သူတို့သည် အစဉ်သဖြင့်တိုးတက်ကြီးပွားနေသောဗဟုသုတမျိုးနှင့်တွေ့ကြုံ ရကြလိမ့်မည်။ Life Sketches, pp. 438-439.

ကယ်လွတ်တော်မူသောသူကိုစောင့်နေခြင်း

ရှေးအခါကနှင့်နည်းနည်းမျှမတူတော့ဘဲ ယခုအပြစ်ဒုစရိုက် မှောင်မိုက်ကိုအစိုးရသောအာဏာစက်တန်ခိုးများကို ခုခံတိုက်ခိုက်ကြတော့ မည်။ ခေတ်ကာလနှင့်ဆိုင်သောသမ္မာတရားကိုယုံကြည်သောသူသည် စွမ်းအားသတ္တိနှင့်လည်းကောင်း၊ စိတ်ပြဋ္ဌာန်းခြင်းနှင့်လည်းကောင်း ထကြွ လှုပ်ရှားဖို့ရန် အချိန်ကျရောက်လေပြီ။ ကျွန်ုပ်တို့ကိုကယ်လွတ်တော်မူသော အရှင်ကြွလာတော်မူရန်အတွက် အချိန်ကြာမြင့်စွာစောင့်နေရမည်ဟုထင်ကြ လျှင် ဒုက္ခဆင်းရဲခြင်းအားဖြင့် ဝန်လေးလျက် ညွတ်နေ၍ အလုပ်အကိုင် ကြောင့် ပင်ပန်းနွမ်းရီလာပြီး တိုက်ခိုက်ခြင်းထဲမှ မြင့်မြတ်သောလွတ်လပ်

ခြင်းကိုခံစားဖို့ရန် သည်းခံ၍မနေနိုင်ကြလျှင် ကျွန်ုပ်တို့သည် မြေကြီးပေါ်၌ မုန်တိုင်းနှင့်တိုက်လှန်ခြင်းကိုတွေ့ဆုံရန် ကျွန်ုပ်တို့၏ခမည်းတော်ဘုရားသခင် နှင့်ကျွန်ုပ်တို့၏အစ်ကိုကြီးသခင်ခရစ်တော်နှင့် သာ၍သိကျွမ်းနိုင်မည် အကြောင်း စုံလင်သောခရစ်ယာန်အကျင့်ကိုရရှိစေရန်နှင့် သခင်ခရစ်တော် ထံသို့ ဝိညာဉ်အများကိုယူဆောင်လာဖို့ သခင်ဘုရားအတွက် အမှုတော် ဆောင်ရွက်ရန်ရှိနေရစ်ခဲ့ကြသည်ကို သတိရကြလျက် ဤသို့သတိရခြင်းဖြင့် ညည်းညူခြင်းရှိသမျှကိုပယ်ရှားကြစို့။ “ပညာရှိသောသူတို့သည်လည်း ကောင်းကင်မျက်နှာကြက်၏အရောင်အဝါကဲ့သို့လည်းကောင်း၊ လူအများ တို့ကို ဖြောင့်မတ်ခြင်းတရားလမ်းထဲသို့သွင်းသောသူတို့သည်လည်း ကြယ် များကဲ့သို့လည်းကောင်း အစဉ်အမြဲထွန်းလင်းကြလိမ့်မည်။ ဒံ၊ ၁၂:၃။ Life Sketches, p. 254.

နောက်ဆုံး၌အသင်းတော်၏အောင်မြင်ခြင်း

သူတို့သည် ကိုယ်တော်တိုင်၏အရည်အချင်း၊ စွမ်းရည်သတ္တိ၏ အရိပ်အရောင်ကို လောကအားထင်ရှားစေ၍ ကိုယ်တော်၏အသင်းတော် သည် အခြားသောအသင်းတော်တည်းဟူသော ထာဝရကမ္ဘာ၏အသင်းတော် ကိုပင် အစဉ်ညွှန်ပြလျက် လောက၏ဥပဒေများထက်သာ၍ မြင့်မြတ်သော ပညတ်တော်များကို အစဉ်ထင်ရှားစေခြင်းဖြင့် ကိုယ်တော်၌စုံလင်ပြည့်စုံ သောအသင်းတော်ဖြစ်မည်အကြောင်း၊ သခင်ဘုရားသည် မိမိ၏အသင်း တော်အား စွမ်းရည်သတ္တိများနှင့် ကောင်းချီးမင်္ဂလာများကိုချပေးတော်မူ၏။ ကိုယ်တော်၏အသင်းတော်သည် ကောင်းကင်၌ရှိသောအရာ၏ပုံသဏ္ဍာန် အတိုင်း ဆောက်လုပ်ရသောဗိမာန်တော်ဖြစ်ရမည်။ ၎င်းပြင် ကျောက်တုံး ရှိသမျှတို့ကို ကောင်းကင်၏အတိုင်းအထွာနှင့်ညီညွတ်စွာဖြတ်၍လေးထောက် ညီအောင်ပုံထွင်းနိုင်လျက်ဘက်အားလုံးတွင် ဖြောင့်မတ်ခြင်း၏တရားနေမင်း ၏ကြည်လင်သောရောင်ခြည်များကွန့်မြူးနေလျက် ကောင်းကင်၏အမှတ် လက္ခဏာအဖြစ်နှင့် ထွန်းတောက်စေရန် ပွတ်တိုက်အရောင်တင်နိုင်ကြမည်

အကြောင်း၊ ကောင်းကင်တမန်ဖြစ်သော ဗိသုကာဆရာသည် ကောင်းကင်မှ ကိုယ်တော်၏ရွှေဖြင့်ပြီးသောအတိုင်းအထွာကိုယူဆောင်လာ၏။ အသင်း တော်ကိုလည်း ကောင်းကင်မှမန္တမုန့်နှင့်ကျွေးမွေး၍ ၎င်းသည် ကိုယ်တော်၏ ကျေးဇူးတော်၏လုံးလုံးစောင့်ရှောက်ခြင်းကိုခံယူရမည်။ အလင်းနှင့်ဖြောင့်မတ် ခြင်း၏စုံလင်ပြည့်စုံသောလက်နက်ကိုဝတ်ဆင်လျက် အသင်းတော်သည် နောက်ဆုံးတိုက်လှန်ခြင်းစစ်ပွဲတွင် ဝင်ရောက်လေ၏။ အဖိုးမထိုက်မတန် သောအရာသည် လောင်ကျွမ်းသော်လည်း သမ္မာတရား၏တန်ခိုးသည် လောကအား ၎င်း၏သန့်ရှင်းမြင့်မြတ်စေသောသဘောတော်ကို သက်သေခံ လေသည်။

အရှင်သခင်ယေရှုသည် မိမိ၏ကရုဏာတော်နှင့် ကြွယ်ဝသော ကျေးဇူးတော်ကိုထင်ရှားစွာဖော်ပြခြင်းအားဖြင့် လူတို့၏စိတ်နှလုံးများကို စုံစမ်းစစ်ဆေးလျက်ရှိတော်မူသည်။ ကိုယ်တော်သည် ပြုပြင်ပြောင်းလဲခြင်း များကို အလွန်အံ့ဩဖွယ်ကောင်းလောက်အောင် ဖြစ်ထွန်းစေတော်မူသော ကြောင့် ဘုရားသခင်နှင့်ဘုရားသခင်၏အုပ်စိုးခြင်းနှင့်ဆိုင်သော ပညတ်တော် များတစ်ဖက်၌နေလျက် စုရုံးကြသောနတ်ဆိုးအပေါင်းအသင်းတို့နှင့်တကွ အောင်မြင်ခြင်းရှိပြီဟူ၍ မိမိကြွားဝါပြောဆိုလျက်နှင့်ပင် စာတန်သည် ၎င်းတို့ကို မိမိ၏စဉ်းလဲကောက်ကျစ်ခြင်း၊ လိမ်လည်လှည့်ဖြားခြင်းတို့ဖြင့် တိုက်ဖျက်၍မရနိုင်သောခံတပ်ကြီးသဖွယ်ကြည့်ရှုလျက်ရပ်နေလေသည်။ ၎င်းပြောင်းလဲခြင်းတို့သည် သူ့အဖို့လုံးလုံးနားမလည်နိုင်အောင် လျှို့ဝှက် သောအရာဖြစ်ပေသည်။ တစ်ခါကအမျက်တော်ကိုခံရသောသူများဖြစ်ခဲ့ကြ သည့်ကျဆုံးသောလူတို့သည် သခင်ခရစ်တော်၏ သွန်သင်ဆုံးမခြင်းအားဖြင့် ကောင်းကင်၏ပုံသဏ္ဍာန်တော်နှင့်အညီ အကျင့်စာရိတ္တကိုတိုး၍ကောင်းမွန် လာအောင်ပြုပြင်လျက် ကောင်းကင်နေရာတွင် ဝင်ရောက်နေထိုင်ခွင့်ရ၍ ကောင်းကင်ပျော်ရွှင်ခြင်းတို့ကို ခံစားခွင့်ရရှိကြမည်အကြောင်း ဘုရားသခင်၏ သားသမီးများဖြစ်လာကြမည်ကို လူတို့နှင့်အတူ ဝိုင်းဝန်းကူညီဆောင်ရွက်ရန် ခန့်ထားခြင်းခံရသောတန်ခိုးအာဏာစက်များဖြစ်ကြသည့် ကောင်းကင်တမန်

သရုပ်နှင့်ခေရုဗိမ်များတည်းဟူသော ဘုရားသခင်၏ကောင်းကင်တမန်များ တို့သည် အံ့ဩခြင်းနှင့်လည်းကောင်း၊ အားရဝမ်းမြောက်ခြင်းနှင့်လည်းကောင်း ကြည့်ရှုနေကြလေသည်။

ကိုယ်တော်သည် မိမိရွေးနုတ်ဝယ်ယူတော်မူသောပစ္စည်းဥစ္စာထဲမှ ဘုန်းတော်တည်းဟူသော များစွာသောအမြတ်အစွန်းကိုရရှိမည်အကြောင်း သခင်ခရစ်တော်သည် မိမိ၏အသင်းတော်အား လုံလောက်သောအစွမ်းသတ္တိ များကိုချပေးတော်မူ၏။ သခင်ခရစ်တော်၏ဖြောင့်မတ်ခြင်းကိုခံယူရရှိသည့် အတိုင်း အသင်းတော်သည် ကိုယ်တော်၏ကရုဏာတော်၊ မေတ္တာတော်နှင့် ကျေးဇူးတော်တို့တည်းဟူသော ဘဏ္ဍာတော်တို့ကို ပြည့်စုံစွာနှင့် နောက်ဆုံး၌ ထင်ရှားစွာဖော်ပြရမည့် ကိုယ်တော်၏ဥစ္စာထိန်းဖြစ်ပေသည်။ ခမည်းတော်၏ မေတ္တာတော်သည် တစ်ဦးတည်းသောသားတော်ဖြစ်သည့် မိမိကိုယ်တော်တိုင် အတွက်ကဲ့သို့ ကျွန်ုပ်တို့အတွက်လည်း ကြီးမြတ်တော်မူကြောင်းနှင့် ကျွန်ုပ်တို့ သည် ကိုယ်တော်ရှိရာအရပ် ကိုယ်တော်နှင့်အတူ သခင်ခရစ်တော်နှင့် ခမည်းတော်တို့နှင့် တစ်လုံးတစ်ဝတည်းအစဉ်အမြဲရှိစေမည်အကြောင်း ကိုယ်တော်၏ကြားဖျန်ဖြေရာဆုပတ္တနာတော်တွင် ဖော်ပြထားတော်မူခြင်းသည် ကောင်းကင်ဗိလ်ခြေများတို့အတွက် အံ့ဩဖွယ်တစ်ခုဖြစ်၍ ၎င်းသည် သူတို့၏အားရဝမ်းမြောက်စရာအကြောင်းဖြစ်ပေသည်။

ကြွယ်ဝပြည့်စုံ၍ များပြားသောကိုယ်တော်၏သန့်ရှင်းသောဝိညာဉ် တော်၏ဆုကျေးဇူးသည် မိမိ၏အသင်းတော်အား ဝန်းရံလျက်ရှိသည့် နံရံ ကဲ့သို့သောမီးတောက်များဖြစ်၍ ငရဲ၏တန်ခိုးအာဏာစက်များသည် ၎င်းကို ခုခံတိုက်ဖျက်ခြင်းငှါ မတတ်နိုင်ချေ။ သူတို့၏ညစ်ညူးခြင်းကင်းသော သန့်ရှင်းခြင်းနှင့်စွန်းကွက်ခြင်းကင်းသောစုံလင်ခြင်းတို့နှင့်ရှိနေကြစဉ် သခင် ခရစ်တော်သည် မိမိ၏လူများတို့အား မိမိဒုက္ခခံရခြင်း၊ ရှုတ်ချခံရခြင်းအပေါင်း တို့နှင့် မိမိမေတ္တာတော်၏ဆုကျေးဇူးနှင့် မိမိ၏ဘုန်းတော်တွင်ထပ်မံရရှိသော ဘုန်းတော်အဖြစ်နှင့်ကြည့်ရှုတော်မူသည်။ Christian Experience and Teaching, pp. 208-209.

ဘုရားသခင်သည် မိမိ၏လူများကို ထကြွလှုပ်ရှားစေတော်မူမည်။
အခြားသောနည်းလမ်းများမအောင်မြင်လျှင် သူတို့အား ဆန်ကာနှင့်ချ၍ ဖွဲကို
ဂျုံဆန်တို့နှင့်ခွဲခြားထားသကဲ့သို့ပြုမည့် ကွဲလွဲဖောက်ပြန်သောအယူဝါဒသည်
သူတို့အထဲ၌ပေါ်လာလိမ့်မည်။ 5T, p. 707.

---x---

အသင်းတော်သည် တော်လှန်ပုန်ကန်သောလောကကြီးတွင် ဘုရား
သခင်တည်ထားတော်မူသော ဘုရားသခင်၏ခံတပ်၊ ခိုလှုံရာရဲတိုက်ဖြစ်၏။
A.A, p. 11.

x x x x x

အခန်း ၈

ဧဝံဂေလိအမှုဆောင်တို့အတွက်အကြံဉာဏ်

ရှေ့အခြေအနေ

ကျွန်ုပ်တို့သည် ဤကမ္ဘာမြေကြီး၏အကြောင်းအရာတို့၏အဆုံးသို့ ရောက်လုနီးပြီ။ ကျွန်ုပ်တို့၌ကြီးကျယ်သောအလုပ်တစ်ခုရှိသည်။ အပြစ်နှင့် ပြည့်ဝသောလောကကြီးအား နောက်ဆုံးသတိပေးခြင်းသတင်းစကားကို ကြားပြောခြင်းတည်းဟူသော နောက်ဆုံးပိတ်အလုပ်ဖြစ်ပေသည်။ လောကအား ဤသတင်းစကားကိုကြားပြောစေဖို့ရန် သခင်ဘုရားသည် လူများကို လယ်ထွန်နေရာ၊ စပျစ်ဥယျာဉ်နှင့် အခြားသောအလုပ်အကိုင် အမျိုးမျိုးထဲမှစေလွှတ်တော်မူလိမ့်မည်။

လောကကြီးသည် လမ်းလွဲလျက်ရှိ၏။ အခြေအနေကိုကြည့်လိုက် သောအခါ ရှေ့အခြေအနေသည် စိတ်ပျက်ဖွယ်လက္ခဏာရှိ၏။ သို့ရာတွင် သခင်ခရစ်တော်သည် ကျွန်ုပ်တို့အား စိတ်ပျက်စေသောယောက်ျား၊ မိန်းမ တိုင်းတို့ကို စိတ်ချမျှော်လင့်ခြင်းနှင့်တွေ့ဆုံတော်မူ၏။ ကိုယ်တော်သည် သူတို့တွင် မိမိ၏စပျစ်ဥယျာဉ်၌ ဝင်ရောက်အမှုထမ်းနိုင်မည့်အရည်အချင်းကို သိမြင်တော်မူ၏။

သစ်ပင်မြက်ပင်ကင်းမဲ့၍ မပြုပြင်ရသေးသောလယ်ပြင်အများတို့ကို အစပြု၍လုပ်ဆောင်သောသူတို့သည် သွားရောက်ရကြမည်။ နိမိတ်ချခြင်းနှင့် အစပြု၍ အလုပ်တွင်စိတ်ပါဝင်စားကြလျှင် အချိန်ကာလနှင့် နေရာ အလျောက်သင့်လျော်သောလူများဖြစ်ကြမည့် အမှုတော်ဆောင်အများတို့တွင် လောကအတွက် ကယ်တင်ရှင်ထင်မြင်ချက်၏ထွန်းတောက်သောရောင်ခြည်က ယုံကြည်အားထားခြင်းစိတ်ကိုထကြွနှိုးဆော်လိမ့်မည်။ သခင်ခရစ်တော်သည် လောက၏စိတ်ဒုက္ခနှင့်လုံးလုံးစိတ်ပျက်ခြင်းရှိသမျှကို သိမြင်တော်မူ၏။ ၎င်းတို့ကိုမြင်ရခြင်းဖြင့် များပြားသောအရည်အချင်းတို့နှင့်ပြည့်စုံကြသော အမှုဆောင်အချို့တို့သည် ပထမလှေကားထစ်သို့ ယောက်ျားနှင့်မိန်းမများကို

ရှေ့ဆောင်ခြင်းအလုပ်ကို မည်ကဲ့သို့အစပြုရမည်ကိုပင် မသိရှိနိုင်လောက်အောင် အလွန်လေးသောစိတ်ပျက်ခြင်းအလေးချိန်အားဖြင့် ညွတ်နေကြလိမ့်မည်။ သူတို့၏သေချာသောစည်းကမ်းစနစ်များသည် များစွာအကျိုးမရှိတော့ချေ။ သူတို့သည် အောက်လှေကားထစ်များတွင် ရပ်လျက်၊ “ကျွန်ုပ်တို့ရှိရာနေရာသို့တက်လာကြလော့” ဟုပြောဆိုကြလိမ့်မည်။ သို့ရာတွင် သနားစရာကောင်းသောဝိညာဉ်များသည် အဘယ်သို့ခြေလှမ်းရမည်ကိုမသိကြ။

သခင်ခရစ်တော်၏စိတ်နှလုံးသည် အမျိုးမျိုးဆင်းရဲနေသောသူတို့ကို မြင်တော်မူခြင်းအားဖြင့် အားတက်လာ၏။ ညည်းဆဲခြင်းခံရသည့် စိတ်နှိမ့်ချသောသူများကိုထောက်ရှုတော်မူခြင်းဖြင့် အားတက်လာ၏။ ဖြောင့်မတ်ခြင်းကိုမပြောနိုင်လောက်အောင် ငတ်မွတ်ဟန်ရှိသောသူနှင့်အစပြု၍ ဆောင်ရွက်ရန် မတတ်စွမ်းနိုင်သောသူအများအားဖြင့် အားတက်လာ၏။ တစ်နည်းအားဖြင့်ဆိုလျှင် အများသောဓမ္မဆရာတို့အား စိတ်ပျက်စေမည့်အခြေအနေများအားဖြင့် ကိုယ်တော်သည် အားယူတော်မူ၏။ ကိုယ်တော်သည် ကျွန်ုပ်တို့၏မှားနေသောကိုးကွယ်ခြင်းကို ပြင်ဆင်တော်မူလျက် မြေကြီးပေါ်၌ ကြမ်းတမ်းသောနေရာများတွင် ဆင်းရဲနွမ်းပါးသောသူတို့အတွက် အမှုဆောင်ခြင်းတာဝန်ကို အသိပညာနည်းသောသူနှင့် လမ်းလွဲနေသောသူတို့အကြောင်းကို သိရှိနိုင်သောစိတ်သဘောရှိသော ယောက်ျား၊ မိန်းမတို့အား ပေးအပ်တော်မူ၏။

ညီအစ်ကိုမောင်နှမများတို့၊ ဓမ္မအမှုဆောင်ခြင်းအလုပ်တွင် လူများထံနီးကပ်စွာလာကြပါ။ စိတ်ညှိုးငယ်နေသောသူတို့ကို မြှောက်ပင့်ပါ။ ကြီးစွာသောဒုက္ခဆင်းရဲခြင်းကို ဖုံးကွယ်နေသောကောင်းချီးမင်္ဂလာ၊ ပူဆွေးခြင်းတို့ကို ကရုဏာများကဲ့သို့သဘောထားကြပါ။ စိတ်ပျက်စရာနေရာတွင် မျှော်လင့်ခြင်းကိုဖြစ်ပေါ်လာစေမည့်နည်းမျိုးနှင့် အမှုဆောင်ရွက်ပါ။

သာမညလူများတို့သည် သူတို့၏နေရာတွင် အမှုဆောင်များကဲ့သို့ လုပ်ဆောင်ရကြမည်။ ကယ်တင်ရှင်သည် လူသတ္တဝါတို့၏စိတ်ဒုက္ခများကို ဆက်ဆံတော်မူသည်နည်းတူ မိမိတို့နှင့်စပ်ဆိုင်သောသူတို့၏ဒုက္ခများကို

ဆက်ဆံကြလျက် သူတို့နှင့်အတူ ကိုယ်တော်သည် အမှုဆောင်တော်မူသည်ကို သူတို့သည် ယုံကြည်ခြင်းအားဖြင့် သိမြင်ရကြလိမ့်မည်။

သခင်ခရစ်တော်သည်စိတ်ပျက်တော်မမူ

ကယ်တင်ရှင်သည် လောက၏စိတ်ဒုက္ခနှင့်လုံးလုံးစိတ်ပျက်ခြင်း၏ အခြေအနေကိုသိရှိတော်မူ၏။ မည်ကဲ့သို့နည်းအားဖြင့် သက်သာခွင့်ကို ယူဆောင်ရမည်ကိုလည်း သိရှိတော်မူ၏။ ကိုယ်တော်သည် အပြစ်ဒုစရိုက်၊ ဆင်းရဲဒုက္ခ၊ ဝေဒနာများနှင့်ညွတ်လျက် မှောင်မိုက်တွင်ရှိနေသောဝိညာဉ် များကို နေရာတိုင်း၌မြင်တော်မူ၏။ သို့ရာတွင် သူတို့၏ဖြစ်နိုင်သည့်အခြင်း အရာများကိုလည်း သိမြင်တော်မူ၏။ မည်ကဲ့သို့သောအခြေအနေအထိ သူတို့သည် ရောက်လာကြမည်ကို ကိုယ်တော်သိတော်မူ၏။ လူသတ္တဝါ တို့သည် သူတို့၏ကရုဏာသဘောများကို အလွဲအသုံးပြုကြ၍ သူတို့၏ စွမ်းရည်သတ္တိများကို အချည်းနှီးကုန်ခန်းစေလျက် ဘုရားနှင့်တူသောလူဖြစ် ရခြင်း၏ဂုဏ်ကိုဆုံးရှုံးစေခြင်းအမှုတွင် ချီးမြှောက်ခြင်းကို ခံရတော်မူလိမ့်မည်။ သူတို့အား ရွေးနုတ်ခြင်းအမှုတွင် ချီးမြှောက်ခြင်းကို ခံရတော်မူလိမ့်မည်။

မိမိ၏တပည့်တော်များကတောင်းလျှောက် (သို့မဟုတ်) ကြံစည် နိုင်သမျှထက် ကိုယ်တော်သည် သူတို့အတွက် သာ၍ဆောင်ရွက်နိုင်တော်မူ သဖြင့် သခင်ခရစ်တော်သည် ဝမ်းမြောက်တော်မူ၏။ သန့်ရှင်းသောဝိညာဉ် တော်၏အနန္တတန်ခိုးတော်နှင့်လက်စွဲလျက် သမ္မာတရားသည် အဆိုးနှင့် တိုက်ခိုက်ရာတွင် အောင်မြင်၍ အသွေးနှင့်စွန်းကွက်နေသောအလံတော် သည် မိမိ၏တပည့်တော်များအပေါ်၌ အောင်မြင်ခြင်းနှင့်လှုပ်ရှားနေလိမ့် မည်ကို ကိုယ်တော်သိရှိတော်မူ၏။ ယုံကြည်လျက်ရှိသော မိမိ၏တပည့်တော် များ၏အသက်တာသည် မိမိ၏အသက်တာမျိုးနှင့်တူလိမ့်မည်ကို ကိုယ်တော် သိတော်မူ၏။ ထိုအသက်တာမျိုးကား ယခုအခါ၌ မမြင်ရသေးသော်လည်း နောင်ထာဝရကာလကြီးတွင် အသိအမှတ်ပြုခြင်းခံရမည့် အဆက်မပြတ် အောင်မြင်ခြင်းတည်း။

ကိုယ်တော်က “သင်တို့သည် ငါ့ကိုအမှီပြု၍ ငြိမ်သက်ခြင်းရှိစေခြင်းငှါ ဤစကားကို ငါဟောပြောပြီ။ သင်တို့သည် လောက၌ ဆင်းရဲဒုက္ခကို ခံကြလိမ့်မည်။ သို့သော်လည်း မစိုးရိမ်ကြနှင့်။ ငါသည် လောကကိုအောင်မြင်” ဟု မိန့်တော်မူ၏။ ယော၊ ၁၆:၃၃။ သခင်ခရစ်တော်သည် ဆုံးရှုံးတော်မမူ။ စိတ်ပျက်ခြင်းလည်း ရှိတော်မမူ။ ၎င်းပြင် ကိုယ်တော်၏ တပည့်တော်များတို့ သည်လည်း ထိုတည်မြဲသောသဘောမျိုး၌ ယုံကြည်ခြင်းရှိကြောင်း ဖော်ပြရကြမည်။ သူတို့သည် ကိုယ်တော်အား အမှုဆောင်သခင်ကြီးအဖြစ်နှင့် အားကိုးအားထားကြသောကြောင့် သူတို့သည် ကိုယ်တော်အသက်ရှင်တော်မူသည်နည်းတူ အသက်ရှင်ရကြမည်။ ၎င်းပြင် ကိုယ်တော်လုပ်ဆောင်တော်မူသည်နည်းတူ လုပ်ဆောင်ရကြမည်။

သူတို့သည် ရဲရင့်ခြင်း၊ ခွန်အားဗလနှင့် ကြိုးစားအားထုတ်ခြင်းနှင့် ပြည့်စုံရကြမည်။ မဖြစ်နိုင်ဟုထင်မြင်ရသော အရာများက သူတို့၏လမ်းခရီးကို တားဆီးပိတ်ပင်သော်လည်း သူတို့သည် ကိုယ်တော်၏ကျေးဇူးတော်အားဖြင့် ရှေ့သို့တိုးတက်သွားရကြမည်။ ခက်ခဲသော အရာများအတွက် ပူဆွေးနေကြမည့်အစား သူတို့သည် ၎င်းတို့ကိုကျော်လွန်သွားစေရန် ခေါ်တော်မူခြင်းခံရကြသည်။ သူတို့သည် ဘယ်အရာ၌မျှ စိတ်ပျက်ခြင်းမရှိရကြ။ အရာခပ်သိမ်းတို့၌ မျှော်လင့်ခြင်းရှိရကြမည်။ G. W, pp. 36-39.

ဝိညာဉ်နှင့် ဆိုင်သောကင်းစောင့်များ

သခင်ခရစ်တော်၏အမှုဆောင်များသည် မိမိလက်ထဲ၌စောင့်ရှောက်ရန်အပ်ထားသောလူများတို့အတွက် ဝိညာဉ်နှင့်ဆိုင်သော အစောင့်အရှောက်များဖြစ်ကြပေသည်။ သူတို့၏အလုပ်သည် ကင်းစောင့်တို့၏အလုပ်နှင့်တူပေသည်။ ရှေးအခါက အစောင့်များတို့သည် ခဏခဏမြို့ရိုးများပေါ်တွင်နေကြ၍ နေရာကောင်းသောကြောင့် သူတို့သည် စောင့်ရှောက်ဖို့ရန် အရေးကြီးသောနေရာများကိုကျော်၍ မြင်နိုင်ကြလျက် ရန်သူလာသည်ကို သတိပေးနိုင်ကြလေသည်။ သူတို့သစ္စာရှိကြခြင်းအပေါ်၌ အတွင်းတွင်ရှိသောသူအပေါင်း

တို့၏လုံခြုံရေးသည် မှီခိုလျက်ရှိ၏။ အားလုံးတို့သည် နိုးကြားနေကြကြောင်းနှင့် တစ်ယောက်၌မျှ ဘေးဒုက္ခတစ်စုံတစ်ခုမျှမရောက်ကြောင်းကို အသေအချာ သိရှိရန် သတ်မှတ်ထားသောအချိန်အခါများတွင် သူတို့သည် အချင်းချင်း တစ်ယောက်ကိုတစ်ယောက်ဟစ်ခေါ်ကြရလေသည်။ တစ်ယောက်မှ တစ်ယောက်သို့အားတက်ဖွယ်စကားများ (သို့မဟုတ်) သတိပေးစကားများကို ကြွေးကြော်ကြလျက် ထိုစကားများကို တစ်မြို့လုံးပဲ့တင်ထပ်သွားအောင် ထပ်ခါထပ်ခါဟစ်ခေါ်ရကြလေသည်။

အမှုဆောင်တိုင်းတို့အား ထာဝရဘုရားမိန့်တော်မူသည်မှာ “အချင်း လူသား၊ သင့်ကို ဣသရေလအမျိုး၌ ကင်းစောင့်စေခြင်းငှါ ငါခန့်ထားသော ကြောင့် သင်သည် ငါ၏နှုတ်ထွက်စကားကိုနာခံ၍ သူတို့ကိုသတိပေးရမည်။ ငါသည် လူဆိုးအား အိုလူဆိုး၊ အကယ်စင်စစ် သင်သည် အသေခံရမည်ဟု ဆိုသောအခါ ဆိုးသောသူကို သူ၏လမ်းမှလွှဲစေခြင်းငှါ သင်သည် သတိ မပေးလျှင် ထိုလူဆိုးသည် မိမိအပြစ်ကြောင့် အသက်ဆုံးလိမ့်မည်။ သို့ရာတွင် သူ၏အသက်ကို သင်၌ငါတောင်းမည်။ သို့မဟုတ် လူဆိုးကို သူ၏လမ်းမှ လွှဲစေခြင်းငှါ သင်သည် သတိပေး၍ သူသည် မလွှဲဘဲနေလျှင်---သင်သည် ကိုယ်အသက်ကိုကယ်တင်ပြီ။” ယေဇ၊ ၃၃:၇-၉။

ဤပုရောဖက်၏စကားများက အသင်းတော်၏အစောင့်အရှောက်၊ ဘုရားသခင်၏နက်နဲရာများ၏ဘဏ္ဍာစိုးများအဖြစ်နှင့် ခန့်ထားခြင်းခံရသော သူတို့အပေါ်၌တည်ရှိသောအရေးကြီးသည့်တာဝန်များအကြောင်းကိုဖော်ပြ လေ၏။ သူတို့သည် ရန်သူလာသောအခါ သတိပေးစကားသံကိုကြွေးကြော် စေဖို့ရန် ဇိအုန်မြို့ရိုးများပေါ်၌ရှိသော ကင်းစောင့်များကဲ့သို့ ရပ်နေရကြမည်။ အကြောင်းတစ်ခုခုကြောင့် ဘေးအန္တရာယ်ကိုမသိရှိနိုင်လောက်အောင် သူတို့၏ဝိညာဉ်နှင့်ဆိုင်သောအာရုံများသည် ထုံထိုင်းနေ၍ သတိပေးဖို့ရန် ပျက်ကွက်ခြင်းအားဖြင့် လူများတို့သည် ဆုံးရှုံးကြလျှင် ဘုရားသခင်သည် ဆုံးရှုံးသောသူတို့၏အသွေးကို သူတို့ထံ၌တောင်းတော်မူလိမ့်မည်။

ကိုယ်တော်သည် ကင်းစောင့်များအားဖြင့် အပြစ်ရှိသောသူတို့အား မိမိတို့၏ဘေးဥပဒ်အကြောင်းကိုပြောပြ၍ လုံခြုံသောနေရာကို သူတို့အား

ညွှန်ပြတော်မူနိုင်မည်အကြောင်း ဇိအုန်မြို့ရိုးပေါ်၌ရှိသော ထိုကင်းစောင့် တို့သည် ဘုရားသခင်နှင့်အလွန်နီးကပ်စွာနေထိုင်ရ၍ ဘုရားသခင်၏ ဝိညာဉ်တော်၏တံဆိပ်နှိပ်ခြင်းခံရသည်ကို အလွန်သိလွယ်ဖို့ရန် အခွင့်ထူးရရှိ ကြလေသည်။ သူတို့သည်ဆက်ကပ်ပူဇော်ခြင်း၏အသွေးအားဖြင့် တံဆိပ် နှိပ်ခြင်းခံရလျက် ဘုရားသခင်ရွေးချယ်တော်မူခြင်းခံရကြသည်အလျောက် ယောက်ျား၊ မိန်းမများတို့အား ရောက်ဆဲရှိသောပျက်စီးခြင်းထဲက ရွေးနုတ် ခြင်း၏သေချာမှန်ကန်သောအကျိုးအပြစ်အကြောင်းကို သစ္စာနှင့်သတိပေး ရကြမည်။ ၎င်းပြင် အသင်းတော်၏အတိုးအပွားများကို လုံခြုံစေရန် သစ္စာနှင့် စောင့်ထိန်းရကြမည်။ ဘယ်အခါမျှ သူတို့သည် သတိမလစ်ရကြချေ။ သူတို့၏ အလုပ်ကား၊ မိမိတို့၏စွမ်းရည်သတ္တိရှိသမျှကို လေ့ကျင့်အသုံးပြုခြင်းတည်း။ သူတို့၏အသံများသည် တံပိုးခရသံလောက်မြင့်လာရမည်။ ၎င်းပြင် သူတို့ သည် မညီညာမပြတ်သားသောအသံမျိုး ဘယ်အခါမျှမကြွေးကြော်ရချေ။ သူတို့သည် အခကြေးငွေအတွက်သာလုပ်ဆောင်ရကြမည်မဟုတ်။ သူတို့သည် ဧဝံဂေလိတရားတော်ကို မဟောမပြောဘဲနေလျှင် သူတို့အပေါ်၌ အမင်္ဂလာ သက်ရောက်မည်ကိုသိရှိသဖြင့် သူတို့သည် ဤအမှုကိုမလုပ်ဆောင်ဘဲ မနေနိုင်ကြသောကြောင့်တည်း။ G. W, pp. 14-15.

အမှုဆောင်ရာတွင်သစ္စာရှိခြင်း

သခင်ခရစ်တော်နှင့်အတူ လုပ်ဖော်ဆောင်ဖက်ဖြစ်သောအမှုဆောင် သည် မိမိအလုပ်၏မြင့်မြတ်သန့်ရှင်းခြင်းအကြောင်းနှင့် ၎င်းကိုအောင်မြင်စွာ ပြုလုပ်နိုင်ဖို့ရန် ပင်ပန်းစွာလုပ်ဆောင်ခြင်းနှင့် စွန့်စားပူဇော်ခြင်းလိုကြောင်းကို ကောင်းစွာသိရှိနားလည်လိမ့်မည်။ သူသည် မိမိသက်သာအေးဆေးစွာရှိစေ ဖို့ရန်ကိုသာမရှာကြံ။ သူသည် မိမိအကျိုးကိုမေ့လျော့တတ်လေသည်။ ပျောက်သောသိုးကို မိမိကိုယ်တိုင်ရှာဖွေရာတွင် မိမိကိုယ်တိုင်မောပန်း၊ ချမ်းအေးလျက် ဆာငတ်မွတ်နေသည်ကို အမှုမထားဘဲနေ၏။ သူ၌ရှိသော ရည်ရွယ်ချက်တစ်ခုကား ပျောက်လွင့်နေသောသူတို့ကို ကယ်ဆယ်ခြင်းတည်း။

မှန်ကန်သောအမှုဆောင်သည် မိမိ၏သန့်ရှင်းမြင့်မြတ်သောအလုပ်ကို ယုတ်ညံ့စေမည့်အရာတစ်စုံတစ်ခုကိုမျှ ပြုလုပ်လိမ့်မည်မဟုတ်။ သူသည် အပြုအမူအနေအထိုင်တို့တွင် အလုံးစုံသတိဝီရိယရှိလျက် လုပ်ကိုင်ဆောင်ရွက်ရာတို့တွင် သတိပညာနှင့်ပြည့်စုံလေသည်။ သူသည် သခင်ခရစ်တော်လုပ်ဆောင်တော်မူသည်နည်းတူ လုပ်ဆောင်လိမ့်မည်။ သခင်ခရစ်တော်ပြုတော်မူသကဲ့သို့ သူသည်ပြုလိမ့်မည်။ ကယ်တင်ခြင်းအကြောင်းကိုမသိသေးသောသူတို့ထံသို့ ကယ်တင်ခြင်းနှင့်ဆိုင်သောသတင်းစကားများကို ယူဆောင်သွားရာတွင် သူသည် မိမိအစွမ်းသတ္တိရှိသမျှကို အသုံးပြုလိမ့်မည်။ သူ၏စိတ်နှလုံးသည် သခင်ခရစ်တော်၏ဖြောင့်မတ်ခြင်းကို လွန်စွာဆာငတ်မွတ်ခြင်းနှင့်ပြည့်ဝလိမ့်မည်။ G. W, pp. 16-17.

လူတို့၏တည်ကြည်မြဲမြံခြင်းပုံသက်သေ

ဘုရားသခင်၏ကျွန်များသည် လောကမှ ဂုဏ်အသရေ၊ သို့မဟုတ် အသိအမှတ်ပြုခြင်းကိုမခံရကြချေ။ သတေဖန်သည် သခင်ခရစ်တော်အကြောင်းနှင့်ကိုယ်တော်အသေသတ်ခံရခြင်းအကြောင်းကို ဟောပြောသောကြောင့် ကျောက်ခဲနှင့်ပစ်သတ်ခြင်းခံရ၏။ ရှင်ပေါလုသည် တစ်ပါးအမျိုးသားတို့အတွက် ဘုရားသခင်၏သစ္စာရှိသောစေတမန်ဖြစ်သောကြောင့် ထောင်ကျခံရ၏။ အရိုက်ခံရ၏။ ကျောက်ခဲနှင့်ပစ်ခံရ၏။ နောက်ဆုံး၌အသေသတ်ခြင်းခံရ၏။ တမန်တော်ယောဟန်သည် “ဘုရားသခင်၏နှုတ်ကပတ်နှင့် ယေရှုခရစ်၏သက်သေခံတော်မူချက်ကြောင့်” (ဗျာ၊ ၁:၉)။ ပတ်မူကျွန်းသို့ နှင်ထုတ်ခြင်းကိုခံရ၏။ ဘုရားသခင်၏တန်ခိုးတော်ကိုထောက်လျက် လူတို့သည် မြဲမြံတည်ကြောင်းကိုဖော်ပြသော ဤပုံသက်သေများကား၊ ဘုရားသခင်၏ကတိတော်များသည် ဟုတ်မှန်ကြောင်းနှင့် ဘုရားသခင်သည် အမြဲတည်ရှိ၍ ကျေးဇူးတော်သည် အစဉ်ထောက်မလျက်ရှိကြောင်းကို သက်သေခံကြလေသည်။

ဘုရားသခင်၏ရန်သူများတို့အဖို့ကား နောင်ကာလ၌ ဘုန်းနှင့်ပြည့်စုံသောမသေနိုင်သည့်အဖြစ်ကို မျှော်လင့်ဖို့အခွင့်မရှိချေ။ စစ်ဗိုလ်ချုပ်ကြီးသည်

နိုင်ငံများကိုအောင်မြင်လျက် လောကထက်ဝက်လောက်၏စစ်တပ်များကို တုန်လှုပ်ချောက်ချားစေသော်လည်း သူသည် စိတ်ပျက်ခြင်းနှင့်လည်းကောင်း၊ ရပ်ဝေးပြည်နှင့်ဒဏ်ခံရစဉ်အခါ၌လည်းကောင်း သေဆုံးရလေသည်။

စကြဝဠာတစ်ဝန်းလုံးတွင် ဘုရားသခင်၏တန်ခိုးတော်ကို ဖော်ပြထားသော အရာများကို နေရာတကာ၌မှတ်သားလျက် ၎င်းတို့၏ညီညွတ်သမတ်ခြင်းကို သဘောကျလျက် တစ်မျိုးပြီးတစ်မျိုး စဉ်းစားဆင်ခြင်တတ်သောစိတ်ပညာ တတ်ပုဂ္ဂိုလ်သည် မကြာခဏဤအံ့ဩဖွယ်ကောင်းသောအရာများတွင် ၎င်းတို့အားလုံးကို ပြုပြင်တော်မူသောလက်တော်ကို မမြင်တတ်ချေ။

“ဂုဏ်အသရေနှင့်ပြည့်စုံလျက် ပညာသတိမရှိသောသူသည်ကား၊ ပျက်စီးခြင်းသို့ရောက်တတ်သောတိရစ္ဆာန်နှင့်တူ၏။ ဆာ၊ ၄၉:၂၀။ သို့ရာတွင် ဘုရားသခင်၏ယုံကြည်ခြင်းရှိသူရဲကောင်းများသည် လောကဘဏ္ဍာများထက် သာ၍ အဖိုးများစွာထိုက်တန်သောအမွေတော်—တောင့်တလျက်နေသော ဝိညာဉ်၏အလိုကို ပြည့်စုံစေမည့်အမွေတော်—ကိုအမွေခံရကြလိမ့်မည်။ လောကသည် သူတို့ကိုမသိ၊ ဝန်မခံသော်လည်း အထက်အရပ်ရှိစာရင်း စာအုပ်များတွင် သူတို့၏နာမည်များကို ကောင်းကင်ပြည့်တော်သားအဖြစ် နှင့်ရေးမှတ်ထားလျက် သူတို့သည် ထာဝရဘုန်းတော်တည်းဟူသော အလွန် ကြီးမြတ်သောဂုဏ်အသရေကိုရရှိကြလိမ့်မည်။ G. W, p. 18.

ဟေရှာယအားခေးတော်မူခြင်း

ဘုရားသခင်သည် ဟေရှာယအား သတင်းစကားကိုကြားပြောစေရန် မိမိ၏လူများထံသို့ စေလွှတ်တော်မူသောအခါ ဘုရားသခင်သည် ပထမဦးစွာ ပုရောဖက်အား ရူပါရုံတွင် သန့်ရှင်းရာဌာနအတွင်းရှိ ဟဂျာဟဂျုန်အရပ်ထဲသို့ ကြည့်ရှုစေရန်နှင့် ပြုတော်မူ၏။ ခဏချင်းတွင် ဗိမာန်တော်၏တံခါးနှင့် အတွင်း ကန့်လန့်ကာများတို့ကို မတင်လိုက်သည် (သို့မဟုတ်) ပယ်ရှားလိုက်သည်ဟု ထင်ရ၏။ ၎င်းနောက် ပုရောဖက်ကိုယ်တိုင်ပင် ဝင်ခွင့်မရသော ဟဂျာဟဂျုန် အရပ်ထဲသို့ သူသည်ကြည့်ဖို့အခွင့်ရလေသည်။ ရူပါရုံတွင် ယေဟောဝါတည်း

ဟူသော ထာဝရဘုရားသည် အလွန်မြင့်မြတ်သောပလ္လင်ပေါ်မှာ ထိုင်တော်မူလျက် အဝတ်တန်ဆာတော်၏ဘုန်းတော်သည် ဗိမာန်တော်တစ်ခုလုံးကို ပြည့်လျက်ရှိသည်ကို သူသည်မြင်ရ၏။ ကြီးမြတ်သောရှင်ဘုရင်၏ပတ်လည်တွင်ရှိ အစောင့်အရှောက်များကဲ့သို့ ကောင်းကင်တမန်သရုပ်တို့သည် ပလ္လင်တော်၏ပတ်လည်တွင်ရှိကြ၍ သူတို့သည် သူတို့အားဝန်းရံလျက်ရှိသော ဘုန်းတော်ရောင်ခြည်ကို တစ်ဖန်ပြန်၍တောက်ပစေကြ၏။ သူတို့၏ချီးမွမ်းသီချင်းဆိုသံများသည် ကြည်ညို၍ လုံ့လသောအသံများနှင့်ပွဲတင်ထပ်လျက်ရှိနေစဉ် တံခါး၏တိုင်များသည် ငလျင်အားဖြင့်လှုပ်သကဲ့သို့ လှုပ်ရှားကြလေ၏။

ပုရောဖက်သည် နားထောင်လျက်နေစဉ် သူသည် ထာဝရဘုရား၏ ဘုန်းတော်တန်ခိုးတော်နှင့် ကြီးမြတ်တော်မူခြင်းကို ရူပါရုံတွင်မြင်ရ၏။ ၎င်းပြင် ဤရူပါရုံ၏အလင်းတွင် သူ၏အတွင်းညစ်ညူးခြင်းသည် ထိတ်လန့်ဖွယ်ကောင်းလောက်အောင် ထင်ရှားစွာပေါ်လာလေ၏။ သူ၏စကားများပင်လျှင် သူ့အဖို့ညစ်ညူးသည်ဟုထင်ရလေ၏။ သူသည် အလွန်ပင်နိမ့်ချလျက် “ငါ၌ အမင်္ဂလာရှိ၏။ ငါအကျိုးနည်းရှိပြီ။ အကြောင်းမူကား၊ ငါသည် ညစ်ညူးသောနှုတ်ခမ်းရှိလျက်---ကောင်းကင်မိုလ်ခြေအရှင်ထာဝရဘုရားတည်းဟူသော ရှင်ဘုရင်ကို ကိုယ်မျက်စိနှင့်မြင်လေပြီတကား” (ဟေရှာ၊ ၆:၅) ဟု သူကကြွေးကြော်လေ၏။

ဟေရှာယ၏နိမ့်ချခြင်းသည် အမှန်စင်စစ်ဖြစ်၏။ လူဇာတိနှင့် ဘုရားဇာတိတော်သည် ခြားနားကြောင်းကို သူ့အားထင်ရှားစွာဖော်ပြသောအခါ သူသည် အရည်အချင်းနှင့်မပြည့်စုံ၊ အဖိုးမထိုက်ကြောင်းကိုသိမြင်လာ၏။ သူသည် ထာဝရဘုရား၏သန့်ရှင်းသောတောင်းဆိုခြင်းအကြောင်းကို လူများအား မည်ကဲ့သို့ပြောပြနိုင်လိမ့်မည်နည်း။

“ထိုအခါ ကောင်းကင်တမန်သရုပ်တစ်ပါးသည် ယဇ်ပလ္လင်ပေါ်က မီးညှပ်ဖြင့်ယူသောမီးခဲတစ်ခဲကို လက်နှင့်ကိုင်လျက် ငါရှိရာသို့ပျံလာ၍ ငါ့နှုတ်ကိုတို့ပြီးလျှင် ဤမီးခဲသည် သင်၏နှုတ်ခမ်းကိုတွေ့ပြီ။ သင်၏ဒုစရိုက်ကို

သုတ်သင်ပြီ။ သင်၏အပြစ်လည်းပြေရှင်းပြီဟုဆို၏” ဟုသူကရေးထား၏ ဟေရှာ၊ ၆:၆၊ ၇။

ထိုနောက်ဟေရှာယသည် “ငါသည် အဘယ်သူကိုစေလွှတ်ရမည် နည်း။ ငါတို့အဖို့အဘယ်သူသွားမည်နည်း” ဟုထာဝရဘုရား၏မိန့်တော်မူ သံကိုကြားရ၍ ဘုရားသခင်၏တန်ခိုးတော်နှင့်ထိတွေ့ခြင်းခံရပြီဟုထင်မြင်ကာ ခွန်အားတိုးတက်လာလျက် “အကျွန်ုပ်ရှိပါ၏။ အကျွန်ုပ်ကိုစေလွှတ်တော်မူပါ” ဟု သူကပြန်လျှောက်လေ၏။ (ဟေရှာ၊ ၆:၈)။

ဘုရားသခင်၏အမှုဆောင်များသည် ဟဂျာဟဂျန်အရပ်ထဲသို့ ယုံကြည်ခြင်းအားဖြင့်ကြည့်၍ ကောင်းကင်သန့်ရှင်းရာဌာနတွင် ကျွန်ုပ်တို့၏ ယဇ်ပုရောဟိတ်မင်းကြီး၏အလုပ်ကိုမြင်ရသောအခါ သူတို့သည် မသန့်ရှင်း သောနှုတ်ခမ်းများရှိသူများ၊ အချည်းနှီးသောအရာကိုပြောတတ်သောလျှာများ ရှိကြသူများဖြစ်ကြသည်ကို အသေအချာသိမြင်လာကြလေသည်။ သူတို့သည် မိမိတို့၏အဖိုးမထိုက်တန်သောအခြေကို သခင်ခရစ်တော်၏စုံလင်ခြင်းနှင့် နှိုင်းစာကြည့်လိုက်သောအခါ သူတို့သည် စိတ်ပျက်ဖို့ကောင်းပေသည်။ လုံးလုံး အဖိုးမတန်၍ ကြီးမြတ်သောအလုပ်ကိုဆောင်ရွက်ဖို့မသင့်လျော်ကြောင်းကို သိမြင်လျက် “ငါအကျိုးနည်းရှိပြီ” (ဟေရှာ၊ ၆:၅) ဟုကြေကွဲသောနှလုံးနှင့် သူတို့သည်ကြွေးကြော်ကြလေ၏။ သို့ရာတွင် သူတို့သည် ဟေရှာယကဲ့သို့ ဘုရားသခင်ရှေ့တော်၌စိတ်နှိမ့်ချကြလျှင် ပုရောဖက်အတွက် ပြုတော်မူသော အလုပ်မျိုးကိုလည်း သူတို့အတွက်ပြုတော်မူလိမ့်မည်။ သူတို့၏နှုတ်ခမ်းများ သည် ယဇ်ပုလ္လင်ပေါ်မှယူသောမီးတောက်သောမီးခဲနှင့်တို့ခြင်းကို ခံကြလိမ့် မည်။ ၎င်းပြင် ဘုရားသခင်၏ကြီးမြတ်ခြင်းနှင့် တန်ခိုးတော်၊ ၎င်းပြင် သူတို့အားမစတော်မူရန် အဆင်သင့်ရှိတော်မူခြင်းကိုသိမြင်ကြသဖြင့် သူတို့သည် မိမိကိုယ်ကိုဂရုစိုက်ကြတော့မည်မဟုတ်။ သူတို့သည် မိမိတို့အား အပ်ထားသောအလုပ်၏သန့်ရှင်းမြင့်မြတ်ခြင်းကို သေချာစွာသိမြင်လာကြ၍ မိမိ၏သတင်းစကားတော်ကိုကြားပြောစေရန် သူတို့အားစေလွှတ်တော်မူသော ကိုယ်တော်ကိုရှုတ်ချစေမည့်အရာရှိသမျှတို့ကို သူတို့သည် စက်ဆုတ်ရွံရှာ လာကြလိမ့်မည်။

မီးတောက်သောမီးခဲသည် သန့်ရှင်းစေခြင်း၏ပုံပမာဖြစ်သည်။ ၎င်းပြင် ၎င်းသည် ဘုရားသခင်၏မှန်ကန်သောကျွန်များ၏ကြိုးစားအားထုတ် နိုင်သောစွမ်းရည်သတ္တိကိုလည်း ပုံဆောင်ပေးသည်။ ထာဝရဘုရားသည် သူတို့၏နှုတ်ခမ်းများကို တို့တော်မူနိုင်မည်အကြောင်း လုံးလုံးဆက်ကပ်ပူဇော် သောသူတို့အား စပါးရိတ်ရာလယ်ပြင်ထဲသို့ထွက်သွားကြလော့။ ငါသည် သင်တို့နှင့်အတူ ဝိုင်းဝန်းလုပ်ဆောင်မည်ဟု မိန့်တော်မူလိမ့်မည်။

ဤကဲ့သို့ပြင်ဆင်ခြင်းခံရသောအမှုဆောင်သည် လောကထဲ၌ အစဉ် အမြဲဩဇာရှိသောသူဖြစ်လိမ့်မည်။ သူ၏စကားများသည် သန့်ရှင်းမှန်ကန်၍ ထောက်ထားစာနာခြင်း၊ ချစ်ခြင်းနှင့်ပြည့်စုံသောစကားများဖြစ်လိမ့်မည်။ သူ၏ အပြုအမူများတို့သည် အားနည်းသောသူများကို မစကူညီ၍ ကောင်းချီး မင်္ဂလာကိုဖြစ်စေလျက် မှန်ကန်သောအပြုအမူများဖြစ်လိမ့်မည်။ သခင် တပ်မက်ခြင်းနှင့် ကိုယ့်အကျိုးကိုရှာခြင်းသဘောများကို နိုင်နင်းဖို့ရန် ဝန်ခံ ခဲ့ပြီ။ သူသည် ဤဝန်ခံချက်ကို ပြည့်စုံစေရန် ကြိုးစားလျက်နေစဉ် သူသည် ဝိညာဉ်ခွန်အားကိုရရှိလေသည်။ နေ့စဉ် ဘုရားသခင်နှင့်ပေါင်းသင်းဆက်ဆံ ခြင်းဖြင့် သူသည် နှုတ်ကပတ်တော်ကိုသိကျွမ်းခြင်း၌ ထူးကဲလာလိမ့်မည်။ သူသည် ခမည်းတော်သားတော်တို့နှင့် ပေါင်းသင်းဆက်ဆံရလေ၏။ ၎င်းပြင် ဘုရားသခင်၏အလိုတော်ကိုအမြဲလိုက်နာစောင့်ရှောက်သောအခါ သခင်ခရစ်တော် ၏သိုးခြံထဲသို့ လမ်းလွဲနေသောဝိညာဉ်များကို ညွှန်ပြမည့်စကားများကိုလည်း သူသည် နေ့စဉ်သာ၍ပြောဆိုရန် သင့်လျော်လာလိမ့်မည်။ W.G, pp. 21-23.

ဧဝံဂေလိအမှုဆောင်သခင်ခရစ်တော်

သခင်ခရစ်တော်ကဲ့သို့သော ဧဝံဂေလိအမှုဆောင်တစ်ယောက်မျှ၊ ဘယ်အခါကမျှမရှိခဲ့ဖူးချေ။ ကိုယ်တော်သည် ကောင်းကင်၏ကြီးမြတ်သော ရှင်ဘုရင်ဖြစ်တော်မူ၏။ သို့ရာတွင် လူများတို့အား သူတို့ရှိရာနေရာတွင်

ကိုယ်တော်တိုင်တွေ့နိုင်မည်အကြောင်း ကိုယ်တော်သည် ကျွန်ုပ်တို့၏ဇာတိမျိုးကို ယူဆောင်ဖို့ရန် မိမိကိုယ်ကိုနှိမ့်ချတော်မူ၏။ သူဌေးနှင့်ဆင်းရဲသား၊ လူလွတ်နှင့်ချည်နှောင်ခံရသူများမှစသော လူအပေါင်းတို့ထံ၊ ပဋိညာဉ်တမန်တော်ဖြစ်သော သခင်ခရစ်တော်သည် ကယ်တင်ခြင်းနှင့်ဆိုင်သော သတင်းစကားကိုယူဆောင်လာတော်မူ၏။ ကိုယ်တော်သည် ပါလေတိုက်တိုင်းပြည် တစ်ဝန်းလုံး၌ အနာရောဂါကိုပျောက်ကင်းစေသောပုဂ္ဂိုလ်ကြီးတစ်ဦးဟု ထင်ရှားကျော်စောတော်မူ၏။ ကိုယ်တော်သည် သူတို့ကိုမစဖို့ရန် တောင်းလျှောက်နိုင်မည်အကြောင်း၊ ဖျားနာသောသူတို့သည် ကိုယ်တော်ကြွသွားတော်မူရာနေရာများသို့လာရောက်ကြလေသည်။ ဤနေရာသို့ ကိုယ်တော်၏စကားတော်ကိုကြား၍ လက်တော်တင်တော်မူခြင်းကိုခံဖို့ရန် စိတ်အားကြီးသောသူအများတို့လည်း လာရောက်ကြသေး၏။ ထိုနည်းအားဖြင့် ကိုယ်တော်သည် တစ်မြို့မှတစ်မြို့၊ တစ်ရွာမှတစ်ရွာ၊ ဧဝံဂေလိတရားကို ဟောလျက် ဖျားနာသူများကို ပျောက်ကင်းစေလျက် လှည့်လည်ကြွသွားတော်မူ၏။ ဘုန်းတော်နှင့်ပြည့်ဝသောရှင်ဘုရင်သည် လူ၏ယုတ်ညံ့သော အသွင်နှင့် လှည့်လည်တော်မူ၏။

ကိုယ်တော်သည် လူမျိုးတို့၏နှစ်စဉ်ပြုရသောယဇ်ပူဇော်ပွဲကြီးများကို ကြွရောက်တော်မူ၍ ထာဝရကာလနှင့်စပ်ဆိုင်သောအရာများကို သူတို့အား ထင်ရှားစေလျက် ကောင်းကင်နှင့်ဆိုင်သောအရာများကို ဖြစ်သည်ဟု ကိုယ်တော်မိန့်တော်မူသောအပြင်အပဖြစ်သည့် အခမ်းအနားများတွင် စိတ်ပါဝင်စားလျက်ရှိသော ပရိသတ်များထံသို့ ကြွတော်မူသေး၏။ ကိုယ်တော်သည် လူအပေါင်းတို့ထံ ပညာဘဏ္ဍာတိုက်ထဲမှ ဘဏ္ဍာများကိုယူဆောင်လာတော်မူ၏။ သူတို့သည်နားမလည်ဟူ၍မဖြစ်ရအောင် သူတို့အား ကိုယ်တော်သည် လွယ်ကူသောစကားနှင့်မိန့်တော်မူ၏။ အထူးသဖြင့် မိမိကိုယ်တော်တိုင်၏နည်းလမ်းများအားဖြင့် ကိုယ်တော်သည် ဝမ်းနည်းစိတ်ပျက်၍ ဒုက္ခရောက်နေသောသူအပေါင်းတို့ကို မစတော်မူ၏။ နူးညံ့သိမ်မွေ့၊ ယဉ်ကျေးသောကရုဏာတော်နှင့် ကိုယ်တော်သည် အပြစ်နှင့်

ဖျားနာနေသောဝိညာဉ်ကို ပျောက်ကင်းစေ၍ ခွန်အားနှင့်ပြည့်စေလျက် ကြည့်ရှုပြုစုတော်မူ၏။

ဆရာများ၏အထွတ်အမြတ်ဖြစ်သော ကိုယ်တော်သည် သူတို့ အကျွမ်းအဝင်ဆုံးသောအပေါင်းအသင်းဖွဲ့ခြင်းနည်းလမ်းများအားဖြင့် လူများ တို့နှင့်မိတ်ကျွမ်းဝင်ရန်ရှာကြံတော်မူ၏။ ကိုယ်တော်၏စကားတော်ကို နားထောင်သောသူတို့သည် အမြဲအလွန်ရိုသေလေးမြတ်စွာသတိရ၍ ထောက်ထားစာနာလျက်နေကြမည့်နည်းလမ်းမျိုးဖြင့် ကိုယ်တော်သည် သမ္မာ တရားကိုဖော်ပြတော်မူ၏။ သူတို့၏အကျိုးကျေးဇူးများနှင့် ဝမ်းမြောက်ခြင်း အတွက် ကိုယ်တော်သည် လုံးလုံးရှာကြံနေသည်ဟူ၍ သူတို့အားထင်မြင် စေသောနည်းအားဖြင့် ကိုယ်တော်သည် သွန်သင်ပေးတော်မူ၏။

သူဌေးနှင့်ဆင်းရဲသားအားတန်တူထားခြင်း

ကိုယ်တော်သည် အဘယ်မျှလောက်မရပ်မနားအလုပ်လုပ်ခဲ့တော်မူ ပြီလဲ။ တစ်နေ့ပြီးတစ်နေ့၊ ကိုယ်တော်သည် ဆင်းရဲ၍ ဝမ်းနည်းပူပန်သော သူတို့နေရာယုတ်ညံ့သောအိမ်များထဲသို့ဝင်လျက် စိတ်ပျက်သောသူတို့အား မျှော်လင့်စရာစကားကိုပြော၍ ဒုက္ခရောက်သောသူတို့အား ငြိမ်သက်ခြင်းကို ဖော်ပြတော်မူလျက်နေသည်ကိုတွေ့ရလိမ့်မည်။ ကိုယ်တော်သည် ကရုဏာ၊ နူးညံ့သောသဘော၊ သနားကြင်နာတတ်သောသဘောများနှင့်ပြည့်ဝတော်မူ သက်သာစေတော်မူလျက် လှည့်လည်တော်မူ၏။ ကိုယ်တော်ကြွတော်မူရာ အရပ်ရပ်သို့ ကိုယ်တော်သည် ကောင်းချီးမင်္ဂလာကို ယူဆောင်သွားတော်မူ၏။

ကိုယ်တော်သည် ဆင်းရဲသောသူတို့ကို ပြုစုတော်မူစဉ် သူဌေးများ ထံသို့ရောက်ရန်နည်းလမ်းများကိုလည်း ရှာကြံတော်မူ၏။ ကိုယ်တော်သည် ကြွယ်ဝ၍ ဂုဏ်အသရေရှိသောဖာရိရှဲများ၊ ယုဒလူမျိုးအရာရှိများ၊ ရောမ မင်းများတို့နှင့်မိတ်ကျွမ်းဝင်ရန်ကြိုးစားတော်မူ၏။ ကိုယ်တော်သည် သူတို့၏ စိတ်နှလုံးသို့ချဉ်းကပ်၍ မပျက်စီးနိုင်သောဘဏ္ဍာများကို သူတို့အားဖော်ပြ

နိုင်မည်အကြောင်း၊ ကိုယ်တော်သည် သူတို့ခေါ်ဖိတ်ခြင်းကိုလက်ခံတော်မူ၏။ သူတို့၏စားသောက်ပွဲများကိုသွားတော်မူ၏။ ၎င်းပြင် သူတို့၏အမှုအခင်းနှင့် အလုပ်အကိုင်များတွင် မိမိကိုယ်တော်တိုင်အကျွမ်းဝင်အောင် ပြုတော်မူ၏။

သခင်ခရစ်တော်သည် လူမျိုး၊ အတန်းအစား (သို့မဟုတ်) အယူဝါဒ များကိုခွဲခြားထားတော်မမူ။ ကျမ်းပြုဆရာနှင့်ဖာရီရှုတို့သည် ကောင်းကင် ဆုကျေးဇူးများကို မိမိတို့အရပ်ဌာနနှင့် အမျိုးသားချင်းတို့အတွက်သာ ရယူ လိုသောဆန္ဒရှိလျက် ကမ္ဘာပေါ်၌ကျန်ရှိနေသေးသော ဘုရားသခင်၏အခြား အိမ်ထောင်သားများကို ပယ်ရှားထားလိုကြသည်။ သို့ရာတွင် သခင်ခရစ်တော် သည် ပိုင်းခြားလျက်ရှိသောနံရံရှိသမျှကို ဖြိုဖျက်ရန်ကြွလာတော်မူ၏။ ကရုဏာတော်နှင့်မေတ္တာတော်တည်းဟူသော ကိုယ်တော်၏ဆုကျေးဇူးတော် သည် လေ၊ နေရောင်ခြည် (သို့မဟုတ်) မြေကြီးကိုစိမ်းလန်းစေသောမိုးရေ ကဲ့သို့ ချုပ်ချယ်ထားခြင်းမရှိချေ။

သခင်ခရစ်တော်၏အသက်တာသည် ဇာတ်မရှိသောဘာသာတရား ကိုတည်ထောင်တော်မူ၏။ ယုဒလူနှင့်တစ်ပါးအမျိုးသား၊ လူလွတ်နှင့် ချည်နှောင်ခြင်းခံရသောလူများတို့အား ဘုရားသခင်၏ရှေ့တော်၌ ညီအစ်ကို မောင်နှမချင်းကဲ့သို့ ညီညွတ်စွာပေါင်းသင်းဆက်ဆံစေသောဘာသာတရား ဖြစ်ပေသည်။ ကိုယ်တော်သည် မည်သည့်အမှုကိုပြုသည်မဆို၊ မည်သူကိုမျှ အားမနာ၊ မည်သူ၏မျက်နှာကိုမျှမထောက်ပေ။ ကိုယ်တော်သည် အိမ်နီးချင်း နှင့်သူစိမ်းများ၊ မိတ်ဆွေနှင့်ရန်သူဟူ၍ ပိုင်းခြားထားတော်မမူ။ ကိုယ်တော်၏ စိတ်နှလုံးနှင့်တွေ့သောအရာကား အသက်ရေကိုငတ်မွတ်တောင်းတသော ဝိညာဉ်ဖြစ်ပေသည်။

ကိုယ်တော်သည် အကြမ်းကြုတ်ဆုံးနှင့် အညွန့်အတုံးဆုံးသော သူများတို့၌ မျှော်လင့်စရာအချက်ရှိစေရန် ကြိုးစားတော်မူလျက် သူတို့၌ အပြစ်တင်ခွင့်မရှိ၊ အဘယ်သူကိုမျှမပြစ်မှားဘဲနေသောသူဖြစ်လာ၍ ဘုရား သခင်၏သားသမီးများအဖြစ်နှင့်ထင်ရှားလာစေလောက်အောင် ပြုပြင်ပေး နိုင်သောအကျင့်စာရိတ္တမျိုးကိုပင် ရရှိနိုင်လိမ့်မည်ဟူသောကတိတော်ကို သူတို့အားဖော်ပြတော်မူလျက်ရှိ၏။

ကိုယ်တော်သည် မကြာခဏစာတန်၏အုပ်စိုးခြင်းလက်အောက်၌ လွင့်နေ၍ သူ၏ထောင်ချောက်မှလွတ်ထွက်လာဖို့ရန် အစွမ်းသတ္တိမရှိသော သူတို့ကိုတွေ့ကြုံတော်မူ၏။ ဤကဲ့သို့စိတ်ပျက်၊ ဖျားနာ၊ သွေးဆောင်ခြင်းခံရ၍ ကျဆုံးနေသောသူအား သခင်ယေရှုသည် အနူးညံ့ဆုံးသောသနားကြင်နာ ဖွယ်စကားများ၊ ကြားနာလို၍ နားလည်လွယ်သောစကားများကို မိန့်တော်မူ ၏။ ကိုယ်တော်သည် ဝိညာဉ်၏ရန်သူနှင့် တစ်ဆင့်ပြီးတစ်ဆင့်တိုက်ခိုက် နေရသောအခြားသူများကိုလည်းတွေ့တော်မူ၏။ သူတို့သည် အောင်မြင် လိမ့်မည်ဟုကတိထားလျက် ဤသူတို့အား ကြိုးစားအားထုတ်စေရန် နှိုးဆော် တိုက်တွန်းတော်မူ၏။ အကြောင်းမူကား ဘုရားသခင်၏ကောင်းကင်တမန် များတို့သည် သူတို့ဘက်၌ရှိ၍ သူတို့အား အောင်မြင်ခြင်းအခွင့်ကိုပေးလိမ့် မည်။

သခင်ယေရှုသည် ယုဒလူမျိုးဖြစ်သော်လည်း မိမိအမျိုး၏ဖာရိရှဲ ထုံးစံလေ့များကို အချည်းနှီးဖြစ်စေလျက် ရှမာရီလူမျိုးတို့နှင့်ရောနှောနေ တော်မူ၏။ သူတို့၏ကဲ့ရဲ့ပြစ်တင်ခြင်းကိုခံရသော်လည်း ကိုယ်တော်သည် ဤရှုတ်ချခြင်းခံရသောသူတို့၏ပြုစုကျွေးမွေးခြင်းကိုခံယူတော်မူ၏။ ကိုယ်တော် သည် သူတို့၏အိမ်တွင် သူတို့နှင့်အတူအိပ်တော်မူ၏။ သူတို့၏စားပွဲများတွင် သူတို့နှင့်အတူ သူတို့ကိုယ်တိုင်ချက်ပြုတ်ပြင်ဆင်လျက် ဆက်ကပ်သောအစား အစာတို့ကိုသုံးဆောင်တော်မူ၏။ သူတို့၏လမ်းများတွင် သူတို့ကိုသွန်သင် ဆုံးမတော်မူ၍ သူတို့အားအလွန်သနားကြင်နာခြင်းနှင့်လည်းကောင်း၊ ယဉ်ကျေးဖွယ်သောအပြုအမူနှင့်လည်းကောင်း ပြုစုတော်မူ၏။ M.H, pp. 22-26.

---x---

ကျွန်ုပ်တို့၏သခင်ယေရှုခရစ်တော်သည် လူတို့အလိုကို ဖြည့်စွက်ရန် မပင်ပန်းသောကျွန်ုပ်အဖြစ်နှင့် ဤလောကသို့ကြွလာတော်မူ၏။ M.H, p. 17.

---x---

သန့်ရှင်းသောဝိညာဉ်တော်

သခင်ခရစ်တော်သည် မိမိ၏အသင်းတော်အား သန့်ရှင်းသော ဝိညာဉ်တော်ကိုပေးတော်မူမည်ဟု ကတိထားတော်မူ၏။ ၎င်းပြင် ကတိတော် သည် ပထမဦးဆုံးတပည့်တော်တို့နှင့်သက်ဆိုင်သည်နည်းတူ ကျွန်ုပ်တို့နှင့် လည်းသက်ဆိုင်ပေသည်။ သို့ရာတွင် အခြားသောကတိရှိသမျှကဲ့သို့ စည်းကမ်း နည်းလမ်းများကိုအမှီပြုလျက် ၎င်းကိုလည်းချပေးတော်မူ၏။ သခင်ဘုရား၏ ကတိတော်များကိုယုံကြည်၍ ခံစားထိုက်သည်ဟု ပြောဆိုကြသောသူအများ ရှိပေသည်။ သူတို့သည် သခင်ခရစ်တော်နှင့် သန့်ရှင်းသောဝိညာဉ်တော် အကြောင်းကိုပြောဆိုကြသော်လည်း သူတို့သည် အကျိုးကျေးဇူးကိုမခံစားရ ကြချေ။ အကြောင်းမူကား သူတို့သည် မိမိတို့၏ဝိညာဉ်များကို ဘုရားသခင်၏ ပြုပြင်တတ်သောတန်ခိုးသတ္တိများ၏စောင့်ရှောက်စီမံခြင်းကိုခံယူစေရန် မအပ်နှံကြချေ။

ကျွန်ုပ်တို့သည် သန့်ရှင်းသောဝိညာဉ်တော်ကိုအသုံးမပြုနိုင်ကြ၊ ဝိညာဉ်တော်က ကျွန်ုပ်တို့ကိုအသုံးပြုရမည်။ ဝိညာဉ်တော်အားဖြင့် ဘုရား သခင်သည် “အလိုရှိစေခြင်းငှါလည်းကောင်း၊ အကျင့်ကျင့်စေခြင်းငှါလည်း ကောင်း” ဖိ၊ ၂:၁၃။ မိမိ၏လူတို့အထံ၌ပြုပြင်တော်မူ၏။ သို့ရာတွင် အများ သောသူတို့သည် လမ်းပြပို့ဆောင်ခြင်းကိုလိုက်နာကြလိမ့်မည်မဟုတ်။ သူတို့သည် မိမိတို့ကိုယ်တိုင်စီမံပြုလုပ်လိုကြသည်။ ဤအကြောင်းကြောင့် သူတို့သည် ကောင်းကင်ဆုကျေးဇူးကိုမရရှိကြချေ။ ဘုရားသခင်ထံတော်၌ နှိမ့်ချခြင်းနှင့်ခစားနေလျက် ဘုရားသခင်၏စောင့်ရှောက်တော်မူခြင်းနှင့် ကျေးဇူးပြုတော်မူခြင်းအတွက် စောင့်ဆိုင်းနေသောသူတို့အပေါ်၌သာ ဝိညာဉ်တော်ကိုချပေးတော်မူ၏။ ယုံကြည်ခြင်းအားဖြင့် ခံယူထိုက်သည့် ဤကတိထားသောကောင်းချီးမင်္ဂလာသည် အခြားသောကောင်းချီးမင်္ဂလာ အပေါင်းကိုလည်း ဆက်လက်ယူဆောင်လာလိမ့်မည်။ သခင်ခရစ်တော်၏ ကျေးဇူးတော်၏ကြွယ်ဝခြင်းအလိုက် ၎င်းကိုချပေးတော်မူ၍ ကိုယ်တော်သည် လူတိုင်းတို့အား ခံယူနိုင်သောသတ္တိအလျောက် ချပေးရန်အသင့်ရှိတော်မူ၏။

ဝိညာဉ်တော်ကိုဝေမျှဆက်ဆံစေခြင်းသည် သခင်ခရစ်တော်၏ အသက်ကိုဝေမျှဆက်ဆံစေခြင်းဖြစ်သည်။ ထိုနည်းအားဖြင့် ဘုရားသခင်၏ ဆုံးမသွန်သင်ခြင်းခံရသောသူများ၊ မိမိတို့၏အတွင်း၌ ဝိညာဉ်တော်၏ပြုပြင်ခြင်းခံရသောသူများနှင့် မိမိတို့အထဲ၌ သခင်ခရစ်တော်၏အသက်ကို ထင်ရှားစေသောသူများသာ ကယ်တင်ရှင်၏မှန်ကန်သောကိုယ်စားလှယ်များအဖြစ် နှင့်တည်မြဲနိုင်ကြလိမ့်မည်။

သွန်သင်သူကဲ့သို့သောသန့်ရှင်းသောဝိညာဉ်တော်

လူများတို့သည် ဘုရားသခင်အား မိမိတို့ကိုယ်ကိုအပ်နှံကြလျှင် ဘုရားသခင်သည် သူတို့အား မိမိတို့၏နဂိုရှိရင်းအခြေအနေအတိုင်း လက်ခံတော်မူ၍ မိမိ၏အမှုတော်အတွက် သူတို့ကိုသွန်သင်ပေးတော်မူမည်။ ဝိညာဉ်ထဲသို့လက်ခံသောဘုရားသခင်၏ဝိညာဉ်တော်သည် ၎င်း၏အရည်အချင်းရှိသမျှကို နိုးကြားထကြွစေသည်။ သန့်ရှင်းသောဝိညာဉ်တော်က စောင့်ရှောက်ခြင်းဖြင့် ဘုရားသခင်အား လုံးလုံးလျားလျားထင်ရှားစွာအပ်နှံထားသောစိတ်သည် ညီညွတ်စွာတိုးပွား၍ ဘုရားသခင်တောင်းဆိုသောအချက်များကို သိရှိနားလည်လျက် ပြည့်စုံစေဖို့ရန် ခွန်အားတိုးပွားလာလေသည်။ အားနည်းယိမ်းယိုင်တတ်သာအကျင့်စာရိတ္တသည် ခွန်အားနှင့်ပြည့်စုံလျက် မြဲမြံခိုင်ခံ့သောစာရိတ္တမျိုးသို့ ပြောင်းလဲလာလေသည်။ အစဉ်အမြဲဆက်ကပ်အပ်နှံခြင်းသည် သခင်ယေရှုနှင့်မိမိ၏တပည့်တော်များကို အလွန်နီးကပ်စွာ တော်စပ်စေသောကြောင့် ခရစ်ယာန်သည် အကျင့်စာရိတ္တတွင် မိမိ၏သခင်နှင့်တူလာ၏။ သူ၌သာ၍ရှင်းလင်း၊ သာ၍ကျယ်ပြန့်သောအမြော်အမြင်များရှိပေသည်။ သူ၏ပိုင်းခြားဝေဖန်တတ်သောသဘောသည် သာ၍ထက်မြက်စူးရှလာ၍ သူ၏စီရင်ချက်များသည် သာ၍ညီညွတ်လာလေသည်။ သူသည် ဖြောင့်မတ်ခြင်းတရား၏နေမင်း၏အသက်ကိုပေးသောတန်ခိုးတော်အားဖြင့် သူသည် များစွာထကြွနိုးကြားလာသဖြင့် သူသည် ဘုရားသခင်၏ဘုန်းတော်ကိုထင်ရှားစေဖို့ရန် များစွာသောအသီးကိုသီးနိုင်လိမ့်မည်။

လူတို့အား ထူးကဲအံ့ဩဖွယ်သောခွန်အားကိုချပေးလျက် အသိပညာ နည်းသောသူတို့အား ဘုရားသခင်၏နိုင်ငံတော်နှင့်ဆိုင်သော နက်နဲရာများကို သွန်သင်ပေးခြင်းအားဖြင့် ဘုရားသခင်၏တန်ခိုးတော်ကိုထင်ရှားစေရန်၊ သန့်ရှင်းသောဝိညာဉ်တော်သည် အပြစ်ကိုအောင်မြင်ရန် တိုက်လှန်သော သူတို့နှင့်အတူတည်ရှိလိမ့်မည်ဟု သခင်ခရစ်တော်ကကတိထားတော်မူ၏။ လောက၏ရွေးနုတ်တော်မူသောအရှင်က အသီးသီးတို့တွင် ပြုတော်မူခဲ့သော အမှုကို အကျိုးဖြစ်ထွန်းစေရန် အစဉ်အမြဲအမှုဆောင်၊ အသစ်ပြုပြင်နေသော သူအဖြစ်နှင့် ဝိညာဉ်တော်ကိုချပေးတော်မမူလျှင် ဘုရားသခင်၏တစ်ပါး တည်းသောသားတော်သည် မိမိ၏ကိုယ်ကိုနှိမ့်ချလျက် ကောက်ကျစ်စဉ်းလဲ သောရန်သူ၏သွေးဆောင်ခြင်းကိုသည်းခံ၍ မတရားသောသူတို့အတွက် တရားတော်မူသောသူသည် အသေခံတော်မူသော်လည်း ဘာအကျိုးရှိဦး မည်နည်း။

သန့်ရှင်းသောဝိညာဉ်တော်သည် တပည့်တော်တို့အား သခင်ဘုရား ကိုသာချီးမြှောက်ရန် တတ်နိုင်စေ၍ သခင်ခရစ်တော်၏မိန့်ခွန်းတော်များနှင့် အမှုတော်များအကြောင်းကို ရေးမှတ်ထားသောအချက်များကို လောကအား ဖော်ပြနိုင်မည်အကြောင်း၊ သမ္မာကျမ်းရာဇဝင်ဆရာများ၏ကလောင်များကို စောင့်ရှောက်တော်မူ၏။ ယခုကာလ၌ ဤဝိညာဉ်တော်သည် ကရာနီကုန်း ပေါ်၌ရှိ လက်ဝါးကပ်တိုင်၌ပြုခဲ့သော ကြီးစွာသောပူဇော်ခြင်းကို လူတို့အား သတိပြုစေ၍ လူကိုချစ်တော်မူသောဘုရားသခင်၏မေတ္တာတော်ကို လောက အားဖော်ပြလျက် အပြစ်ထင်ရှားသောဝိညာဉ်အား ကျမ်းစာတော်မြတ်၏ ကတိတော်များကိုဖွင့်ပြရန်ရှာကြံလျက် အစဉ်အမြဲအလုပ်လုပ်နေတော်မူ၏။

ဖြောင့်မတ်ခြင်းတရား၏နေမင်း၏တောက်ပသောရောင်ခြည်ကို မှောင်မိုက်သောစိတ်ထဲ၌ ထွန်းတောက်စေသောအရာ၊ ထာဝရကာလနှင့် ဆိုင်ရာသမ္မာတရားများအကြောင်းကို ကောင်းစွာသိရှိနားလည်နိုင်စေရန် လူတို့၏စိတ်နှလုံးကို ထကြွလှုပ်ရှားစေသောအရာ၊ စိတ်ထဲ၌ဖြောင့်မတ်ခြင်း၏ စံတော်ကြီးကိုဖော်ပြ၍ အပြစ်အကြောင်းကိုထင်ရှားစေသောအရာ၊ အပြစ်မှ

ကယ်လွတ်နိုင်တော်မူသော ကိုယ်တော်၌ယုံကြည်ခြင်းရှိစေရန်နှိုးဆော်သော အရာ၊ လောကနှင့်သက်ဆိုင်၍ ပျက်စီးတတ်သောအရာများကိုနှစ်သက် မြတ်နိုးသော လူတို့၏စိတ်သဘောကိုဆွဲယူလျက် ထာဝရအမွေတော်၌သာ စွဲလမ်းစေခြင်းဖြင့် အကျင့်စာရိတ္တကိုပြုပြင်ပြောင်းလဲပေးသောအရာကား ဝိညာဉ်တော်ဖြစ်သတည်း။ ဝိညာဉ်တော်သည် လူတို့အား အိမ်တော်သား၊ ကောင်းကင်ရှင်ဘုရင်၏သားသမီးများဖြစ်စေရန် တော်လျော်စွာစီမံလျက် သူတို့ကိုအသစ်ပြုပြင်ဖန်ဆင်း၍ ယဉ်ကျေးစေလျက် သန့်ရှင်းစေတော်မူသည်။ G.W, pp. 284-287.

ဝန်ထမ်းရမည့်ပျိုရွယ်သူများ

“လူပျိုတို့၊ သင်တို့သည် ခွန်အားနှင့်ပြည့်စုံ၍ ဘုရားသခင်၏ နှုတ်ကပတ်တော်၌မှီဝဲဆည်းကပ်သဖြင့် မာရ်နတ်ကိုအောင်သောကြောင့် သင်တို့အား ငါရေး၍ပေးလိုက်ခဲ့ပြီ။” ဝယော၊ ၂:၁၄။ ဆိုင်ရာဆိုင်ရာဌာန အပေါင်းတို့တွင် အမှုတော်သည် ရှေ့သို့တိုးတက်ကြီးပွားသွားစေမည့် အကြောင်း ဘုရားသခင်သည် ပျိုရွယ်သောသူတို့၏ ခွန်အားဗလ၊ လုံ့လဝီရိယ နှင့်ရဲရင့်ခြင်းမျိုးကိုအလိုရှိတော်မူသည်။ ဘုရားသခင်သည် မိမိ၏အမှုတော် တိုးတက်ပြန့်ပွားစေရာ၌ မစကူညီဖို့ ပျိုရွယ်သူများကိုရွေးချယ်တော်မူပြီ။ ကြည်လင်ရှင်းလင်းသောစိတ်သဘောနှင့် စီမံကြံစည်၍ ရဲရင့်သောလက်နှင့် လုပ်ကိုင်ဆောင်ရွက်ရန် လတ်ဆတ်၍မချို့တဲ့သောခွန်အားကိုအလိုရှိတော်မူ ၏။ မိမိတို့၏ခွန်အားများကိုအသုံးပြုခြင်းအားဖြင့်လည်းကောင်း၊ ထက်မြက် သောစဉ်းစားဉာဏ်နှင့်သွက်လက်သောအပြုအမူအားဖြင့်လည်းကောင်း၊ သူတို့သည် ဘုရားသခင်ထံသို့ ဘုန်းအသရေကိုလည်းကောင်း၊ မိမိတို့နှင့် စပ်ဆိုင်သောသူတို့ထံသို့ ကယ်တင်ခြင်းကိုလည်းကောင်း ယူဆောင်လာနိုင် ကြမည်အကြောင်း မိမိတို့၏နုပျိုသောခွန်အားကို ဘုရားသခင်အားပေးအပ် ရန် ပျိုရွယ်သောယောက်ျား၊ မိန်းမများကိုခေါ်ဖိတ်တော်မူ၏။

မည်သူမျှမိမိအဖို့အသက်မရှင်။ အားလုံးတို့သည် ကောင်းကျိုးအတွက် (သို့မဟုတ်) အဆိုးအတွက်ပြုပြင်နိုင်သောသတ္တိများဖြစ်ပေါ်လာရန်ကြိုးစားကြမည်။ ဤအတွက်ကြောင့် တမန်တော်က လူပျိုများအား တည်ကြည်သောစိတ်သဘောရှိစေရန် ဆုံးမသွန်သင်၏။ သူတို့သည် သခင်ခရစ်တော်နှင့်အတူ ကိုယ်တော်၏ကိုယ်ကိုငြင်းပယ်ခြင်း၊ ပူဇော်ခြင်း၊ သည်းခံခြင်းနှင့်ကရုဏာတော်ကိုပြုလျက် သူတစ်ပါးအကျိုးကိုရှာခြင်းသဘောမျိုးတို့ကို ဆက်ခံယူရကြမည်ကို သတိရကြသောအခါ သူတို့သည် မည်ကဲ့သို့နည်းအားဖြင့် မတည်ကြည်ဘဲနေလျက် ဆန့်ကျင်ဘက်ပြုနိုင်ကြပါမည်နည်း။

အထက်ထက်က ဤမျှလောကစွန့်စားခြင်းမျိုးမရှိခဲ့ဖူးချေ။ လုပ်ကိုင်ဆောင်ရွက်မှုများနှင့်သက်ဆိုင်သောဇာတ်ခုံပေါ်၌ ယခုပေါ်ပေါက်လာသော သူတို့လောက် လူမျိုးစဉ်ဆက်တို့အပေါ်၌ အကျိုးကျေးဇူးများသည် အလွန်ကြီးကျယ်စွာမှီခိုအားထားခြင်းမရှိခဲ့ဖူးချေ။ ကောင်းသောအကျင့်စာရိတ္တမရှိဘဲ ယုံကြည်လွဲအပ်သောအလုပ်အကိုင်တစ်ခုခုကိုလက်ခံလုပ်ကိုင်နိုင်လိမ့်မည်ဟု ပျိုရွယ်သူတို့သည် တစ်ခဏလောက်မျှမစဉ်းစားအပ်ပေ။ ထိုနည်းတူ သူတို့သည် ဆူးပင်များမှ စပျစ်သီး (သို့မဟုတ်) ဆူးလေပင်မှ သဖန်းသီးကို ဆွတ်ခူးရလိမ့်မည်ဟုမထင်မှတ်အပ်ပေ။

အုတ်တစ်ချပ်ပြီးတစ်ချပ်စီသကဲ့သို့ ကောင်းသောအကျင့်စာရိတ္တကို တည်ဆောက်ရမည်။ ပျိုရွယ်သောသူတို့အား ဘုရားသခင်၏အမှုတော်တွင် အောင်မြင်စွာလုပ်ကိုင်နိုင်စေရန် စွမ်းဆောင်နိုင်စေသောအကျင့်စာရိတ္တများကို မိမိတို့၏အရည်အချင်းများကို လုံ့လဝီရိယနှင့်အသုံးပြုခြင်း၊ ဘုရားသခင်ပေးသနားတော်မူသောအခွင့်အရေးတိုင်းကို တိုးတက်ကောင်းမွန်အောင် ပြုပြင်ခြင်း၊ ပညာအပေါင်းကိုပေးသနားတော်မူသောအရှင်နှင့်ဆက်ဆံခြင်းအားဖြင့် ရရှိရကြမည်။ ညံ့ဖျင်းသောမိမိရှိရင်းအကျင့်စာရိတ္တနှင့် သူတို့သည် စိတ်ကျေနပ်ခြင်းမရှိကြ။ ယောသပ်နှင့်ဒံယေလတို့၏အကျင့်စာရိတ္တများသည် သူတို့လိုက်လျှောက်ဖို့ရန် ကောင်းသောပုံစံဖြစ်၍ ကယ်တင်ရှင်၏အသက်တာတွင် သူတို့သည် စုံလင်သောပုံသက်သေကိုတွေ့ရှိရသည်။

အမှုဆောင်များကိုလေ့ကျင့်ပေးဖို့လိုခြင်း

မကြာမီပျိုရွယ်သောသူတို့သည် အိုမင်းသောအမှုဆောင်များ ယခုဆောင်ရွက်နေရသောတာဝန်ကို ထမ်းဆောင်ရကြတော့မည်။ ပျိုရွယ်သော ယောက်ျားများအားခိုင်ခံ့တည်မြဲ၍ မိမိတို့ကိုယ်တိုင်ပြုကျင့်ရသောပညာများကို သင်ကြားပေးဖို့ရန် အမှုမထားဘဲနေခြင်းအားဖြင့် ကျွန်ုပ်တို့သည် အချိန်ကို ဆုံးရှုံးစေကြပြီ။ ဘုရားသခင်၏အမှုတော်သည် အစဉ်အမြဲတိုးတက်လျက်ရှိ၍ ကျွန်ုပ်တို့သည် ရှေ့သို့တိုးတက်လော့ဟူသောအမိန့်တော်ကို နားထောင်ရကြမည်။ အကြောင်းအရာအဖြစ်အပျက်အမျိုးမျိုးတို့အားဖြင့် ယိမ်းယိုင်ခြင်းမရှိကြ။ ဘုရားသခင်နှင့်အတူသွားလာလျက် များစွာဆုတောင်းတတ်ကြ၍ မိမိတို့တတ်နိုင်သမျှအလင်းအားလုံးကို စုဆောင်းဖို့ရန် စိတ်ပါစွာကြိုးစားကြသော ပျိုရွယ်သူယောက်ျားမိန်းမများကိုအလိုရှိပေသည်။

ထာဝရဘုရား၌ အလုပ်တစ်ခုခုရှိသောအခါ ဘုရားသခင်သည် ကြီးကြပ်အုပ်ချုပ်သောအရာရှိများကိုသာမက အမှုတော်ဆောင်အပေါင်းကို ခေါ်တော်မူသည်။ ယနေ့ဘုရားသခင်သည် ကိုယ်စိတ်နှစ်ပါးစလုံး၌ သန်စွမ်းထက်မြက်သောပျိုရွယ်သူယောက်ျား၊ မိန်းမများကိုခေါ်တော်မူလျက်နေ၏။ အာဏာစက်များ၊ တန်ခိုးဩဇာရှိသူများနှင့်မြင့်သောနေရာများတွင် ဝိညာဉ်ရေးနှင့်ပတ်သက်သောဆိုးညစ်ခြင်းများနှင့်တိုက်ခိုက်ရာတွင် မိမိတို့၏သစ်၍ ကျန်းမာသောဦးနှောက်၏ခွန်အားများ၊ အရိုးများနှင့် ကြွက်သားများကို သူတို့အားအသုံးပြုစေရန် ဘုရားသခင်အလိုရှိတော်မူ၏။ သို့ရာတွင် သူတို့သည် ပြင်ဆင်ခြင်းရှိဖို့လိုပေသည်။ အမှန်ပင်မသင့်မလျော်သောပျိုရွယ်သူအချို့တို့သည် အမှုတော်တွင်ဝင်ရောက်လုပ်ကိုင်ရန် ကြံစည်နေကြသည်။ သူတို့သည် သူတစ်ပါးကိုသွန်သင်ခြင်းမပြုမီ မိမိတို့ကိုယ်တိုင်သွန်သင်ခြင်း ခံဖို့လိုကြောင်းကို သူတို့သည်မသိနားမလည်ကြချေ။ အနည်းငယ်သာပြင်ဆင်ခြင်းရှိ၍ အတော်အတန်အောင်မြင်ခြင်းနှင့်လုပ်ဆောင်ခဲ့ကြသောလူများကို သူတို့ကညွှန်ပြတတ်ကြသည်။ သို့ရာတွင် ဤလူများတို့သည် အောင်မြင်သောသူများဖြစ်ဖူးကြလျှင် သူတို့သည် စိတ်ရောကိုယ်ပါအလုပ်လုပ်ကိုင်ကြခြင်း

ကြောင့်ဖြစ်ပေသည်။ သူတို့သည် သင့်လျော်စွာသွန်သင်လေ့ကျင့်ခြင်းကို ပထမဦးစွာခံယူရရှိခဲ့ကြပါမူ သူတို့၏အလုပ်အကိုင်သည် အဘယ်မျှလောက် သာ၍ကြီးစွာအောင်မြင်အကျိုးဖြစ်ထွန်းလိမ့်မည်နည်း။

ကျွန်ုပ်တို့၏ယုံကြည်ခြင်းတရားကိုသိနားလည်စေရန် သူတစ်ပါးအား ဖော်ပြနိုင်လောက်အောင် သမ္မာကျမ်းစာတော်မြတ်ကို ကောင်းစွာနားမလည် သေးသောအခါ၌ ပျိုရွယ်သူတို့အား တရားဟောပြောစေခြင်းအားဖြင့် သူတို့အား မကြာခဏများစွာနစ်နာခြင်းကိုဖြစ်စေတတ်သည်။ သာသနာနယ် တွင်ထွက်၍ အမှုဆောင်နေသောသူအချို့တို့သည် ကျမ်းစာ၌မကျွမ်းကျင်သေး သောသူများဖြစ်ကြသည်။ အခြားသောအရာများတွင်လည်း သူတို့သည် ကောင်းစွာမကျွမ်းကျင်ကြ၊ လုံလောက်စွာမတတ်မြောက်ကြချေ။ သူတို့သည် ကျမ်းစာကိုထစ်မနေအောင် သွက်လက်စွာမဖတ်နိုင်ကြချေ။ ၎င်း အဓိပ္ပာယ် မပေါ်အောင် စကားများကိုရောနှောရှုပ်ထွေးစွာဖတ်ခြင်းအားဖြင့် ဘုရား သခင်၏ နှုတ်ကပတ်တော်ကိုရှုတ်ချရာရောက်ပေသည်။ မှန်ကန်သွက်လက်စွာ မဖတ်နိုင်သောသူတို့သည် လူအများတို့၏ရှေ့တွင်ထ၍ဟောပြောဖို့ရန် မကြံစည်မီ ကိုယ်တိုင်ကောင်းစွာဖတ်နိုင်ဖို့လေ့ကျင့်လျက် သူတစ်ပါးအား သင်ကြားဖို့ရန် သင့်လျော်သောအခြေသို့ရောက်ရှိလာရမည်။ C. T, pp. 535-539.

အပေါ်ယံသိနားလည်ခြင်း

အဘယ်နေရာ၌ ဘုရားသခင်အတွက်သက်သေခံဖို့လိုသည်ကို ပျိုရွယ်သောဓမ္မဆရာသည်မသိသောကြောင့် သူသည် သမ္မာတရားကို အပေါ်ယံလောက်သိနားလည်ရုံနှင့် ဘယ်အခါမျှစိတ်ကျေနပ်နေဖို့မသင့်။ အများသောသူတို့သည် မိမိတို့၏ယုံကြည်ခြင်းအကြောင်းကို ချေပပြောဆိုရန် ရှင်ဘုရင်များနှင့်လောကပညာရှိများရှေ့တွင် သွားရောက်ရကြလိမ့်မည်။ အပေါ်ယံလောက်သာ သမ္မာတရားကိုသိနားလည်သောသူတို့သည် ရှက်ကြောက်ခြင်းမရှိသင့်သော အမှုဆောင်များမဖြစ်လာနိုင်ကြချေ။

သူတို့သည် ရှုပ်ထွေးလာလျက် သမ္မာကျမ်းစာများကို ရှင်းလင်းစွာအဓိပ္ပါယ် ဖော်ပြနိုင်ကြလိမ့်မည်မဟုတ်။ (၂တိ၊ ၂:၁၅ ကိုဖတ်။)

မိမိသည် လုံလောက်စွာသင်ကြားခဲ့ပြီဖြစ်၍ ယခုကြိုးစားပြီး သင်ကြားလေ့ကျက်ခြင်းကို များစွာပြုဖို့မလိုတော့ဟု ဓမ္မဆရာသည် ဘယ်အခါမျှမထင်မမှတ်သင့်။ သူသည် တစ်သက်ပတ်လုံး သင်ကြားလေ့ကျက် ခြင်းကိုဆက်လက်ပြုလုပ်ရမည်။ နေ့တိုင်းသူသည် သင်ကြားလေ့ကျက် နေလျက် မိမိရရှိသောအသိပညာကို အသုံးချလျက်နေရမည်။

ဓမ္မအမှုဆောင်ရွက်ခြင်းအတွက် သင်ကြားလေ့ကျင့်နေသော သူတို့အား နှလုံးကိုပြင်ဆင်ခြင်းသည် အရာခပ်သိမ်းတို့တွင် အရေးအကြီးဆုံး ဖြစ်ကြောင်းကို ဘယ်အခါမျှမမေ့မလျော့စေနှင့်။ အဘယ်မျှလောက်သော ပညာသင်ကြားခြင်းအမှု၊ သို့မဟုတ် ဘာသာတရား၌လေ့လာခြင်းအမှုတို့မျှ ဤပြင်ဆင်ခြင်းလောက်အရေးမကြီးချေ။ ဘုရားသခင်၏ပလ္လင်တော်မှ အလင်းသည် အမှုဆောင်အားဖြင့် မှောင်မိုက်ထဲ၌ရှိသောသူတို့ထံသို့ မထွန်းလင်းနိုင်မီ ဖြောင့်မတ်ခြင်းတရား၏ နေမင်း၏တောက်ပသောရောင်ခြည် သည် ထိုအမှုဆောင်၏စိတ်နှလုံးတွင် ထွန်းတောက်၍ သူ၏အသက်တာကို သန့်ရှင်းစင်ကြယ်စေရဦးမည်။ G.W, pp. 93-94.

နေရာတကျစီမံခြင်း

ဝိညာဉ်ကယ်ဆယ်ခြင်းအလုပ်တွင် နေရာတကျစီမံပြုလုပ်ခြင်းနှင့် သတိပညာကိုများစွာလိုပေသည်။ ကယ်တင်ရှင်သည် ဘယ်အခါမျှသမ္မာ တရားကိုကွယ်ဝှက်ထားတော်မမူဘဲ အစဉ်သဖြင့်ချစ်ခြင်းမေတ္တာနှင့်မိန့်မြွက် တော်မူ၏။ အခြားသောသူများနှင့်ဆက်ဆံရာတွင် ကိုယ်တော်သည် များစွာပင် သေချာစေ့စပ်စွာပြုလုပ်ပြောဆိုတော်မူ၍ ကိုယ်တော်သည် အစဉ်ကြင်နာ သနားတတ်လျက် ဆင်ခြင်စဉ်းစားတော်မူတတ်၏။ ကိုယ်တော်သည် ဘယ်အခါမျှကြမ်းတမ်းတော်မမူ။ ဘယ်အခါမျှပြင်းထန်သောစကားကိုမလိုဘဲ မိန့်တော်မမူ။ သိသာလွယ်သောဝိညာဉ်အား မလိုသောဝေဒနာကို ဘယ်အခါမျှ

ပေးတော်မမူ။ ကိုယ်တော်သည် လူ၏အားနည်းခြင်းအဖြစ်ကို အပြစ်တင်
 တော်မမူ။ ကိုယ်တော်သည် ကြောက်ရွံ့ခြင်းမရှိဘဲ လျှို့ဝှက်ခြင်း၊ မယုံကြည်
 ခြင်းနှင့် မကောင်းမှုဒုစရိုက်များကိုအပြစ်တင်တော်မူ၏။ သို့ရာတွင် ကိုယ်တော်
 ကျလုမတတ်မိန့်မြွက်တော်မူတတ်၏။ ကိုယ်တော်သည် မှန်သောအရာကို
 ဖော်ပြရာတွင် ဘယ်အခါမျှကြမ်းကြုတ်သောသဘောကို ထင်ရှားစေတော်
 မမူဘဲ လူသတ္တဝါတို့အတွက် လွန်စွာပင်နူးညံ့သိမ်မွေ့သောသဘောကို
 အစဉ်ထင်ရှားစေတော်မူ၏။ ဝိညာဉ်တိုင်းတို့သည် ကိုယ်တော်၏ရှေ့တော်၌
 အဖိုးထိုက်တန်၏။ ကိုယ်တော်သည် ဘုရား၏ဂုဏ်တော်ကို ကိုယ်တိုင်
 ဆောင်တော်မူသော်လည်း ဘုရားသခင်၏အိမ်တော်သားတိုင်းတို့အား
 အလွန်ပင်ညာတာသနားတတ်ခြင်း၊ ကြည့်ရှုဂရုစိုက်ခြင်းနှင့် ပြုစုရန်မိမိကိုယ်ကို
 ညွတ်တော်မူ၏။ လူအပေါင်းတို့တွင် မိမိကယ်ဆယ်ရန်တာဝန်ရှိသောဝိညာဉ်
 များကိုတွေ့မြင်တော်မူ၏။

ပေါလု၏အမြော်အမြင်

သမ္မာတရားတစ်လုံးကို မယုံကြည်သောသူတို့အား ဘယ်အခါ
 တိုင်းမှာမဆို ဟောပြောသင့်သည်ဟု ဓမ္မဆရာသည် မထင်မမှတ်အပ်ပေ။
 မည်သည့်အခါ၊ မည်သည့်စကားကိုပြော၍ မည်သည့်စကားကိုမပြောဘဲ
 ချန်လှပ်ထားရမည်ကို သူသည် သေချာစွာစစ်ဆေးကြည့်ရှုလေ့လာရမည်။
 ဤအရာသည် လိမ်လည်ခြင်းအမှုကို လေ့ကျင့်ခြင်းမဟုတ်။ ၎င်းသည်
 ရှင်ပေါလုလုပ်ဆောင်သကဲ့သို့ လုပ်ဆောင်ခြင်းဖြစ်သည်။ (၁ကော၊ ၉:၁၉-
 ၂၄ ကိုကြည့်။)

ပေါလုသည် ယုဒလူတို့၏အပြစ်တင်ခြင်းသဘောများကို ထကြွ
 နှိုးကြားစေလိုသောသဘောမျိုးနှင့် သူတို့ထံသို့ချဉ်းမကပ်ချေ။ သူတို့သည်
 နာဇရက်မြို့သားယေရှုကိုယုံကြည်ရမည်ဟု သူတို့အား ပထမဦးစွာမပြောဘဲ
 သခင်ခရစ်တော်၏အကြောင်း၊ ကိုယ်တော်ကြွလာခြင်းအကြောင်းနှင့်

ကိုယ်တော်၏အလုပ်အကြောင်းကိုဖော်ပြထားသော အနာဂတ္တိကျမ်းများကို အမှီပြု၍ပြောပြ၏။ ဘုရားသခင်၏ပညတ်တော်ကိုရိုသေခြင်းသည် အရေးကြီးကြောင်းကိုဖော်ပြလျက် နားထောင်သောသူတို့အား သူသည် တစ်ဆင့်ပြီး တစ်ဆင့်လမ်းညွှန်သွား၏။ ယုဒလူတို့စီမံထားသောအရာများနှင့်ယဇ်ပူဇော်ခြင်းဝတ်များကို စီရင်တော်မူသောသူသည် သခင်ခရစ်တော်ဖြစ်တော်မူကြောင်းကို ဖော်ပြလျက် ဝိနည်းအထုံးအဖွဲ့များကို သူသည်အရိုအသေပေး၏။ ထိုနောက်သူတို့အား ရွေးနုတ်တော်မူသောအရှင်၏ပထမကြွလာခြင်း အကြောင်းကိုညွှန်ပြ၍ သခင်ခရစ်တော်၏အသက်တာနှင့်အသေသတ်ခံတော်မူခြင်းတိုင် သီးခြားသတ်မှတ်ထားသော ယဇ်ပူဇော်ခြင်းဝတ်များသည် ပြည့်စုံသွားကြောင်းကို ဖော်ပြလေ၏။

တစ်ပါးအမျိုးသားတို့ထံသို့ ပေါ့လှသည် သခင်ခရစ်တော်ကို ချီးမြှောက်ခြင်းအားဖြင့်လည်းကောင်း၊ ထိုနောက်ပညတ်တရား၏ချည်နှောင်လျက်ရှိသောတောင်းဆိုချက်ကို ဖော်ပြခြင်းအားဖြင့်လည်းကောင်း ချဉ်းကပ်လေ၏။ ကရာနီကုန်းပေါ်ရှိလက်ဝါးကပ်တိုင်ကပြန်၍ထွန်းတောက်စေသော အလင်းသည် ယုဒလူတို့စီမံထားသောအရာတစ်ခုလုံး၏အဓိပ္ပါယ်ကို မည်ကဲ့သို့ ထင်ရှားစေလျက် ၎င်းကိုဘယ်ကဲ့သို့ချီးမြှောက်ကြောင်းကို သူကဖော်ပြလေသည်။

ထိုနည်းအားဖြင့် တမန်တော်သည် မိမိ၏အမှုဆောင်ရွက်ပုံဆောင်ရွက်နည်းတို့ကို တစ်မျိုးပြီးတစ်မျိုးပြောင်းပေးလျက် မိမိရောက်ရှိနေသောအခြေအနေကိုအကြောင်းပြု၍ သတင်းစကား၏သဘောကိုလည်း တစ်မျိုးတစ်ဖုံပြောင်းပေး၏။ သည်းခံလျက်စိတ်ရှည်စွာအမှုဆောင်ရွက်ပြီးနောက် သူသည် များစွာပင်အောင်မြင်ခြင်းအခွင့်ကိုရရှိလေသည်။ သို့ရာတွင် သမ္မာတရားကိုသဘောမကျသေးသောသူအများရှိ၏။ ယခုခေတ်၌လည်း သမ္မာတရားကို တစ်နည်းနည်းအားဖြင့်ပြသော်လည်း သဘောမကျကြသောသူအချို့ရှိသည်။ ထိုကြောင့် အပြစ်တင်ခြင်း (သို့မဟုတ်) ခုခံပြောဆိုခြင်းသဘောများဖြစ်ပေါ်မလာစေရအောင် ဘုရားသခင်အတွက် အမှုဆောင်

သောသူသည် အကောင်းဆုံးနည်းများကို သေချာစွာလေ့လာစစ်ဆေးရမည်။ ဤနေရာ၌ အချို့တို့သည် မအောင်မြင်ခဲ့ကြချေ။ သူတို့သည် ခြားနားသော အမှုဆောင်နည်းအားဖြင့် စိတ်နှလုံးများကိုထိခိုက်စေသောလမ်းကိုတွေ့ရှိ နိုင်၍ သူတို့မှတစ်ဖန်အခြားစိတ်နှလုံးများကို ထိခိုက်စေနိုင်သောတံခါးပေါက် များကို သူတို့သည် မိမိတို့၏ဇာတိသဘောအလိုသို့လိုက်ခြင်းအားဖြင့် ပိတ်ထား ကြလေပြီ။

ဘုရားသခင်၏အမှုဆောင်များသည် အဖက်ဖက်အရာဝင်သော သူများဖြစ်ကြ၍ အမြင်ကျယ်သောသဖြစ်ရကြမည်။ မိမိတို့အမှုဆောင်ရွက် ရာတွင်ရှိသောလူတို့၏အတန်းအစားနှင့် မိမိတို့တွေ့ဆုံရသောအခြေအနေ အဖြစ်အပျက်တို့အလျောက် သမ္မာတရားကို အမျိုးမျိုးသောနည်းဖြင့် သက်သေခံရမည်ကို သူတို့သည်မသိမမြင်နိုင်ကြဘဲ မိမိတို့လုပ်ကိုင်ဆောင်ရွက် နည်းတစ်မျိုးကိုသာ စွဲမြဲနေလျက် သူတို့သည် စိတ်ကူးတစ်မျိုးတည်းရှိသော လူများမဖြစ်ရကြချေ။

ဓမ္မဆရာသည် စိတ်ဖောက်ပြန်ခြင်း၊ စိတ်နာခြင်းနှင့် ခုခံဆန့်ကျင် ခြင်းများနှင့်တွေ့ကြုံသောအခါ သူသည်နူးညံ့ဖြည်းညင်းသောအမှုကိုပြုလုပ် ရမည်။ အခြားသူများထက် သူသည် ပညာတစ်မျိုးကိုလိုပေသည်။ ထိုပညာ ကား “ရှေးဦးစွာစင်ကြယ်၏။ ထိုမှတစ်ပါး၊ အသင့်အတင့်နေတတ်၏။ ဖြည်းညင်းသောသဘောရှိ၏။ သွေးဆောင်လွယ်၏။ ကရုဏာနှင့်လည်း ကောင်း၊ ကောင်းကျိုးနှင့်လည်းကောင်း ပြည့်စုံ၏။ လျစ်လျူသောစိတ်ရှိ၏။ လျှို့ဝှက်ခြင်းနှင့်ကင်းစင်၏။” ယာ၊ ၃း၁၇။ ဆီးနှင့်နှင့်မိုးဖွဲကလေးများသည် ညှိုးနွမ်းနေသောအပင်ငယ်များအပေါ်သို့ ဖြည်းညင်းစွာကျသည်နည်းတူ သူသည် သမ္မာတရားကိုကြွေးကြော်သောအခါ သူ၏စကားများသည် ဖြည်းညင်းစွာသက်ရောက်ကြမည်။ သူသည် ဝိညာဉ်များကိုတွန်းလှန် ပယ်ရှားဖို့ရန်မဟုတ်ဘဲ သူတို့ကိုရရှိဖို့ရန်ဖြစ်ပေသည်။ အခြေအနေအမှု အခင်းကိုတွေ့ဆုံရန် နည်းဥပဒေသမရှိသောအခါ သူ၌ကျွမ်းကျင်နားလည် လာရန်၊ လေ့ကျင့်သင်ကြားဖို့ရန် ဝတ္တရားရှိပေသည်။

ယဉ်ကျေးခြင်းဆုကျေးဇူး

သခင်ခရစ်တော်အတွက် အမှုဆောင်ရွက်သောသူတို့သည် ဖြောင့်မတ်၍ ယုံကြည်စိတ်ချရသောလူဖြစ်လျက် ကျင့်ဝတ်ကျင့်စဉ်တရားကို ကျောက်ဆောင်ကဲ့သို့ မြဲမြံစွာစောင့်ရှောက်သောသူဖြစ်ကြမည်။ ၎င်းပြင် ကြင်နာသနားတတ်၍ ယဉ်ကျေးသိမ်မွေ့သောသူများလည်းဖြစ်ကြမည်။ ယဉ်ကျေးခြင်းသည် ဝိညာဉ်ဆုကျေးဇူးများတွင် အပါအဝင်တစ်ခုဖြစ်သည်။ လူတို့အားပေးအပ်ထားသောအလုပ်တွင် လူတို့၏စိတ်နှင့်ဆိုင်သောအမှုကိစ္စသည် အရေးအကြီးဆုံးဖြစ်ပေသည်။ ၎င်းပြင် စိတ်နှလုံးများသို့ရောက်ရာ လမ်းကို ရှာဖွေရမည့်သူသည် “သနားစုံမက်ခြင်း၊ စိတ်နှိမ့်ချခြင်းရှိကြလော့” ဟူသောဩဝါဒစကားကိုသတိပြုရမည်။ ငြင်းခုံခြင်းဖြင့် မအောင်မြင်သော အမှုကို ချစ်ခြင်းမေတ္တာသည် ပြီးမြောက်အောင်မြင်လိမ့်မည်။ သို့ရာတွင် သေးငယ်သောအမှုကိစ္စတစ်ခုတစ်ခုတွင် အနည်းငယ်စိတ်တိုစိတ်ကောက်ခြင်း၊ ကြမ်းတမ်းစွာပြန်ပြောသောစကားတစ်ခွန်း၊ ခရစ်ယာန်တို့ရှိအပ်သော ယဉ်ကျေးသိမ်မွေ့ခြင်းချွတ်ယွင်းခြင်းတို့အားဖြင့် မိတ်ပျက်၍ ဩဇာတန်ခိုးမှေးမှိန်ခြင်းဖြစ်တတ်လေသည်။

မြေကြီးပေါ်၌ သခင်ခရစ်တော်သည် ဖြစ်တော်မူခဲ့သည့်အဖြစ်မျိုးကို ရရှိဖို့ရန် ခရစ်ယာန်အမှုဆောင်သည်ကြိုးစားရမည်။ ကိုယ်တော်သည် မိမိ၏ စွန်းကွက်ခြင်းကင်းသော သန့်ရှင်းဖြူစင်ခြင်း၌သာမက မိမိ၏သည်းခံခြင်း၊ နူးညံ့သိမ်မွေ့ခြင်းနှင့် နှစ်မြို့ဖွယ်သောသဘောတော်တို့၌ပင် ကျွန်ုပ်တို့အဖို့ ပုံသက်သေဖြစ်တော်မူ၏။ ဆင်းရဲ၍ နှိပ်စက်ခြင်းခံရသောသူတို့အတွက် ကိုယ်တော်၌ကြင်နာသောလက္ခဏာပုံပန်းရှိ၍ သက်သာနှစ်သိမ့်စေသော စကားကို မိန့်တော်မူတတ်၏။ ကိုယ်တော်ဝင်ရောက်ရှိနေသောအိမ်သည် သာ၍သန့်ရှင်းသောအခြေအနေရှိ၏။ ကိုယ်တော်၏အသက်တာသည် လူအမျိုးမျိုးတို့အထဲတွင် ပြုပြင်လျက်ရှိသောတဆေးကဲ့သို့ဖြစ်၏။ စဉ်းစားဆင်ခြင်ဉာဏ်မရှိ၊ ကြမ်းတမ်း၍ မယဉ်ကျေးသောသူ၊ မတရားသောအခွန်ခံများ၊ မဖြောင့်မတ်သောရူမာရီလူများ၊ ဘုရားတရားမဲ့သောစစ်သားများ၊

ကြမ်းတမ်းသောရွာသူရွာသားများနှင့် လူအမျိုးမျိုးရောနှောရှုပ်ထွေးနေသော ပရိသတ်တို့အထဲတွင် ကိုယ်တော်သည် သန့်ရှင်းစင်ကြယ်၍ ညစ်ညူးခြင်း မရှိဘဲ လျှောက်သွားတော်မူ၏။ ကိုယ်တော်သည် ထောက်ထားစာနာတတ် သောစကားမျိုးကို ဤနေရာ၌တစ်ခွန်း၊ ထိုနေရာ၌တစ်ခွန်းမိန့်တော်မူ၏။

သခင်ယေရှု၏ဘာသာတရားသည် စိတ်သဘောတွင်ခိုင်မာ

ကြမ်းတမ်းသောအရာရှိသမျှတို့ကိုနူးညံ့စေလျက် အပြုအမူတွင် ကြမ်းတမ်း၊ စူးရှသောအရာရှိသမျှတို့ကို ချောမွတ်စေ၏။ ၎င်းသည် စကားများကိုနူးညံ့ စေလျက် အပြုအမူတို့ကို နှစ်သက်ဖွယ်ဖြစ်စေတတ်၏။ သန့်ရှင်းခြင်းနှင့် ရိုးဖြောင့်ခြင်းတည်းဟူသော မြင့်မြတ်သောသဘောကို ရွှင်ပျသောစိတ် သဘောနှင့် မည်ကဲ့သို့ပေါင်းစပ်ရမည်ကို သခင်ခရစ်တော်ထံမှ ကျွန်ုပ်တို့ သင်ကြားမှတ်သားကြစို့။ ကြင်နာသနားတတ်၍ ယဉ်ကျေးသောခရစ်ယာန် သည် ခရစ်ယာန်ဘာသာကို ထောက်မအားပေးနိုင်သည့်တန်ခိုးအကြီးဆုံး သောဆင်ခြေဖြစ်ပေသည်။

သင်တို့နှင့်တွေ့ဆုံဆက်ဆံရသောသူအချို့တို့သည် ကြမ်းတမ်း၍ မယဉ်ကျေးသောသူများဖြစ်ကောင်းဖြစ်ကြလိမ့်မည်။ သို့ရာတွင် ဤအတွက် ကြောင့် သင့်ကိုယ်တိုင်အနည်းငယ်မျှ မယဉ်ကျေးသောသဘောကိုမပြုအပ်ပေ။ မိမိဂုဏ်ကိုရိုသေထောက်ထားစေဖို့အလိုရှိသောသူသည် အကြောင်းမရှိဘဲ သူတစ်ပါး၏ဂုဏ်ကိုထိခိုက်နစ်နာစေရန် မပြုရအောင်သတိပြုရမည်။ ဉာဏ် အနည်းဆုံးသောသူနှင့် သတိတရားအနည်းပါးဆုံးသောသူတို့အပေါ်၌ပင် ဤဥပဒေကို ရိုသေစွာစောင့်ရှောက်အပ်ပေသည်။ ဘုရားသခင်သည် အထင် အားဖြင့် အကျိုးမဖြစ်ထွန်းကာ ဤသူများနှင့်ပင် မည်ကဲ့သို့အမှုကိုကြံစည် ထားတော်မူသည်ကို သင်မသိချေ။ ဘုရားသခင်သည် လွန်ခဲ့သောအခါက မိမိအတွက်ကြီးကျယ်သောအလုပ်ကိုလုပ်ဆောင်ရန် သာ၍အကျိုးမဖြစ်ထွန်း သောသူများ (သို့မဟုတ်) များစွာစိတ်မပါသောသူတို့ကို လက်ခံတော်မူခဲ့ပြီ။ ဘုရားသခင်၏ဝိညာဉ်တော်သည် နှလုံးပေါ်၌လှုပ်ရှားလျက် အရည်အချင်း စွမ်းအားသတ္တိရှိသမျှကို ဖျတ်လတ်လျင်မြန်လာအောင် နှိုးဆော်လေပြီ။

ထာဝရဘုရားသည် ဤကြမ်းတမ်း၍ မဖြတ်မသွေးရသေးသောကျောက်များ တွင် လေမုန်တိုင်း၊ အပူရှိန်နှင့် ဖိနှိပ်ပွတ်ကြိတ်ခြင်းကိုခံရနိုင်မည့် အဖိုး ထိုက်တန်သောအရာဝတ္ထုများကိုမြင်တော်မူ၏။

ခရစ်ယာန်ဘာသာသည် လူအား ယဉ်ကျေးသောသူဖြစ်စေလိမ့်မည်။ သခင်ခရစ်တော်သည် မိမိကိုညှဉ်းပန်းနှိပ်စက်သောသူတို့အပေါ်၌ပင် ယဉ်ကျေးသိမ်မွေ့တော်မူ၏။ ထိုကြောင့် ကိုယ်တော်၏တပည့်စစ်များသည် လည်း ထိုသဘောမျိုးကို ထင်ရှားစေကြလိမ့်မည်။ ဧဝံဂေလိတရားသည် ယခု လောက၌ရှိနေသော အပေါ်ယံယဉ်ကျေးမှုတို့ကို အားမပေးချေ။ ဧကန် အမှန်ပင် စိတ်ထဲ၌ကြင်နာသနားတတ်သောသဘောမှဖြစ်ပေါ်လာသော ယဉ်ကျေးမှုမျိုးကိုသာ အားပေးနှိုးဆော်ပေသည်။

မိမိကိုယ်ကိုအရေးကြီးသောအရာကဲ့သို့ သဘောထားနေသမျှကာလ ပတ်လုံး၊ မှန်ကန်သောယဉ်ကျေးခြင်းသည် ဘယ်အခါမျှထင်ရှားလိမ့်မည် မဟုတ်။ ချစ်ခြင်းမေတ္တာသည် စိတ်နှလုံးထဲ၌တည်ရှိနေရမည်။ သေချာစေ့စပ် စွာပြုတ်သောခရစ်ယာန်သည် မိမိပြုလုပ်လိုသောအချက်ကို တိုက်တွန်း သောအရာများကို မိမိ၏သခင်ဘုရားအတွက် နှလုံးထဲမှချစ်သောကြီးစွာသော မေတ္တာထဲမှထွက်ပေါ်လာစေသည်။ ချစ်ခြင်းမေတ္တာသည် ၎င်းကိုပိုင်ဆိုင် သူအား ယဉ်ကျေးသိမ်မွေ့ခြင်း၊ လျှောက်ပတ်ခြင်းနှင့် အမှုအရာတို့၏ တင့်တယ်ခြင်းအဖြစ်တို့ကိုချပေးလေသည်။ ၎င်းသည် မျက်နှာကိုတောက်ပ စေလျက် စကားသံကိုနုညံ့သာယာစေ၏။ ၎င်းသည် တစ်ကိုယ်လုံးကို ယဉ်ကျေးသိမ်မွေ့စေလျက် ချီးမြှင့်လေသည်။ G.W, pp. 121-123.

အမှုအရာတင့်တယ်ခြင်း

သန့်ရှင်းသောအရာများကိုကိုင်တွယ်ရသောသူတို့အား “ထာဝရ ဘုရား၏အဆောက်အဦးတို့ကိုဆောင်ရွက်သောသူတို့၊ သန့်ရှင်းခြင်းရှိကြ လော့” ဟူသောအရေးကြီးသည့်ပညတ်ကိုပေးထား၏။ လူအပေါင်းတို့တွင် ထာဝရဘုရားကယုံကြည်အားထား၍ ချီးမြှောက်တော်မူသောသူ၊ ထူးခြား

သောဝတ်များကိုပြုလုပ်ဖို့အခွင့်ရသောသူတို့သည် အပြောအဆို၊ အပြုအမူ တို့တွင် ရှေ့နောက်မြော်မြင်တတ်ကြမည်။ သူတို့သည် ဘုရားတရားကို ကြည်ညိုသောသူ၊ ဖြောင့်မတ်သန့်ရှင်းသောအလုပ်များ၊ မှန်ကန်သောစကား များအားဖြင့် မိမိတို့နှင့်စပ်ဆိုင်သောသူများကို သာ၍မြင့်မြတ်သောနေရာသို့ ရောက်အောင် မြှောက်ပင့်ပေးနိုင်သောသူများဖြစ်ကြမည်။ လွန်သွားသော သွေးဆောင်ခြင်းတိုင်းအားဖြင့် လှုပ်ရှားရွေ့လျော့ခြင်းမရှိသောသူ၊ ဝိညာဉ် များကို သခင်ခရစ်တော်ထံစုရုံးဖို့ရန် အကြီးဆုံးရည်ရွယ်ချက်ရှိ၍ မြဲမြံ တည်ကြည်လျက် စိတ်ပါကိုယ်ရောက်ကြံစည်ပြုလုပ်တတ်သောသူများဖြစ်ရ ကြမည်။

စာတန်သည် အထူးသဖြင့် ဓမ္မအမှုဆောင်ရွက်ခြင်းအလုပ်တွင် မိမိ၏သွေးဆောင်ခြင်းအမှုကိုပြုတတ်သည်။ ဘုရားသခင်သည် ဓမ္မဆရာ များအား ဝိညာဉ်များကယ်တင်ခြင်းအတွက် တန်ခိုးကြီးသောအရာများဖြစ် စေခြင်းငှါ ခန့်ထားတော်မူ၍ မိမိတို့၏အသက်တာများကို ထာဝရ ခမည်းတော်အား စိုးမိုးအုပ်ချုပ်စေဖို့အခွင့်ပေးထားသောအခါမှသာ သူတို့ သည် မိမိတို့၏အလုပ်တွင် အောင်မြင်နိုင်ကြကြောင်းကို စာတန်သည်သိရှိ၏။

ကျွန်ုပ်တို့သည် ဤဆုတ်ကပ်ကာလ၏အပြစ်ဒုစရိုက်များမှ မိမိတို့ ကိုယ်ကိုကာကွယ်ထားရကြမည်။ သခင်ခရစ်တော်၏စေတမန်များ၊ အချည်းနှီး သောစကားပြောဆိုရာတွင်မရောနှောနှင့်။ ကာမပိုင်ရှင်သောသူဖြစ်စေ၊ အပျို ဖြစ်စေ၊ မိန်းမများနှင့်အကျွမ်းတဝင်မနေနှင့်။ သူတို့အားတော်လျော်သော ဂုဏ်အသရေအလျောက် မိမိတို့နှင့်သင့်လျော်သောနေရာတွင်နေပါစေ။ သို့ရာတွင် သူတို့သည် လူပေါင်းသူပေါင်းကောင်း၍ အားလုံးတို့အား ကြင်နာ သနားလျက် ယဉ်ကျေးသိမ်မွေ့သောသဘောကိုပြုရကြမည်။ သူတို့သည် ရိုးနေသောအရာ၊ အကျွမ်းဝင်နေသောအရာရှိသမျှတို့မှ ဝေးဝေးရှောင်ရှား နေရမည်။ ဤအရာသည် တားမြစ်ထားသောနေရာဖြစ်၍ မိမိတို့သွားရောက်ဖို့ မလုံခြုံသောနေရာဖြစ်သည်။ စကားအပြောအဆို၊ အပြုအမူတိုင်းတို့သည် ချီးမြှင့်ဖို့ရန်၊ ယဉ်ကျေးသိမ်မွေ့စေဖို့ရန်နှင့် မြင့်မြတ်သောအခြေသို့ရောက်ရှိ

စေရန်ဖြစ်ရမည်။ ဤကဲ့သို့သောအမှုတွင် သတိတရားကင်းမဲ့ခြင်း၌ အပြစ် ဖြစ်ပေသည်။

အကြံအစည်တိုင်း၊ အပြုအမူတိုင်းတို့တွင် သန့်ရှင်းခြင်းရှိဖို့ လိုကြောင်းကို ကျွန်ုပ်တို့၏အမှုဆောင်များအား ကျွန်ုပ်နှိုးဆော်တိုက်တွန်းပါ သည်။ ကျွန်ုပ်တို့၌ ဘုရားသခင်ရှေ့တော်တွင် အသီးသီးချေပပြောဆိုရန် တာဝန်၊ ကျွန်ုပ်တို့အတွက် အခြားမည်သူမျှမပြုလုပ်နိုင်သောအလုပ်အသီးသီး ရှိကြသည်။ ၎င်းကား လောကကိုသာ၍ကောင်းအောင်ပြုလုပ်ဖို့ ကြိုးစား အားထုတ်ရန်ဖြစ်သည်။ ကျွန်ုပ်တို့သည် ပေါင်းသင်းဆက်ဆံခြင်းအမှုကို ပြုကြရာ၌ ပျော်မွေ့ခြင်းအဖို့မဟုတ်ဘဲ မြင့်မြတ်သောအကြံအစည်အတွက် ဖြစ်ပါစေ။

ဤကဲ့သို့သတိပြုစေဖို့ရန် ကျွန်ုပ်တို့အား နှိုးဆော်တိုက်တွန်းနေသော အဖြစ်အပျက်အကြောင်းအရာတို့သည် ကျွန်ုပ်တို့ပတ်လည်၌ လုံလောက်စွာ ဖြစ်ပေါ်လာလျက်နေကြပြီမဟုတ်လား။ ဘယ်နေရာ၌မဆို လူသတ္တဝါတို့၏ ပျက်စီးယိုယွင်းခြင်းများ၊ ပြိုပျက်နေသောအိမ်ထောင်ယဇ်ပလ္လင်များ၊ ပျက်စီး ဆုံးပါးသောအိမ်ထောင်များကိုတွေ့ရှိရလေပြီ။ ဓမ္မတာကျင့်ဝတ်ကျင့်စဉ်တရား များကို ထူးခြားစွာစွန့်ပယ်လာကြလေပြီ။ အကျင့်စာရိတ္တများလည်း ယုတ်ညံ့ လာ၍ ကမ္ဘာမြေကြီးသည် အလွန်လျင်မြန်စွာသောဒုံမြို့ဖြစ်လာလေပြီ။ မြေကြီးကိုရေလွှမ်းမမိုးမီက လူများတို့အပေါ်၌ ဘုရားသခင်အပြစ်ဒဏ်ပေး၍ သောဒုံမြို့ကအား မီးနှင့်ဖျက်ဆီးရလောက်အောင် ကြီးကျယ်သောအကျင့်ဓလေ့ ဆိုးများသည် ယခုကာလ၌ လျင်မြန်စွာတိုးတက်လာချေပြီ။ မြေကြီးကို မီးနှင့် ဆေးကြောသုတ်သင်ဖို့ရန် အချိန်ကာလဖြစ်သော အဆုံးကာလသို့ ကျွန်ုပ်တို့ သည်ရောက်လုနီးကြလေပြီ။

ဘုရားသခင်က သမ္မာတရား၏အလင်းကို အပ်နှံထားခြင်းခံရသော သူတို့၊ ဒုစရိုက်ရှိသမျှကိုရှောင်ကြဉ်ကြလော့။ ဘုရားသခင်၏အမှုတော်ကို တားဆီးကန့်ကွက်မည့် (သို့မဟုတ်) ၎င်း၏သန့်ရှင်းခြင်း၌ စွန်းကွက်စေမည့် တပ်မက်ခြင်းနှင့်အလေ့အကျင့်ရှိသမျှကိုနိုင်နင်းလျက် ဖြောင့်မတ်ခြင်းလမ်းတွင် လျှောက်လိုက်ကြလော့။

မဇ္ဈဆရာတို့သည် သင့်လျော်သောပုံသက်သေကိုပြရန်ဖြစ်သည်

လိုသောအရာကား စိတ်ဝိညာဉ်နှင့်ဆိုင်သောနည်းနာ၊ စိတ်နှလုံးနှင့် အကြံအစည်တို့၏ သန့်ရှင်းခြင်းဖြစ်သည်။ သန့်ရှင်းစင်ကြယ်သောအကျင့်သည် မှန်ကန်သောစဉ်းစားကြံစည်ခြင်းနှင့် မှန်ကန်သောပြုမူခြင်းအပေါ်၌ အမှီပြုပေသည်။ မကောင်းသောအကြံအစည်သည် ဝိညာဉ်ကိုဖျက်ဆီးတတ်သည်။ အကြံအစည်ကိုမှန်ကန်စွာအုပ်ထိန်းနိုင်ခြင်းကား၊ သခင်ဘုရားအတွက် အမှုတော်ကိုညီညွတ်စွာဆောင်ရွက်စေရန် စိတ်ကိုပြင်ဆင်ပေးတတ်သည်။ ခပ်သိမ်းသောစိတ်တို့ကို သခင်ခရစ်တော်၏စကားကိုနားထောင်စေရန် ဖမ်းသွားချုပ်ထားရကြမည်။

သမ္မာတရား၏ဆရာများသည် သတိပညာရှိသောသူများဖြစ်ကြမည်။ မိမိတို့၏အပြောအဆိုအပြုအမူတို့တွင် အလွန်သတိပြုရကြမည်။ သူတို့သည် အချိန်တန်လျှင် ဘုရားသခင်၏သိုးစုအား အစားအသောက်တို့ကို ဝေဖန်ပေးသောသူ၊ ယုတ်ညံ့သောအသက်တာမျိုးကို အနည်းငယ်မျှအခွင့်မပေးသောသူ၊ မေတ္တာအားဖြင့် အမှုဆောင်ရွက်၍ ဝိညာဉ်အား ဇာတိစိတ်နှင့်အလိုဆန္ဒများမှစင်ကြယ်စေရန် ဆေးကြောသုတ်သင်ပေးသောယုံကြည်ခြင်းမျိုးရှိသောသူများဖြစ်ကြမည်။ ဤအကျင့်စာရိတ္တမျိုးရှိသောအမှုဆောင်တို့သည် လောကီအရာများတွင် လိုက်စားကြလိမ့်မည်မဟုတ်။ သူတို့သည် လူတို့၏ချည်နှောင်ခြင်း (သို့မဟုတ်) စာတန်၏သွေးဆောင်ခြင်း၏ချည်နှောင်ခြင်းကိုခံနေကြလိမ့်မည်မဟုတ်။ သူတို့သည် ယောက်ျားအစွမ်းသတ္တိနှင့်တကွ ခွန်အားစုံလင်လျက်ရှိကြလိမ့်မည်။ သူတို့သည် ဖြောင့်မတ်ခြင်းတရား၏ နေမင်းကိုမျှော်ကြည့်ကြလျက် ယုတ်ညံ့သောအရာရှိသမျှတို့ထံမှ ဝိညာဉ်အညစ်အကြေး၊ အကျင့်စာရိတ္တနှင့်ဆိုင်သောအညစ်အကြေးတို့နှင့်ကင်းရှင်းရာ အရပ်ဌာနသို့တက်ကြွသွားကြလိမ့်မည်။

ကျမ်းစာတော်မြတ်နှင့်သက်ဆိုင်သောဘာသာတရား၏နည်းဥပဒေများကို လိုက်နာစောင့်ရှောက်သောသူသည် အကျင့်စာရိတ္တတွင် အားနည်းယုတ်ညံ့ခြင်းမရှိ။ သန့်ရှင်းသောဝိညာဉ်တော်က မြင့်မြတ်လာစေ

အောင် ပြုပြင်ပေးသောတန်ခိုးအားဖြင့် ဝါသနာအထုံများနှင့်နှစ်သက်တတ်
 သောသဘောများသည် သန့်ရှင်းဖြူစင်လာလေသည်။ သခင်ခရစ်တော်၏
 ဘာသာတရားလောက် မည်သည့်အရာမျှ ချစ်ခင်နှစ်သက်မြတ်နိုးခြင်းသဘော
 များကို မြဲမြံခိုင်ခံ့စွာတည်ရှိနေစေခြင်းငှါမပြုလုပ်။ မည်သည့်အရာမျှအပြု
 အမှုတို့ကိုနှိုးဆော်သည့်အနက်နဲဆုံးသောအကြံအစည်များတိုင်အောင် လုံးလုံး
 မမှီနိုင်။ မည်သည့်အရာမျှ အသက်တာကိုအားကြီးစွာပြုပြင်သောတန်ခိုး
 သတ္တိကိုမဖြစ်ပွားစေနိုင်။ ထိုဘာသာတရားသည် လက်ကိုင်ထားသူအား
 အမြင့်သို့လမ်းညွှန်၍ မြင့်မြတ်သောအကြံအစည်များနှင့်ပြည့်ဝစေရန်
 နှိုးဆော်လျက် သင့်လျော်လျောက်ပတ်သောအမှုအရာများရှိစေရန် သွန်သင်
 လျက် ပြုလုပ်သမျှသောအမှုတို့တွင် သင့်လျော်သောဂုဏ်အသရေကိုချပေး
 လေသည်။

ပျိုရွယ်သူသည် မည်သည့်နည်းအားဖြင့် မိမိ၏ဆိုးရွားသောဝါသနာ
 များကို နှိပ်ကွပ်၍ မိမိ၏အကျင့်စာရိတ္တတွင် မြင့်မြတ်ကောင်းမွန်သောအရာ
 များတိုးပွားစေရမည်နည်း။ “သင်တို့သည် စားသော်လည်းကောင်း၊ သောက်
 သော်လည်းကောင်း၊ မည်သည့်အမှုကိုပြုသော်လည်းကောင်း၊ ဘုရားသခင်၏
 ဘုန်းတော်ကိုထောက်၍ ခပ်သိမ်းသောအမှုကိစ္စကိုပြုကြလော့” (၁ကော၊
 ၁၀:၃၁) ဟူသောစကားကိုသတိပြုလော့။ ဤအရာသည် တိုက်တွန်းနှိုးဆော်
 သောစိတ်၊ အကြံအစည်နှင့်အပြုအမူရှိသမျှတို့၏အရင်းခံဥပဒေဖြစ်ပေသည်။
 မသန့်ရှင်းသောစိတ်အလိုဆန္ဒများကို လက်ဝါးကပ်တိုင်၌ရိုက်ထားရမည်။
 ၎င်းတို့ကအလိုသို့လိုက်စေရန် များစွာဆွဲကြလိမ့်မည်။ သို့ရာတွင် ဘုရား
 သခင်သည် နှလုံးထဲ၌ သန့်ရှင်းမြင့်မြတ်သောအကြံအစည်နှင့်အလိုဆန္ဒများကို
 စိုက်ပျိုးထားတော်မူပြီ။ ၎င်းပြင် ဤအရာများကို ရှုတ်ချဖို့မသင့်ပေ။ ကျွန်ုပ်
 တို့သည် ဆင်ခြင်နိုင်သောသတ္တိနှင့်ဩတ္တပ္ပစိတ်၏အုပ်စိုးခြင်းကိုဝန်မခံ
 သောအခါမှသာ ကျွန်ုပ်တို့သည် ဆွဲချခြင်းကိုခံရကြသည်။ “ငါ့ကိုခွန်အားနှင့်
 ပြည့်စုံစေတော်မူသောခရစ်တော်အားဖြင့် ခပ်သိမ်းသောအမှုတို့ကို ငါတတ်စွမ်း
 နိုင်၏” ဟုပေါလုကဖော်ပြ၏။ ဖိ၊ ၄:၁၃။ G. W, pp. 124-128.

ဆယ်ဖို့တစ်ဖို့ကို မှန်ကန်စွာ အသုံးပြုခြင်း

ဓမ္မဆရာသည် ပညတ်ထားခြင်း၊ မိမိကိုယ်တိုင်ပုံသက်သေပြခြင်းဖြင့် ဆယ်ဖို့တစ်ဖို့ကို သန့်ရှင်းမြင့်မြတ်သော အရာကဲ့သို့ သဘောထားရန် လူများအား သွန်သင်ရမည်။ မိမိသည် ဓမ္မဆရာတစ်ယောက်ဖြစ်သောကြောင့် ၎င်းကို ယူထားလျက် မိမိ၏ သဘောအတိုင်း အသုံးပြုနိုင်သည်ဟု သူသည် မထင်အပ်ပေ။ ၎င်းသည် သူ၏ ဥစ္စာမဟုတ်။ မိမိနှင့် သင့်လျော်သည်ဟု ထင်မှတ်သော အရာတစ်စုံတစ်ခုကိုမျှ မိမိအဖို့ အသုံးပြုဖို့ ရန် သူ၌ အခွင့်မရှိချေ။ ဘုရားသခင်အား ဆက်ကပ်ထားသော ဆယ်ဖို့တစ်ဖို့နှင့် အလှူငွေများကို တရားဥပဒေနှင့်ညီလျော်စွာ အသုံးပြုခြင်းနည်းများမှလွဲ၍ အခြားအကြံအစည်များနှင့် အသုံးပြုစေရန် သူသည် မိမိ၏ တန်ခိုးဩဇာကို မညောင်းစေရ။ ၎င်းတို့ကို ဘုရားသခင်၏ ဘဏ္ဍာတော်တိုက်ထဲတွင် ထားလျက် ဘုရားသခင် စီမံခန့်ထားတော်မူသော အမှုတော်အတွက် သန့်ရှင်းမြင့်မြတ်သော အရာကဲ့သို့ မှတ်ယူရမည်။

ကျွန်ုပ်တို့၏ လူများအတွက် အလွန်သေချာထင်ရှားသော သတင်းစကားတစ်ခုကို ကျွန်ုပ်ရရှိ၏။ သူတို့သည် ဆယ်ဖို့တစ်ဖို့ကို အမျိုးမျိုးသော ရည်ရွယ်ချက်နှင့် အသုံးပြုခြင်းဖြင့် မှားယွင်းသော အမှုကို ပြုနေကြကြောင်းကို ပြောပြစေရန် ကျွန်ုပ်အား စေခိုင်းတော်မူ၏။ ထိုကဲ့သို့ သောရည်ရွယ်ချက်တို့သည် ကောင်းသော်လည်း၊ ဘုရားသခင်က ဆယ်ဖို့တစ်ဖို့ကို အသုံးပြုစေဖို့ ရန် ဖော်ပြထားသော ရည်ရွယ်ချက်များမဟုတ်ကြပေ။ ဆယ်ဖို့တစ်ဖို့ကို ဤနည်းအတိုင်း အသုံးပြုသောသူတို့သည် ထာဝရဘုရားစီမံတော်မူသော အမှုမှ လွဲသွားနေသောသူ ဖြစ်ပေသည်။ ဘုရားသခင်သည် ဤအရာများအတွက် စီရင်ဆုံးဖြတ်တော်မူမည်။

ကျောင်းနှင့် စပ်ဆိုင်သော အရာများအတွက် ဆယ်ဖို့တစ်ဖို့ကို အသုံးပြုနိုင်သည်ဟု တစ်စုံတစ်ယောက်က အကြောင်းပြ၏။ အခြားသူများက စာအုပ်ရောင်းသောသူတို့ကို ဆယ်ဖို့တစ်ဖို့ထဲမှ ထောက်ပံ့ရမည်ဟု အကြောင်းပြ၏။ သို့ရာတွင် ဓမ္မဆရာတို့ကို ထောက်ပံ့ဖို့ရန် အသုံးပြုရမည်ဟု သောရည်ရွယ်ချက်

ကလွဲ၍ ဆယ်ဖို့တစ်ဖို့ကိုအသုံးပြုလျှင် ကြီးစွာသောအမှားကိုပြုခြင်းဖြစ်ပေသည်။ ယခုခေတ်၌အမှုဆောင်ရွက်ရန် ကောင်းစွာကျွမ်းကျင်တတ်မြောက်သောသူတစ်ယောက်သာရှိသော သာသနာနယ်တွင် ထိုအမှုဆောင်မျိုးတစ်ရာလောက်ရှိသင့်သည်။

ဘုရားသခင်သည် မိမိ၏အမှုဆောင်တို့ကို မည်ကဲ့သို့သင်ကြားပြသတော်မူကြောင်း

ထာဝရဘုရားက မိမိ၏အမှုဆောင်များအား သူတို့သည် ခန့်ထားခြင်းခံရသောနေရာများတွင် ဝင်ရောက်လုပ်ကိုင်ရန် ပြင်ဆင်ခြင်းရှိရမည်ဟု ဆုံးမသွန်သင်တော်မူ၏။ ဘုရားသခင်သည် သူတို့အား သာ၍လက်ခံစေလိုတော်မူသောအမှုကိုပြုလုပ်ဆောင်ရွက်ရန် စီမံလိုတော်မူသည်။ အုပ်စိုးခြင်း တန်ခိုးကိုအလိုရှိသော်လည်း ဝန်ခံကျိုးနွံခြင်းဖြင့် သန့်ရှင်းစင်ကြယ်ခြင်းကို အလိုရှိသောသူအချို့ရှိပေသည်။ ဘုရားသခင်သည် သူတို့၏အသက်တာတွင် ပြောင်းလဲခြင်းကိုပြုပြင်တော်မူ၏ ဘုရားသခင်သည် သူတို့မရွေးချယ်သော တာဝန်များကို သူတို့၏ရှေ့တွင်ချထားတော်မူဟန်ရှိသည်။ ဘုရားသခင် စောင်မလမ်းပြတော်မူခြင်းကို သူတို့သည်ဝန်ခံလျှင် ဘုရားသခင်သည် သူတို့အားဝန်ခံ၍ မစသောသဘောနှင့် ဤတာဝန်တို့ကိုဆောင်ရွက်နိုင်စေရန် ကျေးဇူးတော်နှင့်ခွန်အားကိုချပေးတော်မူလိမ့်မည်။ ထိုနည်းအားဖြင့် မိမိတို့၏ လေ့ကျင့်ပြီးသောအရည်အချင်းများက များစွာအကျိုးဖြစ်ထွန်းအောင်ပြုလုပ်ပေးကြမည့်နေရာများတွင် သူတို့သည် ဝင်ရောက်လုပ်ကိုင်ရန် သင့်လျော်လာကြလေသည်။

အချို့တို့အား ဘုရားသခင်သည် စိတ်ပျက်ခြင်းနှင့် အထင်အားဖြင့် ဆုံးရှုံးခြင်းတို့ကိုတွေ့ကြုံစေခြင်းဖြင့် သွန်သင်တော်မူ၏။ သူတို့သည် ခက်ခဲခြင်းများကိုအောင်မြင်ရန် သင်ကြားလေ့လာရကြမည်။ ၎င်းသည် ဘုရားသခင်၏အကြံတော်ဖြစ်၏။ အထင်အားဖြင့်ဆုံးရှုံးခြင်းသည် အောင်မြင်ခြင်းဖြစ်ကြောင်းဖော်ပြနိုင်ရန် သူတို့သည် ဇွဲကောင်းကောင်းရှိစေဖို့ ဘုရားသခင်သည် နှိုးဆော်တိုက်တွန်းတော်မူသည်။ လူတို့သည် တစ်ခါတစ်ရံ မိမိတို့

တွေ့ဆုံရကြသောခက်ခဲခြင်းနှင့် ရှုပ်ထွေးခြင်းများအတွက်ကြောင့် ဆုတောင်း၍ ငိုကြွေးမြည်တမ်းကြသည်။ သို့ရာတွင် သူတို့သည် စိတ်စွဲလမ်းခြင်းကို အစပြုသကဲ့သို့ အဆုံးတိုင်အောင်တည်ကြည်ကြလျှင် ဘုရားသခင်သည် သူတို့၏လမ်းခရီးကို ရှင်းလင်းစေတော်မူလိမ့်မည်။ သူတို့သည် မကျော်လွန်မအောင်မြင်နိုင်ဟု ထင်ရသောခက်ခဲခြင်းကို ခုခံတိုက်လှန်လျက် နေကြစဉ် သူတို့သည် အောင်မြင်ခြင်းကိုရရှိကြလိမ့်မည်။ ၎င်းပြင် အောင်မြင်ခြင်းနောက် ကြီးစွာသောဝမ်းမြောက်ခြင်းအခွင့်ကိုရရှိကြလိမ့်မည်။

ငြီးငွေ့ဖွယ်ဖြစ်သော အမှုတစ်မျိုးတည်းနှင့်ဆိုင်သောအသက်တာသည် ဝိညာဉ်တိုးပွားခြင်းကိုများစွာအားမပေးချေ။ အချို့သောသူတို့သည် အမှုအမျိုးမျိုးကိုမှန်ကန်စွာပြောင်းလဲပြုလုပ်ပေးခြင်းအားဖြင့်သာ ဝိညာဉ်ရေးတွင် အမြင့်မြတ်ဆုံးသောအခြေသို့ရောက်ရှိနိုင်သည်။ ဘုရားသခင်သည် စီမံကြံစည်တော်မူရာတွင် အကျင့်စာရိတ္တကိုတည်ဆောက်ခြင်းအမှု၌ အောင်မြင်ဖို့ရန် ပြောင်းလဲခြင်းကိုလိုကြောင်း သိမြင်တော်မူသောအခါ အသက်တာ၏ညီညာငြိမ်သက်သောရေစီးကို ထကြွလှုပ်ရှားစေတော်မူ၏။ အမှုတော်ဆောင်သည် မိမိနှင့်သာ၍ နီးကပ်စွာပေါင်းသင်းဆက်ဆံဖို့ လိုကြောင်းကို ဘုရားသခင်သည်သိမြင်တော်မူ၏။ ဤအခြေသို့ရောက်ရှိရန် ဘုရားသခင်သည် သူ့အား မိတ်ဆွေများနှင့်အသိကျွမ်းများထံမှ ခွဲခွာထားတော်မူ၏။ ဘုရားသခင်သည် ဧလိယအား ကောင်းကင်သို့ယူဆောင်ဖို့ရန် အတွက် ပြင်ဆင်လျက်နေတော်မူစဉ် ဧလိယအား ကောင်းကင်သို့ယူဆောင်ဖို့ရန် ဝိညာဉ်တန်ခိုးကိုမဆုံးရှုံးမည်အကြောင်း ဘုရားသခင်သည် သူ့အား တစ်နေရာမှတစ်နေရာသို့ရွှေ့ပြောင်းတော်မူ၏။ ဧလိယ၏အကြောင်းအရာသည် များစွာသောသူများတို့အား သာ၍ကျယ်ဝန်းလျက် သာ၍အကျိုးရှိသောကိုယ်တွေ့ ဗဟုသုတများကိုရရှိစေရန် မစကူညီသောတန်ခိုးဖြစ်ရမည်ဟု ဘုရားသခင်သည် စီမံကြံစည်တော်မူ၏။

ဘုရားသခင်က မိမိတို့အတွက် သတ်မျတ်ထားသောနေရာတွင် ဘုရားသခင်၏အမှုတော်ကို စိတ်ပါစွာဆောင်ရွက်ရန် (သို့မဟုတ်) မိမိတို့၏ လက်ထဲ၌ ဘုရားသခင်အပ်ထားတော်မူသောအမှုကို ညည်းတွားခြင်းမရှိဘဲ

ဆောင်ရွက်ရန် စိတ်ကျေနပ်ခြင်းမရှိသောသူအများရှိပေသည်။ ကျွန်ုပ်တို့သည် တာဝန်ကိုဆောင်ရွက်ခြင်း၌ အသုံးပြုသောနည်းလမ်းတို့ကို စိတ်မကျေနပ်လျှင် သင့်လျော်သေး၏။ သို့ရာတွင် အခြားတာဝန်ကို ကျွန်ုပ်တို့ပြုလုပ်ချင်သော ကြောင့် လက်ရှိတာဝန်ကို စိတ်မကျေနပ်လျှင်မသင့်လျော်ပေ။ ဘုရားသခင် သည် စီမံကြံစည်တော်မူရာတွင် လူတို့၏ရှေ့၌ သူတို့၏ရောဂါစွဲနေသော စိတ်သဘောများအတွက် ဆေးဝါးကဲ့သို့ဖြစ်မည့်အလုပ်ကိုချပေးတော်မူသည်။ ထိုနည်းအားဖြင့် ဘုရားသခင်သည် သူတို့အားကိုယ်နှစ်သက်ရာကိုသာ ပြုလုပ်ချင်တတ်သောသဘောကိုပယ်ရှားစေရန်၊ သူတို့ကိုလမ်းပြပို့ဆောင်ရန် ကြံစည်တော်မူ၏။ ဤကဲ့သို့မိမိနှစ်သက်ရာကိုပြုတတ်ခြင်းသဘောသည် ဘုရားသခင်က သူတို့အတွက် စီမံထားတော်မူသောအလုပ်နှင့် သူတို့အား မသင့်လျော်အောင်ပြုလုပ်လိမ့်မည်။ သူတို့သည် ဤအမှုကိုလက်ခံ၍ ဆောင်ရွက်လျှင် သူတို့၏စိတ်သဘောများသည် အနာရောဂါမှကင်းပျောက် လိမ့်မည်။ သူတို့သည် ၎င်းကိုငြင်းပယ်လျှင် သူတို့သည် မိမိတို့ကိုယ်တိုင်နှင့် လည်းကောင်း၊ အခြားသူတို့နှင့်လည်းကောင်း ဖက်ပြိုင်တိုက်လှန်နေရကြ လိမ့်မည်။

အေးဆေးစွာနေဖို့အခွင့်မရ၍ မိမိတို့၏တဲကို ယနေ့ညဉ့်တစ်နေရာ၌ ထူထောင်၍ မနက်ဖြန်ညဉ့်အခြားတစ်နေရာတွင်ထူထောင်လျက် အစဉ်အမြဲ ရွှေ့ပြောင်းနေသောသူတို့၊ ဘုရားသခင်သည် လမ်းညွှန်လျက် ဤအမှုသည် စုံလင်သောအကျင့်စာရိတ္တကိုဖြစ်စေရန် သူတို့အားမစကူညီသောဘုရား သခင်၏နည်းလမ်းဖြစ်ကြောင်းကို အောက်မေ့သတိရကြလော့။ သူတို့သည် ပြောင်းလဲ၍ ပြုလုပ်ဖို့လိုသောအမှုကိစ္စရှိသမျှတို့တွင် ဘုရားသခင်ကို မိမိတို့၏ လုပ်ဖော်ဆောင်ဖက်၊ လမ်းပြသူ၊ အားကိုးအားထားရသူအဖြစ်နှင့်ဝန်ခံရကြ မည်။ G. W, pp. 269-270.

ကျွန်ုပ်တို့၏အလိုဆုံးအရာ
 “သင်တို့သည် ငါ၏သက်သေဖြစ်ကြလိမ့်မည်။” တ၊ ၁:၈။ သခင်
 ယေရှုမိန့်တော်မူသော ဤစကားတော်များသည် တန်ခိုးအနည်းငယ်မျှ မလျော့

သေးချေ။ ဘုရားဝတ်ပြုကိုးကွယ်ခြင်းတွင် အပေါ်ယံလောက်သာပြုလုပ်
 နေကြသော ဤခေတ်ကာလ၌ ကျွန်ုပ်တို့၏ ကယ်တင်ရှင်ကသစ္စာ
 သက်သေခံများကိုခေါ်နေတော်မူ၏။ သို့ရာတွင် သခင်ခရစ်တော်၏ သံတမန်
 များဟုခေါ်ဆိုနေကြသောသူတို့အထဲမှပင် မိမိတို့၏အရှင်သခင်အတွက်
 သစ္စာနှင့်ကိုယ်တိုင်သက်သေခံဖို့ရန် အသင့်ရှိသောသူမည်မျှနည်းပါးသနည်း။
 လွန်ခဲ့သောကာလများ၌ မြင့်မြတ်ဖြောင့်မတ်သောသူများတို့သည် မည်မျှရဲရင့်၊
 ဒုက္ခဆင်းရဲခံလျက် အမှုတော်တွင် ဝမ်းမြောက်စွာဆောင်ရွက်ခဲ့ကြကြောင်းကို
 အများသောသူတို့သည် ပြောပြနိုင်ပါသည်။ ဆင်းရဲဒုက္ခရောက်စေသော
 တိုက်လှန်ခြင်းတွင် အားရဝမ်းမြောက်စေ၍ ပြင်းထန်သောစုံစမ်းသွေးဆောင်
 ခြင်းတွင် မြဲမြံတည်ကြည်စေသောစဝံဂေလိတရား၏ တန်ခိုးတော်အကြောင်းကို
 အခြားသောသူတို့အားဖော်ပြရာတွင် သူတို့သည် သွက်လက်လာကြသည်။
 သို့ရာတွင် အခြားသောခရစ်ယာန်များကို သခင်ခရစ်တော်အတွက် သက်သေ
 များအဖြစ်နှင့်ယူဆောင်လာရာတွင် များစွာစိတ်ပါကြသော်လည်း သူတို့၌
 ထပ်မံပြောပြဖို့ရန် အသစ်သောကိုယ်တွေ့ ဗဟုသုတများမရှိတတ်ကြချေ။

သခင်ခရစ်တော်၏ ဓမ္မဆရာများ၊ သင်တို့ကိုယ်တိုင်၏ အကြောင်း
 ဘာများပြောစရာရှိသလဲ။ သင်၏ကောင်းကျိုး၊ သူတစ်ပါး၏ကောင်းကျိုးနှင့်
 ဘုရားသခင်၏ဘုန်းတော်အတွက် မည်ကဲ့သို့သောဝိညာဉ်တိုက်လှန်ခြင်း
 များကို တွေ့ကြုံခံစားခဲ့ရပြီလဲ။ လောကအား ကရုဏာတော်နှင့်နောက်ဆုံး
 သတင်းစကားကိုကြွေးကြော်နေသည်ဟုဆိုသောသင်သည် သမ္မာတရားကို
 သိကျွမ်းခြင်းတွင် မည်ကဲ့သို့သောဗဟုသုတကိုတွေ့သနည်း။ ၎င်းပြင်
 ထိုဗဟုသုတသည် သင်၏စိတ်နှလုံး၌ မည်ကဲ့သို့ထိခိုက်ခဲ့ပြီနည်း။ သင်၏
 အကျင့်စာရိတ္တသည် သခင်ခရစ်တော်အတွက် သက်သေခံပါ၏လော။
 သခင်ယေရှု၌ရှိသကဲ့သို့ သမ္မာတရား၏ယဉ်ကျေး၊ မြင့်မြတ်၊ သန့်ရှင်းစေ
 သောတန်ခိုးများ၊ သင်၌ရှိကြောင်းကိုပြောပြနိုင်သလား။ သခင်ခရစ်တော်၏
 တန်ခိုးအကြောင်းနှင့်စပ်ဆိုင်၍ သင်သည် ဘာကိုမြင်ခဲ့ပြီနည်း။ ဘာကို
 သိကျွမ်းသနည်း။ ဤအရာသည် သခင်ဘုရားအလိုရှိတော်မူသော

သက်သေခံချက်မျိုးဖြစ်၍ ၎င်းကိုအသင်းတော်များသည် လိုချင်တောင့်တလျက်နေကြသည်။

သခင်ခရစ်တော်အား မိမိကိုယ်တိုင်ကိုကယ်တင်သောအရှင်ကဲ့သို့ အမှန်စင်စစ်ယုံကြည်ခြင်းမရှိဘဲ ဘုရားတရားကိုမယုံကြည်သောလောကတွင် သင်၏ယုံကြည်ခြင်းအကြောင်းကို ထင်ရှားစေဖို့ခွဲယဉ်းပေသည်။ အလွန် ပြင်းထန်သောရေစီးထဲက အပြစ်ရှိသူတို့ကိုဆွဲယူလိုလျှင် သင်သည် ချော်လဲစေတတ်သောနေရာများတွင်ရပ်မနေသင့်။

သခင်ဘုရားအတွက် အမှုဆောင်ရွက်နေကြသောသူတို့သည် မိမိတို့၌ ရှိနေသည်ဟု အများထင်မှတ်ကြသောဗဟုသုတမျိုးထက်သာ၍ မြင့်မြတ်၊ ထူးကဲ၊ ဆန်းကြယ်သောဗဟုသုတမျိုးကိုလိုပေသည်။ ဘုရားသခင်၏ ဘုန်းတော်ကိုမြင်ခြင်းနှင့် ဘုန်းတော်မှဘုန်းတော်သို့ပြောင်းလဲသွားခြင်းသည် အဘယ်သို့ဆိုလိုသည်ကို ဘုရားသခင်၏မြင့်မြတ်သောအိမ်ထောင်သားများ ဖြစ်ကြပြီးသောသူအများပင် အနည်းငယ်လောက်သာသိရှိကြသည်။ အများ သောသူတို့သည် သခင်ခရစ်တော်၏ကောင်းမြတ်ခြင်းအကြောင်းကို အနည်းငယ်သာသိရှိကြသည်။ သို့ရာတွင် သူတို့၏နှလုံးသည် ဝမ်းမြောက်ခြင်းနှင့်ပြည့်ဝလျက်ရှိ၏။ သူတို့သည် ကယ်တင်ရင်၏မေတ္တာတော်အကြောင်းကို သာ၍ပြည့်စုံနက်နဲစွာသိရှိနားလည်ဖို့ရန် အလိုရှိလျက်နေကြသည်။ ဤသူများတို့၊ ဘုရားသခင်ဘက်၌ တောင့်တလိုသောအလိုဆန္ဒရှိသမျှတို့ကို ပွားများပါစေ။ G. W, pp. 273-274.

ကိုယ့်အကျိုးတိုးပွားခြင်း

ဘုရားသခင်၏လူသည် တစ်နာရီမျှမဖြုန်းတီးဘဲ လေ့ကျက်ခြင်း၌ လုံ့လရှိ၍ ပညာရှာခြင်း၌စိတ်အားကြီးရမည်။ လုံ့လဝီရိယနှင့်ကြိုးစားအားထုတ်ခြင်းအားဖြင့် သူတို့သည် ခရစ်ယာန်အဖြစ်၊ သြဇာအာဏာရှိသောသူအဖြစ် တွင် မြင့်မြတ်သောနေရာသို့ရောက်လောက်အောင် တိုးတက်နိုင်သည်။ သို့ရာတွင် အကြံအစည်မမြဲ၍ ပျို့ရွယ်စဉ်တွင် ပေါ့လျော့သောအလေ့အကျင့်

ကိုရရှိခဲ့သည့်အတွက်ကြောင့် တရားဟောခြင်းအမှု (သို့မဟုတ်) အခြားအမှု ကိစ္စတွင် မြင့်မြတ်သောရာထူးကို အများသောသူတို့သည် ဘယ်အခါမျှမရ ကြချေ။ သူတို့ပြုလေသမျှတို့၌ သတိကင်းသောပေါ့လျော့ခြင်းကိုတွေ့ရှိရသည်။

အေးဆေးစွာနေချင်၍ ပျင်းရိသောဤသူတို့တွင် အသစ်ပြုပြင် ပြောင်းလဲခြင်းဖြစ်မြောက်စေရန် ရုတ်တရက်တစ်ခါတစ်ရံထကြွခြင်းစိတ်သည် မလုံလောက်ပေ။ ဤအရာသည် ကောင်းသောအကျင့်ကို အမြဲကျင့်ဖို့လိုသော အလုပ်တစ်ခုဖြစ်သည်။ အလုပ်အကိုင်ရှိသောသူတို့သည် အချိန်မှန်မှန် အိပ်ရာမှထခြင်း၊ ဆုတောင်းခြင်း၊ ထမင်းစားခြင်း၊ အိပ်စက်ခြင်းအားဖြင့်သာ ဧကန်အမှန်အောင်မြင်နိုင်သည်။ လောကအလုပ်အကိုင်တွင် နေရာတကျပြု ခြင်း၊ အချိန်မှန်ကန်ခြင်းရှိဖို့လိုလျှင် ဘုရားသခင်၏အမှုတော်တွင် အဘယ်မျှ လောက်လိုသလဲ။

အများသောသူတို့သည် တောက်ပကြည်လင်သောနံနက်အချိန် များကို အိပ်ရာတွင်ကုန်လွန်စေကြလေပြီ။ ဤအဖိုးထိုက်သောအချိန်များသည် တစ်ခါကုန်ဆုံးသွားလျှင် ဘယ်အခါမျှပြန်မလာတော့ချေ။ ၎င်းတို့ကို ယခု ကာလနှင့်ထာဝရကာလအတွက်ဆုံးရှုံးလေသည်။ တစ်နေ့တွင်တစ်နာရီသာ ဆုံးရှုံးခဲ့သော်လည်း တစ်နှစ်တွင်ဘယ်လောက်အချိန်ကုန်သွားလိမ့်မလဲ။ အိပ်ကြူးသောသူ၊ ဤအရာကိုဆင်ခြင်၍ဆုံးရှုံးသောအခွင့်အရေးအတွက် ဘုရားသခင်ရှေ့တော်၌ အဘယ်ကဲ့သို့စစ်ကြောခြင်းခံရမည်ကိုသတိပြုလော့။

အားလပ်သောအချိန်ကိုအသုံးပြုခြင်း

ဓမ္မဆရာတို့သည် ဖတ်ရွတ်လေ့ကျက်ခြင်း၊ ဆင်ခြင်အောက်မေ့ခြင်း နှင့်ဆုတောင်းခြင်းအတွက် အချိန်ကိုကန့်သတ်ထားရမည်။ ကျမ်းစာအပိုင်း များကို နှုတ်လွတ်ကျက်ခြင်း၊ အနာဂတ္တိစကားများ၏ပြည့်စုံသောအချက် များကို လိုက်လံရှာဖွေခြင်းနှင့် သခင်ခရစ်တော်က တပည့်တော်များအား ပေးတော်မူသောသင်ခန်းစာများကိုလေ့ကျက်ခြင်းအားဖြင့် အသုံးကျသော ပညာကို သူတို့သည်စိတ်ထဲမှာသိုထားရမည်။ ခရီးသွားနေစဉ်အခါ (သို့မဟုတ်)

မီးရထားရုံ၌စောင့်ဆိုင်းနေရစဉ်အခါ ဖတ်ဖို့ရန်စာအုပ်တစ်အုပ်ယူသွားပါ။ အားလပ်သောအချိန်တွင် တစ်စုံတစ်ခုလုပ်ပါ။ ဤကဲ့သို့အားဖြင့် သွေးဆောင်ခြင်းအများဝင်တတ်သောတံခါးသည် လုံခြုံစွာပိတ်လျက်ရှိ၏။

ဉာဏ်ပညာတွင် အထွတ်အမြတ်သို့ရောက်ရှိဖို့ရန် တာဝန်သည် မိမိတို့အပေါ်၌တည်ရှိသည်ကို လူအသီးသီးတို့သည် သိမှတ်ကြမည်။ မိမိတို့ရရှိသောပညာများအတွက် အဘယ်သူမျှဝါကြွားခြင်းမရှိရသော်လည်း တိုးတက်လာသောအခါတိုင်း သူတို့သည် ဘုရားသခင်ကိုသာ၍ ရိုသေချီးမြှောက်ရန် တတ်စွမ်းနိုင်လာကြသည်ကိုသိရှိရာ၌ ဝမ်းမြောက်စွာ စိတ်ကျေနပ်ခြင်းအခွင့်လူတိုင်း၌ရှိပေသည်။

လှေကားတက်ခြင်း

အသင်းသားအပေါင်းတို့ဆိုလျှင် ကျွန်ုပ်တို့သည် ဉာဏ်ပညာတိုးပွားခြင်းကိုလိုသည်သာမက အချိန်ကာလအလိုက်သင့်လျော်အောင်ရှိရမည်။ ဆင်းရဲခြင်း၊ ညံ့သောအမျိုးဖြစ်ခြင်း၊ အကြောင်းမညီညွတ်သောနေရာမှာ နေရခြင်းတို့သည် ပညာသင်ကြားခြင်းအမှုကို ဆီးတားဖို့မသင့်။

ဓမ္မဆရာများတို့သည် ဩဝါဒနှင့်ဆိုင်သောတရားဟောချက်များကို အနည်းငယ်မျှသာ လူများတို့အားဖော်ပြနိုင်သည်။ ဤအချက်များတို့နှင့် သိကျွမ်းစေသောအမြဲကြိုးစားခြင်းမျိုးသည် အခြားသောဩဝါဒများကို နားလည်ဖို့ သူတို့အားတတ်စွမ်းနိုင်စေလိမ့်မည်။ ဓမ္မဆရာအသီးသီးတို့သည် အနာဂတ္တိစကားများနှင့် အခြားသောဩဝါဒများကို သေချာစွာနားလည်ကြမည်။

ကျွန်ုပ်တို့၏တရားဟောဆရာများတွင်ပင် အချို့တို့သည် မကြိုးစားဘဲ လောက၌တိုးတက်လာရန်အလိုရှိကြသည်။ သူတို့သည် အသုံးဝင်သောအလုပ်ကြီးကိုလုပ်ဖို့ရန် စိတ်အားကြီးသော်လည်း သူတစ်ပါးအား မစသောသူဖြစ်စေ၍ သခင်ခရစ်တော်စီမံသည့်အတိုင်း ဓမ္မဆရာဖြစ်စေမည့် နေ့စဉ်တာဝန်ကလေးများကိုအမှုမထားကြချေ။ အခြားသောသူပြုလုပ်နေ

သောအလုပ်ကို သူတို့သည်ပြုလုပ်ချင်ကြသည်။ သို့သော်လည်း ထိုအလုပ်နှင့် သင့်လျော်စေရန် ပြင်ဆင်ပေးသောဆုံးမတော်မူခြင်းကို သူတို့သည် ခံယူလို သောစိတ်မရှိကြချေ။ မိမိတို့တတ်နိုင်သမျှထက်ပိုမိုသောအမှုကိစ္စကိုပြုလုပ် ချင်သောအလိုဆန္ဒသည် ယောက်ျား၊ မိန်းမများအား အစကပင်လုံးလုံး ဆုံးရှုံးစေသည်။ ပင်ပန်းခြင်းကင်းသောနည်းကို အလိုရှိလျက် သူတို့သည် လှေကားကိုတက်ဖို့ရန် မာနနှင့်ငြင်းပယ်ကြလေသည်။

ငြင်းခုံခြင်းနှင့်တွေ့ဆုံခြင်း

ကျွန်ုပ်တို့၏ ဓမ္မဆရာများနှင့်ကျောင်းဆရာများတို့သည် ဖေါက်ပြန် သောလောကအား ဘုရားသခင်၏ ချစ်ခြင်းမေတ္တာတော်၏ ပုံသက်သေများ ဖြစ်ကြမည်။ နူးညွတ်သောစိတ်နှင့် သမ္မာတရားကိုဖော်ပြလော့။ အမှားတွင် ရှိနေသောသူအပေါင်းတို့ကို သခင်ခရစ်တော်၏နူးညံ့သိမ်မွေ့ခြင်းမျိုးနှင့်ပြုစု ကြလော့။ သင်၏ပြုစုခြင်းကိုခံနေရသောသူတို့သည် သမ္မာတရားကိုချက်ချင်း နားမလည်လျှင် မဆုံးမနှင့်၊ အပြစ်မရှာနှင့်၊ (သို့မဟုတ်) စစ်ကြော်မစီရင်နှင့်။ သင်သည် နိမ့်ချခြင်း၊ နူးညံ့သိမ်မွေ့ခြင်းနှင့်ချစ်ခြင်းတို့တွင် သခင်ခရစ်တော် ၏ပုံသက်သေဖြစ်ကြောင်းကိုအောက်မေ့လော့။

ကျွန်ုပ်တို့သည် ယုံမှားခြင်း၊ ငြင်းခုံခြင်းတို့ကိုတွေ့ဆုံတတ်ကြသည်။ သမ္မာတရားသည် အစဉ်၍အရာများနှင့်တိုက်လှန်ခဲ့ရပြီ။ သို့ရာတွင် အပြင်းထန်ဆုံးသောငြင်းခုံခြင်းကို သင်သည်တွေ့ဆုံရသော်လည်း ငြင်းခုံ သူအား အပြစ်ဖော်ပြပြောဆိုခြင်းမပြုနှင့်။ သူတို့သည် ဘုရားဝတ်ကိုပြုနေ ကြသည်ဟု ပေါလုကဲ့သို့ထင်ကောင်းထင်ကြလိမ့်မည်။ ၎င်းသူတို့အား ကျွန်ုပ်တို့သည် သည်းခံခြင်း၊ နိမ့်ချခြင်းနှင့် စိတ်ရှည်ခြင်းကို ထင်ရှားစေရမည်။ မနှစ်သက်တတ်ကြသောသမ္မာတရားကိုဖော်ပြရာတွင် ကျွန်ုပ်တို့သည် လေးလံ သောစုံစမ်းခြင်းနှင့်ပြင်းထန်သောတိုက်ခိုက်ခြင်းတို့ကို ခံရသည်ဟုမထင်မမှတ် ကြနှင့်။ သခင်ယေရှုအကြောင်းနှင့် သင့်အတွက်ဒုက္ခခံရတော်မူကြောင်းကို ဆင်ခြင်၍ တိတ်ဆိတ်စွာနေလော့။ ကဲ့ရဲ့ရှုတ်ချခြင်းနှင့် မတရားသက်သေ

ဖော်ပြခြင်းခံရသောအခါ၌ပင် တိုင်တန်းသည်ညှုသောစကားကိုမပြောနှင့်။ ကဲ့ရဲ့ပြောဆိုခြင်း (သို့မဟုတ်) စိတ်မကျေမချမ်းဖြစ်ခြင်းတို့ကို စိတ်ထဲ၌ ပေါ်မလာစေနှင့်။

သခင်ခရစ်တော်၏နိမ့်ချခြင်းမျိုးနှင့်

ကျွန်ုပ်တို့၏ကြိုးစားလုပ်ဆောင်မှုများကို အချို့တို့သည် သဘောကျကြသော်လည်း ဧဝံဂေလိတရားကိုလက်ခံရန် ခေါ်ဖိတ်ခြင်းကို ပေါ့ပေါ့ဆဆ ထင်မှတ်ကြလိမ့်မည်။ ဘုရားသခင်၏ကရုဏာတော်ကိုမခံရကြတော့ဟု ကျွန်ုပ်တို့ထင်မှတ်သောသူအချို့ပင် သခင်ခရစ်တော်ဘက်သို့ပါလာကြလိမ့်မည်။ သန်းခေါင်ယံမှောင်မိုက်တွင်ရှိနေ၍ သမ္မာတရားကိုမသိဘဲ ဆန့်ကျင်ဘက်ပြုနေခဲ့သော်လည်း အလင်းနှင့်သက်သေခံချက်ကိုမငြင်းပယ်သော သူတို့အား လင်းစေခြင်းအမှုသည် တိုက်လှန်ခြင်းတွင် အနောက်ဆုံး အမှုဆောင်ခြင်းဖြစ်၏။ ထိုကြောင့် လူတိုင်းကို ဖြောင့်မတ်သောသူကဲ့သို့မှတ်လော့။ တစ်စုံတစ်ယောက်သောသူအာ ယုံမှားခြင်း၌မြဲမြဲစေမည့်စကားကို မပြော၊ အမှုကိုမပြုနှင့်။

တစ်စုံတစ်ယောက်သောသူက အမှုဆောင်များအား နိုင်ငံရေး (သို့မဟုတ်) အခြားပြဿနာတို့နှင့်ဆိုင်သောအချေအတင်ပြောဆိုခြင်း (သို့မဟုတ်) ငြင်းခုံခြင်းပြုရာနေရာသို့ခေါ်ဆောင်သွားရန်ကြံစည်လျှင် သူတို့၏ သွေးဆောင်ခြင်း (သို့မဟုတ်) ချေပပြောဆိုခြင်းကို အမှုမထားနှင့်။ ဘုရားသခင်၏အမှုတော်ကို မြဲမြံတည်ကြည်စွာ ခွန်အားနှင့်ပြည့်စုံစွာတိုးတက်ဆောင်ရွက်လော့။ သို့ရာတွင် သခင်ခရစ်တော်၏နိမ့်ချခြင်းမျိုးနှင့် တိတ်ဆိတ်နိုင်သလောက်တိတ်ဆိတ်စွာပြုလော့။

အသစ်ပြုပြင်ပြောင်းလဲခြင်းကိုတွေ့မြင်ဖို့ ကျွန်ုပ်တို့အလိုရှိကြသည်။ ကျွန်ုပ်တို့အလိုရှိသောအရာကို မတွေ့မြင်သောကြောင့် မကောင်းသော စိတ်သဘောသည် ကျွန်ုပ်တို့၏ခွက်ထဲသို့ သည်းခြေရည်၏အစက်များကိုချဖို့ ကြိမ်ဖန်များစွာအခွင့်ရသ၍ ထိုသို့သောအားဖြင့် အခြားသောသူများကိုခါးစေ၏။

ကျွန်ုပ်တို့၏မသင့်မလျော်သောစကားများအားဖြင့် သူတို့အား စိတ်မာန် ထွက်ကြွလာစေ၍ ပုံပန်စေရန်ထကြွစေ၏။

သင်ဟောပြောသောတရားဟောချက်တိုင်း၊ သင်ရေးသားသော ဆောင်းပါးတိုင်း၊ အကုန်မှန်ကောင်းမှန်သော်လည်း သည်းခြေရည်တစ်စက် ပါလျှင် နားထောင်ဖတ်ရှုသောသူတို့အား အဆိပ်ဖြစ်စေလိမ့်မည်။ ထိုအဆိပ် ရည်တစ်စက်ကြောင့် တစ်စုံတစ်ယောက်သောသူသည် သင်၏ကောင်းမွန် သင့်လျော်သောစကားများကိုပယ်လိမ့်မည်။ အခြားတစ်ယောက်သည် ထိုကဲ့သို့ ကြမ်းတမ်းသောစကားများကိုကြိုက်သောကြောင့် ထိုအဆိပ်ကိုစွဲမြဲသုံးဆောင် လိမ့်မည်။ သူသည် သင်၏ပုံသက်သေကိုလိုက်၍ သင်ပြောသကဲ့သို့ပြောဆို လေသည်။ ထိုနည်းအားဖြင့် အဆိုးသည်တိုးပွားလာလေ၏။

သမ္မာတရား၏ ထာဝရကျင့်ဝတ်တရားကိုဖော်ပြသောသူတို့သည် သံလွင်ကိုင်းနှစ်ခက်မှ နှလုံးထဲသို့ သွန်းလောင်းသော သန့်ရှင်းသောဆီကို လိုပေသည်။ အသစ်ပြုပြင်သော်လည်း အမျက်ဒေါသကိုမနှိုးဆော်သော စကားများကို ဤအရာကစီးထွက်စေလိမ့်မည်။ သမ္မာတရားကို မေတ္တာနှင့် ဟောပြောရမည်။ ထိုနောက် သခင်ယေရှုသည် မိမိ၏ဝိညာဉ်တော်အားဖြင့် ခွန်အားနှင့်တန်ခိုးကိုချပေးတော်မူမည်။ ၎င်းသည် ကိုယ်တော်၏အလုပ်ဖြစ် သည်။ အသရေပျက်စေ၍ မမှန်သောစကားကိုသုံးတတ်သောကျွန်ုပ်တို့ ရန်သူ၏ဆင်ခြေပြဿနာများအပေါ်၌ ကြာရှည်စွာစွဲလမ်းနေသည်ထက် အချိန်နှင့်ခွန်အားကို သာ၍ကောင်းသောအလုပ်ဖြင့်ကုန်လွန်ပါစေ။ မဖြောင့်မတ်သော ရန်သူတို့၏ကောက်ကွေ့သောအရာတို့ကိုလိုက်လျက် အဖိုးထိုက်သောအချိန်ကိုကုန်လွန်စေစဉ်တွင် နောင်တရဖို့အခွင့်ရှိသော လူတို့သည် ပညာကိုမရသောကြောင့် သေနေကြသည်။ စာတန်စီမံသည့် မိုက်မဲသောဆင်ခြေပြဿနာများသည် စိတ်များအရှေ့တွင် အဆက်ဆက် ပေါ်လာစဉ် လူတို့သည် အချိန်တန်လျှင် ရထိုက်သောအစာအတွက် တောင့်တနေကြသည်။ G. W, pp. 372-375.

အအုပ်အချုပ်မခံခြင်းသဘော

အထွတ်အမြတ်သို့ရောက်ဖို့ ဖက်ပြိုင်တိုက်လှန်တတ်သောသဘောသည် လောကတွင်ပြည့်ဝလျက်ရှိသည်။ လုပ်ဖော်ဆောင်ဖက်များမှကွဲကွာလျက်နေခြင်း (သို့မဟုတ်) အဖွဲ့အစည်းမညီညွတ်ခြင်းသဘောသည် ကျွန်ုပ်တို့ရောက်လေရာရာအရပ်တိုင်းတွင်ရှိတတ်ပေသည်။ နေရာတကျဖွဲ့စည်းဖို့ရန်ကြိုးစားခြင်းအမှုအပေါင်းတို့သည် ဘေးဥပဒ်ဖြစ်စေတတ်သည်ဟု အချို့ကထင်မှတ်ကြသည်။ လူအသီးသီးတို့၏လွတ်လပ်ခြင်းကို ချုပ်ချယ်ခြင်းဖြစ်၍ ဗရင်ဂျီဘာသာဝါဒကဲ့သို့ ကြောက်စရာဖြစ်သည်ဟု ထင်မှတ်ကြသည်။ ဤသို့လိမ်လည်ခြင်းခံရသောသူတို့က ကိုယ့်သဘောအတိုင်းကြံစည်ပြုလုပ်ရန် လွတ်လပ်ခြင်းအခွင့်အကြောင်းကို ဝါကြွားခြင်းသည် ဂုဏ်တစ်ခုဖြစ်သည်ဟု ထင်မှတ်ကြသည်။ သူတို့သည် မည်သူ၏စကားကိုမျှနားမထောင်၊ မည်သူ၏ဩဇာအာဏာကိုမျှခံကြလိမ့်မည်မဟုတ်ဟုပြောဆိုကြသည်။ သူတို့၏ညီအစ်ကိုမောင်နှမများတို့၏အကြံပေးခြင်းကင်းလျက် မိမိ့လမ်းကိုရွေးချယ်စေခြင်းငှါ ဘုရားသခင်သည် နှစ်သက်တော်မူသည်ဟု လူတို့အားထင်မှတ်စေခြင်းသည် စာတန်၏အထူးအလုပ်ဖြစ်သည်ဟု ကျွန်ုပ်တို့သည် သွန်သင်တော်မူခြင်းခံရပြီ။

ဤအရာကား ကျွန်ုပ်တို့၏အမှုတိုးပွားခြင်းအတွက် ကြီးစွာသောဘေးဥပဒ်ဖြစ်ပေသည်။ ကျွန်ုပ်တို့သည် ဘုရားကိုကြောက်ရွံ့သောအကြံပေးသူများတို့၏စီရင်ဆုံးဖြတ်ခြင်းနှင့်ညီညွတ်လျက် အမြော်အမြင်နှင့်လည်းကောင်း၊ သိမြင်တတ်သောသဘောနှင့်လည်းကောင်း ပြုရမည်။ အကြောင်းမူကား၊ ဤလမ်း၌သာ ဘေးကင်းခြင်းနှင့်ခွန်အားရှိပေသည်။ သို့မဟုတ်လျှင် ဘုရားသခင်သည် ကျွန်ုပ်တို့နှင့်အတူ ကျွန်ုပ်တို့အားဖြင့် (သို့မဟုတ်) ကျွန်ုပ်တို့အတွက်လုပ်ဆောင်တော်မမူနိုင်။

သေချာစွာဖွဲ့စည်းခြင်းသည် လိုအပ်သောအရာဖြစ်၍ မမှန်သောထကြွခြင်းကိုဆီးတားရန်နှင့် နှုတ်ကပတ်တော်နှင့်မညီညွတ်သောအယူဝါဒများကိုချေပရန် အကြီးဆုံးတန်ခိုးဖြစ်လိမ့်မည့်အချိန်ကာလတွင် စာတန်သည်

ဤလူတို့အထဲတွင်ဝင်ရောက်၍ အမှုတော်ဆောင်ရွက်ခြင်းအလုပ်ကို ဖရိုဖရဲ ဖြစ်စေရန်ကြိုးစားရာတွင် အောင်နိုင်လျှင် သူသည် အဘယ်မျှလောက် အားရ ဝမ်းမြောက်လိမ့်မည်နည်း။ ပညာသတိရှိသောကြိုးစားလုပ်ဆောင်မှုအားဖြင့် ဆောက်တည်သောနေရာတကျဖွဲ့စည်းခြင်း၏ နည်းလမ်းများပျက်စီးခြင်း မရှိစေရအောင် ကျွန်ုပ်တို့သည် ညီညွတ်စွာပေါင်းဖက်ကြမည်။ ဤအချိန် ကာလ၌ အမှုတော်ကိုစိုးမိုးရန်အလိုရှိသည့် နေရာတကျမရှိသောအရာများကို အခွင့်အာဏာမပေးရချေ။

ကျွန်ုပ်တို့သည် အဆုံးကာလရောက်လုနီးသောအခါ ဘုရားသခင်၏ သားသမီးအသီးသီးတို့သည် ဘာသာတရားနှင့်ဆိုင်သောအဖွဲ့အစည်း တစ်စုံတစ်ခု၏ အအုပ်အချုပ်ကိုမခံဘဲလုပ်ဆောင်လိမ့်မည်ဟု အချို့ကထင်မှတ် ကြပြီ။ ဤအမှုတော်ဆောင်ရွက်ခြင်းအလုပ်တွင် လူအသီးသီးမိမိအလိုအတိုင်း လုပ်ဆောင်ဖို့အခွင့်မရှိနိုင်ဟု ဘုရားသခင်သည် ကျွန်ုပ်အားဖော်ပြတော်မူပြီ။ ကောင်းကင်ကြယ်အပေါင်းတို့သည် တရားဥပဒေအောက်၌ရှိကြ၍ မိမိတို့ သွားလာလှုပ်ရှားခြင်းကို စိုးမိုးအုပ်ချုပ်လျက်ရှိသောဥပဒေကို လိုက်နာ စောင့်ရှောက်ကြလျက် ဘုရားသခင်၏အလိုတော်ကိုလိုက်နာရန် အသီးအသီး တစ်ခုနှင့်တစ်ခုဆွဲကိုင်လျက်ရှိကြသည်။ ဘုရားသခင်၏အမှုတော်သည် အားရှိ ခိုင်ခံ့စွာတိုးတက်နိုင်မည်အကြောင်း ဘုရားသခင်၏လူများတို့သည် အချင်းချင်း စုပေါင်းချဉ်းကပ်ကြမည်။

မိမိကိုယ်ကိုခရစ်ယာန်ဟုခေါ်ဝေါ်ကြသော သူအချို့တို့၏ပြောက်ကျား ဖြစ်၍ အမှန်မရှိသောလုပ်ဆောင်ခြင်းအမှုများတို့သည် သန်မာသော်လည်း အကျင့်မရှိသောမြင်းများနှင့်အလွန်တူသည်။ တစ်ကောင်ကရှေ့ကိုဆွဲလျှင် တစ်ကောင်ကနောက်သို့ဆုတ်၏။ မိမိတို့သခင်၏အသံကိုကြားသောအခါ တစ်ကောင်သည် ရှေ့သို့ကဆုန်ပေါက်ပြေး၍ တစ်ကောင်ကမလှုပ်နိုင်အောင် ရပ်နေသည်။ ဤအချိန်ကာလအတွက် ကြီးကျယ်မြင့်မြတ်သောအလုပ်တွင် လူများတို့သည် ညီညွတ်စွာမလုပ်လျှင် ရှုပ်ထွေးခြင်းဖြစ်လိမ့်မည်။ လူများ တို့သည် မိမိတို့၏ညီအစ်ကိုမောင်နှမများတို့နှင့်ပူးပေါင်းရန်ငြင်းပယ်၍

တစ်ကိုယ်တည်းလုပ်ဆောင်ခြင်းသည် ကောင်းသောလက္ခဏာတစ်ခုမဟုတ်။ အမှုဆောင်များတို့၊ မှန်သောကျင့်ဝတ်ကျင့်စဉ်တရားများမှလွဲသွားသော အချက်ရှိသမျှကို ညွှန်ပြရဲသောညီအစ်ကိုမောင်နှမများတို့၏အကြံပေးချက်များကို လက်ခံနာယူကြလော့။ လူတို့သည် သခင်ခရစ်တော်၏ထမ်းပိုးကို ထမ်းလျှင် တစ်လမ်းစီမဆွဲနိုင်ကြချေ။ သူတို့သည် သခင်ခရစ်တော်နှင့် အတူတကွဆွဲကြလိမ့်မည်။

တစ်နည်းမှာဆိုလျှင် အနည်းငယ်သောသူတို့သာပြုလုပ်ဖို့သင့်လျော်သည့်ထူးခြားသောအလုပ်ကိုလုပ်ကိုင်ရန် ထာဝရဘုရားကခန့်ထားခြင်းခံရသောအမှုဆောင်အသီးသီးတို့၏နည်းနာများကို အပြစ်တင်ခြင်းတည်းဟူသောဘေးကို ဘုရားသခင်၏လူတို့အထဲတွင် ရှေ့ဆောင်သောသူတို့သည် ကွယ်ကာစောင့်ကြည့်ရကြမည်။ တာဝန်ခံရသောညီအစ်ကိုမောင်နှမများတို့၊ မိမိတို့အလုပ်၏နည်းလမ်းများနှင့် လုံးလုံးမညီညွတ်သောအမှုများကို အပြစ်ရှာဖို့ရန် နှေးကြစေ။ အကြံအစည်တိုင်းတို့တွင် မိမိတို့၏သဘောနှင့်တိုက်ဆိုင်ရမည်ဟု ဘယ်အခါမျှမထင်မှတ်နှင့်။ အခြားသူ၏အကြံအစည်များကိုအားကိုးဖို့ မစိုးရိမ်ရကြ။ အကြောင်းမူကား၊ နိမ့်ချခြင်းနှင့်လည်းကောင်း၊ ဆက်ကပ်ထားသောစိတ်အားထက်သန်ခြင်းနှင့်လည်းကောင်း၊ ဘုရားသခင်စီမံထားတော်မူသောနည်းအတိုင်း ထူးခြားသောအမှုကိုလုပ်ဆောင်နေသောလုပ်ဖော်ဆောင်ဖက်တစ်ယောက်ကို ယုံကြည်အားထားခြင်းမရှိလျှင် သူတို့သည် ထာဝရဘုရား၏အမှုတော်တိုးတက်ကြီးပွားခြင်းကို ဟန့်တားလျက်ရှိကြသည်။

အသင်းတော်၏ဆုံးမခြင်း

မှားယွင်းသောအသင်းတော်သားများတို့နှင့်သက်ဆိုင်လျှင် ဘုရားသခင်၏လူများတို့သည် ရှင်မသဲအခန်းကြီး ၁၈ တွင် ကယ်တင်ရှင်က ဖော်ပြသောဩဝါဒကို သေချာစွာလိုက်နာရကြမည်။

လူတို့သည် သခင်ခရစ်တော်၏ဥစ္စာဖြစ်၏။ အနန္တအဖိုးနှင့်ဝယ်တော်မူ၏။ သူတို့အဖို့ ကိုယ်တော်နှင့်ခမည်းတော်တို့က ထင်ရှားစေတော်မူ

သောမေတ္တာတော်အားဖြင့် ချည်နှောင်ထားတော်မူ၏။ ထိုအတွက်ကြောင့် အချင်းချင်းတို့နှင့်စပ်ဆိုင်လျှင် ကျွန်ုပ်တို့သည် အဘယ်မျှလောက်သတိပြုရကြမည်နည်း။ လူများတို့၌ မိမိတို့အချင်းချင်းတို့အပေါ်တွင် မကောင်းရမ်းဆဲဖို့အခွင့်မရှိ။ မှားယွင်းသောအသင်းတော်သားချင်းနှင့်စပ်ဆိုင်လျှင် မိမိတို့၏ နှိုးဆော်တတ်သောစိတ်နှင့်ပြုလုပ်ချင်သောသဘောကို လိုက်နာဖို့ရန် အသင်းတော်သားများ၌အခွင့်မရှိပါ။ သူတို့သည် မှားယွင်းသောသူတို့နှင့် စပ်လျဉ်း၍ ငဲ့ကွက်ခြင်းကိုပင် ဘယ်အခါမျှမပြုရ။ အကြောင်းမူကား၊ ထိုသို့ အားဖြင့် အခြားသောသူ၏စိတ်ထဲ၌ ဆိုးယုတ်ခြင်းတဆေးကိုသွင်းထားကြ၏။ အသင်းတော်တွင် ညီအစ်ကိုမောင်နှမတစ်စုံတစ်ယောက်၏မကောင်းသတင်းများကို အသင်းတော်သားတစ်ယောက်ထံမှတစ်ယောက်သို့ကြားပြောတတ်ကြ၏။ သခင်ယေရှုမိန့်မှာတော်မူချက်များကို တစ်စုံတစ်ယောက်သောသူသည် မလိုက်ချင်သောကြောင့် အမှားများကိုပြုလျက် မတရားစီရင်တတ်ကြသည်။

“သင်၏ညီအစ်ကိုသည် သင့်ကိုပြစ်မှားလျှင် သူ့ဆီသို့သွား၍ နှစ်ယောက်တည်းချင်း၊ သူ၏အပြစ်ကိုပြစ်ဆုံးမလော့” ဟု သခင်ခရစ်တော်က မိန့်တော်မူ၏။ (မ၊ ၁၈:၁၅-၁၈ ကိုကြည့်ပါ)။ အခြားသူများအား အမှားများကို မပြောပြနှင့်။ တစ်ယောက်ကတစ်ယောက်ကိုပြောတတ်၍ တစ်ဖန် ထိုတစ်ယောက်က အခြားတစ်ယောက်ကိုပြောတတ်ပြန်သေး၏။ စကားသည် တဖြည်းဖြည်းကားသွားတတ်၍ အဆိုးသည်တိုးပွားသွားသဖြင့် တစ်သင်းတော် လုံးနစ်နာလာလေ၏။ “နှစ်ယောက်တည်းချင်း” အမှုကိုဆုံးဖြတ်လော့။ ၎င်းသည် ဘုရားသခင်၏အကြံအစည်တော်ဖြစ်သည်။

“အလျင်အမြန်ရန်မတွေ့နှင့်။ အိမ်နီးချင်းသည် သင့်ကိုအရှက်ခွဲပြီးမှ သင်သည် အဘယ်သို့ပြုမည်နည်း။ သင်သည် အိမ်နီးချင်းနှင့်ကိုယ်အမှုကို ဆွေးနွေးလော့။ ဝှက်ထားအပ်သောအမှုအရာကို သူတစ်ပါးအားထုတ်၍ မပြနှင့်။” သု၊ ၂၅:၈၊ ၉။ သင်၏ညီအစ်ကိုအပေါ်၌ အပြစ်မရောက်စေနှင့်။ သို့ရာတွင် သူတစ်ပါးအား သူ၏အကြောင်းကိုဖော်မပြနှင့်။ ထိုသို့ဖော်ပြခြင်း အားဖြင့် ဆုံးမခြင်းကိုလက်စားချေခြင်းကဲ့သို့ ထင်မှတ်စေလျက် ခက်ခဲခြင်းကို

မတိုးပွားစေနှင့်။ ဘုရားသခင်၏နှုတ်ကပတ်တော်တွင် ဖော်ပြထားသည့် နည်းလမ်းအတိုင်း သူ့ကိုဆုံးမလော့။

စိတ်နှစ်နာခြင်းကို အငြိုးထားခြင်းသို့တိုးပွားမသွားစေနှင့်။ ကြားရသောသူတို့၏စိတ်ကို ညစ်ညူးစေသောအဆိပ်စကားများထွက်လာသည် တိုင်အောင် အနာကိုမရင်း၊ မပေါက်ကွဲစေနှင့်။ သင်၏စိတ်နှင့်သူ၏စိတ်ထဲ တွင် ခါးသောစဉ်းစာချက်များဆက်လက်မတည်မရှိစေနှင့်။ သင်၏ညီအစ်ကို ထံသို့သွား၍ နိမ့်ချခြင်းနှင့်အမှုကိစ္စအကြောင်းကိုပြောပြလော့။

ဘယ်ကဲ့သို့သောပြစ်မှားခြင်းမျိုးမဆို၊ အလွဲနားလည်ခြင်းများနှင့် ကိုယ်တိုင်အနာခံရခြင်းများငြိမ်းသွားစေဖို့ရန် ဘုရားသခင်ပေးသနားတော်မူ သောအကြံအစည်ကို ပြောင်းလဲစေရန်အကြောင်းမရှိ။ ပြစ်မှားသောသူအား သခင်ခရစ်တော်၏သဘောမျိုးနှင့် တစ်ယောက်တည်းပြောဆိုခြင်းသည် ခက်ခဲ ခြင်းများကိုမကြာခဏပယ်ရှားလိမ့်မည်။ သခင်ခရစ်တော်၏မေတ္တာနှင့် ထောက်ထားစာနာခြင်းသဘောတို့နှင့်ပြည့်ဝသောစိတ်နှလုံးဖြင့် ပြစ်မှားသော သူတို့ထံသို့သွား၍ သင့်လျော်အောင်ပြုဖို့ကြိုးစားလော့။ အမျက်ထွက်သော စကားကို သင်၏နှုတ်မှမထွက်စေနှင့်။ သူ၏ကောင်းစွာပိုင်းခြားဝေဖန်တတ် သောဉာဏ်ကို ထကြွနှိုးဆော်မည့်နည်းမျိုးနှင့်ပြောပြပါ။ “အပြစ်ရှိသောသူကို မှားယွင်းသောလမ်းမှပြန်စေသောသူသည် ဝိညာဉ်ကိုသေခြင်းမှကယ်တင်၍ များစွာသောအပြစ်တို့ကိုဖုံးအုပ်တတ်သည်” ဟူသောစကားများကိုအောက်မေ့ လော့။ ယော၊ ၅:၂၀။

တော်လှန်ပုန်ကန်ခြင်းတည်းဟူသော ရောဂါကိုပျောက်ကင်းစေမည့် ဖြစ်သောကုသနည်းကို သင်၏ညီအစ်ကိုအတွက်အသုံးပြုလော့။ သူ့အားမစ ဖို့ရန် သင်၏တာဝန်ကိုဆောင်ရွက်လော့။ အသင်းတော်၏ငြိမ်သက်ခြင်းနှင့် စည်းလုံးညီညွတ်ခြင်းကို ထောက်ရှုလျက် ဤအမှုကိုပြုခြင်းသည် တာဝန် သာမက အခွင့်အရေးဖြစ်သည်ဟုထင်မှတ်လော့။ သူသည် သင်၏စကားကို နားထောင်လျှင် သင်သည် သူ့ကိုမိတ်ဆွေအဖြစ်နှင့်ရပြီ။

အနာခံရသောသူနှင့် အမှားတွင်ရှိနေသောသူတို့အချင်းချင်းတွေ့ဆုံ ဆွေးနွေးခြင်းတွင် ကောင်းကင်သားအပေါင်းတို့သည် စိတ်ပါဝင်စားကြသည်။

ပြစ်များသောသူသည် သခင်ခရစ်တော်၏မေတ္တာနှင့်ဆုံးမခြင်းကိုလက်ခံ၍ မိမိ၏အမှားကိုဝန်ခံလျက် ဘုရားသခင်ထံမှလည်းကောင်း၊ မိမိညီအစ်ကိုထံမှ လည်းကောင်း အပြစ်လွတ်ရန်တောင်းလျှောက်သောအခါ ကောင်းကင် ရောင်ခြည်အလင်းသည် သူ၏နှလုံးတွင် ပြည့်ဝလာလေ၏။ တိုက်လှန်ခြင်း သည် အဆုံးသို့ရောက်ပြီ။ ပြန်၍မိတ်ဆွေဖြစ်လာလျက် ယုံကြည်အားထားခြင်း များပြန်၍ပေါ်လာ၏။ မေတ္တာဆီသည် အမှားကဖြစ်စေသောနစ်နာခြင်းကို ပယ်ရှားသည်။ ဘုရားသခင်၏ဝိညာဉ်တော်သည် နှစ်လုံးတစ်ခုနှင့်တစ်ခု တွဲထားတော်မူ၏။ ဖြစ်ပေါ်လာသောပေါင်းစည်းခြင်းအတွက် ကောင်းကင် တွင်အားရဝမ်းမြောက်ခြင်းရှိသည်။

ခရစ်ယာန်တို့၏ပေါင်းသင်းဆက်ဆံခြင်းအမှုတွင် ဤကဲ့သို့ညီညွတ် လာသောသူတို့သည် ဘုရားသခင်အားဆုတောင်းကြ၍ တရားသဖြင့်ပြုရန်၊ ကရုဏာကိုနှစ်သက်ရန်နှင့် ဘုရားသခင်၏ရှေ့တော်၌နိမ့်ချသောစိတ်နှင့် ကျင့်နေရန် မိမိတို့ကိုယ်တိုင်သစ္စာကတိပြုသောအခါ ကြီးမြတ်သောကောင်းချီး မင်္ဂလာကိုခံစားရကြမည်။ သူတို့သည် သူတစ်ပါးကိုပြစ်မှားကြလျှင် သူတို့သည် နောင်တရခြင်း၊ အပြစ်ဖော်ပြခြင်းနှင့် ပြန်ပေးခြင်းအမှုတို့ကိုဆက်လက်ပြုလုပ် လျက် တစ်ယောက်ကိုတစ်ယောက်ကျေးဇူးပြုရန် လုံးလုံးစိတ်ပြဋ္ဌာန်းကြလေ သည်။ ဤအမှုသည် သခင်ခရစ်တော်၏တရားကိုကျင့်ရာရောက်ပေသည်။

“သို့မဟုတ် သင်၏စကားကိုနားမထောင်လျှင် လူနှစ်ဦးသုံးဦး သက်သေခံ၍ စကားရှိသမျှတို့ကိုတည်စေခြင်းငှါ ကိုယ်နှင့်အတူ လူတစ်ဦး နှစ်ဦးကိုခေါ်ဦးလော့။” မ၊ ၁၈:၁၆။ ဝိညာဉ်ပကတိစိတ်သဘောရှိသူတို့ကို သင်နှင့်အတူခေါ်ထား၍ မှားယွင်းသောသူအား အမှားအကြောင်းကိုပြောပြ လော့။ မိမိညီအစ်ကိုမောင်နှမတို့၏ညီညွတ်သောတောင်းပန်ခြင်းကို သူသည် နာခံကောင်းနာခံလိမ့်မည်။ သူသည် အမှု၌ဆုံးဖြတ်ရာတွင် သူတို့၏ညီညွတ် ခြင်းကိုသိမြင်ရသောအခါ သူ၏စိတ်သည် ရှင်းလင်းကောင်းရှင်းလင်းလာ လိမ့်မည်။

“ထိုသူတို့၏စကားကိုနားမထောင်လျှင်” ဘယ်ကဲ့သို့ပြုလုပ်ရမည် နည်း။ ကော်မတီတွင် အနည်းငယ်သောသူတို့က မှားယွင်းသောသူကို

အသင်းတော်စာရင်းမှနှင့်ထုတ်ရသည့်တာဝန်ကို မိမိတို့ကိုယ်တိုင်ခံယူကြ
မည်လား။ “ထိုသူတို့၏စကားကိုနားမထောင်လျှင် အသင်းတော်အား
ကြားပြောလော့။” မ၊ ၁၈:၁၇။ အသင်းတော်သည် ၎င်း၏အသင်းတော်သား
များနှင့်စပ်ဆိုင်သောအမှုကိုဆုံးဖြတ်ပါစေ။

“အသင်းတော်၏စကားကိုနားမထောင်လျှင် သာသနာပလူကဲ့သို့
လည်းကောင်း၊ အခွန်ခံကဲ့သို့လည်းကောင်း ထိုသူကိုမှတ်လော့။” မ၊ ၁၈:၁၇။
သူသည် အသင်းတော်၏စကားကိုနားမထောင်၊ သူ့အားပြန်၍တည်စေရန်
ကြိုးစားမှုအပေါင်းကိုငြင်းပယ်လျှင် သူ့အား အသင်းတော်နှင့်ဆက်ဆံခြင်းမှ
ပယ်ရှားဖို့ရန်တာဝန်သည် အသင်းတော်အပေါ်၌တည်ရှိသည်။ ထိုအခါ သူ၏
နာမည်ကိုစာရင်းများမှပယ်ရှားရမည်။

သခင်ခရစ်တော်ပေးတော်မူသောသွန်သင်ချက်ကို သစ္စာနှင့်မလိုက်
လျှောက်မီ မှားသောသူ၏နာမည်ကို စာရင်းထဲမှပယ်ရှားရမည်အကြောင်း
အသင်းတော်လူကြီးတစ်စုံတစ်ယောက်ကမျှ အကြံပေးရာ၊ ကော်မတီတစ်စုံ
တစ်ခုကမျှမထောက်ခံရာ၊ အသင်းတော်တစ်စုံတစ်ခုကမျှသဘောတူဝန်မခံရာ။
ဤကဲ့သို့ပြုလျှင် အသင်းတော်သည် ဘုရားသခင်ရှေ့တော်၌ အပြစ်တင်ခွင့်
နှင့်ကင်းလေပြီ။ ထိုသို့ဖြစ်သောကြောင့် အပြစ်သည် သာ၍မပြန့်ပွားလာ
ရအောင် ၎င်းကိုရှိသည်အတိုင်းထင်ရှားစေ၍ ပယ်ရှားရမည်။ ဘုရားသခင်၏
ရှေ့တော်၌ အသင်းတော်သည် အညစ်အကြေးကင်းလျက် သခင်ခရစ်တော်၏
ဖြောင့်မတ်ခြင်းဝတ်လုံကိုဝတ်ဆင်နိုင်မည်အကြောင်း အသင်းတော်၏
ကျန်းမာခြင်းနှင့်သန့်ရှင်းခြင်းကို သတိပြုစောင့်ရှောက်ရမည်။

မှားယွင်းသောသူသည် နောင်တရ၍ သခင်ခရစ်တော်၏ဆုံးမခြင်း
ကိုဝန်ခံလျှင် သူသည် တစ်ဖန်ကြိုးစားဖို့အခွင့်ရလိမ့်ဦးမည်။ ထိုနည်းအား
ဖြင့်ပင် နောင်တမရလျှင် ထိုနည်းအားဖြင့်ပင် အသင်းတော်အပြင်ဘက်မှာ
နေလျှင် ဘုရားသခင်၏ကျွန်များ၌ သူ့အတွက်ပြုလုပ်ရန်အလုပ်တစ်ခုရှိသေး
သည်။ သူတို့သည် သူ့အားနောင်တရစေခြင်းငှါ စိတ်အားကြီးစွာကြိုးစားရ
ကြမည်။ သူ၏အပြစ်သည် အဘယ်မျှလောက်ကြီးလေးခဲ့သော်လည်း သူသည်

သန့်ရှင်းသောဝိညာဉ်တော်၏ဆုံးမခြင်းကိုနာခံ၍ အပြစ်ကိုဖော်ပြစွန့်ပစ်ခြင်း အားဖြင့် နောင်တရကြောင်းကိုဖော်ပြလျှင် သူသည် အပြစ်လွတ်၍ သိုးခြံသို့ တစ်ဖန်ပြန်လာခွင့်ရလိမ့်မည်။ သူ၏ညီအစ်ကိုမောင်နှမများတို့က သူ့အား မှန်သောလမ်းတွင်လျှောက်စေရန်အားပေး၍ မိမိသည် သူ့နေရာ၌ရှိခဲ့လျှင် ပြုစုခြင်းခံလိုသကဲ့သို့ သူ့အားပြုစုလျက် အပြစ်သွေးဆောင်ခြင်းနှင့်ကိုယ်တိုင် လွတ်မည်အကြောင်း ကိုယ်ကိုသတိပြုလော့။

“ငါအမှန်ဆိုသည်ကား၊ မြေကြီးပေါ်မှာသင်တို့ချည်နှောင်သမျှသည် ကောင်းကင်ဘုံ၌ချည်နှောင်လျက်ရှိလိမ့်မည်။ မြေကြီးပေါ်မှာဖြေလွတ်သမျှ သည် ကောင်းကင်ဘုံ၌ဖြေလွတ်လျက်ရှိလိမ့်မည်” ဟု သခင်ခရစ်တော်က ဆက်လက်မိန့်တော်မူ၏။ မ၊ ၁၈:၁၈။

ဤစကားသည် ကာလအဆက်ဆက်တည်ပေသည်။ အသင်းတော် အပေါ်၌ သခင်ခရစ်တော်၏ကိုယ်စားပြုလုပ်ဆောင်ရွက်ရန် အခွင့်အာဏာ ကိုချပေးတော်မူပြီ။ ဘုရားသခင်၏လူများတွင် နေရာတကျစီမံအုပ်ချုပ်ခြင်း တည်ရှိစေဖို့အတွက် အသင်းတော်သည် ဘုရားသခင်၏တန်ဆာဖြစ်သည်။ ၎င်း၏တိုးပွားခြင်း၊ သန့်ရှင်းခြင်းနှင့်နေရာတကျစီမံခြင်းတို့နှင့်သက်ဆိုင်သော ပြဿနာအပေါင်းကိုဆုံးဖြတ်ရန် အခွင့်အာဏာကို ထာဝရဘုရားသည် ၎င်းအားလွှဲအပ်ထားတော်မူပြီ။ မထိုက်မတန်၍ သခင်ခရစ်တော်နှင့် ဆန့်ကျင်ဘက်ဖြစ်သော အကျင့်အားဖြင့် သမ္မာတရားကိုရှုတ်ချသောသူတို့အား အသင်းတော်နှင့်ဆက်ဆံခြင်းမှပယ်ရှားခြင်းတာဝန်သည် အသင်းတော် အပေါ်၌တည်ရှိသည်။ အသင်းတော်ကပြုလေသမျှသောအမှုတို့သည် ဘုရား သခင်၏နှုတ်ကပတ်တော်တွင်ဖော်ပြထားသော နည်းနာများနှင့်ညီညွတ်လျှင် ကောင်းကင်က ၎င်းတို့ကိုအတည်ပြုလိမ့်မည်။ G. W, pp. 486-502.

စာစောင်အားဖြင့် အမှုတော်ဆောင်ခြင်း

ဗျာဒိတ်ကျမ်းအခန်းကြီး ၁၄ တွင် ဖော်ပြသောကောင်းကင်အလယ်၌ ပျံဝဲလျက်ရှိသည့်ကောင်းကင်တမန်သုံးပါးသည် ပထမ၊ ဒုတိယ၊ တတိယ

ကောင်းကင်တမန်တို့၏သတင်းစကားကို ဟောပြောသောသူတို့၏အလုပ်ကို ပုံဆောင်ကြသည်။ အားလုံးတို့သည် ဆက်သွယ်လျက်ရှိသည်။ ဤသတင်းစကားများ၏ဩဇာသည် ကြီးကျယ်နိုးပြားလျက်ရှိနေ၍ ထောင်သောင်းသော စိတ်နှလုံးတို့တွင် အမှုဆောင်ချင်သောသဘောကိုနှိုးဆော်လျက် ပညာသင်ကြားရာအဆောက်အဦများ၊ ပုံနှိပ်တိုက်များနှင့် ဆေးရုံများကိုဖြစ်ပေါ်တို့အားဖြင့်ပုံဆောင်သည့်ကြီးမြတ်သောအလုပ်တွင် ညီညွတ်စွာလုပ်ဆောင်စေရန် ဘုရားသခင်၏တန်ဆာများဖြစ်ကြသည်။ ၎င်းအလုပ်ကား သခင်ခရစ်တော်သည် ဒုတိယအကြိမ်တန်ခိုးတော်နှင့်လည်းကောင်း၊ ကြီးစွာသောဘုန်းတော်နှင့်လည်းကောင်း ကြွလာတော်မူမည်အကြောင်း လောကသားတို့အား သတိပေးနှိုးဆော်ခြင်းအလုပ်ဖြစ်ပေသည်။

ကျွန်ုပ်တို့၏စာစောင်များဝေငှခြင်း

တတိယကောင်းကင်တမန်၏သတင်းစကားကို မဟောဖူးသေးသောနေရာများသို့ ဘုရားသခင်၏လူအများတို့သည် ကျွန်ုပ်တို့၏စာစောင်တို့ကိုယူဆောင်သွားကြမည်။ ကျွန်ုပ်တို့၏စာအုပ်များကို ဘာသာစကားအများနှင့်ပုံနှိပ်ထုတ်ဝေကြမည်။ နိမ့်ချ၊ သစ္စာရှိသောသူများတို့သည် စာအုပ်ရောင်း၍ ဧဝံဂေလိအမှုကိုဆောင်သောသူများအဖြစ်နှင့် ဤစာအုပ်များပါလျက်ထွက်သွားကြ၍ အခြားနည်းအားဖြင့် ဘယ်တော့လျှင်အလင်းကိုမျိုးကိုလုပ်ဆောင်သောသူတို့သည် သူနာပြုစုခြင်းနှင့်ဆိုင်သော သာသနာပြုအလုပ်အတိုက်ပြင်ဆင်ခြင်းရှိရမည်။ ဖျားနေသောသူနှင့် ဒုက္ခရောက်သောသူတို့ကိုမစရမည်။ ဤကဲ့သို့ကျေးဇူးပြုခြင်းကိုခံရသောသူတို့သည် အသက်နှင့်ဆိုင်သောစကားများကို နားထောင်လက်ခံကြလိမ့်မည်။

မိမိတို့၏စိတ်နှလုံးတွင် သန့်ရှင်းသောဝိညာဉ်တော်နှင့်ပြည့်ဝသည့် စာအုပ်ရောင်း၍ ဧဝံဂေလိအမှုကိုဆောင်သောသူတို့၏အလုပ်သည် ကောင်းမြတ်သောအမှုများကို ပြုစေတတ်သောအခွင့်များနှင့်ပြည့်စုံသည်။

ကယ်တင်ရှင်မကြာမီကြွလာတော်မူမည်ဟူသော ကတိတော် ပါသောစာစောင်များကို သူတို့သည် တစ်မြို့မှတစ်မြို့၊ တစ်ပြည်မှတစ်ပြည် ယူဆောင်သွားကြမည်။ ဤစာစောင်များကို ဘာသာစကားတိုင်းတို့နှင့် ဘာသာပြန်ဆိုရမည်။ အကြောင်းမူကား၊ လောကနိုင်ငံအရပ်ရပ်ရှိသမျှတို့၌ ဧဝံဂေလိတရားကိုဟောပြောကြလိမ့်မည်။ အမှုတော်ဆောင်တိုင်းအား မိမိ၏ အလုပ်ကိုအောင်မြင်စေမည့် ဘုရားနှင့်ဆိုင်သောတတ်ကျွမ်းခြင်းမျိုးကို သခင် ခရစ်တော်သည် ကတိထားတော်မူ၏။ 9T, pp. 33-34.

စာအုပ်ရောင်းခြင်းအလုပ်

သင့်လျော်စွာပြုလုပ်သောစာအုပ်ရောင်းခြင်းအလုပ်သည် သာသနာ ပြုအလုပ်သည် အမြင့်မြတ်ဆုံးသောအရာဖြစ်၍ ဤခေတ်ကာလအတွက် အရေးကြီးသောသမ္မာတရားများကို လူတို့၏အရှေ့တွင်ဖော်ပြရန် အသုံးပြု နိုင်သောနည်းတို့တွင် သင့်လျော်၍ အကျိုးဖြစ်ထွန်းလောက်သောနည်းဖြစ် ပေသည်။ ဓမ္မအမှုဆောင်ခြင်းအလုပ်သည် အရေးကြီးသည်ဟုဆိုရာ၌လည်း မမှားချေ။ သို့ရာတွင် အသက်မုန့်ကိုဆာငတ်မွတ်သောသူအများတို့သည် ဘုရားသခင်မလွှဲအပ်ခန့်ထားသော တရားဟောဆရာများတို့ထံမှ တရား ဟောချက်များကိုကြားနာဖို့ အခွင့်မခံရခဲ့ကြချေ။ ဤအကြောင်းကြောင့် ကျွန်ုပ်တို့၏စာစောင်များကို နှံ့ပြားစွာဝေငှရောင်းချကြမည်။ ထိုနည်းအားဖြင့် အသက်ရှင်နေသောတရားဟောဆရာများ မသွားရောက်နိုင်သောနေရာသို့ သတင်းစကားသည် ရောက်ရှိသွား၍ ဤလောက၏နောက်ဆုံးကာလတွင် ထင်ရှားသောအမှုများနှင့်သက်ဆိုင်သည့် ကြီးကျယ်သောအဖြစ်အပျက်များကို အများသောသူတို့အား ညွှန်ပြသတိပြုစေကြလိမ့်မည်။

မိမိတို့အိမ်သို့ယူဆောင်မသွားဘဲ ငဲ့ကွက်ခြင်းကြောင့် သမ္မာတရားကို ဘယ်အခါမျှသိကြလိမ့်မည်မဟုတ်သော သူအများရှိကြပေသည်။ စာအုပ် ရောင်းသောသူသည် ဤသူများကိုတွေ့၍မစနိုင်သည်။ တစ်အိမ်မှတစ်အိမ် အမှုဆောင်ရွက်ခြင်းအလုပ်ကို သူသည် အခြားသူများထက်သာ၍ အောင်မြင်

စွာဆောင်ရွက်နိုင်ပေသည်။ သူသည် လူများနှင့်အကျွမ်းဝင်လာ၍ သူတို့၌ အမှန်လိုလားသောအချက်ကိုသိနားလည်နိုင်၏။ သူသည် သူတို့နှင့်အတူ ဆုတောင်းနိုင်၍ လောက၏အပြစ်ကိုဆောင်သွားသော ဘုရားသခင်၏ သိုးသငယ်ကို သူတို့အားညွှန်ပြနိုင်သည်။ ထိုသို့အားဖြင့် ဤကာလအတွက် ထူးခြားသောသတင်းစကားကို သူတို့၏စိတ်နှလုံးထဲသို့ဝင်ရောက်ရှိစေရန် လမ်းကိုဖွင့်ပေးလိမ့်မည်။

ယုံကြည်သူများသမ္မာတရား၌တည်စေမည်

ကျွန်ုပ်သည် အောက်ပါအတိုင်း သွန်သင်တော်မူခြင်းခံခဲ့ရပြီ။ လူများ တို့သည် အသက်ရှင်နေသောတရားဟောဆရာထံမှ သတင်းစကားကို ကြားနာရကြသောနေရာ၌ပင် စာအုပ်ရောင်းသောသူသည် ဓမ္မဆရာနှင့်အတူ ဝိုင်းဝန်းကူညီလျက် မိမိ၏အလုပ်ကိုဆောင်ရွက်ရမည်။ အကြောင်းမူကား၊ ဓမ္မဆရာသည် သတင်းစကားကို သစ္စာနှင့်ဖော်ပြသော်လည်း ကြားရသော သူတို့သည် အားလုံးကိုမမှတ်မိနိုင်ကြချေ။ ထိုအတွက်ကြောင့် ဤကာလ အတွက် သမ္မာတရားသည် အရေးကြီးကြောင်း သူတို့အားနှိုးဆော်သိမှတ်စေ သည်သာမက သမ္မာတရား၌စိုက်ပျိုး၍ တိုက်မြစ်ကျတည်စေလျက် လှည့်ဖြား လိမ်လည်ခြင်းကိုကန့်ကွက်ဆီးတားရန် ခိုင်ခံ့တည်မြဲစေခြင်းငှါ ပုံနှိပ်ထားသော စာစောင်များတို့သည် အလွန်လိုအပ်ပေသည်။ စာစောင်နှင့်စာအုပ်များ တို့သည် ဤကာလအတွက် သတင်းစကားကို လူများတို့၏ရှေ့တွင် အစဉ် မပြတ်ထင်ရှားနေစေရန် ဘုရားသခင်သုံးဆောင်တော်မူသောအရာများဖြစ် ကြသည်။ ဝိညာဉ်များအား သမ္မာတရား၌အလင်းရရှိ၍ တည်မြဲစေရာတွင် စာစောင်များသည် နှုတ်နှင့်တရားဟောပြောခြင်းတစ်မျိုးတည်းထက် သာ၍ ကြီးကျယ်သောအလုပ်ကိုပြီးမြောက်စေနိုင်သည်။ 6T, pp. 313-316.

စာအုပ်ရောင်းသောသူသည်ဧဝံဂေလိအမှုဆောင်ဖြစ်၏

ထက်မြက်၍ ဘုရားသခင်ကိုကြောက်ရွံ့လျက် သစ္စာရှိသောစာအုပ် ရောင်းသူသည် ရိုသေခြင်းကိုခံထိုက်သည်။ အကြောင်းမူကား သူသည်

ဧဝံဂေလိဓမ္မဆရာ၏ ရာထူးနှင့် ညီသောနေရာတွင် တည်ရှိပေသည်။ ကျွန်ုပ်တို့၏ အသက်ငယ်သောဓမ္မဆရာနှင့် ဓမ္မအမှုဆောင်ခြင်းအလုပ်ကို လေ့ကျင့်နေသောသူအများတို့သည် အမှန်နောင်တရလျှင် စာအုပ်ရောင်းထားသော နေရာများ၌ ဆောင်ရွက်ကြခြင်းဖြင့် အကျိုးများစွာခံစားရကြမည်။ ထိုမှတစ်ပါး လူများနှင့်တွေ့ဆုံ၍ သူတို့အား စာစောင်များအကြောင်းကို ဖော်ပြခြင်းအားဖြင့် သူတို့သည် တရားဟောခြင်းသက်သက်အားဖြင့် မရရှိနိုင်သောဗဟုသုတမျိုးကို ရရှိကြလိမ့်မည်။

ဝိညာဉ်နှင့် ကိုယ်ခန္ဓာအတွက် အမှုဆောင်ခြင်း

စာအုပ်ရောင်းသောသူသည် ဖျားနာသောသူတို့အား ပြုစုသောနည်းများကို သွန်သင်ပြသပေးဖို့ရန် တတ်နိုင်ရကြမည်။ သူတို့သည် ကျန်းမာခြင်းနှင့် စပ်ဆိုင်၍ လွယ်ကူသောပြုစုနည်းများကို သင်ကြားရကြမည်။ ထိုနည်းအားဖြင့် ဝေဒနာခံရသူတို့၏ ဝိညာဉ်နှင့် ကိုယ်ခန္ဓာအတွက် အမှုဆောင်ခြင်းအားဖြင့် သူတို့သည် သူနာပြုခြင်းနှင့် ဆိုသော သာသနာပြုဆရာများအဖြစ်နှင့် လုပ်ဆောင်နိုင်သည်။ ဤအလုပ်မျိုးကို လောကအရပ်ရပ်ရှိ သမ္မတတွင် ယခုပြုလုပ်ဖို့ သင့်ပြီ။ ထိုသို့အားဖြင့် လူအများတို့သည် ဘုရားသခင်၏ ကျွန်များ၏ ဆုတောင်းခြင်းနှင့် သွန်သင်ခြင်းအားဖြင့် ကောင်းချီးမင်္ဂလာကို ခံစားရကြသည်။

စာအုပ်ရောင်းသောသူသည် လူများတို့အား မိမိတို့၏ အိမ်၌ သွားရောက်တွေ့ဆုံသောအခါ ကျမ်းစာအုပ် (သို့မဟုတ်) သမ္မတတရားကို သွန်သင်သောစာအုပ်များထဲက ဖတ်ပြဖို့ရန် ကြိမ်ဖန်များစွာအခွင့်ရလိမ့်မည်။ သမ္မတတရားကို ရှာဖွေနေသောသူများကို တွေ့သောအခါ သူသည် သူတို့အား ကျမ်းစာသင်ပေးနိုင်သည်။ ထိုသို့ကျမ်းစာသင်ပေးခြင်းသည် လူအများလိုသောအရာဖြစ်သည်။ ပျက်စီးနေသောဝိညာဉ်တို့၌ များစွာစိတ်ပါဝင်စားခြင်းကို ထိုသို့ပြသောသူတို့ကို ဘုရားသခင်သည် မိမိ၏အမှုတော်တွင် အသုံးပြုတော်မူမည်။ သူတို့အားဖြင့် သွန်သင်ခြင်းကို လက်ခံရန် စိတ်ပါသော သူတို့အား အလင်းကို ဘုရားသခင်သည် ပေးသနားတော်မူမည်။

ထာဝရဘုရားသည် သင့်အား ဝိညာဉ်ကိုရသောသူဖြစ်စေခြင်းငှါ အလိုရှိတော်မူ၏။ ထိုအတွက်ကြောင့် သင်သည် လူများတို့အား ဩဝါဒ အချက်များကိုကျပ်တည်းစွာမဟောပြောရသော်လည်း “သင်တို့မျှော်လင့်ခြင်း ၏အကြောင်းကို မေးမြန်းသောသူရှိသမျှတို့အား နူးညံ့သောသဘော၊ ကြောက်ရွံ့သောသဘောနှင့်ပြန်ပြောခြင်းငှါ ကာလအစဉ်မပြတ်အသင့်ရှိနေ ကြလော့။” ၁ပေ၊ ၃:၁၅။ ကြောက်ရွံ့သောသဘော အဘယ်ကြောင့်ရှိရမည် နည်း။ သင်၏စကားများသည် ကိုယ်ကိုချီးမြှောက်သောသဘောကိုထင်ရှား စေ၍ အမှတ်တမဲ့စကားများပြောလျက် အပြောအဆိုအပြုအမူများတို့သည် သခင်ခရစ်တော်နှင့်မတူမည်ကိုသာကြောက်ရွံ့ကြလော့။ သခင်ခရစ်တော်၌ မြဲမြံစွာဆက်ဆံ၍ ကိုယ်တော်၌သမ္မားတရားရှိသည်နှင့်အညီ ၎င်းကိုဖော်ပြ လော့။ အပြစ်ဖြေခြင်းအကြောင်းအားဖြင့် စိတ်နှလုံးများသည် ထိခိုက်ခြင်း မခံဘဲမနေနိုင်ကြ။ သခင်ယေရှု၏နူးညံ့သိမ်မွေ့ခြင်းနှင့်နိမ့်ချခြင်းအကြောင်းကို သင်ကြားသောအခါ သင်သည် လူများတို့အား မည်ကဲ့သို့ဟောပြောရမည်ကို သိရှိလိမ့်မည်။ အကြောင်းမူကား၊ သန့်ရှင်းသောဝိညာဉ်တော်သည် မည်ကဲ့သို့ စကားများကိုပြောရမည်ကို သင့်အားဖော်ပြလိမ့်မည်။ စိတ်နှလုံးကို သန့်ရှင်း သောဝိညာဉ်တော်၏အုပ်စိုးခြင်းအောက်၌ရှိနေစေဖို့လိုကြောင်းကို သိနားလည် သောသူတို့သည် ထာဝရအသက်ကိုပေါက်ပွားစေသောမျိုးစေ့ကိုစိုက်ပျိုးနိုင် လိမ့်မည်။ ဤရွေ့ထား စာအုပ်ရောင်း၍ ဧဝံဂေလိအမှုဆောင်သောသူတို့၏ အလုပ်ဖြစ်သတည်း။ 6T, pp. 321-325.

---x---

ကြီးစွာသောတန်ခိုးနှင့်ပြည့်စုံ၍ ကောင်းကင်ကဆင်းသက်လျက် သူ၏ရောင်ခြည်အားဖြင့် မြေကြီးကိုထွန်းလင်းစေသောကောင်းကင်တမန် တစ်ပါး၏အလုပ်ကို အထူးသဖြင့် ပုံနှိပ်တိုက်များအားဖြင့် ပြီးမြောက်စေလိမ့် မည်။ 7T, p. 140.

x x x x x

